

राज, कुल, बुद्ध, कीर्ति आदि सभी प्रमुख धर्मोत्तिर्धरो पर, संसार में सर्वत्र ही, आधुनिक सृजन और कला की सभी विधाओं में पर्याप्त काम हुआ है। प्रकट है कि अतिमानवों की इस ध्वनी में केवल तीर्थकर महावीर ही ऐसे हैं, जिन पर आज तक कोई महत्त्वपूर्ण सृजनात्मक कृति प्रस्तुत न हो सकी। प्रस्तुत उपन्यास इस दिशा में, सारी दुनिया में इस प्रकार का सर्वप्रथम सुदृढ़ सृजनात्मक प्रयास है। यहाँ पहली बार मगवान की, पश्चील सभी व्यापी साम्प्रदायिकता के जड़ कारावार से मुक्त करके उनके नितर्ब विस्व-पुरुष रूप में प्रकट किया गया है।

उपलब्ध स्रोतों में महावीर-जीवन के जो यत्किंचित् उपादान मिलते हैं, उनके आधार पर रचना करना, एक बड़ी दुःसाध्य कर्म था। प्रचलित इतिहास में भी महावीर का व्यक्तित्व अनेक भ्रान्त और परस्पर विरोधी धारणाओं से डंका हुआ है। ऐसे में कल्पक मनीषा के अप्रतिम धनी, प्रसिद्ध कवि-कथाकार और मौलिक चिन्तक श्री बीरेन्द्र-कुमार जैन ने, अपने पारदर्शी विज्ञान-वातायन पर सीधे-सीधे महावीर का अन्तः साक्षात्कार करके, उन्हें रचने का एक साहसिक प्रयोग किया है।

हजारों वर्षों के भारतीय पुराण-इतिहास, धर्म, संस्कृति, दर्शन, अध्यात्म का जनलगामी मन्थन करके, लेखक ने यहाँ ठीक इतिहास के पट पर महावीर को जीवन्त और ज्वलन्त किया है। मानव को अतिमानव के रूप में, और अतिमानव को मानव के रूप में एक बारभी ही रचना, किसी भी रचनाकार के लिए एक दुःसाध्य कसौटी है। बीरेन्द्र इस कसौटी पर कितने सरे उतरे हैं, इसका निर्णय तो प्रबुद्ध पाठक और समय स्वयम् ही कर सकेगा।

पहली बार यहाँ शिशु, बालक, किशोर, युवा, तपस्वी, तीर्थकर और मगवान महावीर, नितान्त मनुष्य के रूप में सामोपांग अवतीर्ण हुए हैं। ढाई हजार वर्ष बाद फिर आप यहाँ, महावीर को ठीक अभी और आज के भारतवर्ष की धरती पर चलते हुए देखेंगे। ऐतिहासिक और पराऐतिहासिक महावीर का एक अद्भुत समग्र सामंजस्य इस उपन्यास में सहज ही सिद्ध हो सका है। दिक्काल-विजेता योधीश्वर महावीर यहाँ पहली बार कवि के विज्ञान द्वारा, इतिहास-विधाता के रूप में प्रत्यक्ष और मूर्तिमान हुए हैं।

इस कृति के महावीर की वाणी में हमारे युव की समग्र वैयक्तिक, सार्वजनिक, नीतिक-आत्मिक, सामाजिक, आर्थिक, राजनीतिक समस्याएँ अनायास प्रतिध्वनित हुई हैं, और उनका मौलिक समाधान भी प्रस्तुत हुआ है। बीरेन्द्र के महावीर एक धारणी ही प्रासंगिक और प्रज्ञा-पुरुष हैं, शाश्वत और समकालीन हैं।.....अनन्त अतीत अवकाश और काल के बीच की यहाँ सृजन द्वारा ऐन्द्रिक अनुभूति का विषय बनाया गया है। ऐन्द्रिक और अतीन्द्रिक अनुभूति-संवेदन का ऐसा संयोजन विस्व-साहित्य में विरल ही मिलता है। सृजन द्वारा आध्यात्मिक चेतना को मनोविज्ञान प्रदान करने की यही विधा में काम आता है और इस प्रकार विराजता प्रतीता है।

अनुत्तर योगी : तीर्थंकर महावीर

वीरेन्द्रकुमार जैन

श्री वीर निर्वाण ग्रंथ-प्रकाशन-समिति, इन्दौर

यंत्री : रामकृष्ण कल्लेदी,
बी बीर निर्वीण संघ-प्रकाशन-समिति,
४८, सीतलामाता बाजार,
इन्वीर-२, मध्यप्रदेश

आवरण-विन : धीरन्त स्वामी : बैलाकी के राजपुत्र बर्द्धमान महावीर :
बफोटा में प्राप्त कांस्य-मूर्ति : बड़ीया म्युजियम के सीवन्ध से : फोटो
© डा. उमाकान्त शाह, डाइरेक्टर ओरिएण्टल रिसर्च इन्स्टीट्यूट, बड़ीया ।

© वीरेन्द्रकुमार जैन

● अनुसूत योवी : सीवर्कर महावीर **सर्वाधिकार सुरक्षित**
उपन्यास **All rights reserved**
वीरेन्द्रकुमार जैन

● प्रकाशक : बी बी. नि. सं. प्र. समिति
४८, सीतलामाता बाजार, इन्वीर-२

● प्रथम आवृत्ति १९००
वीर निर्वीण संघ २५००
ईस्वी सन् : १९७४

● मूल्य : बीस रुपये **मुद्रक**
नई दुनिया प्रेस,
इन्वीर-२

वर्तमान में बर्हिमपुर में जीवन्त विराजमान
 ब्रह्मदेवदेवर श्री महावीर प्रभु के चरणों में :
 विश्वधर्म के सधुनात्म मंत्र-द्रष्टा
 पूज्य मुनीश्वर श्री विद्यानन्द स्वामी के
 सारस्वत कर-कमलों में

मेरी शिष्यता या कस्तूरी-बा की पृथ्व-स्मृति में,
 जिसने मुझे इस योग्य बनाया

प्रथम खण्ड

वैशाली का विद्रोही राजपुत्र

अनुक्रम

मैं कौन हूँ	१
यज्ञ-पुरुष का अवरोहण	१४
प्रतीक्षा करो, प्रियकारिणी	२६
ग्रन्थिभेद की रात	३१
मर्यादा तोड़ बहता महामागर	३७
ओ मेरी देह के माराश	४२
त्रैलोक्येश्वर का अवतरण	४९
बाल भागवत के लीला-खेल	५६
हम राजाओं के गजा हैं	६३
अनहोना बेटा	७४
जन्मजात ज्ञानेश्वर	८०
प्रकृति और पुरुष	९०
कममसाने ब्रह्माण्ड	१००
सुन्दरियों के स्वप्न-देश में	१०६
पिप्पली कानन के मेले में	११५
प्रथम लोक-यात्रा	१२७
युगावतार का मिहावलोकन	१३९
प्रमद-कक्ष की शिवानी	१५२
अदिति, तुम्हारी कोख में मेरा आदित्य जन्मे	१६०
जब पुकारोगी, आऊँगा	१८५
कैवल्य-सूर्य की पूर्वाभा	१९२
आगामी मन्वन्तर की तलवार	२१३
परा-ऐतिहासिक इतिहास-विधाता	२२७

सूरज को गोद नहीं लिया जा सकता	२४०
बैशाली के संघागार मे	२५०
जीवन-रथ की बल्गा	२७१
परित्राता का पाणिग्रहण	२८०
प्रति-ससार का उद्घाती प्रति-सूर्य	२८८
विप्लव-चक्र का धुरन्धर	२९९
पूर्ण सम्वादिता की खोज मे	३०८
में सिद्दालय से फिर लौटूंगा	३१५
महाभिनिष्क्रमण	३३७
प्रस्थानिका	
समापन	



में कौन

में कौन हूँ ? देख रहा हूँ, कि पिछले क्षण जो मैं था, वह इस क्षण नहीं हूँ । कुछ है जो बीत गया है, कुछ है जो नया आ गया है । फिर मेरे मैं होने का क्या अर्थ रह जाता है ? एक और अन्तिम, ऐसा मैं कोई हूँ ? भीतर से उत्तर आया : अरे, यह जो पूछ रहा है कि 'मैं कौन हूँ'—यह कौन है ? . . . यह जो देख रहा है कि 'पिछले क्षण जो था, इस क्षण नहीं हूँ : कुछ बीत गया है, कुछ नया आ गया है'—यह कौन है ? और अविकल्प इसका एक ही तो उत्तर भीतर से आ रहा है : 'निश्चय, वह तो मैं ही हूँ . ध्रुव मैं' ।

देख रहा हूँ कि मैं अच्युत स्वर्ग का इन्द्र हूँ । गणना और वर्णना से परे है मेरा वैभव, मेरा भोग । मेरा ऐहिक मुख । इतना ही कहना काफी होगा कि सृष्टि की चिति-शक्ति, मेरे चित्त की हर इच्छा-तरंग पर उतर कर मेरा मन चाहा रूप, रस, गन्ध, वर्ण, स्पर्श बन जाती है । . . .

यह अच्युत स्वर्ग है . यहाँ ऐन्द्रिक सुख समाधि की तल्लीनता तक पहुँचे हुए हैं । तरल रत्नों की इस ऐंद्रजालिक मायापुरी में काल-बोध सम्भव नहीं : दिन-रात का भेद अनुभव में नहीं आता । आयु के बीतते वर्षों का पता ही नहीं चलता । रत्नों की नानारंगी प्रभा-तरंगों में एक अन्तहीन स्वप्न चल रहा है । . . .

. . . पर आज एकाएक यह क्या घटित हुआ है कि, सपने की यह धारा कहीं से सहसा टूटी है, भंग हुई है । और काल की गति को मैं अपनी सुषुम्ना नाड़ी में उत्पन्न और अवसर्पित होते देख रहा हूँ । . . . इन्द्रनील मणि के इस प्राकृतिक सरोवर की सुरम्य मीढियों पर अकेला बैठा हूँ । लगता है जैसे किसी सन्ध्या के तट पर, नितान्त एकाकी उपस्थित हूँ । पदार्थ में, अपने में, क्षण-क्षण कुछ बीतने और उत्पन्न होने के क्रम को मैं हाथ में रखते रत्न की तरह साफ देख रहा हूँ । द्रव्य अपने मौलिक रूप में नग्न होकर, मानों मेरे सामने प्रवाहित है । ठीक वैसे

ही, जैसे इस सरोवर के नीलभी जलों की ये झलमलाती लहरें। . . इन परनियों की सुगन्धाविल शैया में अनेक बार अपनी इन्द्राणियों और बल्लभाओं के साथ क्रीडामग्न होकर भी, इस प्रवाह को ऐसा प्रत्यक्ष कभी नहीं देखा, नहीं जाना, जैसा कि आज देख-जान रहा हूँ। . . .

मेरे वक्ष पर झूलती यह सहजात माला ! उपपाद शैया पर मुहूर्त मात्र में, अंगड़ाई भर कर जाग उठने की तरह जब मेरा यह दिव्य शरीर आविर्भूत हुआ था, तब यह माला, मेरे साथ ही जन्मी थी। जिस द्रव्य में मेरी देह बनी है, उसीसे निमित्त है यह माला। पर सारे स्वर्गों के विविध कल्पवृक्षों के तमाम फूलों से जैसे यह गुथी है और हर क्षण एक नयी सुगन्ध इसमें से तरंगित होती है। माला तो अपनी जगह बैसी ही नवीन, भास्वर, ताजा है। सुगन्ध का प्रवाह भी वैसा ही है। किन्तु इस काल-संध्या के तट पर मैं देख रहा हूँ, कि यह मेरी वही सहजाता माला नहीं है। जाने कौन एक अलक्ष्य पखुरी छिन्न हो गई है जाने कहीं कुछ टूट गया है। विघटित हो गया है।

और अभी इसी क्षण, यह माला मेरे वक्ष पर है, फिर भी दूर उन चैत्य-वृक्षों की हरियाली मकंत आभा में दूर-दूर, दूर-दूर, चली जा रही है। और मुझे लग रहा है, मैं इस इन्द्रनीलमणि की लहरीली सीढ़ी पर हूँ, फिर भी जाने कहीं-कहीं चर्ना गया हूँ। जाने कितने आपो में बट गया हूँ, बिखर गया हूँ। एक और अक्षण्ड कोई मैं हूँ, बेशक, जो देख रहा है पर जाने कितने 'मैं' के कक्ष एक पर एक खुल रहे हैं, चैत्य-वृक्षों की उन नाना रंगी रत्नित उजियानों में। आंगन के पार अन्तहीन प्राणों की परम्परा असंख्यत समुद्रों में आविष्टित, जाने कितने लोको में, पृथ्वियों में, स्वर्गों के पटलों में, नरकों की अतल पृथ्वियों के अन्ध-कारों में मैं मैं मैं जाने कितने मैं। अनगिनती जन्मान्तरो के चित्रपट खुल रहे हैं। स्पन्दित, उच्छ्वसित, जीविन, मवेदिन, बोलते चित्र। कितना दबाव है, तनाव है, मन पर, इस धातु-अस्थि, रक्त-मांस-मज्जाहीन, कोमल तन पर मेरे। भव-भवान्तरों में भोगे मुख-दुखों का एकाग्र मग्धेदन मेरी कुण्डलिनी में अजस्र धारा में प्रवाहित है।

काल-बोध ? बाईस सागर बीत गये हैं इसी अच्युत स्वर्ग में। गणना से परे, पत्थों में परे, हज़ारों या करोड़ों वर्ष : क्या अन्तर पड़ता है। विशेष कर इस सन्ध्या के तट पर, आयु के दर्शन-बिन्दु पर, जहाँ मानो अमर्ष्य जन्मों और देश-कालों को एक साथ अपने आसपास चक्रायित अनुभव कर रहा हूँ। जी रहा हूँ। कोड़ा-कोड़ी सागरों के पार, गणनानीत काल में चला गया हूँ—अपने से पार और देख रहा हूँ अपने को जाने कहीं-कहीं।

... जम्बूद्वीप के पूर्व विदेह क्षेत्र में, सीता नदी के उत्तरी किनारे पर, पुष्कलावती देश। वहाँ मधु नामा कोई वन। ... भीनों का राजा पुरुरवा, अपनी काली नामा अर्द्धांगिनी के साथ तमसाच्छन्न अरण्य में मृगया खेलता हुआ। ... दूर कही चमकनी आँखें देख भील ने तीर ताना। कन्धे पर झूमकर काली चीख उठी : 'आह' उतार दो तीर' वह मृग नहीं है।' 'कौन है ?' 'ये वन-देवता है, पुरु ! अनर्थ हो जाता।' उन्हें मारकर हम कहाँ जियेगे ?' पुरुरवा मानों शरीर था : काली थी उसका प्राण : उसकी आत्मा। वह स्पन्दित हो उठी। अचूक और निगूढ़ था यह संवेदन। भील-युगल उस सुदूर नेत्राभा में खिचता चला गया। अबाध, नग्न बालक-में मामने आ रहे थे योगीराट् सागरमेन। काली उनके चरणों में लोट कर बिलम्ब पड़ी : भील स्तम्भित, अभिभूत देखता रह गया, योगी की वीतराग मुद्रा। वह पाषाण हो रहा : उसके भीतर से निकल कर कोई, दूर वनान्तर्ग में ओझल होते योगी का अनुसरण कर गया।

... देख रहा हूँ : वह भी तो मैं ही था' ... पुरुरवा . और काली कहाँ चली गई ? अनुभव कर रहा हूँ इस क्षण . वह मादंवी कोई अन्य थी ही नहीं। मेरी ही अपनी मौलिक मृदुता थी वह। प्रकट होकर मुझे अपनी पहचान कराने आई थी। अपने को पहली बार जाना, अपनी आत्मा को : और वह मेरे हार्द में अन्तर्निहित हो गयी। मैं अपने प्रति पहली बार जागा था उस दिन।

... फिर मौघमं स्वर्ग में जन्म लेकर, वहाँ की पद्मगन्धा मृदुताओं में जाने कितने पत्न्यों तक मुख भोगकर, सो गया एक दिन पुरुरवा। एक और मैं !

... तीर्थंकर ऋषभदेव की राजनगरी अयोध्या। वहाँ के सर्वतोभद्र प्रामाद में, उनके ज्येष्ठ पुत्र भरत चक्रवर्ती का किरण-सा कान्तिमान पुत्र मरीचि। राज-योगीश्वर भरत भोग-समाधि में लीन थे। और कोमल किशोर मरीचि महाभ्रमण ऋषभेश्वर का अनुगामी हो गया। सुकुमार वय में ही, दिगम्बर आरण्यक। अवधूत वृषभनाथ की मृत्युजयी तपोसाधना उसे सह्य न हो सकी। काषाय और त्रिदण्ड धारण कर, स्वच्छन्द विचरता रहा मरीचि। पर भगवान के प्रभामण्डल के परिमर में ही। अपनी दुर्बलता और अपनी सीमा जानकर आत्मनिष्ठ, मौन, प्रकट में योग-भ्रष्ट, पर अन्तर में निरन्तर योगी, मरीचि समर्पित था, अपनी आत्म-प्रभा को। किन्तु अन्यो की दृष्टि में पथभ्रष्ट, कुमार्गगामी, मिथ्या-दृष्टि। साध्य तत्व के उपदेष्टा कपिल का गुरु। ... दूसरे की आत्म-स्थिति के निर्णायक हम कौन होते हैं ? हम जो स्वयं अज्ञानी हैं।

‘... देख रहा हूँ, तीर्थंकर वृषभनाथ का अनन्त आलोक-वैभव से जगमगाता समवशरण ! गन्धकुटी के शीर्ष पर कमलासन पर अधर में आमीन प्रभु के चरणों में नम्रीभूत भरतेश्वर ने जिज्ञासा की . ‘भगवन्, आपकी अभिताभ ज्योति से लोकालोक प्रकाशित हैं ! क्या फिर भी कभी पृथ्वी पर ऐसा युगन्धर ज्ञान-सूर्य उदय होगा ? क्या ऐसा कोई भव्य इस समय लोक में उपस्थित है ?’

‘देवानुप्रिय भरत, तुम्हारा पुत्र मरीचि, यहाँ उपस्थित है ! अब मे मत्ताईमवें भव मे वह भरत क्षेत्र मे तीर्थंकर के रूप मे अवतरित होगा । अवमपिणी काल मे हमारी कैवल्य-परम्परा का अन्तिम ज्योतिधर । जिसका ज्ञानसूर्य अन्धकार की आगामी अनेक शताब्दियों को प्रच्छन्न रूप से प्रकाशित और जीवन्त बनाये रखेगा । उसे पहचानो भरत ! योगी वेश मे नही, विभा मे पहचाना जाना है !

‘... और मुनो भरत, लम्बी अनुभव-यात्रा के चक्र-पथो को पार करती हुई, हर आत्मा एक कुंवार जगत् चीर कर, अपने विकास का पथ प्रशस्न करती है । मुक्ति का मार्ग कोई राज-पथ नही . वह सब का अपना-अपना होता है । मरीचि को अभी कई अध्याय भवारण्य पार करने है .’ ‘मरीचि की अगली भव-यात्रा सुनना चाहता हूँ, भगवन् !’ ‘... और तीर्थंकर की दिव्य-ध्वनि मे तब वह चक्रावर्तन घोषित हुआ ।

भरत पुत्र का योगैश्वर्य सुनकर प्रमत्त हुए । फिर मरीचिकुमार के ममीप जाकर नमित हुए . ‘धन्य हो मरीचि ! कलिकाल के भावी तीर्थंकर को प्रणाम करता हूँ । मुनो देवानुप्रिय, भगवान की दिव्यध्वनि मे घोषित हुआ है : आगामी भवो मे मरीचि पहले त्रिपृष्ठ नामा प्रथम वामुदेव होगा, फिर प्रियमित्र नामा दूसरा चक्रवर्ती, फिर अवमपिणी काल का अन्तिम तीर्थंकर ! ... सो कलिकाल के भावी तीर्थंकर की वन्दना करने आया हूँ ।

तन मे कुमार, मन से बालक, अतरंग मे योगी मरीचि, मुनकर आन्हादिन और शविन हो उठा । ‘... पिनामह आद्य तीर्थंकर, पिता आदि चक्रवर्ती, और मे प्रथम वामुदेव, द्वितीय चक्रवर्ती—और फिर अन्तिम तीर्थंकर ! ऐसे महाप्रतापी सूर्यवंश का वंशधर मैं स्वयम्, केवल आज का दुर्बल मरीचि नही, यह सब हूँ, एक साथ : इस एक देह के रक्तकोशो मे, मैं एक बाग्गी ही कई शलाका-पुरुष हूँ ।’ प्राण-शक्ति प्रमत्त और अदम्य हो उठी । अपने भविष्य मे आश्वस्न मरीचि ने, अपने को काल के उद्दाम प्रवाह मे फेंक दिया । पर भीतर कोई था, जो अपने में अचल था, और केवल अपने को देख रहा था । ‘... भरत-क्षेत्र के चूड़ात पर खड़े दिगम्बर आकाश-पुरुष को ।

अन्तिम क्षण तक जागतिक ऐश्वर्य में चिद्विलास करते हुए राजर्षि भरतेश्वर, अन्तर्मूर्त मात्र में, बिना तप क्लेश के ही केवली हो गये अग्रित । जीवन्मुक्त । किन्तु मरीचि का यात्रा-पथ बहुत कुटिल था । भीतर निरन्तर परम-हस रह कर, उसे स्वर्गों, नरको, पाशव तिर्यचो तक के भीतर में आत्मानुभव की यात्रा करनी थी । नारकी और पशु की यातना और अन्धता तक में वह गुजरा । क्योंकि उसे पाशव-शक्ति प्रधान कलिकाल का तीर्थकर होना था । पशुपतिनाथ होकर, मानवत्व को पशुत्व में उबार कर, देवत्व तक पहुँचाना था ।

उस पार अशोकवन के क्रीडा-पर्वत पर, उसे महर्षा देवागनाओ के बीच नग्न विचरते देख रहा है । कैमा निजत्व अनुभव कर रहा है । मेरे अपनत्व की प्रतिमा । फिर भी कितनी अलस्य है मुझे ! चाहें तो अगले ही क्षण वहाँ हो सकता हूँ, अपनी इन्द्राणियों की बीच । वही मैं ! पर अशक्य, बीच में देश और काल के दुर्लभ्य समुद्र पड़े हुए है । क्योंकि अभी इस क्षण में मरीचि भी है, केवल अच्युत स्वर्ग का इन्द्र ही नहीं ।

फिर ब्रह्म स्वर्ग ईशान स्वर्ग, मीधमं स्वर्ग के मकरन्द-मरोवरों में स्नान-केलियाँ तन्द्रालस कल्प-लताओं की छावों में आत्म-विस्मृत ऐन्द्रिक मुखों की मूर्च्छा । फिर जाने कब कौटं गहरा आघात जागृति स्वयंबोध माहेन्द्र स्वर्ग से च्युत होकर, पृथ्वी पर जगत्-प्रमिद्ध भारद्वाज त्रिदण्ड में मुशोभित तेजोमान ब्रह्मर्षि । किन्तु अपूर्ण ज्ञान के अभिमान में फिर भटकन । एकेन्द्रिय स्यावर से त्रस निकाय के जीव-जन्तुओं की असख्यात योनियों तक में भ्रमण ।

देख रहा हूँ, जान रहा हूँ यह सब नानाविध मुख-दुखों की अन्तहीन मवेदन-परम्परा । मूर्च्छा और जागृति की इस शृङ्खला की कड़ियों को जोड़ नहीं पाता हूँ । मडलाकार चक्रायित चल-चित्रों की इस जीवन-लीला का एक ही नायक, नाना देश-काल नाना रूप, भाव, वेश में । प्राण का एक निबन्ध प्रवाह ।

मगध देश की राजगृही नगरी के राजा विश्वभूति का पुत्र विश्वनदी । पिता अचानक प्रव्रज्या ले निष्क्रमण कर गये । भाविक, भोला, मौन्दर्यानुरागी स्वराज विश्वनदी, राज्य की ओर से उदामीन । अपने स्वप्न को पुण्य-करडक उद्यान में रच कर, उसी में अपनी युवरानियों के साथ क्रीडासीन रहता । चाचा विशाखभूति राज्यासीन थे उनके मूर्ख पुत्र विशाखनदी को विश्वनदी

के सुरम्य उद्यान में बेहद ईर्ष्या हुई। पिता ने लाडिले बेटे की इच्छा पूरी करने का षड्यंत्र रचा। कुमार विश्वनन्दी को किसी युद्ध पर भेज दिया। युद्ध जीतकर लौटे विश्व ने पाया कि विशाख उसके उद्यान का स्वामी हो गया है। एक तीव्र आघात से उसका उद्यान-स्वप्न छिन्न हो गया। नहीं नहीं है उसके स्वप्न का उद्यान यहाँ बाहर कहीं। वह उद्यान, जिसकी प्रभुता अखण्ड रह सके। विरक्त होकर वह वन-मग्न बर गया। अपने आन्तर उद्यान की खोज में वह भ्रम-प्यास तन मन वमन की मुग्ध भूल दिग्भ्रम विचरने लगा। अति कृपाय वह तापम एक बार मथुरा के राजमार्ग पर एक गाय की लपट में आकर गिर गया। मयोगवशान्त इस समय मथुरा में आया, प्रसन्न दुराचारी विशाखनन्दी एक वेश्या की छन से यह दृश्य देख अट्टहास कर उठा 'बाहरे तपस्वी, बाह तरा आत्मबल एक बेचारी गाय की टक्कर में घलिमात हो गया।' तपस्वी की सचित्र यागाग्नि भस्मक उठी। मन ही मन उसने सकल्प किया 'अच्छा, किसी दिन मेरा तपाबल तेरे इस दुर्दान्त अभिमान को चर-चूर कर देगा। छिन्न-भिन्न कर फेंक देगा तुझे घनभरी हवाओं पर।'

अमाश होता है योगी का सकल्प। वह ब्रह्माण्ड पर लिख जाता है। जन्म और मृत्यु के कई अधरो-उजालों को पार करने इस मन्वी की उग्र कथाय में उसे लोक की नील-मर्यादा तोड़कर जन्म दिया। पातनपुर के दुर्दण्ड प्रतापी राजा प्रजापति ने अपनी ही पुत्री मृगावती पर आमक्त हाकर उसे पट्ट-महिषी बना लिया। उसकी विषम कोख में विश्वनन्दी त्रिपृष्ठ नामा प्रथम वामुदेव होकर जन्मा। तमालपत्र-सा श्याम वण, पीठ पर तीन अस्थि-बन्ध धारण किय वह अपन बाहुबल में त्रिखण्ड पृथ्वी का अधीश्वर अध-चक्री हुआ। समद्र-पयन्त पृथ्वी पर उसका निमग्नान चक्र आसन करता था। विजयाघ की दक्षिण श्रेणी में विद्या-घर राजा ज्वलनज्वाली की देवावता-सी रूपनी कन्या स्वयम्भवा स्वयम्भर्गता हाकर उसकी राजेश्वरी हुई।

अपन कर्मों के अनेक दुष्चक्रों को पार करता विशाखनन्दी विजयाघ की उत्तर श्रेणी में विद्याघरगज अश्वग्रीव हाकर जन्मा। स्वयम्भवा पर वह चिरदिन में आमक्त था। किन्तु त्रिपृष्ठ वामुदेव ने उसे जीत लिया है। मुनकर, प्रतिवामुदेव अश्वग्रीव क्रोध में बन्दिमान हो उठा। चतुरंग सैन्य लेकर आधी की तरह, वह रथावर्तन पर्वत पार कर, मगध पर चढ़ आया। त्रिखण्ड पृथ्वी में दुर्जय त्रिपृष्ठ कुमार, अकेला, केवल अपना चक्र लेकर सम्मुख आ डटा। अश्वग्रीव के सैन्य उस मूर्तिमान प्रभजन को देख स्तब्ध हो रहे। मलकार कर त्रिपृष्ठ ने अश्व-

ग्रीव को ढंढयुद्ध के लिए आवाहन दिया । निश्चल खड़े रहकर कहा : 'आक्रमण करो मुझ पर, अश्वग्रीव !' : निःशस्त्र भुजा उठाकर उसने चुनौती दी । अश्वग्रीव ने हँकार कर चक्र चलाया, चक्र त्रिपृष्ठ की प्रदक्षिणा देकर उमकी भुजा पर आ बैठा । खेल-खेल में, त्रिपृष्ठ ने उसे हवा में उछाल दिया : चक्र सन्नाता हुआ अश्व-ग्रीव की गर्दन के पार हो गया । त्रिपृष्ठ पूर्व वैर के प्रतिशोध से तुष्ट होकर, गर्व-पूर्वक अट्टहास कर उठा : "मात्र मेरे चक्र ने तुझे धूलिसान् कर दिया, नेत्र चिरदिन का उद्धत अभिमान मिट्टी में मिल गया !"

वैरी का अभिमान चूर-चूर हो गया : पर विजेता का अभिमान ह्रस्वभाव नियति को चुनौती देने लगा । तीन खण्ड पृथ्वी कम पड़ गयी : त्रिलोक और त्रिकाल को अपनी चरण-धूलि बनाने को वह प्रमत्त हो उठा । प्राण का यह उदृण्ड आवेग, सारी संयम-मर्यादाएँ तोड़कर, पृथ्वी के हर पदार्थ को अपनी विषयाग्नि में आहुत करता चला गया । लोक और काल के छोरों पर पछाड़े खाकर भी उसे चैन न मिला । हर लक्ष्य से टकराकर वह गुणानुगुणित होता गया । जब कहीं भी उसे जी चाहता प्रतिकोध न मिला, तो अपने चरम वेग से उन्मत्त होकर, वह लोक के अतलान्त में, मार्तन्वी पृथ्वी पर आ पड़ा । महातम-प्रभा पृथ्वी : सातवाँ नरक ।

धनोदधि-वातवनय पर आश्रित इस पृथ्वी पर, धनघोर प्रलय-डमरू सा घोष करता हुआ अपरम्पार तमिश्रा का समन्दर तटहीन अन्तर्गिह में घहराता रहता है । इसकी हर अन्ध लहर में कोटि-कोटि नरक हैं । हर नरक में लावा की उबलती नदियों पर, असिघार पत्रों वाले वृक्षों की बेगुमार श्रेणियाँ हैं । इस नीरन्ध्र अन्धकार राज्य की भी अपनी एक प्रभा है । कृष्ण-प्रभा । क्या तमस की यह प्रगाढ़ता, चरम संत्रास की यह घुटन, अपनी ही अनिवारता के प्रवेग से, अपने पटलों को न भेद जायेगी ? अन्धता ऐसी कि, उसे प्रभा होने के सिवाय चारा नहीं है । वासुदेव की प्राणोर्जा इस महातमस्-राज्य को भेदे बिना कैसे चैन ले सकती है ? पाप इससे आगे नहीं जा सकता : तो वह अपनी पराकाष्ठा पर प्रभा होकर रहेगा । यातना इसमें आगे नहीं जा सकती : तो अपने परान्त पर वह यति होकर रहेगी । और त्राम अन्ततः तितितर्षा के मिवा और क्या हो सकता है ? और तितितर्षा तुरीया के नीलान्त को भेदेगी ही । सातवें नरक जो आया है, वह एक दिन ऊर्ध्वान्त में सिद्धारूढ होगा ही । . . .

पाप का समर्थन नहीं है यह : मात्र उसकी प्ररूपणा है । उसका बोध आज जितना स्पष्ट और अविकल्प पहले कभी नहीं हुआ । बैतरणी की तिथिर-

गर्भा अग्नि-झैया पर, तैतीस सागर पर्यन्त (करोड़ों वर्ष) छटपटाते त्रिपृष्ठ वासुदेव के नाडी-केन्द्र में से बोल रहा हूँ । वही होकर भी, अन्य हूँ—अभी और यहाँ में । इसी से बोध सम्भव हो सका है । दुःख की यह समग्र अनुभूति, कहने में नहीं आती । कहते-कहते, एक विचित्र भक्ति का-सा अनुभव कराती है । 'पाप के इस चूड़ान्त पर, जाने किस अज्ञात दूरी में, यह कैसी आभा-सी छिटक जाती है । कृष्ण-प्रभा । महातम प्रभा, अन्तिम पृथ्वी । इसमें नीचे अवरोहण सम्भव नहीं । आरोहण अनिवार्य आरोहण ऊपर ऊपर ऊपर और ऊपर, पतन नहीं, उत्थान । पतन की सीमा है, पर उत्थान तो अनन्त में ही होता है । वही मेरा स्वभाव है पतन नहीं, यह नरक नहीं—दुःख नहीं । दुःख की अवधि है । पर यथार्थ सुख निरवधि है । त्रिलोक और त्रिकाल के राजराजेश्वर के पद-स्पर्श से यह अन्त का नरक-राज्य अस्पर्शित कैसे रह सकता था । इसमें डूबकर ही इसे तैरने का परम तरणोपाय शायद जगत् को सिखाया है, जगदीश्वरों ने । वासुदेव कृष्ण के रक्तदान से कभी इस महातमम् में नीली प्रभा झलमला उठी होगी !

जाने कब इस तमस में से महमा एक खिड़की खुली । जम्बूद्वीप, भरत क्षेत्र । गंगा नट के समीपवर्ती कालार में मिहगिरि पर्वत । उसका सम्राट केमरी मिह में । मेरी दहाड़ में दिगन्त काँपते हैं । नरकों की शुद्ध तान्त्रिक हिमा में मेरी डाढ़ें अभी भी चमक रही हैं । बड़ी भोर एक कृष्णसार मृग का पंजे से विदार कर, कलेवा कर रहा हूँ । मेरी डाढ़ों में झरते निर्दोष रक्त में कैसी मृदु और मधुर गंध है । मैं मिहर कर उम मृत मृग की जड़ीभून आँखों को देखता रह गया । भयभीत, निरीह, अवश समर्पित । कानर होकर, मैंने दिशाओं में ताका । पास ही के उम कूट पर आकाश में से दो नग्न, उज्ज्वल कुमार उतर आये । प्रबोधन का हाथ उठाकर बोले 'वनराज, अपने आश्रित जीवों का भक्षण तुम्हारे योग्य नहीं । रक्षक होकर भक्षक हो गये ? अपने को पहचानो । मृत्यु है इस क्षण का तुम्हारा यह अनुकम्पन । जाग रहे हो, हम तुम्हें तुम्हारी महिमा का स्मरण कराने आये हैं । हजारों बार ऐसे कितने ही प्राणों की बेबसी को भोजन बनाया तुमने ? क्या तृप्त हो सके ? और यदि तुम्हें ही यह मृग, यह वृक्ष, यह पर्वत कभी इसी तरह अपना भोजन बनाये तो ?' मेरे तलातल काँप उठे, जाग उठे । मैंने देखा अपने ही भीतर, मैं स्वयं अपने का खा रहा हूँ अपनी डाढ़ों से अपना ही हृदय विदार रहा हूँ । यह बेदना अन्तिम थी । अपने को

बीघनी, अपने ही मे मे निष्क्रान्त होने को छटपटा रही थी। कूट पर से वे युगल मुनि कुमार फिर बोल उठे 'वनगज, त्रिलोक के भावी मन्नाट हो तुम। जानो, और देखो। मकल चराचर, तुम्हारे उन्मुक्त, अकारण प्रेम की प्रतीक्षा में है। तीर्थकर बर्द्धमान ।'

मैं चित्र-निखिल सा रह गया। मारा कान्ता मेरे भीतर मचरित हो गया। शान और निम्पन्द, सब का ममाये-सा विचरना है। उस वनभूमि में ऐसा कभी नहीं हुआ पहले। मृग और शशक मेरी छानी में मुख की नींद सोते हैं। पक्षी मेरी अयाल में नींद बनाकर रहते हैं। मयूर मेरे साथे पर कलगी बनकर नाचता है। चिरकाल की भस्त्र शान्त हा गई है। इन सब को देखना है कण-कण मेरी आम्ना में खलना चला जाता है। कैसी विचित्र मनुष्य है यह । बिन खायें ही मारा वन मेरा आहार बना हुआ है ।

देख रहा है अब आगे की गेल उजियानी है। मुगन्धिन भी। वमन के मजरी छाये पय पर जैसे यात्रा हा रही है। पुष्कलावनी देश पुण्डरीकिणी नगरी। राजा मुमिन और गनी मनारमा का पुत्र मैं प्रियमित्र। आपोआप ही जन्मे मेरे कायागार में चौदह रत्न मारी मभव ऋद्धि-सिद्धि मुख-मुषमा के सात। समागगा पृथ्वी में पटखण्ड मेरे चरणा पर नमिन है छियानवे हजार गनियो का रमण मैं—एकमेव जन्मा पुरुष प्रियमित्र चक्रवर्ती। खण्ड-प्रपाता गुफा के वज्र कपाट खोलकर मरा पगक्रम-रत्न उसका भेदन करता चला जा रहा है। उस पार अखण्ड-प्रपाता गहा के द्वार पर गगा के समज्ज्वर नट देश में सिद्धियाँ, और निधिया मरी प्रतीक्षा में खड़ी थी। चौदह मन्ना रत्नों का स्वामी नव निधियों का ईश्वर मैं। प्रियमित्र चक्रवर्ती। तन-मन की हर कामना पूर्ण। इनकी कि एक जडत्व में घिर गया। एक उपरामता। एकरम घूट भोग। कोई नाबिन्य नहीं, गति नहीं विकास नहीं प्रकाश नहीं। मणिदीपो की ठहरी हुई प्रभा। एक दुहराव के अनिरिक्त और कुछ नहीं।

तभी सम्बद्ध अहंत् क्षेमकर के समवशरण में सुना 'तत्त्व कटस्थ नहीं, परिणामी है। उसे यथार्थ जानना नित-नवीन में जीना है। नित नये फलोद्यानों में रमपान। पुराना जड वह है जो पर्याय में चिपटा है। पुरुष और पर्याय दोनों प्रतिक्षण नये हैं। उन्हें जाना, और सदा यौवन मदा वमन्त भोगों जियो ।'

एक नयी आँख खुल गई। महल से निष्क्रान्त होकर, मन्दरचारी हो गया। हवाओं में महकने मलयवन उस गन्ध में सूक्ष्म और स्थूल की अनुभूति समरस थी। बिना किसी बन्धन के सभी कुछ तो भोग रहा था।

... शरीर बहुत कम हो गया। ईहा और कषाय मुझे कस नहीं पाते थे। ... तो मेरी वह देह विसर्जित होकर, सहस्रार स्वर्ग के अपरूप कमनीय देव के रूप में जन्मी। दिव्याग कल्प-वृक्षो तले आलोटते, हर इच्छा सहज तृप्त होती। इस स्निग्धता में एक विचित्र मृत्यु-सी अनुभव होती। सहस्रो कल्पो की आयु असाध्य लगी।

उत्तीर्ण था भीतर। नियत मुहूर्त में जन्मान्तर में गुञ्जरा। जम्बूद्वीप की जम्ब-श्याम कमैली धरती ने फिर खींचा। छत्रा नगरी का नदन राजा, मैं। राजैश्वर्य सहज ही भोगने बनता है। भोग, ऐसी कोई सबामना मन में नहीं है। अपना या बिराना, जैसा कुछ लगता नहीं। जो है ठीक है, अपनी जगह पर है। मैं अपनी जगह पर हूँ। अपने आप में ही तुष्ट हूँ। कण-कण अपना ही लगता है। सकल चराचर को सहज देखना हूँ, जानना हूँ, यथाथं स्वरूप में पहचानता हूँ। सब का अवबोधन अव्याबाध है, शुद्ध है। जैसे अपने और मर्त्य के विणुद्ध दर्शन में जीना चल रहा है। निरावेग, मरल, ऋजुगति में बहनी कोई नदी हूँ। वहाँ जाना है, क्या करना है इसकी कोई सनकना नहीं। मकल्प भी नहीं। सो विकल्प भी नहीं। नदी जो तटवर्ती कण-कण की वल्लभा है, माँ है। सर्वोदय और सर्वकल्याण के अनिर्विकल और बार्द काम्य अब शेष नहीं।

एक दिन वन-विहार में देखा प्रकृति के केन्द्र में एक प्रकृत पुरुष निश्चल खड़ा है। जानकर नग्न। उस पुरुष के आभादलय में सारी प्रकृति अनावर्ति होनी-सी लग रही है। कण-कण पाददर्शी हो उठा है। रहस्य खुलते ही चने जा रहे हैं। जानने और देखने का अन्त नहीं। उस पुरुष को देखकर मेरे शरीर के वस्त्राभरण यो उतर गये, आपोआप, जैसे ऋतुबाल पाकर मर्त्य की कचुकी अनजाने ही उतर गई है। और मैं भीतर की राह अनन्त में अनियात्रित हो चला। उस भीतरी यात्रा में कहीं एक पक्ष का द्रव्य आया। उपा का गरोवर था वह जैसे। अनुगग के इस मूढम गुलाबी जल में अपने को डबना, तैरता पाया। और जाने कब आत्म-विस्मृत हो गया।

... देख रहा हूँ एक सुनील जलकान्त स्फटिक कक्ष में, एक अपूर्व मृगभिन शैया में से अंगड़ाई भर कर जाग उठा हूँ। विचित्र है नीलाभ नीहार का यह महीन कक्ष, जो चारों ओर में बन्द है। उठते ही सचेतना-सी हुई, यह स्वर्ग का उपपाद कक्ष है। इसकी महार्थ शैया में से मैं देव के रूप में जन्मा हूँ। अच्युत स्वर्ग का इन्द्र-मैं-अच्युतेन्द्र। और मेरे गले में ठीक मेरे शरीर के ही द्रव्य और वर्ण

की एक दिव्य सुन्दर माला झूल रही है। सहजात माला। उसकी सुगन्ध, मानो अपनी ही अन्तर्नभ सुगन्ध है। लगा, यही मेरा प्राण है।

एक गहन गगन-घोष के साथ कक्ष में एक द्वार खुला, जो पहले कभी नहीं खुला था। रूप-लावण्य की तरंगों में हजारों देव-देवागनाओं ने 'जय नन्द, जय नन्द।' पुकारने हुए आकर मुझे घेर लिया। फिर मुझे ले जाकर, अच्युता नाम की इन्द्र-सभा में पीताम्बर रत्न के एक गरुडाकार महामन पर मेरा अभिषेक किया गया।

तब से आज बाईस सागर बीन गये हैं, इस अच्युत स्वर्ग के ऐश्वर्य में विलास करने हुए। अवकाश, विस्मय, काल यहाँ मानो गणना में पड़े स्वायत्त हो गये हैं। असंख्य योजनाओं में फैला है मेरा यह पुष्पोत्तम विमान। हजारों देव-देवागनाएँ प्रतिफल मेरी सेवा में उपस्थित हैं। नीलराग, पद्मराग, पीतराग रत्नों के अकृत्रिम द्रव्यों में, वे जीवन्त रत्न ही विचित्र मुरझिन् जल बन गये हैं। उनमें अपनी महिषियों और वल्लभाओं के साथ नित्य स्नान-केलियाँ। ये इतनी मारी प्रियाएँ जो मेरी ईहा में ही उत्पन्न काम-कन्याएँ हैं। लक्षावधि वर्षों में इनके भीतर रमण किया है पर ये मदा कुंवारी हैं। अविकृत हैं इनका रूप, लावण्य, मौन्दर्य। मानो क्षय ही नहीं होता चकना ही नहीं।

पदार्थ और उसका भोग यहाँ मूढमनम हो गया है। भौतिक पुद्गल द्रव्य का इसमें सूक्ष्म रूप संभव नहीं। धानु-मुक्ता हैं मेरा यह दिव्य शरीर। इसमें रक्त, मांस मज्जा अस्थि, स्नायुजाल, कुछ भी नहीं है। विशुद्ध, तरल, सुनम्य पुद्गल द्रव्य में यह निर्मित है। कैसा अव्याबाध लोच है, लचीलापन है, मेरी इस तन्वगी काया में। स्वाधीन विव्रिया शक्ति में यह संपन्न है। इस एक शरीर को अनगिनत बना सकता हूँ। मल शरीर यही रहना है और जब चाहूँ, मनचाहा इच्छा-शरीर धारण कर चाहूँ जहाँ जा सकता हूँ, चाहूँ जो हो सकता हूँ। यहाँ रहने हुए भी, स्वयम्भु-रमण समुद्र के तटवर्ती लवणता-वन में, अपनी ईहा मात्र से अपनी मनचाही महिषी और वल्लभा के साथ त्रीडा-केलियाँ कर सकता हूँ। कभी मानु-षोत्तर पर्वत के शिखर पर, कभी हिमवान के निर्झर-तटों पर, तभी विजयाध्व की रत्न-मुफाओं में कभी तीर्थकर के समवशरण में, कभी नरको की यातनाक्रान्त पृथ्वियों में।

इतनी शक्ति है मुझमें कि जम्बूद्वीप को, अपनी हथेलियों में मनचाहा उलट-पलट सकता हूँ वहाँ के जीव मात्र का पोषण या विनाश कर सकता हूँ। श्वास

तक की बाधा यहाँ अति अल्प हो गई है। बाईस पक्ष में एक बार श्वास लेता हूँ। तन भी शुक्ल है, मन भी शुक्ल है। क्षुधा की व्याधि नाममात्र रह गई है। बाईस हजार वर्ष में एक बार, इच्छा होते ही, मन में अमृत झरने लगता है। सहज तृप्त हो जाता हूँ।

जाने कितनी महिषियाँ है मेरी। उन मुद्गर तट-वेदियों के हेम प्रामादों में वे स्वच्छन्द आमोद-प्रमोद करती हैं। उनके प्रासादों में भी ऊँचे हैं, मेरी बल्लभाओं के प्रासाद-शिखर। एक अनोखा विदग्ध मुख है, स्वाद है उनके अनुगम और सौन्दर्य का : जो महिषियों में आगे का है। एक स्वच्छन्द आत्म-सम्बेदन। और फिर दुर्दाम विलासिनी कितनी ही गणिकाएँ, अप्सराएँ। एक विलक्षण उन्मादक आनन्द है, उनकी रति में। ये सब मेरे महज अधीन हैं। इनके पास मुझे जाना नहीं होता। चित्त में काम की तरंग उठने ही, इनमें से किसी के भी साथ, आत्म-रमण का-सा सुख पा लेता हूँ। एक स्वाधीन रश्मि, स्पर्श का तरंगित मुख। किसी मधन द्रव्य-संमर्ग के बिना ही, विशुद्ध और मूढमनम, यह परम-सुख है। एक तात्त्विक स्पर्श।

आत्मा का भाव, दर्शन और ज्ञान टनना उज्ज्वल और शुद्ध है कि, अन्तर में ऊर्ध्व तरंग उठने ही, ज्योतिर्मय अहं और जानाकार मिट्ट के दर्शन हो जाते हैं। देह, प्राण, मन, इन्द्रियों का मूढमनम अनुबन्ध है मेरा यह दिव्य अस्तित्व। इन्द्रियाँ मात्र विशुद्ध पंच तन्मात्राएँ हैं। प्रकृत और तात्त्विक है मेरी रूप, रस, गंध, वर्ण, ध्वनि की चेतना। इनकी अनुभूतियाँ मेरी अलक्ष्यचेतना की धारा में कहीं बाधक नहीं। निर्बाध मुख की टम निमग्नता में बाईस सागर जाने कब बीत गये, पता ही न चला। कान और अवकाश भी जैसे इस मुखलीनता में अन्तर्मुख होकर रहे हैं।

जाने क्यों, कैसे मुख-भोग की यह ममाधि, आज एकाएक भग हो गई है। निमग्नता टूटी है उन्मग्न हो उठा हूँ। एक उन्मनी चेतना के तट पर आ बैठा हूँ। भोग्य में उद्भिन्न होकर, भोक्ता भोग की इस पगकाष्ठा को, उसके मीमांसों पर विलय पाते देख रहा है। मेरी यह महज्जान माला, अनायाम आहत और कम्पित हो उठी है। मानो कुछ व्यतीत हो गया है, अतीत हो गया है। स्वप्न की रत्न-तरंगित मायापुरी लुप्त होती-सी लग रही है।

मृदुलता, सौरभ, सगीत का यह स्निग्ध प्रवाह, एकाएक किसी अदृश्य चट्टान से टकरा कर चूर-चूर हो गया है। विनाश के तट पर आ खड़ा हुआ हूँ, मृत्यु की

अमेघ अन्धकार गुहा सामने खुल रही है। देख रहा हूँ, सहस्रों देव-देवांगना पंक्ति-बद्ध चारों ओर घिर आये हैं। एक नानारंगी रत्न-स्तूप की तरह यहाँ का समस्त वैभव सामने आ खड़ा हुआ है। वह कातर है, प्रार्थी है, विरहाकुल है। . . . ये महिषियाँ, वल्लभाएँ, अप्सरियाँ। एकाग्र सब मुझे देख रही हैं। नीलोत्पला, हेमांगिनी, हिरण्यानी . . . उदाम क्यों होती हो। अपनी ओर देखो। जो यहाँ है, वही वहाँ है। भोग की वियोग-रात्रि बीत चुकी। मीमा विरह की होनी है : मिलन की नहीं। .

माक्षात्कार हुआ है कि, मृत्यु अभी विजित नहीं हुई है। भोग की डम मुलभ, स्निग्ध, सम्बादी धारा के भीतर भी वह अन्तर्-व्याप्त है। मृत्यु की डम चुनौती के सम्मुख जरा भी मन उद्विग्न नहीं है। अचंचल चित्त में इसे देख रहा हूँ। इसकी मीमा को जानता हूँ। मैं इसमें से गुज़रूँ, या यह मुझमें से गुज़रे, कोई अन्तर नहीं पड़ेगा।

कोर्ट उदामी नहीं, विषाद नहीं। भय नहीं, विरह-वेदना भी नहीं। बस उच्च-टिन हैं उच्छिन्न हूँ, गमनोद्यत हूँ। अपार ऐश्वर्यों में भरा यह स्वर्ग मुझमें अन्तर्धान हो रहा है। मैं हूँ, हर भाषा में परे, एकमेव मैं हूँ। मैं मदा रहूँगा। यह निश्चिन्त है।

पर केवल होने के अनिश्चित, क्या मेरी और कोई सार्थकता नहीं है? कपूर की तरह बेमालूम उड़ रही इस काया के चहुँ ओर यह कैसी विराट् महिमा की ज्योति स्फुरित हो रही है।

एकाएक प्रकाण्ड नडिन्-धोप में जैसे मोलहो स्वर्ग धरा उठे। समस्त ऐश्वर्यों की दीप्ति घायल हो उठी। क्षत्-विक्षत्। स्वर्ग के पिण्डों में यह मर्त्य रक्त की धारा कैसी ? आश्चर्य। कहीं परम मर्त्य की मर्यादा भग हुई है। . . .

मेरे गर्भामन में बिजलियाँ नडनडा रही हैं। सर्वनाश का यह कैसा हिंलोलन है मेरे चारों ओर। अगोचर में कहीं दूरातिदूर अमख्य चीत्कारे मुन रहा हूँ। मृत्यु स्वीकार्य है, पर यह क्रन्दन असह्य है। हजारों वर्ष बाद, मेरा प्राण एक गहन मानवीय अनुकम्पा में आत हो उठा है। . . . पुत्रवा भील का आदिम प्राण . . .

अन्तरिक्ष के अन्तर्गत में लपलपानी एक उदाम अग्नि की ज्वालाएँ। समवेत मन्त्रोच्चारों के साथ उसमें आहुत होते अश्व, वृषभ, गौ, मनुष्य . . .। सकल चराचर के भयभीत, त्रस्त प्राणों की ब्रह्माण्डव्यापी चीत्कारे। जो मुझे पुकार रही है, केवल मुझे। मैं कौन हूँ ? . . . मैं कौन हूँ ?

मैं ही अपनी अग्नि हूँ . . . मैं ही अपनी आहुति। मैं आ रहा हूँ . . . मैं आ रहा हूँ . . . मैं आ रहा हूँ। . . .

यज्ञ-पुरुष का अवरोहण

मैं कहाँ चली गयी थी ? ब्राह्म मुहूर्त में उठ कर इस शिलानल पर आ बैठी थी । तभी से जाने कहाँ खो गयी थी । और अब पूर्व में दृग्भा फूट रही है । ऐसा लग रहा है, इस एक प्रहर में जन्मान्तर की एक दीर्घ रात्रि में भटक कर लौटी हूँ । नये मिरे में अपने इस पिण्ड और परिवेश को पहचान रही हूँ । हाँ, मैं ही तो हूँ, जालन्धर गोत्रीया देवानन्दा ब्राह्मणी । और मेरे पति है, कांडाल गोत्रीय ब्राह्मण ऋषभदत्त ।

यह वसंतिका है, ब्राह्मण-कुण्डपुर । लोक में यह ब्रह्मपुरी के नाम से ही अधिक विख्यात है । मेरे पति ऋषभ इसके स्वामी हैं । और मैं हूँ इसकी स्वामिनी ।

... सामने दूर पर बह रही है हिरण्यवती नदी । उस पार दूर तक फैला है बहुमाल चैन्य का विशाल उद्यान । उसके पूर्वी छोर पर है, क्षत्रिय कुण्डपुर । उसके भवन-शिखरों की पनाकाएँ आज किसका आवाहन कर रही हैं ?

यह विदेहों की वैशाली है । विदेशी यात्री दल-कथाओं की तरह, देश-देशान्तरो में इसके वैभव का गान करने हैं । यहाँ विदेहराज जनक ने देह में रह कर ही, राज भोगों को भोगते हुए, देहातीन के मुक्त गेडवय को पृथ्वी पर प्रकट किया था । यहाँ याज्ञवल्क्य ने वेद-पुण्य को साक्षान् किया था । इस हिरण्यवती के जल सीता, मैत्रेयी और गार्गी के स्नान-जल से प्रभावित हैं । याज्ञवल्क्य और मैत्रेयी उपा और पूषन् का दिव्य युगल । मविना और गायत्री ने यहाँ मधुच्छन्दा की नयी स्वर्णमाला रची है ।

... हाँ, यह लिच्छवियों की वैशाली है । पूर्वीय आर्यावरण के इस जनपद में, ब्राह्मणत्व नये मिरे में परिभाषित हुआ है । जो ब्रह्म को जान, वही ब्राह्मण । 'ईशावास्य-मिदं सर्वम्' सर्व के भीतर वही एक परब्रह्म ईश व्याप्त है । इसी में यहाँ अहिमा का महाभंज उच्चरित हुआ : 'मा हिम्या' । इस पूर्वांचल में वेद-पुरुष की नूतन परम्परा प्रकाशमान हुई है । विश्वामित्र, देवापि, जनमेजय, अश्वपति कैकेय, प्रवहण जैबलि,

अजात-शत्रु काशेय, जनक विदेह और महाश्रमण पार्श्वनाथ के रूप में यहाँ प्रजापति ने नया अवतार लिया है। उनकी ऊर्जस्वला मन्त्र-वाणी में ब्राह्मण-संस्कृति यहाँ श्रमण-संस्कृति में उत्क्रान्त हुई है। सत्, ऋत् और तपस् ने यहाँ अपने मर्म को प्रकाशित किया है। सकल चराचर के कण-कण में जो परब्रह्म व्याप्त है, वही सत् है। सर्व के प्रति आप्तभाव, अणु-अणु में अपने को देखना, वही ऋत् है। यही परम नियम है। उसके अनुसार सर्वत्र अप्रमत्त भाव में विचरना, सत्ता मात्र के प्रति अहिंसक आचरण - 'आत्मनः प्रतिकूलानी परेषां न समाचरेत्' : यही तपस् है।

स्पष्ट प्रतीति हो रही है। लोक और परलोक के दैहिक सुख-भोगों की प्राप्ति के लिए यज्ञ नहीं है। वह जडत्व है। निरन्तर श्रम के तपस् द्वारा, देह को श्रान्त कर, परमनम में विश्रान्त हो जाना है। वही एकमात्र अविनाशी सुख है। श्रम के सघर्ष में ही मोक्ष प्रकट होकर प्राण को अमृत में आप्लावित कर देते हैं। 'इमी मे कहती हैं, आत्माहृति का यज्ञ करो। उमा में अविनश्वर श्री और सविता प्राप्त होते हैं। 'नाना श्रान्तस्य श्रीरग्निः। पापो नृपद्वरो जनः। इन्द्र इच्चरन् सखा। चरवेति चरवेति।' निरन्तर चलने रहो, चलने रहो जो चलता रहता है, उसके पाप क्षीण होकर क्षय जाते हैं, उसे श्री प्राप्त होती है, और सर्व ऐश्वर्यों के प्रचेतस् अधिष्ठाता इन्द्र में मित्रता प्राप्त होती है। 'सूर्यस्य पश्य श्रेमाणं, यो न तन्द्रयते चरन्' अरे सूर्य की श्रम-लक्ष्मी को देखो, तन्द्राहीन भाव में वह निरन्तर चलता रहता है। इस तरह ऐहिक और पारलौकिक सुखों की लिप्सा से जड़ीभूत हो गये ब्राह्मणत्व को, इस पूर्वाचल में, श्रम के तपस् द्वारा, निरन्तर गति-प्रगति का नया उद्वाशन प्राप्त हुआ है। देवाधिदेव अग्नि ने माझान् अवतरित होकर, यहाँ मित्रावरण का भाव प्रकट किया है, और यावत् प्राणि-मात्र को अभय का आश्वासन दिया है। महाश्रमण पार्श्व ने कहा था - 'मित्री मे सख्य भूनेषु' - 'मैं सर्व भूतों का मित्र हूँ'।

पर कल सध्या में मामा भवदत्त कुरु-पाचाल में लीटे हैं। उनमें जो बृत्त मुना है, उसमें मारी गत मो नहीं मकी हैं। कुरु-पाचाल में सर्वमेध यज्ञ चल रहा है। एकबारगी ही मौ-मौ अश्वों, गौओं, वृषभों, भेड़-बकरियों की आहुति दी जाती है और फिर एक बारगी ही कई सर्वांग सुन्दर मानवों को होमा जाता है। चात्कारने पशुओं और मानवों के आक्रन्दन से अन्तर्गति विदीर्ण हो रहे हैं, भूगर्भ काँप रहे हैं। जिस क्षण में मुना है, मेरे गर्भ में बिजलियाँ कमममा रही हैं। शरीर में रहता कठिन हो गया है। हजारों प्राणियों की बे 'त्राहिमाम्' पुकारे, मेरे भीतर नाड़ियाँ बन कर व्याप गयी हैं। 'उनसे भिन्न अपने प्राणों को सुरक्षित रखने की कोई जगह, अवकाश में नहीं पा रही हूँ।

... हमारे जिन आर्य पूर्वजों ने ऋकों का गान किया था, वे मंत्रद्रष्टा थे। उशनस् थे, कवि थे। अन्तस् की समग्र संवेदना से उन्होंने सत्ता का भावबोध पाया था। प्रकृति की नाना रूपात्मक लीला में, उन्होंने उसी एक दिव्य हिरण्यगर्भ पुरुष का दर्शन किया था। इसी से कण-कण, तूण-तूण के स्पन्दन और कम्पन के साथ वे एक-प्राण हुए थे। सर्व के भीतर वे प्रतिपल जिये थे। फलतः 'रूप रूप प्रतिरूपो बभूव' और 'एकम् वा इदं, विबभूव सर्वम्' का मन्त्रोच्चार उन्होंने किया था। इन्द्र थे इस सृष्टि के प्रजाता, प्रचेतस्, और अग्नि थे इसके केन्द्रीय चिद्रूप। असत्ता की अन्धकार रात्रि में से प्रकट होकर अज्ञान के दस्यु और पशु, रह-रह कर सूर्य-सवितुर् की सृष्टि को आक्रान्त करते रहने थे। इस कारण, उम एकमेव में श्रृंखलित सृष्टि का सुखद सवाद भग्न हो जाता था। तब ऋतम्भरा प्रजा में आलोकित ऋग्वेद के ऋषि, अपनी अन्तर्मह चिदग्नि को प्रज्ज्वलित कर, प्रचेता इन्द्र का आवाहन करते हुए, सर्वमेध यज्ञ किया करते थे। 'मेध' का अर्थ है 'सगमन'— एकत्रित करना। तमस्-पुत्र दस्युओं द्वारा छिन्न-भिन्न सृष्टि को पुनः एकत्रित करने को ही इन यज्ञों का आयोजन होता था। उनमें वे अपने ही भीतर घुम बैठे अज्ञान के पशुओं की आहुति देते थे। पाँच यज्ञीय पशुओं के रूप में असंख्य पशु-सृष्टि का ग्रहण होता था। पुरुष अश्व, गौ, अवि और अज के इन पाँच पशु-रूपों में ममम्न पशुत्व का मागश ममाया था। आदि आर्यों के सर्वमेध में इन पाँच प्राणियों की नहीं, इनके पाँच तममाकार आक्रामक पशु-तन्वों की आहुति दी जाती थी। उत्तर आर्य अपनी ऐन्द्रिक वाननाओं के वर्गीभूत होकर, इन पशुजयी यज्ञों के बहाने पशु-बलि चढ़ा कर, स्वयं ही पशुत्व के ग्राम होते चले गये। लेकिन यथार्थ में परा-पूर्वकाल में, सर्व को एकत्र करने के लिए ही, सर्वमेध यज्ञ में, सर्व पशुत्व का आहुति दी जाता था।

पर, हाय र हाय, अर्यमन और प्रजापति के ऋक्-धर्म का यह कैसा अनर्थक ग्लानि हुई है। ऋका का अरलाप हुआ है। वृत्र का ताभगन्ध संन्यस्त पर लाक पर छा गया है। क्या प्रजाता इन्द्र पराजित हो गया है? सप्त-तमन्धु का मातृगर्भा-घाटियाँ और आंचल प्राणि-शिशुओं के वध और दहन में आक्रन्द कर रहा है। परावाक् को वाक्मान करने वाला मरम्बना के पयोधर पानी अपने ही बालों के रक्त में पकिल हो गये हैं।

... ओ माँ अदिति, तुम कहाँ हो! तुम्हारे देवाशी पुत्रों पर फिर दिति के अमुगशी पुत्रों ने अधिकार कर लिया है। मैं ब्राह्मणी हूँ। तुम्हारे ब्रह्मतेज की बेटी हूँ। नारी होकर, धर्मिणी और जनेत्री हूँ, मैं अपनी ही मतानों का यह निरन्तर वध मुझे अमह्य हो गया है। मेरे गर्भ में जैसे ब्रह्माण्ड छटपटा रहा है।

‘‘‘देख रही हूँ, हिरण्यवती के जलों में उपा आज नहाने को नहीं उतरी है। एक काली बदली से किञ्चित् झाँक कर, वह लौटी चली जा रही है। दिवो दुहिता ने आज नहीं छोड़ी हैं अपनी नयी किरणों की गीर्ण, इस तटाञ्चल में। वह अपने आगे-आगे अपनी धेनुओं के यूथ को लौटा लिये जा रही है। हिरण्या के कछार में आज स्वर्ण शस्य लुप्तप्राय है। उसके उज्ज्वल जलो में काले रक्त की लहरे उफन रही है। ‘‘‘आह, दिगन्तो में गायत्री नहीं गूँज रही। वहाँ प्राणियों की चीत्कारे है; चटखती अस्थियों और चड़चड़ाती चरबी से वायुमण्डल उद्विग्न और मलिन हो गया है। लोक-व्यापी मास-गन्ध से प्राण घुट रहे हैं: शवों से पट गयी है धरणी। मरुस्वती तीर के तपोवनो में कदली-पत्रों की पावन पत्तनों पर पवित्र मधुपर्क नहीं, चटचटाती चरबी, अस्थियों और नमों के मृत्यु सजे हैं। कल्मष से अवरुद्ध इस जडत्व में मन्त्र-वाणियों का दम घुट रहा है। ऋग्वेद की ऋतम्भरा धारा भग हो गयी है।

‘‘‘कितना समय बीत गया, सामने की यज्ञशाला अबमग्न पड़ी है। आलेपनहीन वेदी सूनी पड़ी है। हवन-कुण्ड अन्धे कुएँ-सा मुंहवाये खड़ा है। घृत-कुम्भ में रुक्ष अन्धकार ने आश्रय पा लिया है। अरणि धूल से आच्छादित है। हव्य-वषक म्लान और उदाम पड़े हैं। प्यासे द्रोण सोम-सुधा को तरस रहे हैं। चमू कटे हुए हाथ-पैरों की तरह छितरे पड़े हैं। छिन्न-मस्तक धड़ की तरह विकलाग यज्ञ-देवता की छाया सारी यज्ञशाला में मँडला रही है। इस समूर्चा ब्रह्मपुरी में तीनों यज्ञ-सध्याएँ, मन्त्रोच्चारहीन सूनी ही बीत जाती है। ‘‘‘ब्राह्मणत्व क्लान्त और निस्तेज हो गया है। अरे, यज्ञ क्या हमारे किये हो सकता है? यज्ञ-मुत्प स्वयम् ही मानो रूठ कर कही चले गये हैं। ‘‘‘ देख रही हूँ, वे हिरण्या-तट के उम मत्पपर्ण-वन में, पीठ फेरे दूर-दूर चले जा रहे हैं। क्या उमाय हैं उन्हें मनाने का? हमारे हृदयों में वे स्वयम् ही जब तक जागृत न हो, उन्हें कौन लौटाकर ला सकता है?

‘‘‘लो, आर्य ऋषभदत्त नदी-स्नान करके लौट रहे हैं। कभी इस पीताम्बर में, ये स्नान कर लौटते हुए, पूषन् की तरह प्रतापी और कान्तिमान लगते थे। आज मानो इनके पैरों में गति ही नहीं है।

‘देवि, देख रहा हूँ, गयी सारी रात तुम जागती रही हो। और ब्राह्म मुहूर्त से ही इस शिलातल पर मूर्तिवत् बैठी हो। यह कैसा विषाद छा गया है तुम पर?’

‘भूदेव स्वयम् ही कहाँ प्रसन्न है? अर्धाङ्ग का अर्धाङ्गिनी से क्या छुपा है?’

‘तुम्हारे रहस्य को कब थाह सका हूँ, नन्दा? ‘‘‘दिनों हो गये, बात तक नहीं होती। इस गंभीर मौन का कारण जान सकता हूँ?’

‘आपे मे नही हूँ, तो कारण क्या बताऊँ, आर्य !’

‘महीनों हो गये, हवन-कुण्ड मे अग्नि नही प्रकटाये तुमने ? सो मारी ब्रह्मपुरी निरग्नि, निष्प्राण हो पड़ी है। अग्निदेव मानो सदा को सो गये हैं !’

‘सोना अग्नि का स्वभाव नही, आर्य ऋषभ ! अग्नि तो सदा-जागृत दैवत् हैं। अन्य देवता उषा मे ही जागते हैं। पर अग्नि तो जडत्व की घनघोर अन्धकार रात्रि मे भी जागृत ही रहते हैं। वे नित्य चैतन्य चिद्पुरुष हैं। निखिल चराचर के भीतर वे निष्कम्प दृष्टि रूप से सदा जागृत हैं। वे सो जायेंगे, उस दिन तो सृष्टि का ही लोप हो जायेगा।’

‘तुम्हारे भावाशय को समझ रहा हूँ, जानन्धरी। पर द्रव्य-यज्ञ के सहारे ही तो भाव-यज्ञ चल सकता है। द्रव्य-पदार्थ मे उन वैश्वानर को प्रकट करो, तो बहुत दिनों के अवसन्न अन्तराग्नि आपोआप ही चैतन्य हो उठेगे। . . .’

‘होम-कुण्डो मे उन्हें प्रकट करते, और हव्यों की आहुतियाँ देते, हमारी पीढ़ियाँ गुजर गयी। उनके द्वारा अब हम प्रजापति, अयंमन और अगिरस आदि पितृ-जनो को प्रसन्न नही कर पाते। यज्ञो द्वारा अब हम ब्राह्मण केवल अपनी ऐहिक लिप्साओं को तृप्त करते हैं।’

‘सच कह रही हो, आर्य ! अगिरा के स्मरण मात्र से ही रोमांचित हो उठा हूँ। उन्होंने ही सबसे पहले अग्नि का उद्घाटन किया था। उन्होंने ही सबसे पहले प्रकाश के दर्शन किये। यज्ञ के आदि पुरोधा वे ही थे। . . .’

‘सुनें भूदेव ! उन अगिरा द्वारा प्रकाशित, सर्वपावनकारी अग्नि को हमने अपनी ऐन्द्रिक लालसाओं से अपावन कर दिया है। वे आदि अग्नि वैश्वानर है। ब्रह्माण्ड के कण-कण के वे जीवन है। उन्ही से सब कुछ चिन्मय है। वे सम्यक् दशन हैं, सम्यक् ज्ञान है, वे ही हमारे भीतर सम्यक् चारित्र्य प्रकट करते है। ‘अग्नमाते पुराहितम्’। वही हवन-कुण्ड मे सत्य की ज्वाला के रूप मे प्रकट होते हैं। वही अपनों आहुति हैं। वही अपने पुरोहित हैं। अपने भीतर की चैतन्य अग्नि मे, अपने अहम् और तज्जन्य वासनाओं की आहुति देना, यही सच्चा यज्ञ है। उत्तर आर्यों ने विषय-प्रमत्त होकर, यज्ञ के उस स्वरूप को भुना दिया है। आज वे केवल लौकिक और स्वर्गिक सुखों की प्राप्ति के लिए यज्ञ करते है। इसी से यज्ञेश्वर रूठ गये हैं। केवल बाह्य होमाग्नि प्रकट कर, उनका दर्शन और पूजन सम्भव नहीं। कामार्त और स्वार्थान्वि यज्ञों से उन्हें प्रसन्न नहीं किया जा सकता। वे सर्व चराचर के कल्याण के लिए हमारी आत्माहुति चाहते हैं . . . !’

‘तो देवा, बहुत दिनों से सूनी पड़ी यज्ञशाला में, अपने हाथों उन्हें प्रकटाओ। तुम्हारे हाथों वे सत्य रूप में प्रकट होंगे।’

‘नहीं, अब वे बहिर्यज्ञ से प्रीत नहीं होंगे। अन्तर्यज्ञ में ही वे प्रकट हो सकेंगे। गयी रात मैंने देखा : वे मेरे अन्तर में शत-शत जिह्वाओं से विह्वलमान हैं। मेरे रोम-रोम में आज अंगिरा अंगारों से घघक रहे हैं। भूदेव, जाकर कह दो अपनी इस ब्रह्मपुरी के समस्त ब्राह्मणों से, कि अंगिरा तुम्हारे सर्वम्ब की आहुति मांग रहे हैं। तुम्हारी लिप्साओं और वामनाओं का भक्षण करने के लिए वे सहस्र जिह्व होकर लपलपा रहे हैं। . . . अपनी ब्राह्मणी को पहचान सको तो पहचानो, ब्रह्मदेव ! . . .’

‘देख रहा हूँ, तुम साक्षात् गायत्री हो, जानन्धरी ! अंगिरसों, अत्रियों और भार्गवों की देवाशिनी बेटी हो। तुम्हीं यज्ञ की अग्नि बन कर प्रकट होओ ! अपने हुताशन के श्वेत अश्वों पर आरुढ़ होकर, अन्तरिक्ष में घावमान होओ। द्यावा की उषा, पृथिवि पर उतरने के लिए तुम्हारे रथ की प्रतीक्षा में है। हमारी यज्ञशाला का द्रोण-कलश, उसकी सोम-सुरा का प्यासा है। उस सोम का अमृत सिंचित कर मृतप्राय ब्राह्मणत्व में नवजीवन का संचार करो, देवा . . . !’

‘ब्रह्मदेव की अभीप्सा पूरी हो ! तब अंतिम रूप से जान लो, हवन-कुण्डों की स्थूल अग्नियों से अब परम अग्नि जागृत नहीं होंगे। अब हमें श्रमण-वर्षा अंगीकार करनी होगी। अप्रमत्त भाव से दिन-रात तपस् के श्रम द्वारा, संघर्ष द्वारा, अन्तश्चैतन्य के वैश्वानर को प्रकट करना होगा। निरन्तर श्रम की आहुति से उन्हें तृप्त करना होगा। जब वे आप्यायित होंगे, तब आपोवाप ही उनमें से नव-जीवन की उषा प्रकट होगी। उसके वक्षोज कुम्भ से सोम की अमृत-सुरा प्रवाहित होगी। . . .’

‘मधुच्छन्दा का कोई नया छन्द सुन रहा हूँ, देवा !’

‘ठीक सुन रहे हैं, आर्य ऋषभ। तप के प्रचण्ड घर्षण और आताप से ही सोम-सुरा प्रकट होती है। तपस् ही अमृत का स्रोत है। आत्म-संयम से कण-कण को अभय करना होगा। भगवती अहिंसा ही सर्व को नवजीवन देने वाली उषा है। स्वयम् निरापद जियो, सर्व को निरापद जीने दो। स्वयम् अघात्य बनो, सर्व को अघात्य रहने दो। स्वयम् मृत्यु को जीतो, सर्व को मृत्यु से अमृत में ले चलो। पहले आत्म-मेघ यज्ञ करना होगा, तब सर्वमेघ उसमें से स्वयम् ही प्रतिफलित होगा। . . .’

‘लेकिन हमारे ऋषि पूर्वजो ने जो मन्त्र-दर्शन किया था, वह तो ‘...’।’

‘हमारे ऋषि पूर्वजो ने सत्यत इसी मत् का मन्त्र-दर्शन किया था। कण-कण मे स्वतः व्याप्त अबाध आनन्द का बोध उन्होंने पाया था। अपनी विषय-वासनाओ से हमने भूमा के उस आनन्द को अल्प और मर्त्य कर दिया। हमने श्रौत यज्ञो के स्वार्थी, कर्मकाण्डी शास्त्र रच कर, परमार्ग को अपनी ही ईहा-तृप्ति का साधन बना लिया। हमने वेद-पुरुष का घात किया है। आज ब्राह्मणत्व वेदच्युत हो गया है। वेद वेदाभास होकर रह गया है। दिवो-दुहिता गायत्री के स्तनो से भर्ग का दूध नहीं, आमिष रक्त की धारा बह रही है। मेरा रोम-रोम घायल है आज। मेरी वेदना को ममझो, कोडाल-पुत्र !’

‘समझ रहा हूँ, भार्गवी। लेकिन श्रौत यज्ञो की जो परम्परा चली आयी है, वह क्या वेद-विहित नहीं ?’

‘मुने आर्य, वेद के ऋषि मूलतः कवि थे। उन्होंने मृष्टि मे व्याप्त अनन्त सौन्दर्य और आनन्द का भाव-बोध पाया था। ऐन्द्रिक-मानसिक चेतना के स्तर पर, वे यज्ञो द्वारा उमी को अभिव्यक्त देने लगे। पर वह आनन्द जब ऐन्द्रिक सीमा मे अवरुद्ध होकर, माम-माटी के मर्त्य अन्धकार मे लुप्त होने लगा, तब श्रमणो ने प्रकट होकर, उसे माम की कारा मे मुक्त किया, और फिर से भूमा के चिदाकाश मे विस्मरण कर दिया। ...’

‘तो इस परम्परा के आदि पुरुष कौन थे ?’

‘भगवान् ऋषभदेव। हमारे काल मे जनक विदेह, याज्ञवल्क्य और महा-श्रमण पार्श्व मे वही वेद-भगवान् नवीन रूप मे उपनिषत् हुए है। ब्राह्मण केवल भोक्ता होकर नहीं, श्रमण होकर ही ब्राह्मणत्व को चरितार्थ कर सकेगा। मम्मद-शिखर के चूडान् पर, ज्ञानरूप दिगम्बर पार्श्व मे, महानपम् के भीतर से परम अग्नि प्रकट हुए थे। उनके जाज्वल्यमान अग-अग मे अहिमा और अमय का अमृत सोम प्रवाहित हुआ है। उन मृत्युञ्जय को अब भी हमने नहीं पहचाना ! हमारा दुर्भाग्य !’

‘लेकिन देवा, कुरु-पांचाल के ब्राह्मण कहते है कि यह ब्राह्मणो के विरुद्ध क्षत्रियो का षडयन्त्र है। उनका कहना है कि हम पूर्वांचल के ब्राह्मण, पार्श्वपत्य श्रमणो के अनुयायी होकर वेद-विद्रोही हो उठे है, कि हम वेद की मिथ्या व्याख्याएं कर रहे है।’

‘यह स्वार्थियों का ज्ञानाभास है, ऋषभ । ब्राह्मण और श्रमण में कोई मौलिक भेद नहीं । एक ही परम चैतन्य की ये दो परस्पर पूरक धाराएँ हैं, जो आदिकाल से चली आयी हैं । कलह-प्रिय अज्ञानी और स्वार्थी ही भेद की दृष्टि उत्पन्न करते हैं । ब्राह्मण द्रष्टा है, श्रमण श्रष्टा है । ब्राह्मण ब्रह्म का दर्शन करता है, श्रमण उसका आचरण करता है । दर्शन और आचरण के बीच की खाई जब बहुत बड़ी हो जाती है, तभी हमारे भीतर के चिदपुरुष महाश्रमण के रूप में प्रकट होते हैं । . . .’

‘ममज्ञ रहा हूँ, देवी । इस शृंखला को कुछ और स्पष्ट करो ।’

‘जब विश्व-पुरुष प्रजापति के परमानन्द को ब्राह्मण अज्ञानवश मात्र ऐहिक ऐन्द्रिक मान कर, उस आनन्दाभाम की तृप्ति में हँस प्रमत्त हो गये, तब वातरशना ऋषभदेव ने प्रकट होकर श्रमगचर्या द्वारा, स्वाधीन चैतन्य के अतीन्द्रिय आनन्द का मार्ग प्रकाशित किया । बार-बार जब ब्रह्मानन्द का मार्ग भ्रष्ट हुआ, तब यथा-समय अजित, घोर आंगिरस अरिष्टनेमि, याज्ञवल्क्य और पार्श्व के रूप में परब्रह्म ने प्रकट होकर तपःश्रम द्वारा चिदग्नि को पुनः प्रज्ज्वलित किया । आनन्द के उद्गाता स्वयम् वैदिक ऋषियों ने ही क्या इन अर्हंतों का जयगान नहीं किया है? . . .’

‘और आज के इन क्षत्रिय राजपियों के विषय में क्या कहना चाहती हो, देवा ? कहीं यह क्षत्रियों का ब्राह्मण-द्रोह तो नहीं ?’

‘यह द्रोह नहीं, आर्य ऋषभ । मिथ्यावाद का प्रतिवाद कर फिर से मौलिक और नित-नव्य सम्वाद को प्रस्थापित करने की प्रक्रिया है । आज जब फिर से आत्म-धर्म का विच्छेद हुआ है, तो अगिरा और अत्रियों का प्रखर ब्रह्मतेज, क्षात्रतेज बन कर पथ-भ्रष्ट ब्राह्मणत्व के विरुद्ध उठा है । परम ज्ञान्त प्रजापति, तप और ज्ञान की वल्लिमान तलवार लेकर, हिमाद्रि के शिखर पर विष्णु के रूप में प्रकट हुए हैं । अज्ञानान्धकार का ध्वंस करने के लिए उनके दिग्म्बर रोम-रोम में अग्नि रुद्र बन कर फुंकार रहे हैं । विलुप्त वेद और भ्रष्ट ब्राह्मणत्व का परित्राण करने के लिए ही, स्वयम् आनन्द-स्वरूप प्रजापति ने क्षात्रतेज धारण किया है । एक ही वेद-पुरुष की दो भुजाएँ हैं—ब्राह्मण और श्रमण । उनमें भेद कैसा ?’

‘फिर भी सुन तो रही हो नन्दा, कुरु-पांचाल में अकुष्ठ भाव से हिमक सर्वश्रेष्ठ यज्ञ हो रहे हैं ! कहाँ है जनमेजय, देवापि, जनक विदेह, याज्ञवल्क्य ? कहाँ हैं महाश्रमण पार्श्व ?’

‘यही तो सारी रात अपने से पूछती रही हूँ ! मेरा अणु-अणु इसी प्रश्न से उत्पीडित है। ओ बेद-गुरुष, प्रकट होकर भी फिर तुम लुप्त हो गये ? .. निखिल चराचर का प्राण हत्यारो के छत्र यज्ञ में आहुति हो रहा है । ‘मा हिंस्या ’ कह कर तुम फिर कहाँ चले गये ?’

‘शान्त होओ देवासिनी, ऋषभ तुम्हारे साथ है। जो चाहोगी वही होगा। पाकशाला में चलो। दोपहर टल रही है। भोजन नहीं दोगी आज ?’

‘भोजन ? कुरु पाचाल में सहस्रो प्राणियों की निरन्तर आहुति हो रही है। कैसे भोजन करे हम ? उन प्राणों को अभय दे मकू, यही तो एकमात्र भोजन आज तुम्हें दे सकती हूँ, आर्य। जीवन भर इस तन की भूख को अन्न का भोजन दिया। क्या वह तृप्त हो सकी ? लगता है आज मेरी भूख में स्वयम् भार्गव प्रकट हुए हैं। वे भोजन से प्रान्न नहीं होंगे। इस तन के पिण्ड की आहुति पाकर ही वे मनुष्ट होंगे। आज हमे स्वयम् ही, अपना भोजन बन जाना होगा, ऋषभ । अपने ही में आपको तुष्ट करना होगा। यही तपस् है, यही यज्ञ है। इसी में मोम प्रकट होंगे। कुरु-पाचाल में अहोरात्र जल रही हिमा की ज्वाला को इसी मोम से प्रान्न करना होगा ।’

‘तथाम्नु देवि । तो फिर क्या होगी आज की दिनचर्या ?’

‘देख सको तो देखो, देवता, नदी-तट के गोचर में कुण्डपुर की सहस्रो गाँव उन्मत्त भटक रही है। आज वे चारा नहीं चर रही, केवल उदास विचर रही है। लोक में विश्व-प्राण की मामाग्रिक हत्या हो रही है। उसकी समवेदना में ये तिर्यच पशु तक घायल हो गये है। पशुन्व तक भोजन से विमुख हो गया है। ‘हो सके तो जागर, जाग माग दिन उन्ही के प्राणों में अपने प्राण की धारा को गकाकार करो । और क्या कहूँ ?’

चले गये ऋषभ ? जाओ, अपने नाम के अनुरूप ही रुक् और धर्म का आचरण करो। हतप्राण गौएँ वृषभ की खोज में है। •

सर्जावनी उपा पीठ फेर कर चली गयी। परम मृत्यु के स्वामी सूर्य भी आज उन्ही की जामुनी कचुकी में छुप गये है। रू-रूह कर बादन छा जाने हैं, उनकी कोरी पर में मविता की सुवर्णिम आभा किंचित झाँक कर फिर स्निहित हो जाती है। नदी के इन बहने जलो में, वनस्पतियों में, हवा और बादलों में, जीवन-मात्र में उन्ही की ऊर्मा अन्तर्निहित है। अपने पूर्ण और प्रचण्ड प्रताप में प्रकट होओ, मविता ! हे भर्ग, गायत्री आज मात्र मन्त्रोच्चार होकर तुष्ट

नहीं। मेरी देह का रोम-रोम आज 'ओम् भूर्भुवः स्वः तत्सवितुर्वरेण्या' हो उठा है। '...हे महातपस्, दर्शन दो : इस मध्याह्न मे अपने समस्त तेज से मेरे अणु-अणु को प्रतप्त और वल्लिमान कर दो'...

...मैं कृतार्थ हुई : मेरी प्रार्थना प्रतिफलित हुई। सब दिनों से असाधारण है आज तुम्हारा उत्ताप। ...मुझे दहो, मुझे दहो। मुझे गहो, मुझे गहो...! बाहर से रुद्ध हो रहे हैं, मेरे तन, मन, इन्द्रियों के द्वार। मैं रह गयी हूँ, मात्र हवन-कुण्ड। चेतो...चेतो परमाग्नि, भस्म कर दो मेरे मांस-पिण्ड को : प्रस्रवित होओ मेरे भीतर अखिल के संजीवन मोम बन कर। ...मैं मुदी जा रही हूँ, मैं निरस्तित्व हो गयी हूँ।...



'प्रचोदयात्' सविता दिन भर समग्र तेज से जाज्वल्यमान रहे। साँझ होते-होते घनघोर बादल घिर आये हैं। उनके गर्जन से वन-भूमियों में रोमहर्षण हो रहा है। घेनओं को लेकर ऋषभ लौट आये हैं।

आकर देखा, देवानन्दा उसी शिलातल पर, मृदित नयन. ऊर्ध्वमुख, जानू सिकोड़े बैठी है। उसके ओठों पर अम्फुट-सी मस्कान खिली है।

ऋषभ की उपस्थिति का बोध पाकर, देवी ने महमा आँखें खोली।...

'सारे दिन प्रचण्ड सूर्य के तेज से आतापना झेली है तमने, देवा। तपे हुए मुवर्ण-सी तुम्हारी यह मन्त्रात्री अपूर्व है, देवी। चल कर अब विश्राम करो।'

'आओ देवता, तुम आ गये ? अब पर्जन्य होकर प्रकट हुए, है सविता। इनकी शीतल आर्द्रा के सिवाय और कहाँ विश्राम है ?'

'देवा, पर्जन्यों की इस जामुनी छाया में तुम्हारा मुख कैसे अनूठे मार्दव से भर आया है। उतनी कोमल तो तुम्हें कभी नहीं देखा। जैसे पुडरीकिनी खिल आने को आतुर है।'

'जो है, उसे देखो आर्य।'

'इन मन्द गर्भीर गरजने पर्जन्यो तले. इस तडकनी विद्युत् में, मेरे प्राण भयाकुल हैं।' और तुम्हारे इस मौन्दर्य का पार नहीं। आज जितना अकेला तो मैं कभी नहीं हुआ। 'भीतर चलो देवा।'

'नहीं। आज अकेले ही रहना है, तुम्हें, मुझे। यही शुद्ध स्वभाव है। चरम विरह के तट पर ही, परम मिलन होगा, ऋषभ। इस विरह को सहो, इस

परमाग्नि में तपो । विश्व-प्राण में ही अब मिलन संभव है, तुम और मैं के खण्डित प्राण में नहीं । . . . जाओ देवता, अपने ही भीतर लौट जाओ । . . वही मैं मिलूंगी ।'



पर्जन्यों की घनघोर आक्रान्ति के साथ, रात गहराती चली गयी । अन्धकार का राज्य अपनी पराकाष्ठा पर पहुँच रहा है । सब कुछ अचिह्न, असूक्ष्म, अमेद्य हो गया है । क्या अन्धकार अपनी ही निदारुण आकुलता में छटपटाता हुआ, अपने ही भीतर फूट पड़ेगा ? तमस के सारे कोषावरण भिदते जा रहे हैं । फूट कर, इसके सीमान्त पर क्या होगा ?

'माँ अदिनि, कहाँ हो तुम ? अमह्य है यह अन्धकार की काग । विवश, असहाय, विशीर्ण हो रही हैं मेरे तन, मन, प्राण की पर्नें, इस नमस् की गहराटयो में । मेरी विरह-वेदना का अन्त नहीं है । निखिल प्राण की धारा से बिछुड़ी जा रही हूँ । दूरियो में देख रही हूँ—हजारों पशुओं और मानवों की करुण-कातर, मूक आक्रन्दभरी आँखें, मौ-मौ सर्वभक्षिणी ज्वालाओं को विवश नाक रही हैं । वे मेरे मागे शिशु मुझमें विमने छीन लिये हैं ? आनं नयनों में वे दिगन्तो में मुझे ही तो टोह रहे हैं । उनके अवरुद्ध रुदन में मेरी कोख फटी जा रही है । मेरी नसे छिन्न-भिन्न हो रही हैं ।

मेरे नाडी-केन्द्र में फटो माँ उठो माँ अदिनि । नुम्हारे जाये को धारे बिन । मेरी देह की घग्नी अब अस्तित्व में नहीं रह सकेगी । अस्ति के इस छोर पर, मेरी वेदना और भय का अन्त नहीं । इसके आगे नाम्नि का अन्धकार है . . . अमना की बीहड़ अयाह खाइयाँ हैं ।

'मेरे भीतर प्रकटो माँ मुझे थामो माँ । मैं गिरी . मैं गिरी मैं गिरी जा रही हूँ । ये कैसी मूर्च्छा के दुर्दाम हिलोरे है । मैं गयी मैं डूबी . मैं डूबी मैं नहीं रह गयी

• फिर यह कौन है जो देख रहा है, अनुभव कर रहा है, कि अन्धकार का सीमान्त टूटने जा रहा है । ला, यह टूटा, यह बिम्बोदित हो गया । मेरे मूलाधार में मे मेरी कोख ऊपर उठी आ रही है । अशेष ऊपर उठती ही चली आ रही है । देख रही हूँ, एक शुद्ध रक्ताभ कोकनद, ध्वान्तों के वातबलयों को चीर कर, ऊँची में उत्तरोत्तर ऊपर-ऊपर और ऊपर उठता जा रहा है । मेरे नाडी-मण्डल का तोड़कर उद्भिन्न है मेरा यह अस्तित्व । मेरी सत्ता, मात्र कोख बन कर दिगन्तो तक व्याप गयी है । . . . ओ तू, तुझे धारण करूँ, या फिर विदीर्ण होकर, शून्य में विलीन हो जाऊँ । . . .

...देख रही हूँ, ऊर्ध्वान्त में से यह कौन सुवर्ण-पुरुष सिंह पर आरोहण करता चला आ रहा है। एक अमिताभ तारुण्य, जो मेरी अभीप्सा की अनी पर आकार ले रहा है।

...लो, यह मेरी उद्भिन्न कोख के जाज्वल्य कमल में उतरा चला आ रहा है। ...आह, अमृत्य है डमका तेज, डमका प्रताप, इसका अजर यौवन और सौंदर्य। ओ अनन्त, कैसे ममा सकूगी तुम्हें अपने में...! फोड़ दो मेरे इस मांमल गर्भ की मर्म-ग्रंथि को! मुझे विमूर्तिर्ण करो मनचाही, और ममा जाओ मेरे भीतर। ...मेरी वेदना और व्याकुलता का अन्त नहीं।

...उतर आये तुम! ...मैं फैल चली अपने से परे। ओ विणुद्ध, नग्न वैश्वानर, तुम जो मेरे अगाधों को भेदने चले आ रहे हो...तुम कौन हो?...

और देवानन्दा शान्त, निस्तरंग, निःस्तब्ध, निस्पन्द, एक अथाह समाधि-मुख में जाने कब तक निमज्जित हो रही। ...

एकाग्र वह प्रचेतम् हुई।

...समाधीन हुई मैं, कृतकाम हुई मैं, परिपूरित हुई मैं। यज्ञ-पुरुष, परित्राना, तुम आ गये...!

पद्म समाधान की मुद्रा में, पूर्ण जागृत, उद्गीव होकर देवानन्दा ने चहुँ ओर निहारा ...दिखायी पड़ा : वह सिंह पर आरुढ़ सुवर्ण-पुरुष, हिरण्यवती को पार कर, क्षितिज को चीरता हुआ, क्षत्रिय-कण्डपूर की ओर धावमान है।

प्रतीक्षा करो, प्रियकारिणी

आज सवेरे जागी, तो देखा कि फूलों के समुद्र में से उठी हूँ। अंग-अंग फूलों से लदी डाली हो गया है। रोम-रोम में से रह-रहकर नये फूल फूट रहे हैं। परिमल से भीनी हवा में, जाने कैसी पीलिमा छा गई है। सारा दिन एक विचित्र डूबन की तन्द्रा में बीता है।

अब साँझ होने-होते, जाने कब इस सात-खण्डे महल की उत्तुंग छत पर चली आई हूँ। चारों ओर देख रही हूँ, तो पाती हूँ कि दिशाओं की नीलिमा जैसे चिन्मय हो उठी है। तमाम दृग्यो के पार, वहाँ अन्तिम पानियों के किनारे है। एक नहर वहाँ में आती है, तो यह मारी मृष्टि उसके बहाव में तगल हो जाती है। सब-कुछ के भीतर की द्रव्यता अपने आर-पार प्रवाहित-सी लगती है।

और अपने पूरे अस्तित्व को, अपने समूचे आमपाम को, एक नये ही संदर्भ में पढ़ रही हूँ। अपने को एक नदी रोशनी में पहचान रही हूँ। मैं त्रिशला, विश्व-विख्यात वैशाली के गणाधिपति महाराज चेटक की सब में बड़ी बेटी हूँ। वाशिष्ठ क्षत्रियों का यह कुल, इक्ष्वाकुओं की गौरवशाली परम्परा है। अभी कल ही की तो बात है कि हमारे पूर्वज जनक ने विदेह होकर, सदेह जगत के तमाम ऐश्वर्यों को यहाँ अचूक भोगा था। उसमें ऐसी महिमा प्रकट हुई थी कि आर्यावर्त के इस प्रदेश का नाम ही विदेह हो गया। ज्ञानकी सीता वैदेही कहलाई। और मेरी शिगओं में गूँज उठा है : 'तू भी तो वैदेही है, त्रिशला !' चाहने को और क्या रह जाता है।

और व्याह कर मैं ज्ञान-वंशीय महाराज सिद्धार्थ की महारानी बन कर, क्षत्रिय कुण्डपुर के इस राजमहल में आई हूँ। इस समूचे कोल्लाग संनिवेश की अधीश्वरी हूँ। अपने स्वायत्त राज्य के सीमान्तों को देख रही हूँ। पूर्व में वह अरण्यों का प्रदेश है। सुनती हूँ, उसके कई वनखण्ड अभेद्य हैं। वहाँ आज तक

मनुष्य का पद-संचार नहीं हुआ। पश्चिम में कोसल, कुशिनारा और पावा के प्रबल मन्त्रों के राज्य हैं। दक्षिण में हहराती विशाल-वसा गंगा, जैसे इस क्षण मेरे आंचल में उफन आई है। पश्चिम में हिमालय की तलहटी के वे उत्तुंग देवदारु वन जैसे मेरी बाँहें बन कर फैले हैं।

लिच्छवियों की इसी वैशाली में, गणतंत्र राज्य की नीवें पड़ी हैं। यहाँ के संसार प्रसिद्ध मंथागार में, हर नागरिक अपने अधिकारों का स्वायत्त निर्णायक है। अभी और यहाँ, मनुष्य की प्रामाणिक स्वतंत्रता यहीं समीचीन रूप से परिभाषित हुई है। विदेशों की वैशाली में परम मुक्ति का ही नहीं, प्रामाणिक स्वतंत्र्य का सूर्य भी अपनी परिपूर्ण प्रभा में जगमगाया है। इस हद तक कि हर लिच्छवि, अपने को राजा कहता है। हर मनुष्य यहाँ अपना गजा है।

वैशाली के महलों में हो कि कुण्डपुर के इस 'नन्दावतं प्रामाद' में हो, संसार का कोई सुख मुझे अनजाना नहीं रहा। किसी भी चीज़ की तो कमी नहीं रही। केवल एक ही कमी आज हृदय को साल रही है : कि कोई कष्ट, कोई कमी तो होनी, कि जिसके झरोखे में संसार की मीमांसा का बोध हो सकता। दुःख के बिना, यह मुख चित्र-लिखित-मा लगता है। इतना मपाट कि इसमें कोई गहराई, ऊँचाई, चतुर्मुखता, विविधता हाथ ही नहीं आती। इस आयासहीन सुख में अब मन रमता नहीं। आज लग रहा है, जैसे इसमें निकलकर कहीं चले जाना है। कहाँ, मो नहीं मालूम।

ऐसा भी क्या पुण्य कि अपने जीवनकाल में, पीहर और समुगल में कही भी मृत्यु नहीं देखी। शुरू में ही बहुत स्वतंत्र स्वभाव की हूँ। और फिर स्वतंत्र्य सूर्य के अप्रतिम देश वैशाली की बेट्टी और बहू हूँ। इसी कारण, अपने स्वभाव के अनुरूप ही, लड़कपन में जब चाहूँ कही भी विचरने की छुट्टी मुझे रही है। महल के रत्न-दीपा की जड़ रोशनी में भाग कर, कई बार अपने राज्य के नगर-ग्रामों और वन-कान्तारों में भटकती हूँ। वैशाली की राजबाला ने रथ की मर्यादा तोड़कर, धूल-कंकड़, काँटो, चट्टानों का अनुभव भी किया है। इस जनपद में अन्न-वस्त्र, आवास का अभाव बेशक नहीं है। पर धनी और निर्धन के अन्तर को अपनी आँखों देखा है। क्षय, रोग, बुढ़ापे और मृत्यु के दृश्य देखे हैं। दूरी में ओझल होती शव-यात्रा और धाड़ मार कर रोने वियोगियों का शोक-संताप देखकर, मेरी तहें काँपी हैं।

याद आ रहा है, एक बार अर्धों पर लेटे, सुन्दर मृत युवा के चेहरे को देख, घर लौटने में मन ने इन्कार कर दिया था। ऐसा लगा था, जैसे रथ पर चढ़कर

महल नहीं लौटी थी, अर्थाँ पर चढ़कर उस युवा को जीवन में लौटा लाने की जिद लेकर स्मशान के पार कहीं भटक गयी थी। पर क्या लौटाकर ला सकी ? अपनी फूलों छाये रत्न-शैया पर कितनी अकेली, वियोगिनी पाया था अपने को। क्या इस क्षण तक का कोई भी सुख, मेरे वियोग के उस क्षत को भर सका है ? भवन-द्वार में भीगी शेफाली-सी, उम तन्वगी लड़की का सोहाग-सिन्दूर, और भाल-तिलक अंतिम रूप में पुँछने देखा था उसके धूल-चाटते कंकण और सूनी कलाइयाँ देखी थी। उमसे अपने को अलग नहीं रख सकी थी। इसी से तो मेरी चेतना, राजरथ को ठेल कर, स्मशानों के पार भटकने चली गई थी। लौटकर, अपनी बिछुड़ी काया को, क्या रत्न-शैया में जीवित पा सकी थी आज अपने फूलों छाये अग-अग में उस मृत्यु को गुंथा देख रही हैं। उस वियोगिनी बाला का वह आँसू धुला आक्रुदित चेहरा इस क्षण मेरी आँखों की पुतलियाँ बन गया है।

लो पश्चिमी क्षितिज पर गहरे-गहरे बादल घिर आये हैं। आपाह के बादल। याद आया आज आषाढ की शुक्ला छठ है। चन्द्रमा उत्तराषाढ नक्षत्र में आये है। मुद्गर द्युतिपलाश-चैत्य के उपवन पर, कचनार के फूलों-में हलके जामुनी बादल घने हो रहे हैं। एक गुलाबी-सी बिजली उनमें रह-रहकर कौंध उठनी है।

मल्लकीवन की गन्ध लिये हलकी-सी फुँहार बरसने लगी है। और देखने-देखने पारान्तर में हिमालय की हिमावृत्त चोटियाँ पिघल चली हैं। क्षितिज में भरे वृक्षों की हरियाली श्रेणियाँ बह निकली हैं। ग्रीष्म में दहकते केशरिया पलाश, और कृष्णचूड़ा के कुकुमी फूलवन बादलों में घुल रहे हैं।

औचक ही यह क्या देख रही हैं कि फुँहारों की बेमालूम-सी नीहार में, जाने कितने रंगों की रत्न-गणियाँ जगमगा उठी हैं। और अगले ही क्षण धारामार तरल रत्नों की वर्षा होने लगी है। हिमालय की चढाएँ हीरक तुहिन होकर बरस रही हैं। दूर-दूर की वनालियाँ, मकान की धाराएँ हो गई हैं। द्युतिपलाश उपवन के पद्म-सरोवर, पद्मराग मणियाँ बनकर चारों ओर छा गये हैं। दिशाओं की चिन्मय नीलिमा, नीलम की द्रविण शिलाओं में उमड़ कर नन्दावन महल की इस छत पर आकर जड़ गयी है। द्रव जलधाराओं में जाने कितने रंगों के रत्नों की आभाएँ, एक-दूसरे में मिलजुल कर, एक विराट् इन्द्रधनुष की तरह समूचे लोकाकाश में छा गयी हैं। और जैसे एक तैरते शृंग पर अकेली खड़ी हूँ मैं, त्रिशला। और रत्नों का यह आप्लावन मेरे पैर पसार रहा है।

आज लगभग छह महीने हो गये हैं। चाहे जब इसी तरह रत्नों की वर्षा होने लगती है। तरल जलधाराओं में बरम कर, ये रंगीन द्रव, पृथ्वी छूने ही कई-कई पहलुओं वाली जग-मगाती शिलाएँ, रत्न-खण्ड, भास्वर कणिकाएँ, चमकीली धूल हो जाते हैं। मुनती हैं, सारे जनपद में लोगों ने इतने रत्न बटोर लिये हैं, कि उनके घरों में इन्हे रखने की अब जगह नहीं रह गई है। नागरिक अब इन्की परवाह तक नहीं करते, और जाने कब ये फिर माटी हो जाते हैं। वैशाली की हर कन्या, इन दिनो रत्न के दर्पण में ही अपना शृंगार-प्रसाधन करती है।

और हमारे इस नंदावर्त महल में तो हर क्षण एक चमत्कार हो गया है। महीनों की इस रत्न-वर्षा में, महल का एक-एक कक्ष दिन-रात तरल-रत्नाभा में तैरता रहता है। और जाने कितनी विचित्र सुगन्धें, स्पर्श और ध्वनियाँ, इन द्रव्य-तरंगों में महसूस होती रहती हैं। दीवारों पर आपोआप ही रत्निम रंगों के दिव्य चित्र अंकित हो गये हैं। इन चित्रों की आकृतियाँ और भाव इतने सूक्ष्म, जटिल और बहुआयामी हैं, कि कुछ भी समझ में नहीं आता, बस एक घनीभूत, अविरल मौन्दर्यानुभूति होती रहती है।

आये दिन राजमभा में द्वीपान्तरो और देशान्तरो के वणिक्, मनिहार और मल्लाह महागज को अकारण ही अजूबा वस्तुएँ भेंट कर जाने हैं। जिनका मूल्य औरतों मानवीय बुद्धि से परे हो गया है। अभी उस दिन पूर्व के अगम्य अरण्य की एक भीलनी आई थी। वह एक विचित्र रत्न-करण्डक दे गयी : कहती थी, उसे खोलें नहीं, वर कक्ष के कोने में रखे रहें, इसमें बसे है नागेन्द्र। हर इच्छा के उत्तर में सामने एक मणि तैरा देने हैं। इसी सामने के कक्ष में वह करण्डक रखा है : इस क्रीडा-कौतूहल में खेलने अब मन में कोई इच्छा ही नहीं बची। नागेन्द्र जाने क्या सोचने होंगे ? ऐसे ही जाने कितनी घरती में गड़ी निधियाँ, वैभव-विनाम की सामग्रियों से भरी अपाधिब मजूपाएँ, अगम्य समुद्रों के मल्लाहों द्वारा लाये गये अपूर्व विशाल मुक्ताओं की झारियाँ और चषक। विचित्र रंगीन धातुओं के भाण्ड, प्रकृत प्रभास्वर शिलाओं के भद्रासन, सिंहासन, पर्यंक और पालकियाँ। हमारे वन-उपवन और इस राजोद्यान के केलि-सरोवरों में कमलों की पांखरियाँ, सुगन्ध और पराग तक जैसे रत्निम रसायनों की हो उठी है। सारी पृथ्वी और स्वर्ग का ऐश्वर्य इस महल में एकत्रित हो गया है। इतना कि वस्तु और उसके सुख की यह संकुलता अब असह्य हो गई है।

... कोई इन आश्चर्य घटनाओं का कारण नहीं बूझ पाता है । कई ज्ञानी-विज्ञानी प्रयत्न करके बक गये । एक श्रमण आज सबेरे ही द्युतिपलाश-चैत्य में आये थे । मेरे जिज्ञासा करने पर बोले : 'महारानी, इस रहस्य को खोलना उचित नहीं । द्रव्यों के अनन्त गुण और पर्याय हैं । कुछ भी संभव है । असंभव कुछ नहीं । ज्ञानी के लिए कुछ भी चमत्कार नहीं । सब हस्तामलकवत् है । अज्ञानी के लिए, सब ही यह रहस्य है, चमत्कार है, जादू है ।' और अन्त में मेरी ओर दृष्टि स्थिर कर बोले थे ।

'प्रतीक्षा करो, प्रियकारिणी त्रिशला, कुछ अपूर्व होने वाला है ।'

'भगवन्, जिज्ञासा तृप्त करे । क्या होगा वह अपूर्व ?'

'कथन में आ जाये तो अपूर्व कैसा ! घटित होने पर जानोगी ही । प्रतीक्षा करो, प्रियकारिणी ।'

मैं पूछती रह गई । योगी चुपचाप चल दिये ।

□

ग्रन्थिभेद की रात

‘प्रतीक्षा करो, प्रियकारिणी’ : ये शब्द उसी क्षण से मेरे आरपार गूँज रहे हैं । मेरा अस्तित्व स्वयम् ही जैसे बोल उठा है । याद आ रहा है, जिस दिन मे होश में आयी, अपने को निरन्तर जाने किस अज्ञात की प्रतीक्षा करते पाया है । यही मेरे प्राण का एकमेव सम्बेदन और आनन्द रहा है । इसी पुकार मे विवश होकर तो, जाने कहाँ-कहाँ भटकती हूँ । जाने क्या-क्या खोजती फिरती हूँ ।

... और इसी खोज की राह में एकाएक पाया, कि सब मुझे प्रियकारिणी कहने लगे हैं । राजपुत्री की तरह, दुर्लभ मैं कभी नहीं रह सकी । समग्र जनगण की बेटी होकर ही मानो जन्मी थी । इसी से बचपन से ही, वैशाली के जनगण के बीच अबाध विचरने लगी थी । घनी-निर्घन सभी के घर-आँगन समान रूप से मेरी दुरन्त बाल-लीला के प्रांगण हो रहे । राजमहल से लगा कर, वन के पहाड़, पेड़, पंछी, नदी, घास-पात, फूल-पत्ती, कीट-पतंग सभी के प्रति मेरे जी में एक-सा प्यार उमड़ता रहता था । कई बार हिमालय की नीरव चोटी से डाक सुनायी पड़ी है : ‘प्रियकारिणी !’

और यहाँ ससुराल में आकर पाया, कोई मुझे त्रिशला कह कर नहीं पुकारता । सभी के ओठों से एक ही नाम निकलता है : ‘प्रियकारिणी !’ ऐसा क्या है मुझमें, कि अकारण ही सब की यों प्रिय होकर रह गयी हूँ ।



... रत्नों की वर्षा अब बिरल हो गयी है । बहुत महीन, कई हलके-हलके रंगों की नीहार दूरान्तों तक व्याप्त है । और मैं इन नानारंगी आभाओं के प्रान्तरों में अकेली बिचर रही हूँ । निरी नग्न और अन्तहीन प्रतीक्षा ! ... मैं नहीं ।

एकाएक पश्चिम में एक प्रचण्ड विस्फोट के साथ बिजली कड़की। विद्युत की एक सर्पिली शकाला मेरे मेरुदण्ड में लहरा गयी। मन्द गभीर घन-गर्जन में घिरती चली जा रही हूँ। यह क्या देख रही हूँ। बहुसाल-वन के शिखरों के पार, हिरण्यवती की लहरों पर सुवर्ण की रज बरस रही है। देखने-देखने वह अपसारित हो चली। और हिरण्य के एक विशाल प्रभामण्डल में आकृत हो गई। एक दूसरा ही सूर्य हो जैसे, जो अस्त होना नहीं जानता। सान्ध्य नदी की शान्त लहरों पर गतिमान वह प्रभामण्डल, मेरी ओर चना आ रहा है।

... कब आँखें मिच गयीं, नहीं मालूम। कब इस गगन-अटारी के शयन-कक्ष में आकर लेट गई, सो भी नहीं मालूम। कुद, कचनार, बेला और पारिजात के विपुल फूलों और मालाओं से आवृत इस पद्मराग मणि के गुलाबी पर्यंक पर अकेली लेटी हूँ। गवाक्ष की जाली में, पानी भरी एक गर्भित बदली के भीतर, अन्तिम किरण नाग-चम्पा के एक फूल-सी ठहरी है। ... देखते-देखते वह भी क्षर गई। वहाँ जामली अँधेरा उभर रहा है।

इस विशाल कक्ष का रत्न-परिच्छद कितना कोमल और तरल हो आया है। बहुरंगी मणियों की मीनाकारी और चित्रकारी में खचित छत और दीवारे कितनी उज्जीवित हो मुझे ताक रही है। उनमें जड़े विशाल हीरक दर्पणों में यह एक ही कक्ष सहस्रो कक्षों में खुलता जा रहा है। दोनों ओर अन्तहीन पर्यंकों पर, अनन्त त्रिशलाएँ लेटी हैं। मैं कौन हूँ उनमें, पहचानना कठिन हो गया है। हसगर्भ शिला में मैं तगशा हुआ वह मिह्रासन, लोहिनाक्ष मणि के वे भद्रासन, माणिक और पद्मों की चौकियाँ, उन पर पुष्पगज और ज्योतिरम् की झारियाँ, वैड्य के चषकों में प्रियश और सहकार फूलों की मज्जा : इन सब में जैसे कई-कई आँखें खुल कर मेरी ओर एकटक देख रही हैं। उस कोने में पड़ा है, कुण्डीकृत नाग-सा वह रहस्यमय करण्डक, जो वह भीलनी लाया था। मेरे न चाहते भी, तरह-तरह की इच्छा-मणियाँ उसमें से तैर आती हैं। और फिर विफल होकर स्यमन्तक रत्न की इस लहराविल फर्श में लीन हो जाती है।

ऊपर वहाँ पारम्य देश की पागममणि में से तराशी हुई गन्धकुटी में अहंत् की जलकान्त प्रतिमा आसन में उत्थान करती दीख रही है। उसकी पाद-कर्णिका में अवस्थित निष्कम्प दीपशिखा, अनायास संचारित है। एक लौ, दोनों ओर के दर्पणों में हजारों पक्तियों में मंडलाकार मेरे चहुँ ओर घूमती-मी जैसे मेरी आरती उतार रही है। कालागुरु और दशांग धूप की पवित्र सुवास में कोई निराकारता, कहीं आकार धारण कर रही है।

अलक्षेन्द्रा के फुलैलों की मंजूषाएँ, आपोआप खुल कर सामने प्रस्तुत हैं। कलशाकार शीशियों में भरे द्रव स्वयमेव ही हवा में तरंगित है। द्वार-कक्ष में पड़ा है वह प्रकाण्ड बिल्लीरी भांड। उसमें मात समुद्रों के जल, अलग-अलग सात तहों में झलक रहे हैं। उनकी अलग-अलग रंग-प्रभाएँ साफ़ दीख रही हैं। दीवाल में टंगी स्फटिक मंजूषा में नीलनदी की जनधारा स्वाभाविक-भी प्रवाहित है।

पायताने कोने में निरवलम्ब खड़ी-भी वीणा मानो आज अपने आप ही, अनेक राग-रागिनियों में बज रही है। उस मंगीन की गहरी और ऊँची मूर्च्छाओं के साथ, मेरी ज़िया में ये कैसे आरोह और अवरोह स्पन्दित हैं। जैसे हिण्डोलने पानियों के गहरावों में लेटी हैं। कुछ भी स्थिर नहीं रह गया है। एक निरन्तर ऊर्मिलता के लोक में जाने कहाँ उत्तीर्ण हो गई हैं।

सिरहाने की हंमतूली अवकाश में यह कैसी बारीक चित्रकारी-भी कर रही है। वस्तुमात्र उसका रंग-चपक बन गई है। . . . अलक्ष्य शून्य में से रेखायें उभर रही हैं। बर्तुल बनते-बनते, चौकोर हो जाते हैं, चौकोर षट्कोण हो जाते हैं। षट्कोण सहस्र कोण हो जाते हैं। एक बृहदाकार हीरे के महस्र पहलुओं में द्वार के पार द्वार, बातायन पर बातायन, आगन के पार आंगन खुलते ही जा रहे हैं। और फिर एक अन्तहीन स्फटिक का दालान : हजारों खम्बों की सरणियाँ। छोर पर एक अथाह जलिमा, नीलिमा का शून्य। वीणा की रागिनी के छोर पर खुलता-सा। मेरी प्रतीक्षा का सीमान्त ! . . .

कौन आने वाला है ? . . . कौन . . . कौन . . . कौन ? आओ न . . . आओ ! चिरकाल से तुम्हारी राह बन कर बिछाई हूँ। . . . अणु-अणु में तुम्हारी नीरव पदचाप सुनी है। तुम्हारे आने और न आने का अन्त नहीं। मेरे ही भीतर की शुद्ध ऊर्मिलता के सिवा और क्या हो तुम ? आज उसे नग्न, अपने भीतर उभरता देख रही हूँ। ओ शुद्ध परिणमन, आकार धारण करो मेरी बाहों में . . . आओ . . . आओ तुम !

• • •

‘प्रियकारिणी . . . !’

दूर के पानियों पर से आती आवाज सुनकर मैं जागी। सामने के इन्द्रनील पर्यंक की कचनार शैया में महाराज अघ लेटे हैं। यह सम्बोधन आज कितना गहरा और एकान्तिक है।

‘स्वामी . . . ! आ गये !’

‘केवल देख रहा था तुम्हें . . . जाने कब से !’

‘और पुकारा, इतनी देर बाद ?’

‘नहीं तो ! मैंने तो नहीं पुकारा !’

‘मैंने जो वह अचूक सबोधन सुना है अभी, और मैं जग पड़ी !’

‘त्रिशा, बस देख रहा हूँ तुम्हें अन्तहीन । केवल आँखें रह गया हूँ । एकाग्र आँखें । वही पुकार उठी हो, तो बात दूसरी है ।’

‘नाथ . . . !’

‘आज पहली बार वैशाली की वैदेही को देखा !’

‘नहीं, इस शून्य में मुझे यो अकेली न छोड़ो । यह विदेहता असह्य हो गयी है । मुझे देह के तट पर खींचो । . . . स्वामी !’

‘देह में ही तो देखा है आज वैदेही का सौन्दर्य ! तुम्हारे सर्वांग रूप में देखी है, वह चम्पक आभा । इतनी स्पर्शित मेरी देह से सहज, कि पुकारना, छूना, कुछ भी आवश्यक न रहा ।’

‘देव, लगता है, आज पहलो बार आये हो मेरे पास ! इससे पहले जो तुम आये, नहीं जानती कौन थे ?’

‘मैं सिद्धार्थ नहीं था ?’

‘नाम-रूप से मुझे मत परखो । तुम, जो केवल तुम हो, आज ही तो आये हो !’

‘मतलब ?’

‘. . . देश काल के जाने कितने असह्य कुचित यात्रा-पथों में तुम्हें पुकारती भटक रही थी, जाने कब से । उस भटकन में आज तुमने पहली बार पुकारा, और मैं लौट आई . . . निरी वायवी हो गई हूँ । मुझे देह-तट में खींच लो समूची !’

महाराज अपने तन-मन के समूचे आलोड़न को आँखों में एकाग्र कर, त्रिशला की आँखों की उस अगाध डूबन में जैसे तैर गये ।

‘. . . स्वामी, पा गयी तुम्हारी तैरती बाहुओं के किनारे ।’

‘प्रियकारिणी, कैसी सुहानी रात है यह ! बाहर आषाढ की पहली बदली बरस रही है । सब कुछ एकाकार हो गया है । जल . . . जल . . . और केवल जल ।’

‘और प्रियतम, हवा में यह कैसे अज्ञात फूलों की विचित्र गंध महक रही है। जलफूलों की गन्ध, बादल-फूलों की परिमल ! ये पार्थिव फूल नहीं। जाने किस शुद्ध पानी के लोक से आ रही है यह गन्ध !’

‘लावण्य का वह अंतिम समुद्र, यही तो लेटा है, इस सामने की शैया में ! अपने बाहुतट की जलजूही को पहचानो, प्रियकारिणी !’

‘ओह . . . सचमुच ! तुम्हारी आँखों से ही तो अपने को देख सकती हूँ, मेरे बल्लभ ! आज सबेरे ही, जैसे फूलों के समुद्र में से उठी थी। कैसा विचित्र अनुभव था। मेरी हर अनुभूति में खेल रहे हो तुम। केवल तुम्हीं !’

‘काश्यप मिदार्थ हुआ तुम्हे पाकर, त्रिशा !’

‘लेकिन मेरे प्रभु, बाहुतट के ये फूल झर रहे हैं, एक-एक कर। एक दिन ये सब झर जायेंगे। तब . . . ?’

‘तुम्हारी बाहुएँ सदा-वसन्त है, रानी ! वे नित-नूतन पुष्पित होती चली जायेंगी . . . !’

‘पर, मैंने देखा है, इन फूलों की नसों में व्याप्त मृत्यु को ! . . . नहीं, मैं अब किसी भ्रम में नहीं हूँ। कभी नहीं थी।’

‘क्या कह रही हो, त्रिशा ?’

‘वैशाली के आँगन में, मैंने एक शेफाली को अंतिम रूप से झरते देखा था। उस बाला की वह निष्प्रभ मुखश्री भूलती नहीं है। पहली रात ही, तुम्हें वह कहानी कही थी, और तब मैं बहुत अनमनी हो गई थी। और तुम मुझे किसी भी तरह मना नहीं सके थे। . . . हमारी सोहागरात अछूती ही बीत गई थी !’

राजा सुनकर सहम उठे। उनके भीतर अँधियारे अतल खुल पड़े। भयातं, वे चुप हो रहे। एक गभीर सन्नाटे में, तमस् का एकाकी द्वीप तैर रहा था।

‘प्रियकारिणी . . . !’

‘पहली ही रात, तुम्हारी अप्रिय हो रही। प्रियकारिणी कैसी . . . मैं ?’

‘वह सर्व की प्रियकारिणी का विषाद था। और भी अधिक प्रिय लगी थीं तुम, अपनी उस चरम विरह-वेदना में। . . . और अब आज तो, बरसों की आहुति के बाद, तुम्हारी अग्नि सोम बनकर झर रही है तुम्हारे सर्वांग में। सोम तो सुधा है, रानी। सुधा-सरोवर के तट पर कल्प-लताएँ बन छायी हैं, आज तुम्हारी बाहुएँ। इन फूलों में मृत्यु कैसी . . . ?’

‘उत्तर नहीं मिला, देवता, भाषा में समझा नहीं सकूंगी ।’

‘तो मेरा स्पर्श तुम तक नहीं पहुँच सका, प्राण !’

और महाराज अंजुलि-से नम्रीभूत हो रानी को निहारते रह गये ।

सोमसुधा से छलकती गहरी आँखों से त्रिशला, महाराज की उन आँखों में बेबस ढलक पड़ी ।

‘... अँधेरी जो हो गई हूँ, शून्य । तुम्हारा दोष नहीं, अपने इस विचित्र मन से हार गई हूँ ।’

‘वहाँ मेरा प्रवेश नहीं ?’

‘क्यों कातर हो गये ! मेरे अणु-अणु में तुम्हारा प्रवेश निर्बाध है । पर मेरी चेतना की यह ग्रंथि, किसी तरह खुल नहीं पा रही । और तुम्हें अपने भीतर लेकर भी, बार-बार मैं तुमसे बिछुड़ी ही रह गई हूँ ।’

‘तो सुनो, उस ग्रंथि को भेदे बिना मुझे भी चैन नहीं ।...’

‘तो और आगे आओ, मेरी वेदना के ज्वालादेश को पार करते चले जाओ ! ... विश्वास रखो, तुम्हें जलने नहीं दूंगी ।...’

‘तुम मुझे खींचती चली जाना : तुम्हारी कलाई की तनिमा, तुम्हारी मुट्ठी का मार्दव मुझे अब्याबाध कर देगा । तब तुम्हारा पूर्णकाम पुरुष, तुम जहाँ तक चाहोगी, चला आयेगा तुम्हारे भीतर ।’

‘उस अथाह अन्धकार का अन्त नहीं, देवता ! मेरे छोर पर पहुँच कर, मृत्यु की खंदक में कूद जाना होगा ।’

‘कूद जाऊँगा, क्योंकि तुम्हें पाकर प्रतीति हो गई है, कि मृत्यु ही जीवन का अन्त नहीं है । उस अन्धकार में भी तुम्हीं हो, मृत्यु में भी तुम्हीं हो, और पर पार के तट पर भी तुम्हीं खड़ी हो, एक नये सूर्योदय में ।’

‘आह, अपूर्व है आज की यह रात । ग्रंथिभेद की रात ! मेरे चिर दिन के मुद्रित कमलकोश में, आज तुमने यह कैसी सिरहन जगा दी है । पांखुरी-पांखुरी में एक लोहित ज्वाला खेल गयी है ।... फूट आने को व्याकुल हो उठा है कमल । पर उसके हार्द की ग्रंथि... मेरे पुरुष के तेज का अन्तिम आघात चाहती है... । अपूर्व है यह रात, मेरे सूर्य, जिसमें तुम उगा चाहते हो !’

‘... लो, तुम्हारी अँधियारी खंदक के तट पर प्रस्तुत हूँ । अपनी आँखों से एक बार कह दो : और इस मृत्यु में कूद पड़ूंगा !...’

‘तो कद पड़ो, आत्मन् ! मैं ही वह खन्दक हूँ । ओ दिगम्बर पुरुष मुझे भेदो, मुझे पार करो... और जानो कि मैं कौन हूँ... ? इस पार मिलन संभव नहीं !’

मर्यादा तोड़ बहता महासागर

...खंदक की गुफा अपने ही को पाग कर गई। इस तट पर अंधेरा भी नहीं है, उजाला भी नहीं है। केवल अपनी ही आभा है। अपने सिवाय यहाँ और कोई नहीं। अपनी ही प्रभा के विस्तार में अकेली लेटी हैं।

यह कैसी मभरता है ! भीतर के जाने किम उद्गम में यह उमड़ी चली आ रही है। केवल स्पर्शबोध शेष रह गया है। अपनी ही छुवन से आप ऊर्मिल हैं। मारी इन्द्रियाँ डम ऊर्मिलता में निरोलीन हो गयी हैं।

समूचे अवकाश में यह कैसा अव्याबाध मार्दव व्याप गया है। जाने कैसी एक मुनम्यता का लोच अंग-अंग में भर आया है। स्वयम् ही अपने से चुंबित : स्वयम् ही अपने से आनिगित हैं। भीतर में उमड़ कर, जाने कैसा यह अव मुझे आप्लावित किये दे रहा है। देह की घनता और अवयवों के आकार इसमें रह-रहकर सिग्रा जाने है, और फिर उभर आने हैं। किसी विशुद्ध एकमेव द्रव्य के अतिरिक्त और कुछ नहीं। निरी नग्न सत्ता रह गई हैं : अपने ही बहावों और लचावों में, मनचाहे आकार धारण करती हुई।

यह कैसी सुरभित-मी गहन तंद्रा आवरित किये ले रही है। अपने को, अपने ही से ओझल होते देख रही हैं। नम्यता, मार्दव, सुगन्ध, संगीत के एकाकार समुद्र में डूबी जा रही हैं।

...यह क्या देख रही हैं ? ...मेरी दोनों जुड़ी जंघाओं के गहराव में एक कदलीवन कसमसा रहा है। कदली-स्तम्भों की कई-कई सरणियाँ मेरे दोनों उरुओं में से उग आई हैं—जाने कितनी जाँघें, लम्बे-लम्बे पैरों की एक परम्परा, उनकी उँगलियों में फूटती हजारों उँगलियाँ। उनमें यह कैसी ज्वारिलता है ! इसमें से कोई घनत्व आकार धारण किया चाहता है। सारा उरुदेश पिघल कर नये स्रोत से एक पिण्ड में घनीभूत हो रहा है।

... यह क्या देख रही हूँ, किसी अचीन्ही गुफा में से, ऊपर को उठी आ रही एक ऋण्ड : उसमें से शाखायित हो उठी हैं सात सूडें । फिर एक रुण्डमुण्ड विशाल पशु-काया । ... ओह, अपनी चिचाड़ से दिगन्तों को हिलाता इन्द्र का ऐरावत हाथी : मेरे जघनदेश पर खड़ा है : अपनी कई-कई सूडों से आकाश को छाता हुआ ।

... देखते-देखते वह हवा में तैरते बादलो में छितरा गया । ... एक बादल उजलता-सा ऊपर आने लगा है । चन्द्रमा की एक द्रवित-सी शिला । उसमें तरंगायित होती-सी एक प्रचण्ड आकृति । ... अरे यह तो वृषभ है, बड़ा सारा सफेद बैल । इसके चौड़े कन्धों में जैसे नगाड़े बज रहे हैं । और पूरे आसमान को यह नीली घास की तरह चर रहा है ।

... इसकी कूबड़ में से खुल पड़ी है एक भयावनी गुफा । उसके चट्टानी गर्भ में घुमड़ रहा है, प्रच्छन्न मंद्र यजन । सहसा गुफा-द्वार में फट पड़ी एक दहाड़ : एक विराट् श्वेत सिंह लाल धारियो वाला : उसकी विपुल सोनहली अयाल में सूरज अन्तरित है । ... लो, वह पर्वत से पर्वत तक छलांगें भरता हुआ, क्षितिज के मण्डल को फांद गया ।

... उसके ब्रह्माडीय पदाघात से और अंतिम दहाड़ से मेरी त्रिवलि की रेखाएँ साँकलों-सी टूट पड़ी । मेरी नाभि में से प्रस्फुटित हो उठा एक दिगन्तव्यापी जाल कमल : कमल पर कमल, उस पर फिर कमल ... कमलो की आकाशगामी गन्धकुटी : शीर्ष पर आसीन है यह कौन दिव्यागी मुन्दरी । ... लक्ष्मी ! और उस पर दोनो ओर से ऋण्डों द्वारा कलश ढालते दो गजराज ... । अरे वह तो और कोई नहीं है, मेरी ही श्री-शोभा बहा आकार ले उठी है । ... और अपनी भरी-भरी बाहुएँ उठा कर, मैं स्वयम् ही तो अपना अभिषेक कर रही हूँ ।— केवल मैं ।

... शेष रह गया अभिषेक-जल का दूर जाता शांत प्रवाह । उस पर अंतर्ग्लि में से झूल आयी हैं, दो मंदार फूलों की मालाएँ । गाती हुई मालाएँ ... बहुत दूर जाती हुई ... बहुत पास आती हुई । उनमें से चू पड़ा एक फूल ।

... और यह क्या : वह फूल मेरे कुन्तनों के घने नीले पारावार में उग आया है, एक बड़ा सारा विपुलाकार चन्द्रमा होकर । पूर्ण चन्द्रमण्डल, ताराओं से घिरा हुआ । अरे यह तो मेरा ही चेहरा है । ऐसा कि उसे प्यार करने को जी चाहता है । पर अपने ही चेहरे को कोई कैसे चूमे ... ?

मैंने अपने से ही लजा कर, मुँह अपनी छाती में छुपा लिया । ... नहीं, यह मेरी छाती का कोमल गहराव नहीं : यह उदयाचल का उत्सुग, कठोर उभार है । और उस पर उदीयमान है, एक प्रकाण्ड प्रतापी सूर्य ।

... उसके असह्य उत्ताप से व्याकुल होकर मैंने अपनी दोनों हथेलियों से अपने वक्षमण्डल को कस कर आच्छादित कर लिया । ... तो क्या देखती हूँ कि वे मेरे उरोज नहीं, दो सुवर्ण के कुंभ अघर में उत्तोलित हैं, लाल कमलों से ढँके हुए । ...

... लो, दोनों कुम्भ संयुक्त हो गये । उस संयुति में से खुल पड़ा एक नीलमी सरोवर । उसमें क्रीड़ा करती तैर रही हैं, दो मछलियाँ । नहीं, ये तो मेरी ही लम्बी-लम्बी कान-चूमती आँखें हैं । ...

... सजल हो आयी मेरी आँखें, अपने ही सौन्दर्य के इस साक्षात्कार से । देखते-देखते, मेरा चेहरा प्रफुल्लित तैरने कमलों की केसर से पीला एक सरोवर हो गया । द्रवित सोने के जल से वह छलक रहा है । ... लो, वे पानी फैलते ही जा रहे हैं, निगाहों के पार । और देख रही हूँ, एक तरंगों से हिन्नोलित, विषुब्ध महासागर । ... और देखते-देखते यह समुद्र, अपने तट की मर्यादा तोड़कर वह निकला है । अनर्थ ! ... ! समुद्र ने प्रकृति के नियम को भंग कर दिया । एक प्रलय की बहिया से घिर गई हैं । ...

... डूबने ही को थी. कि मेरे लिलार का तिलक मेरु पर्वत बनकर उन्नीत हो उठा । उमके शिखर पर आमीन है एक अखण्ड हीरे का सिंहासन : वह जाने किसकी प्रतीक्षा में है । उसके पादतल में फैली हजारों मृष्टियाँ प्रतीक्षामान हैं ।

... अरे यह तो सिंहासन नहीं, रत्नों की रेंजियों, वातायनों, जालियों वाला कोई स्वर्गिक विमान है, अन्तरिक्ष में तैरता हुआ । ... और भीतर वह कौन जेटी है, प्रसूति की गैया पर ।

... उस आसन्न प्रसविनी माँ के उरु प्रदेश को भेद कर उठ आया किसी नागेन्द्र का भवन । पृथ्वी-गर्भ के अनादि नागेन्द्र, अपने फणामंडल से समूचे लोक को छा कर, स्वर्गों के वैभव को ललकार रहे है । घस्ती ने छावा को हतप्रभ कर दिया है । ...

... नागेन्द्र का वह उन्नीत फणामंडल, देखते-देखने रत्नों की एक स्तूपाकार ढेरी हो गया । उमकी चूड़ा सिद्धशिला को चूम रही है : उसके पादमूल में नरकों की सात पृथ्वियाँ आनन्द से रोमांचित है । ...

... और जाने कब, वह रत्नों का स्तूप विगलित होकर, दिक्काल व्यापी ज्वालाओं से जाज्वल्यमान हो उठा । देख रही हूँ, एक कोणाकार विराट् अग्नि-शिखा । भूगर्भ के हवन कुण्ड में से उठकर, व्योम में लपलपाती हुई एक निर्धूम

ज्वाला । ओह, अंगिरा ! ... ये दुर्दान्त अग्नि, अन्तरिक्ष के पटलों को भेदते हुए, कण-कण को प्रज्वलित किये दे रहे हैं । अरे साक्षात् वैश्वानर... विश्व पुरुष । मेरी ही उरु-गुहा में से उठकर ये घघक रहे हैं । मैं काँप-काँप आई : ये कौनसी आह्वति चाहते हैं ? मेरी देह के अस्थिबंध, स्नायुबंध टूट रहे हैं । ... हाँ, मुझे ही आहुति हो जाना है । ... शान्तम् ... शान्तम् ... देवता । लो, मैं आई । ...

... और विपल मात्र मे पाया कि, वह विराट् वह्निमण्डल मेरे ही भीतर अन्तरधान हो गया । ...

... यह कैसी गहन शांति अनुभव कर रही हैं । सारी देह, जैसे कपूर का सरोवर हो गई है । और मेरे उम अन्तर-गण्डर में से उठ आया एक विशाल ध्रुवल बैल । मेरे वक्ष-तट पर वह खड़ा है । और उसकी टाँगों के बीच लोक-लोकान्तर झाँक रहे हैं । कितना प्रीतिकर और सुखद है, इसका स्पर्श । ... और मेरी पुलकित रोमानियों में संचरित होता हुआ, वह पीत-ध्रुवल वृषभ मेरे मुख में प्रवेश कर गया ।

... यह कौन आ रहा है, मेरी छाती में लान मारता हुआ ? उस अपूर्व सुखद पदाघात से मैं जाग उठी ।

सचेत होकर पाया कि अपने कक्ष में ही हूँ । अपनी शैया में बटन शात समाधीत लेटी हूँ । एक भारहीन फूल की तरह । भीतर-बाहर सब कुछ विश्रब्ध हो गया है । प्रसन्न जिज्ञामा के माथ मोच रही हूँ कहाँ-कहाँ घूम आयी हूँ । सपनों के जाने किम श्वेताभ देश में यात्रित थी । एक ही स्वप्न कक्ष में, जाने कितने सपनों की एक चित्रमाला खुलती चली गई । और मेरी समूची चेतना अनोखे उल्लास में उन्मेषित है ।

इस सुख को अपने ही में समाकर न रख सकी । उठ कर 'उनके' पायताने जा बैठी । 'उनकी' पगलियों पर माथा ढालकर, सकुचित-भी लेट गयी । मन ही मन पुकारा 'देवता, इतने प्रिय तो तुम पहले कभी नहीं लगे । मैं कृतकाम हो गई ।

'ओ... प्रियकारिणी !'

उठकर वे मेरे ढलके केशों को चुपचाप सहलाते रहे ।

'उठो ... क्या बात है, विदेहा ?'

... उठकर, उनकी गोद में सिमट गई ... और फिर भरे-भरे गले से, अपनी स्वप्न-यात्रा की कथा उन्हें सुनाती चली गई । ...

‘क्यों चुप हो गये ? कहो न, क्या रहस्य है, मपनों की इस माया भरी अलौकिक यात्रा का ?’

फिर भी वे मुस्कुलते हुए, चुपचाप बड़ी देर तक एकटक मेरा मुख देखते रह गये। मैं लाज से ढलकी पलकें मात्र हो रही। फिर धीरे से मेरी बांहों को सहलाते हुए वे बोले ‘आत्मन्, आज की रात, हम दो नहीं रहे। संयुति का यह मुख अकथ्य है। तुम्हारी कोख धन्य हो गई। केवल एक देश और काल का नहीं, त्रिलोक और त्रिकाल का चक्रवर्ती तुम्हारे गर्भ में आया है।’

‘नाथ, समझ नहीं पा रही, कुछ भी।’

‘वही है पर्वत से पर्वत तक छलाश भरना मिह ! वही है मर्यादा तोड़कर बहना महामागर। वही है मुमूर्शु शृंग पर प्रतीक्षमान हीरक सिंहासन का, आगामी अर्धाश्वर। वही है निर्धूम बन्धिमान अग्नि-मुरूप। लोक के समस्त दुखों का ध्वंसक, धर्मचक्रेश्वर।’

‘मेरे देवता

‘तीर्थंकर की भार्वा जनेता को, मिदार्थ प्रणाम करना है।’

अपने पदनख पर झक आये उनके भाल को, मैंने बांहों से थाम, अपनी भर-भर आयी छाती में मटा लिया।

दृगियों में ये कैसी जयकारे मुनायी पड़ रही है।

ओ मेरी देह के सारांश

आकाश की बहती नीलिमा मे से, जैसे किसी शिल्पी ने तराश दिया हो, ऐसा पारदर्शी लगता है यह कक्ष । और मानो लहरो से निर्मित शैया पर लेटी हूँ ।

दूरियो मे आनी हुई कई विचित्र वाद्यो की समन्वित सुरावलियाँ । शख-ध्वनियाँ और शहनाइयाँ । पानीली गहराडयो मे शख मे गरजता एक पूरा ममद्र । गहराती हुई एक मद गभीर सगीत की रागिनी । सारे बातावरण मे व्याप रही, नृत्य की तालबद्ध झकारे । वनराजियो के पल्लव-परिच्छद मे यह कौन सारा दिन लयकारी और चित्रसारी करता रहता है ।

उम रात स्वप्न देखकर जागी तब मे मानो मपनो के देश मे ही जीना चल रहा है । मेरे आमपाम केमरिया कौशेय पहने जाने कितनी सारी बालाएँ सदा घिरी रहती है । एक ही रूप के माँचे मे ढली है ये सब मुन्दरियाँ । इनके शरीरो मे मे विचित्र फूलो की-सी महक आती है । माँ आजकल वैशाली मे आयी हुई है । इन लडकियो के बारे मे उनमे जिज्ञासा की थी । मेरे विस्मय का समाधान करते हुए वे बोली

‘ये दिगन्तो मे आयी हुई छप्पन दिक्कुमारियाँ है, लाली ! देवलोक ने इन्हे तेरी मेवा मे नियुक्त किया है ।’

‘देवलोको की बात कहानियो मे जरूर सुनी है । पर घरती पर, और वह भी मेरी सेवा मे देवियाँ आ गयी है । विचित्र लगता है न । और तो कही ऐसा देखा-सुना नही, माँ ।’

‘देख लाली, हमने देखा-सुना ही कितना है । जितना देख पाते है, क्या वही सब कुछ है ? श्रमण प्रीतिकर ने एक बार बताया था जाने कितने ही जगत् हैं, लोक-लोकान्तर है । जाने कितने ही वैभव, विभूतियाँ, मोन्दयं और आश्चर्य लोक मे जहाँ-तहाँ विद्यमान है । हमारा ज्ञान सीमित है । इन्द्रियो मे जितना हम

देख-जान, सुन पाते हैं, उससे परे भी बहुत कुछ है। स्वर्गों के अकथ सुख हैं, बौध्द हैं : नरकों की अकथ यातनाएँ हैं। संयोगवश सामने आने पर ही हम उन्हें अनुभव करते हैं। नहीं तो पार नहीं है पदार्थ का।'

'हमारा ज्ञान तो, माना, सीमित है, माँ। पर कोई ऐसा ज्ञानी है भी कहीं, जो हर समय सब कुछ जानता है, देखता है?'

'वही तो तेरे गर्भ में आया है, लाली। पूर्णज्ञानी, केवलज्ञानी। इसी से तो, हमारे ज्ञान से परे, अनन्त ज्ञान-क्षेत्रों की वस्तुएँ यहाँ प्रकट हुई हैं। . . .'

यो ही पूछ लिया था माँ से। पर एक अचल प्रतीति मन में सदा बनी रहती है। भीतर जाने कितने रहस्यों की मंजूषाएँ खुलती रहती है। सब-कुछ स्वीकारते ही बनता है।

ये दिक्कुमारियाँ नाना प्रकार की अजूबा वस्तुएँ लायी है मेरे लिए। एक लड़की ने मुझे मर्कतमणि की कंधी दी है। उससे बान सँवारती हूँ, तो केशों में आपोआप ही, विचित्र वनस्पतियों की गन्ध बस जाती है। एक कन्या ने कोई ऐसी पारदर्शी शिला दी है, जिसमें एक झील मदा लहराती रहती है। किसी ने बड़ी सारी सीप के करण्डक में एक ऐमा मुक्ताफल दिया है, जिसमें पूर्ण चन्द्रोदय के तले आलोड़ित जीवन्त समुद्र की अनुभूति होती है। मेरे हाथों में इन्होंने ऐसे बलय पहना दिये है, और पैरों में ऐसे नूपुर, कि औचक ही चाहे जब इनमें से संगीत और नृत्य की सूक्ष्म ध्वनियाँ सुनाई पड़ने लगती है।

... दिन, सप्ताह, मास बेमालूम से बीतते जा रहे है। मुझे तो मानो कुछ करना ही नहीं पड़ता। करने की इच्छा भी नहीं होती। जो आवश्यक है, वह अपने आप होता रहता है। सौन्दर्य की तरंगों-सी ये लड़कियाँ, मदा मेरी नाना सेवाये करती दिखायी पड़ती है। विपुल व्यंजनो से भरे स्वर्ण थाल सामने धर देती है। एकाघ खीर का चम्मच, किसी फल की एक फाँक, एकाघ द्राक्ष। बस, तृप्त हो जाती हूँ। ताम्बूल लिये सामने खड़ी लड़की, डाल की नोक पर बैठे तोते-सी लगती है। पान के म्वाद में वन-सरसी पर छायी लताओं की शीतलता अनुभूत होती है। ये सब मिलकर स्नान, उबटन, प्रसाधन करती हैं। तब जैसे किसी गंध-सरोवर में सुषुप्त हो जाती हूँ। केश-विन्यास करती हुई, जाने कितनी पहेलियाँ पूछ, ये मेरा मनोविनोद करती है। इन पहेलियों में कई प्रश्नों के उत्तर अपने आप मेरे मन में स्फुरित हो जाते है। जैसे ज्ञान की राशियाँ खुल रही हों। ये कहानियाँ सुनाती है, तो कितने ही जन्मान्तरों के सम्बेदनो में एक साथ जीती

चली जाती हूँ। इनके समवेत सगीत-नृत्यो मे, कितनी ही रागिनियो, लयो, ताबो के मूर्त स्वरूप आँखो के सामने चित्रित हो जाते है।

ऐसा लगता है जैसे सृष्टि के केन्द्र मे, किसी विशाल अश्वत्थ की छाया मे लेटी हूँ। एक श्वेत तन्द्रिलता मे बही जा रही हूँ। और आसपास कितने ही देश-काल, वीणा की सगीत सुरावलियो मे आरोहित-अवरोहित होते रहन है।

कभी-कभी एकाएक सामने के दीवाल-दर्पण मे अपने प्रतिबिम्ब पर निगाह चली जाती है। लगता है मेरा चेहरा नहीं है, हिरण्यवती के सुदूर दिगन्त पर फूटती उषा की स्वार्णाभा है। अभी-अभी सूर्य की रक्तिम कोर झाँकने का है। मेरे हृदय मे जैसे वह कही कसक रही है। कैसी विदग्ध मधुर कमक है। मारा शरीर ऐसा लगता है, जैसे पीले मकरन्द के सरोवर मे नहा कर निर्वमन उठी हूँ। प्रत्येक अवयव मे एक द्वाभा-मी छिटकी है।

भोजन वसन मुगन्ध शृगांग किमी भी भोग की कोई ईहा मन मे नहीं जागती। कोई चाव नहीं चुनाव नहीं। एक महज नृति भीतर मे ही उमडती रहती है। वातायन पर कभी-कभी जा बैठती हूँ। दृग्यो मे फैले भू छ जल वनस्पति के प्रान्तर ऐसे लगने है जैसे सर्वत्र मेरा ही आँचल फैला हो। पाँचो मेरू जैसे मेरे उरोजो मे आबद्ध है। और उनके बीच के गहराव मे मारी नदियाँ एक साथ समुद्र मे मिल गयी है। मरी जघाआ की घाटियो मे विशाल पशु-मण्डियाँ ममायी है। उरु-गह्रा मे रह-रह कर कोई नेमरी गरज उठता है। कुछ भी अपना या पराया नहीं लगना। सभी कुछ अपना है सभी कुछ पराया है। काँट ममता-माया अलग से नहीं कण-कण के साथ घर पर है। फिर भी एक-म अकली अलग, किमी अज्ञात तट पर निश्चल खड़ी हू। और केवल देख रही हूँ ।



पर कल आधी रात मे अचानक यह कैसी उत्कट मवासना मेरे प्राण मे सुलग उठी है। यह कोपल ममृण मुख-झँपा, यह परिचर्या यह दिव्य ऐश्वर्य, ये रत्नो की दीवारे ये महलो के परकोट मुझे कारागार-से लग रहे है। मेरा रक्त की बूद-बद मे यह कैसा दुर्द्वेष आलोडन है, उत्तोलन है। अग-अग मे यह कैसी कसमसाहट है। ऐसी उद्दाम है यह उत्कटा कि मेरी नम-नम इसके अमह्य उद्वेलन से काँप गयी है। कई महीनो मे मारी इच्छाएँ मा गयी है। पर मेरे अनिम प्राण की यह महावासना, हर शारीरिक, ऐन्द्रिक इच्छा मे परे की है। एक दुर्दान्त अभीप्सा, जिसमे मारी इच्छाएँ एकीभूत और समाहित है। एकमेव, एकाग्र, अनिवार महा इच्छा।

... ऐसी एक निर्बन्ध संवासना, जो कि शुद्ध क्रिया है। भाव, विचार, विकल्प से परे, बस जो मात्र होना है। सोच नहीं, अनुभव नहीं, मात्र जिसे पूरी होना चाहिये। अभी, यहाँ, इसी क्षण। इसकी कल्पना मेरे मानुषिक मन में संभव नहीं। मुझसे परे की यह कोई दुर्दान्त महाशक्ति है, स्वायत्त इच्छा है, स्वयम्भु क्रिया है। ऊर्जा के इस महाप्रवाह में, मैं कोई नहीं। मेरा निर्णय कोई अर्थ नहीं रखता। ...

... नहीं, अब और रुक नहीं सकती। जाना होगा, तत्काल, इसी क्षण। कहाँ ...? नहीं मालूम।

'दिक्रुमाग्नियो, सब चली जाओ यहाँ से। मैं तुम्हारे दिगन्तों की मर्यादा से नहीं हूँ, और अब ...!'

'जो आज्ञा महादेवी! कुछ और आदेश?'

'श्री, ह्री, धृति, कीर्ति, लक्ष्मी, बुद्धि, विभूति, तुम सब जाओ। मेरे पास रहे अकेली वह तन्वंगी कन्या क्ली ...!'

निमिष मात्र में सब कुमारियाँ वहाँ से चली गईं।

'क्लीकारी कामरूपिण्यै ...! देवी, आओ मेरे पास!'

'बोलो, माँ ...'

'वन-विहार को चलो मेरे साथ। तुम्हें मेरे रथ का सारथ्य करना होगा!'

'और कौन चलेगा? संरक्षक अश्वारोही?'

'कोई नहीं: केवल मैं और तुम!'

'महाराज की अनुमति?'

'मारी आज्ञाओं से ऊपर है यह आज्ञा, अनिवार!'

'माँ ...!'

'क्लीकारी, अन्तःपुर के उत्तरी गुप्त द्वार पर रथ प्रस्तुत है।'

'कहाँ से कैसे, कैसे?'

'मैं देख रही हूँ। वह वहाँ है! चलो।'

मैं नहीं, कोई तीसरी ही क्रिया-शक्ति मुझमें से बोल रही है। कक्ष से द्वार तक अदीठ, निर्बाध मैं चली आयी। मेरा 'अम्बर-तिलक' नामा रथ वहाँ प्रतीक्षा में था।

अविलम्ब मैं रथ पर जा बैठी। और क्लीना ने बल्गा को एक झटका दिया, और रथ हवा पर आरोहण करने लगा। एक अजस्र बेग में, जाने कब कैसे, जाने कितने ही वन-उपवन, नदियाँ, अरण्य, पर्वत पार होते चले गये। चिरकाल से अगम्य कहा जाता, रक्षाक्ष-कातार भी हम पार कर गये। उत्तुंग, दुर्द्धर्ष हिमवान की उपत्यका में जाकर, रथ आपोआप ही स्तम्भित हो गया।

‘क्लीकारी यही रहो तुम, मैं अभी आती हूँ ।’

‘माँ अकेली?’

‘नहीं, मैं अकेली नहीं हूँ।’

जाने कितनी दुर्गम बीहड़ पहाड़ियों, चट्टानों, झाड़-झुंझड़ों को मैं पार करती ही चली गई। त्रिशला नहीं सूर्यवश की आद्या क्षत्राणी। सूर्या।

एक प्रचण्ड प्रपात के ब्रह्मांडीय घोष से आकृष्ट, एक महागुफा के हिमावृत द्वार पर मैंने अपने को खड़ा पाया। अफाट धवलिमा के बीच झाँकने उस महान्धकार की नीलिमा में, कैसा दुर्निवार सम्मोहन है। मैं अब खड़ी नहीं रह सकती ।

एक उद्धीव विशाल हिमानी चट्टान पर जाकर मैं लेट गयी। जाने कब मेरी आँखें मिच गईं। देखा, अपने उस स्वरूप को। निरावरण प्रकृत में, उम हिमानी के भीतर से ही उभर आयी—मैं वहाँ प्रलम्बायमान हूँ। उन्मुक्त फैली है, निर्गन्ध, मेरी बाहुएँ, मेरी जचाएँ। मानव के पद-संचार में परे है यह प्रदेश। मेरे ऊपर छाया है, नि सीम उज्ज्वल नग्न आकाश।

एक निगूढ मर्म-पीडा में उद्भिन्न हाने जा रहे हैं मेरे वक्षोज। ऊपर और ऊपर और ऊपर। महमा ही एक चिघाड़ में अन्तरिक्ष थर्रा उठे। मेरी आनन्द-वेदना अपार हो गयी है। पल मात्र में ही चेतना डूब गई। किसी अन्तर्नम बोध के स्तर पर मैंने देखा

एक प्रचण्ड सुवर्ण सिंह मेरे अग-अग को महलाना टूटा, अवश समर्पित होकर, मेरे एक उरोज को पीने लगा। उस दश की कठोरता ऋग्ना, मारे मारदबो में अधिक मधुर है, आल्हादक है। उसकी आदिम हिंस्रता, मेरे नि शेष उत्सर्गित उरोज में चुक गई है। मैं जैसे दूध का ममुद्र बन कर उमड़ पड़ी। और उस आप्लावन में ऊमचूभ होते मेरे दूमरे स्तन को पी रहा है, एक चन्द्रमा-मा उजला वृषभ। और उन दोनों को ढापती मेरी बाहुओं के बलय में जाने कितनी आयो और हरिणों की टुकुर-टुकुर निहारती आँखें। और उन आँखों में, जाने-

अनजाने राशि-राशि जीव-जन्तुओं की सृष्टि, अभय, अबाध, आनन्दित, मेरे अंग-अंग में लताओं-सी लिपट गई। . . . मानो अखिल चराचर मेरे भीतर मुरझित, अधात्य हो गया है : और उसके भीतर मैं जैसे अमर्त्य हो गई हूँ। अपनी गिराओं में संचरित होते अमृत के झोतों को मैंने देखा। मैं उनमें घुलती ही चली गई। और फिर नहीं रह गई . . .

. . . लौटकर आई तो इतनी दुर्गन्त और चंचल हो गई थी, कि क्लीना को गोद में भर जाने कितने चुम्बनों से उमे ढाँक दिया। जुड़वाँ-सी मट कर हम दोनों ही, सारथी के आमन पर बैठ गई। और चार हाथों में संचरित चार बल्गाओं से रख हाँकती हुई, हम मायान्ह में द्वार पर आ लगी।

न जाने, न लौटने, किमी ने हमें देखा। इस निर्बाधता के साम्राज्य की अधीश्वरी पा रही हूँ अपने को। पर ममझ से परे लगता है, इसका रहस्य। इसे याहने को जी नहीं चाहता। केवल इसमें खो जाना चाहती हूँ।



रात के पहर, मुझ पर मे पानी की पर्वों-से सरकने जा रहे हैं। नींद हिरन हो गई है। जी की इस उमड़न और बेचैनी में अकेली हो जाना चाहती हूँ। उषीर के बिजन झलती कुमारियों से कह दिया है, जाकर विश्राम करें।

कोमल से कोमलतर उपधानो को छाती से सटा कर लेटती हूँ। पर सब व्यर्थ। किसी बाहरी साधन की म्निग्धता और मृदुता में जी की इस कलक को सहारा नहीं। मंदार के गजरे, अनेक बारीक फूलों के आभरण, फेन सा हलका अंशुक, सब फशं पर फेंक दिये। शैया के गहराव में गुड़ी-मुड़ी होती चली जा रही हूँ। शरीर के कोश भी जैसे एक-एक कर उतरने जा रहे हैं।

. . . ओ मेरे शरीर के शरीर, मेरी देह के मारांश, तुम्हें देखना चाहती हूँ ! मेरे अन्तिम और चरम शरीर के भीतर जाने कहाँ छुपे हो तुम, ओ अतिथि, ओ अज्ञात। ओ मेरे अन्तिम परिचय . . . ! चिर परिचित, फिर भी अपरिचित। मेरी ममता की मूरत। . . .

अपने ढेर-ढेर आलुलायित कुन्तलों के शीतल, सुगन्धित अन्धकार में समूची सिमट गई। बलवित ग्रंथीभूत अंगों के भीतर, मेरा केशाविल मुख, छाती में बिसर्जित हो गया। भीतर से भीतर के भीतर में संक्रान्त होती चली गई। एक-एक कर जाने कितनी पेंछुरियाँ खुलती गई। इस अमूल पद्म के द्रव में देख रही

हूँ : एक पारदर्शी रोशनी की क्षिल्लिम जाली का हृदयाकार करण्डक तैर रहा है। निर्मल, अस्पृष्ट। रक्त-मांस के भीतर होकर भी, उससे उत्तीर्ण, उसका सार-तत्त्व। और उस जाली के भीतर यह कौन स्पन्दित है ? एक आरपार झिल-मिलाती, बन्द सीप में कम्पित मोती। और मोती के भीतर ममुद्र। एक उन्मुक्त ज्योति-मुज। मानवीय अवयवों का एक सम्पुटित सौन्दर्य-मुकुल। ' आओ न मेरी बाँहों में, मेरी गोद में, मेरे ओठ जनम-जनम से तुम्हें चूमने को तरम रहे हैं। ' . . .

. . . चूमने को मेरे ओठ उमग आये। मचेत होकर अनुभव किया, एक चुम्बन हवा में तैर रहा है। ' मेरे ओठ उसके आसपास मडग रहे हैं। पर वह पकड़ाई से बाहर है। मेरा रोम-रोम जाने कैसी ऊर्मिलता से, निरामिष पेशलता से स्पशित है, बिचुम्बित है। मेरे एक मात्र अपने ' !

. . . और जाने कब, मैं गाढी नीद में डूब गई।

त्रैलोक्येश्वर का अवतरण

... इतना तन्मय और गहरा ध्यान तो आज तक मुझे नहीं हुआ। देह, प्राण, मन, इंद्रियाँ सहसा ही एकत्रित हो गये हैं। चित्त ही एकाग्र होकर चिति हो गया है। अन्तर्मुख होते ही, देख रहा हूँ कि बन्द आँखें कहीं और ही खुल कर अपलक देखती रह गई हैं।

... क्षण भर पहले तक मैं पार्श्वपत्य श्रमण केशीकुमार था। अब खुली आँखों, अभी-अभी देखा है, श्रमण केशी मुझमें से निकल कर, पीठ फेरे चले जा रहे हैं। देखते-देखते वे कहीं वनान्त में ओझल हो गये। और अब अनुभव कर रहा हूँ कि मैं कोई नहीं : बस केवल एक नाम-रूप से परे शुद्ध मैं हूँ। मानो केवल दृष्टि हूँ, अनुभूति हूँ। मैं भी हूँ : वह भी हूँ। दर्शक भी मैं ही हूँ : दृश्य भी मैं ही हूँ।

बन्द आँखें भीतर खुलते ही देख रहा हूँ, सभी कुछ बदल गया है। एक विराट् नीरवता सर्वत्र व्याप गयी है, और उसे सुन रहा हूँ। दिशाएँ इतनी स्वच्छ तो पहले कभी नहीं हुई। जैसे दर्पणों के विश्व में संक्रान्त हो गया हूँ। तमाम चराचर इस दर्पण-गोलक में अपने को निहार रहा है। वातावरण में निर्मलता मानो एक उजली नदी-सी प्रवाहित है। हौले-हौले बहती हवा में एक अद्भुत लयात्मकता की अनुभूति हो रही है। संगीत का ध्रुपद रह-रह कर कई चित्रों में उभर रहा है। रागों और रंगों में नवनूतन और विचित्र सुगंधे वापित हो रही हैं।

... भार की अनुभूति ही गायब हो गई है। किसी महाप्रवाह में, एक फूल की तरह हलका होकर, अनायास तैर रहा हूँ। भीतर की गोपनता में कहीं सुख का एक अनाहत सोता-सा उमड़ रहा है। और वह चारों ओर के चराचर में व्याप्त हो गया है। पहाड़, पेड़, पंछी, नदी, मैदान, तृण और कण-कण में सुख छलक उठा है। अकारण सुख। लगता है जैसे नरकों की यातनाएँ इस क्षण खम गई हैं।

सहस्राब्धि वर्षों से नाना सत्रास भोगते नारकी जीव, अपनी चिर पुराचीन यातना-जैया से उठ कर प्रसन्न मुस्करा उठे हैं। जीव मात्र की वह सुखानुभूति अपने स्नायुओं में प्रवाहित-सी अनुभूत हो रही है। जैसे समूचे देश-काल में दुःख इस क्षण अवसान पा गया है। प्राणि मात्र अभी और यहाँ में एकाग्र भाव से निर्वाध सुख भोग रहे हैं।

कासनी रंग की एक विचित्र सुगन्धानुभूति के साथ, जैसे दिनमान ही बदल गया है। छहो ऋतुएँ एक साथ घटित हो गई हैं। उनके सम्मिलन से एक विलक्षण सातवी ऋतु सब तरफ खिल उठी है। आसपास की इस दिगन्तव्यापी वनभूमि में पेड़-पौधे एक बारगी ही सब ऋतुओं के फूलों और फलों से लद कर झुक आये हैं। प्रकृति रस-मभार में विनत नववधु-सी जानू सिकोड़ कर लज्जानत बैठी है। ऐसे सोहाग से दीपित तो उसे पहले कभी नहीं देखा। किम प्रियतम की अगवानी में उसकी रूपश्री ऐसी खिल उठी ह ?

अरे यह क्या ? मेरी आँखों से आँसू झर रहे हैं। मैं तो कठोर बीतरागी, श्रमण सन्यासी हूँ। श्रमण तो सारे रस-राग से परे होता है। बीतरागी की आँखों में आँसू कैसे ? नहीं, कोई व्यथा या विषाद नहीं है मुझमें। एक आनन्द का समुद्र भीतर से उमड़ा चला आ रहा है और दिशाआ के आरपार बह रहा है। ऐसे आनन्द की अनुभूति तो पहले कभी नहीं हुई। अकारण और अनाविल है यह आनन्द। उस मिलन का मुख, जिसके लिए ससारी जीवन में सदा तरसता रहा, पर पा नहीं सका।

कब साझ हो गई, पता ही न चला। और अब तो रात भी बीत चली है, ऐसा लग रहा है। जैसे किसी अन्तहीन रात के सवेरे में एकाएक जाग उठा हूँ। ब्रह्म मुहूर्त में अमक्य शब्द-ध्वनियों से आकाश का गुम्बद गुंजायमान हो उठा है। आस-मजरियों की भीनी-भीनी गन्ध में, कोयल कुहक कर कह रही है यह उत्तरा-फाल्गुनी नक्षत्र है चैत्र शुक्ला त्रयोदशी की पीली महीन चाँदनी में दूरागत मजीरों की झकार सुनायी पड़ रही है। वैशाली के प्रान्तरों में सौ-सौ गहनाइयों की रागिनियाँ अन्तहीन हो उठी हैं। घटा-घड़ियाल और मृदगों के घोष गहराते जा रहे हैं।

एकाएक क्षितिज पर की अरण्यानी एक विशाल द्वार की तरह खुल पड़ी। एक झटके के साथ जैसे मेरा आसन उत्थान हो गया। ध्यानस्थ पद्मासन में ही ऊपर से ऊपर उठा जा रहा हूँ। मेरे वस्त्र का कुछ भी नहीं है। मेरा कर्तृत्व मोक्ष नहीं रह गया है। केवल देख और अनुभव कर सकता हूँ।

‘‘‘ अन्तरिक्ष में कहीं एकाएक मेरा आसन स्थिर हो गया । सीढ़ियों की तरह कई भास्वर रंगों के चित्रपट-मे मेरी आँखों के सामने खुलने लगे । सोनहों स्वर्गों के अपार ऐश्वर्यशाली विस्तार मेरे सामने फैले हैं । ‘‘‘ ज्ञानवृद्ध श्रमणों के मुख मे लोकान्तरों और देवलोको के वर्णन सुने थे । मान भर लिया था, पर, विश्वास नहीं जमता था । आँखों के देखने से आगे भी कुछ है : उस पर मन में विकल्प कम नहीं था । पर आज तो खुली आँखों प्रत्यक्ष जाने कितने दिव्य लोकों के वैभव देख रहा हूँ । ‘‘‘

आँखों में तैरता एक नील बिन्दु अचानक विस्फोटित हुआ । और उसकी प्रकाश-तरंगों में से एकाएक मौघमं स्वर्ग सांगोपांग साकार हो उठा । रत्नों से जगमगाते विशाल मभागार के शीपं पर मौघमं इन्द्र का सिंहासन कम्पायमान हो रहा है । प्रचण्ड प्रतापी शक्रेन्द्र का मुकुट झुक गया है । और उसी के साथ देख रहा हूँ, पंक्तिबद्ध रूप में, मोनकों स्वर्गों के तमाम इन्द्रों और देवों के मुकुट नम्रीभूत हो गये हैं । चौक कर पुकारा मौघमंन्द्र ने :

‘शची, मर्त्य पृथ्वी ने डम क्षण, अमरों के स्वर्ग को ललकारा है । मेरा गर्व खंडित हो गया : मेरा प्रताप झूलुण्ठित हो गया । ‘‘‘ किमने कहा ‘‘‘ ओ स्वर्गों, तुम अमर नहीं हो । अमरत्व ने मर्त्यों की पृथ्वी पर जन्म लिया है ‘‘‘ !’

शची कांपने सिंहासन पर डोलते इन्द्र के चरणों को पकड़ कर बैठ गई ।

‘स्वामी, तुम्हारे दोलायमान सिंहासन से मेरा गर्भ जाने कैसे आनन्द से रोमांचित हो रहा है । स्वर्गों की इस पराजय में अद्भुत मुख अनुभव हो रहा है ।’

‘शची ‘‘‘ सुनो ‘‘‘ सुनो : बिना बजाये ही सारे स्वर्गों की दुदुभियाँ घोषाय-मान हो रही है । सारे दिव्य वाद्य और शंख, एक स्वर में सम्वादी होकर आपोआप बज रहे है ‘‘‘ आनन्द ‘‘‘ आनन्द ‘‘‘

‘किस बात का आनन्द, प्रभु ?’

‘भरत क्षेत्र के आर्यखण्ड की वैशाली नगरी में, त्रैलोक्येश्वर तीर्थंकर का जन्म हुआ है । सर्व चराचर के ज्ञाता, परित्राता और प्रियतम ने पृथ्वी पर अवतार लिया है । तीनों लोक और तीनों काल मर्त्य माटी में भूतिमान हुए हैं ‘‘‘ !’

‘नाथ, मेरे आंचल में क्षीर-समुद्र उमड़ रहा है ‘‘‘ ।’

‘समस्त स्वर्गों के सारभूत ऐश्वर्य और सौन्दर्य से शृंगार करो, शची ‘‘‘ ! हम पृथ्वी पर तीर्थंकर प्रभु का जन्मोत्सव मनाने जा रहे हैं ।’

इन्द्र उठकर सीधे अपने प्रांगण के मानस्तम्भ के निकट गया। शीघ्र पर चतुर्मुख अहंत् प्रतिमा से प्रभास्वर, उत्तुंग मणिजटित मानस्तम्भ के एक तोरण में टंगा, विशाल रत्न-करण्डक उसने उतारा। अनादि-निघन है यह करण्डक। और अनन्त काल से इसमें बाल-तीर्थकर के अविनश्वर वस्त्राभूषण सँजोकर रखे हुए है। उस करण्डक को दोनों भुजाओं में समेट कर सीधर्मन्द्र धवल पर्वत-कूट के समान अपने ऐरावत हाथी पर इंद्राणी सहित सवार हो गया।

एक निमिष को मेरा पलक टिमकार-सा हुआ। और अगले ही क्षण देख रहा हूँ अन्तरिक्ष में अन्तहीन नीलम की सीढ़ियाँ मी खलती जा रही हैं। और उन पर से उतर कर सोलहों स्वर्ग अपने समस्त वैभव के साथ पृथ्वी की ओर धावमान है। महस्रो देव-देवागनाओं और अप्सराओं की अर्ध-मंडलाकार पंक्तियाँ, दिव्य वाद्यों के तुमुल घोष और जयकारों के बीच, नृत्य करती हुई आकाश के पटलों में आरपार छा गई है। जैसे विराट् नीलिमा के पट पर अनन्त-रंगी रत्न-प्रभाओं का कोई जीवन् चित्र किसी अदृश्य तुलिका से उभरता चला आ रहा है। साग लोकाकाश देव-दुदुभियों के प्रचण्ड घोष में धरा रहा है।

इसी बीच जाने कब मैं फिर घरातल पर लौट आया हूँ। ब्रह्माण्ड में कम्पन की लहरे दौड़ रही है। पृथ्वी अपने पर्वतीय म्दनो को दोलायित करती हुई, ऊपर से उतरती देव-मृष्टि का स्वागत कर रही है।

क्षत्रिय-कुण्डपुर के 'नन्द्यावतं प्रामाद' को छने और गुम्बद, कल्पवृक्षों के बरसते फूलों में छा गये हैं। उसके कगूरो, वायातनो, और रंगिगो पर अप्सराओं की पाँते नृत्य कर रही है। उसके गंगपुर और नोगण गन्धर्वों के ममवेत मगीत-वाद्यों में गुजित हैं। हज्जारी देव-देवागनाएँ केशरिया आभा बिखेरते हुए राज-प्रांगण में अविगम जयजयकार कर रहे हैं।

महादेवी त्रिशला के बातायन तले ऐरावत हाथी ने शुण्ड उठा कर किलकारी करते हुए प्रणाम किया। इंद्राणी ने बातायन द्वार में महागनी के कक्ष में प्रवेश किया। शची ने लेटी हुई मानवी माँ के वक्ष-पार्श्व में तीर्थकर-शिशु को देखा : हिल्लो-लित ममुद्र की फेनचूड़ा पर झलमलाता मुक्ताफल। सारे कक्ष में जैसे ज्योति के भँवर पड़ रहे हैं। पार्थिव माँ के इस वत्सल सौन्दर्य को देखकर देवेश्वरी के मन स्वर्गों के मारे ऐश्वर्य और सुखभोग फीके पड़ गये।

शची का अग-अग किसी अपूर्व स्पर्श की पुलको से तरल हो आया। उसने हलके-से एक महीन मोतियों का विजन झलकर माँ को अवस्थापिनी निद्रा

में सुला दिया। फिर एक मायामय शिशु चुपचाप उनके उरोज-तट पर लिटा दिया। और शिशु भगवान को उसने अपनी हीरक-कंकणों में झलमलानी बांहों में उठा लिया। उसकी दिव्य देह के सूक्ष्मतम, कोमलतम परमाणु, इस स्पर्श के मार्दव में पिघल गये। शक्रेन्द्र की परिमल भरी सुगोल बाहुओं का रमस-सुख, इस स्पर्श की विपुलता और शुचिता में पराजित हो गया। शिशु प्रभु को गोदी में भर इन्द्राणी चली, तो लगा कि उस छोटे-से ज्योतिर्मय पिण्ड को अपने में ममाने को उसकी गोदी गहराती चली जा रही है। . . .

इन्द्र ने नतमाथ होकर, 'जय त्रैलोक्येश्वर !' उच्चरित करने हुए, शिशु को अपनी बांहों में झेला। उसकी दो आँखों में प्रभु का मौन्द्य ममा न सका। अंग-अंग में सहस्रों चक्षु खोलकर शक्रेन्द्र बालक भगवान की रूपाभा को निहारता रह गया।

ठीक अपनी खुली आँखों के सामने यह मार्ग दृश्य देख रहा हूँ। इन्द्रियाँ अपने में उत्तीर्ण होकर इस दिव्य लीला के अवबोधन में मार्थक हो गई है।

देख रहा हूँ, अपनी विशाल देव-मृष्टि के माथ मौघमेंन्द्र, तीर्थंकर शिशु को ऐरावत हाथी पर, अपनी केयूर-दीपित बाहों में उठाये, मुनेरु पर्वत पर ले जा रहा है। ऐशान इन्द्र प्रभु पर श्वेत छत्र नाने है। मनकुमार और माहेन्द्र क्षीर-सागर की लहरों जैसे चंचल उन पर ढोल रहे हैं। स्वर्गों की बहुरंगिणी मेनाओं और दिव्य वाद्यों की गगिणियों में आकाशमार्ग विह्वल हो उठा है।

पृथ्वी के छोर, और स्वर्गों की तटवेदी के ठीक बीचोबीच अवस्थित है मुनेरु पर्वत। इसकी ऊँचाई और विस्तार का माप नहीं। यह मृष्टि का अनादि-कालीन पर्वत है। अनन्त कालों में कितने ही उदयों और प्रणयों का यह अविचल माक्षी रहा है। इसके कूटों पर शोभित शाश्वत उपवनों और सरोवरों में नित्य देव-देवांगना क्रीड़ा करने को आते रहते हैं।

क्रमशः यह शोभायात्रा ज्योतिष पटल का उत्लघन कर ऊपर जाने लगी। ताराखचित आकाश की रत्नमय बनानियों को वे पार कर रहे हैं। मुनेरु पर्वत की उपत्यका में पहुँच कर पहले जुलूम भद्रशाल महावन की सघन पत्तिम छायाओं में से गुजरा। फिर उसकी मेखला में स्थित नन्दनवन की घनी सुरभित मन्दार-वीथियों को पार किया। उसके उपरान्त सौमनस महावनी के चित्रा-बेलियों से छाये काम-सरोवरों को पार कर यात्रा ने पाण्डुक वन में प्रवेश किया। और वहाँ से स्वर्गतट-चुम्बी पाण्डुक-शिला पर आरोहण किया। अनन्त कालों में इस

प्रकृत स्फटिक शिला की आभा अमन्द रही है। निरन्तर देवों के पूजाभिषेक से यह पवित्र और सुगन्धित रहती है। इस अर्ध-चन्द्राकार शिला पर स्वयम् काल मानो महानील सिंहासन बन कर अवस्थित है। सौधर्मेन्द्र ने बड़ी ही मृदुता और सावधानी से शिशु प्रभु को उस पर विराजमान किया। आम्रपाम का तमाम अन्तरिक्ष सहस्रो देव-देवागनाओ, और नर्तित अप्सराओं से व्याप्त हो गया है।

लोकान्तिक क्षीर-ममुद्र से देवगण एक हजार आठ कलश भर लाये हैं। सौधर्मेन्द्र ने प्रथम विशाल रत्नाभ स्वर्ण-कलश उठा कर बाल तीर्थंकर के मस्तक पर अभिषेक की जलधारा बरसायी। किमलय से भी कोमल नन्हे-मे प्रभु और एक हजार आठ कलशों में उनका अभिषेक। इन्द्र शका और भय से काँप-काँप आया उसके हाथ का अभिषेक कर्ता कलश धरधाराने लगा। जलधारा भग होने लगी।

शिशु तीर्थंकर इन्द्र की शका का बोध कर मुस्करा दिये। अपने बाये पैर के अंगूठे में उन्होंने सहज लीला भाव से मुमेरु पर्वत को किञ्चित् दबा दिया। मुमेरु के शिखर झुक गये। मार्ग पर्वत कम्पायमान होकर ममुद्र की तरह हिल्लोलित होने लगा। कालोदधि ममुद्र, तट की मर्यादा तोड़कर उछलने लगा। महाकालेश्वर ने अपनी शक्ति का परिचय दिया। नि शक होकर परम उल्लास में जय-ध्वनियाँ करते हुए सैकड़ों देवों, इन्द्रों और माहेन्द्रों ने अनवरत जलधाराओं में भगवान का अभिषेक किया। उस अभिषेक जल में प्रवाहित कई नदियों ने स्वर्ग के पटलों को पृथ्वी की ओँचल कोर से बाँध दिया।

अति मृदु मुरझित अशुको में शिशु भगवान का अंग-लुछन करके इन्द्र ने अनादि रत्न-करण्डको में मुरझित वस्त्राभूषणों से उन्हें अलंकृत कर दिया।

लौट कर इन्द्राणी ने विश्व-जननी त्रिशला को भगवान के स्नान-गन्धोदक की झलकी-सी बौछार द्वारा अवस्थापिनी निद्रा से जगा दिया। प्रभु को माँ की बाँहों में धमा दिया। फिर जगदीश्वर को गोद में लिये बैठी जगदम्बा के चरणों में, स्वर्गों की अधीश्वरी निछावर हो गई।

देख रहा हूँ उमी क्षण देवों, इन्द्रों तथा अपने परिजनो और पार्षदों के साथ महाराज मिथ्यार्थ, प्रसूति-कक्ष के द्वार पर उपस्थित हुए। हयं-गद्गद् कण्ठ में राजा बोले

‘अमर और मर्त्य साक्षी है, इस बालक के गर्भावतरण के साथ ही, हमारी वैजानी का वैभव, दिन-दूना और रात-बौगुना बर्द्धमान होता गया है। राजमहल

और समस्त प्रजा श्री-सम्पदा से ढँक गये हैं। इसी में हम घोषित करते हैं कि वह बालक वर्द्धमान के नाम से पुकारा जाये।'

... बाल भागवन् वर्द्धमान की, ममस्त लोकाकाश में व्यापनी जय-जयकारों के साथ मेरी गहन ध्यान-समाधि उन्मग्न हो गई।

काल की धारा में बाहर की, किमी महा स्वप्नभूमि में सहसा इस स्थूल ऐन्द्रिक शरीर में लौट आया हूँ। पर लग रहा है, इस जागृति में वह स्वप्न अधिक सत्य था। अन्तर्ज्ञान में, अपार मृष्टियाँ एकबागी ही झलकनी रहती हैं। आज प्रतीति हुई कि हमारा ऐन्द्रिक ज्ञान किनना सीमित है। भीतर के अनन्त ऐश्वर्य-लोकों से उमका किञ्चित् भी परिचय नहीं। चिन्मय भूमा में, मृण्मय भूमि में लौट आया हूँ।

... पर इसी मृण्मयी वैशाली के एक गजमहल में अन्तर-माम्नाय का चक्रवर्ती प्रभु, रक्त-मांस की देह में जन्मा है। और अपने भीतर देखा वह स्वप्न इसी पृथ्वी पर प्रत्यक्ष साकार हुआ है। इन्ही खुली आँखों से उमका सौन्दर्य, प्रताप और पराक्रम देखा है। लग रहा है, मनुष्य की महावासना और चरम अभीप्सा का उत्तर मानवी नारी के गर्भ में सदेह अवतरित हुआ है।

उस परिपूर्ति को अन्तर्तम में अनुभव कर रहा हूँ। पर उसे क्या संज्ञा दूँ, नहीं जानता।

बाल भागवत के लीला-खेल

नन्दावतं प्रामाद के चौथे खण्ड में, एक विशेष प्रकार के नये अलिनद का निर्माण कराया गया है। यह अष्ट-पहलू दालान आठों दिशाओं में खुला है। स्फटिक-शिला के शीशों में जड़े, विशद किवाड़ों में यह निर्मित है। चाहे जब ये किवाड़ पूरे खोल दिये जाते हैं। हवा, आकाश और प्रकाश इस अलिनद में आरपार बहने है। इसकी छत और फर्श भी किसी बहुत हलके नील रत्न की टाइलों में बनाई गई है।

इस दालान के बीचोंबीच गरड के आकारवाला एक पुष्करात्र का पालना झूल रहा है। खरगोश के अति कोमल रोमों तथा पक्षियों के मनुष्य पंखों में बिछीने पर बालक लेटा है। दनना चंचल और उद्दाम है उसके अंगों का मंचालन, कि पालना बिना झुलाये ही झूलना रहता है। मुदक्ष वास्तुकार ने अलिनद और पालने के घरानल को इस तरह समायोजित किया है कि दूर पर बहती हिरण्यवती नदी के प्रवाह को मानो यह पालना तटदेश हो गया है। पालने का मिराहना, उदयाचल के शिखर के साथ माना समान है। अस्ताचल जैसे उसके पायताने लेटा है। सूर्य और चन्द्रमा बालक के मस्तक पर भ्रमण्डल की तरह उदय होते हैं, और उसके पायताने के तट में ही मानो अस्त होते हैं। वास्तुकला का एक अनुपम निदर्शन है यह अलिनद।

आरम्भ में महारानी-माँ के शयन-कक्ष में पालना बाँधा गया था। पर बालक क्षण भर भी पालने में ठहर नहीं पाता था। माँ और धाय-माताओं की सारी सावधानी और जनन के बावजूद, जाने कब शिशु, एक दुर्दाम लहर की तरह उछलकर फर्श पर आ गिरता था। और गिर कर रोने के बजाय, एक चौड़ी मुस्कान के साथ किलकारी कर उठता था। माँ चिन्ताकुल हुई कैसे बच्चे को पालने में झाला जाये। पालने पर बँधे मोने-चाँदी के सारे झुनझुने, झूमरें और महीन

घंटियों के रब बालक को बहलाने में मफल न हो सके। तभी एक रात माँ को सपने में यह अलिन्द मांगोपांग दिखाई पड़ा था। एक अतिथि शिल्पी एक दिन एकाएक राजद्वार पर प्रकट हुआ। ठीक माँ के उम्र स्वप्न के अनुरूप ही, इस अलिन्द का निर्माण उसने कर दिया। दीवारें टूट गईं : खुली दिशाओं के बीच पालना झूलने लगा। बालक-देवता ने प्रसन्न भाव से पालने में नटे रहना स्वीकार लिया।

... हिरण्यवती की लहरें साग दिने जैसे बालक पर अपनी नीली छाया डालती हुई बहती रहती है। दूरगामी वनों के मर्मर-संगीत की लय और ताल पर बच्चे के अंग थिरकने रहते हैं। उसकी नीलाभ काली आँखों में समुद्र की अगाध गहराई है : पर साथ ही वे तरल स्फटिक जल की तरह पादरर्शी भी हैं। तमाम प्रकृति अपनी मूढमनम जीव-मृष्टि के साथ मानो उन आँखों में मदा झलकती रहती है। आकाश जैसे उन आँखों की कोरे बन गया है : और समुद्र उन पुतलियों की गति में बिछलता रहता है। चाहे जब बालक की आँखें अपलक और स्थिर हो जाती हैं : पुतलियाँ एकाग्र और निश्चल। शिशु के अंग एक विचित्र ध्यान-मुद्रा में समतल और अवस्थित हो रहते हैं। बड़ी देर तक यह नीला चलती है। माँ चिन्ता में उद्विग्न हो जाती है। साग अन्तःपुर बालक को चंचल करने की चेष्टा में हार जाता है। एक में एक अनोखे रागों में लोरियाँ गाई जाती हैं। बड़े-बड़े मगीनज्ञ अपनी नमाम विद्याओं का जोर लगा कर, वादन-गायन करते हैं। दिव्य शंख और घटा-घड़ियाल बजाये जाते हैं। पर बालक टम से मम नहीं होता। फिर अपनी ही स्वतंत्र मौज में जाने कब वह इतने उदाम वेग और चांचल्य से हाथ-पैर उछालता है कि पालने में मानो स्वयम्भु-रमण समुद्र खेलने आ गया हो।

प्रायः शिशु हाथ के अँगूठे का धावन करते है। पर टम छीने को इतना सुलभ धावन पसन्द नहीं। पूरे दायें पैर को अपने ऊपर प्रत्यंचा की तरह तान कर, वह मम्ती में पैर का अँगूठा चूसना रहता है। माँ के स्तन दूध की उमड़न में असह्य हो उठने है। पर कई बार शिशु उन्हें धाने में मुकर जाता है। माँ अपनी वह पीड़ा किसे बताये। उसकी आँखों से अविरल आँसू बहने लगने है। और कभी यह होता है कि एकाएक माँ-माँ की अविश्राम टेर लगा देता है। माँ पुचकार-चुम्बन से उसे शान्त करने की अनेक चेष्टायें करती है। तभी वह नटखट, दुरन्त छीना अपनी नन्ही उँगलियों में स्वय ही माँ का आँचल खसका कर, कंचुकिबन्द तोड़ देता है, और अविकल ओठों से ऐमा कसकर धावन करता है, कि माँ को लगता है, जैसे उसकी समूची देह दूध बनकर उमड़ रही है। झर-झर आँखें झरने लगती हैं, और

महारानी माँ की पलके मँदती चली जाती है। जाने कैसी आनन्द-वेदना की समाधि में वे मानो मूर्छित हो रहती है।

शिशु वर्द्धमान के अलौकिक सौन्दर्य और अनोखी क्रीडाओं की वार्ता हवाओं में गूजने लगी। वैशाली और उसके पड़ोसी जनपदों तक ही वह नहीं रुकी, सारे आर्यावर्त में नव वसन्त के मलयानिल की तरह व्याप गई। लोक में वात्सल्य की ऐसी लहर फैली, कि केवल वैशाली के ही नहीं, भरत-क्षेत्र के दूर-देशान्तरो और द्वीपों तक के आबाल-वृद्ध-वनिता वर्षा की नदियों की तरह नन्दावर्त-प्रासाद के द्वारों पर उमड़ने लगे। राजमहल की आभिजात्य मर्यादा आपोआप टूट गई। बालक को दुलराने और झूलना झूलाने के लिए सारे दिन नर-नारियो और बालकों की एक घाग-सी बहनी रहती।

एक और भी अद्भुत घटना घटी। जो भी मानव-जन उम अलिन्द के वातावरण में आते थे, उन्हें वहाँ गहरे सुखद स्पन्दनों की अनुभूति होती। चारों ओर से ऊर्मिल होने एक अत्यन्त मृदु ज्वार में, उनके तन-मन स्तब्ध और शान्त हो जाते। उन्हें एक अजीब निर्विकारता और निर्विचारता का अनुभव होता। हृदय चदन-सा शीतल हो जाता। स्नायुओं में ऐंसे सुखद स्पर्श का संचार होता, कि सर्व के प्रति एक निर्लक्ष्य प्रेम में वे आकुल-व्याकुल हो उठते। यह अनुभूति धीरे-धीरे कुछ इस तरह लोक में व्याप चली कि वन्य पशु-पक्षी तक एक अनिर्वाग आकर्षण में खिंचे, निर्बाध शिशु के पालने तक पहुँच जाते। कोई वर्जन सम्भव नहीं रह गया था। वे विभोग अपनी जीभों और आँखों के रोओं में बालक का रश्मि करने लग जाते। आमन्त्र प्रसवा माँएँ इस सुख-संचार से ऐंसी बेमुद्य हो जाती, कि बिना प्रसव-झूल के ही अचानक वे अर्भक का प्रजनन कर देती।

दूर-दूरान्त देशों के कवि और यात्री दुर्गम पर्वत और ममृद्ध लोषकर इस विचित्र बालक को देखने आते। उनके पालने के पाम बैठ कर, उनके विवरण लिखने, काव्य रचने, तत्काल नवमगीन रच कर गान करने।

रात के पिछले पहरो में जाने कौन आकर, बालक के मिराहाने कोई मजि-करण्डक घर जाता है। उममें फेन-से हलके अशुक और आभरण होते हैं। दिव्य स्वाद वाले मधुपर्क और सुगन्धित अगगग होते हैं। कहा जाता है, बालक के लिए ये भोग-सामग्रियाँ नाना देवलोको से आती रहती हैं। इस शिशु को नो सारे मौमम एक-से हैं। बमन धारण करने ही उतार फेंकता है। मुक्ता-मालाओं और पहाँचियों से थोड़ी देर हृष की किलकारियों के साथ खेलता है। फिर चाहे जब उन्हें

लीला मात्र में तोड़ कर फर्श पर बिखरा देता है। आगंतुक लोकजन पलना झुलाते-झुलाते उन बिखरी मुक्ता-मणियों को बटोर लेते हैं। आँखों और अँगों से छुआ कर, दुर्लभ प्रसाद की तरह उन्हें अपने पाम महेज लेने हैं।

• • •

नाकुछ समय में ही शिशु ने पालना अस्वीकार दिया। घुटनों के बल चला न चला कि, सहमा ही वह पैरों चलता दिखाई पड़ा। तोतली बोली में या तो अविराम कलरव करता है : या फिर एकदम ही मौन हो जाता है। उमकी तुतलाहट में भी लय होती है और मुख-मुद्रा में मचोट अभिव्यक्ति होती है। नगता है उसे कोई अबूझ गहरी बात कहनी है। उसकी मधुर काकली में सहसा ही कविजनों को किसी बाङ्गमय का-मा बोध होता। उनके हृदयों में नितनयी कविताएँ स्फुरित होतीं।

... अब वह चलने लगा है, तो विशाल महल के किस खण्ड या कक्ष में होगा, कहना कठिन है। पीछे दौड़ती दामियों की रखवाली उसे रुचिकर नहीं। झू उचका कर, उन्हें ऐसी वर्जना का इंगित करता है कि बेचारी दूर खड़ी ताकती रह जाती हैं। और आप देखते-देखते जाने कहाँ चम्पत हो जाते हैं। दिन में चाहे जब बानक खो जाता है। उसकी खोज-तलाश में सारा परिकर हिल उठता है। हर बार वह नये ही स्थान में जा बैठता है। ऐसे-ऐसे कोने उसने खोज लिये हैं, जहाँ कोई शक्तिता तक नहीं। एक बार मातवें खंड के एक ऊँचे गुम्बद पर चढ़ बैठा था। वहाँ से उसे उतारने में प्रतिहारियों की पगललियाँ पसीज गई थीं। एक दिन आप पाँचवें खण्ड के एक रेलिंग पर अश्वारोहण करने दिखायी पड़े थे। देखकर माँ और दामियाँ भय से चीख उठीं थी।

बालक के हर अवयव में अद्भुत गोनाई और सुडोलता है। उसके अंगों में स्निग्ध कोमल आभा के भँवर पड़ते रहते हैं। हर किसी का मन उसे गोदी में भर कर दुलारने को मचलता रहता है। सुन्दरी परिचारिकाओं में कुमार को गोद खिलाने की होड़ मची रहती है। पर उसे पकड़ पाना आसान नहीं। किन्तु किसी परिचारिका की गोद उसने स्वीकार ली। तो उसकी शामत आ जाती है। उसकी सुन्दर फूलों गुंथी बेणी को चपल हाथ के एक ही झटके से खींच कर खोल देता है। उसके तन-बदन के सारे वसनों को ऐसे खींचता और खसोटता है, कि लज्जा और वात्सल्य से विभोर हो उसे अपने को सम्हालना कठिन हो जाता है। चाहे जब दौड़ कर किसी भी परिचारिका की चोंटी खींच, उसे अपना घोड़ा बना खबारी

करने लगता है। तो कभी बहुत प्यार से उसके केशपाश को अपने गले में लपेट कर, उसे चुम्बनों से ढाँक देता है।

कभी उसके मन में आ जाये, तो माँ को आज्ञा देता है कि चुपचाप भद्रासन पर बैठ जाओ हिलो-डुलो नहीं। एकदम चुप मूरत हो जाओ। फिर कक्ष में से आप कई शृंगार-मंजूषाएँ उठा लायेंगे। बड़े कौशल से माँ का शृंगार-प्रमाधन करेंगे। फिर चुन-चुन कर अनेक अलकारों से उनके हर अंग-प्रत्यंग को मजा देंगे। तब बड़ी कलात्मक उँगलियों से माँ का केश-विन्यास कर, नित-नये ढंग से जूँहा बाँधेंगे। स्वयं ही अपने मन चाहे नवीन वस्त्र उन्हें धारण करावेंगे। बीच-बीच में माँ और परिचारिकाएँ हँसी नहीं रोक पाती हैं, तो तर्जनी दिखा कर सबको धमकायेंगे 'चुप चुप चुप' और फिर अनगिनती प्रदक्षिणा माँ के ओर-दोरे देने हुए मनचाहे गीत गावेंगे। और सब दासियों में अपने मद्य रचित गीतों की कड़ियाँ दुहरावेंगे। और अचानक जाने कब माँ पर टूट पड़ेंगे और उसके एक-एक अंग को ऐसे लाड में सहलावेंगे, दुलगावेंगे चूमेगे कि सारी परिचारिकाएँ हँस-हँस कर दुहरी हो जायेंगी। फिर बहुत मयाने बन माँ की गोद में राजा बन कर बैठ जायेंगे। तब धीरे से उनकी चिबक उठा कर कहेंगे 'हमने तुमको इत्ता प्यार किया हमें प्यार नहीं करोगी?' माँ तब अपनी स्की टूट उमड़न में उन्मुक्त होकर उस दुलारे को छाती में बाँध लेने को बाँहें उठावेगी तो पायेगी कि निमिष मात्र में लालजी जाने कब छटक कर, सारी मेविकाओं के कंधों पर छलांगे भरने दूर जा खड़े हुए हैं, और नाली बजा-बजा कर अपनी विजय घोषित कर रहे हैं कि वर्द्धमान सबको पकड़ता है, बाँधता है पर स्वयम् पकड़ाई में नहीं आता।

♦ ♦ ♦

कुमार वर्द्धमान को खेल के माथियों की खोज नहीं। अकेले अपने साथ खेलने में उसे बहुत मजा आता है। अपने लिए कई स्वायत्त खेलों के आविष्कार वह हर दिन करता रहता है। उसका एक सबसे प्यारा खेल यह भी है कि महारानी के हीरक-दर्पण जटित कक्ष में चला जाता है। ऊपर-नीचे, और चारों दीवारों के दर्पणों में उसे अनन्त वर्द्धमान दिखायी पड़ने हैं। उन सबको एक साथ पकड़ने को वह कक्ष में चारों ओर बेतहाशा दौड़ लगाता है। अपने महसूस प्रतिबिम्बों को अलग-अलग कई नाम देकर पुकारता है। दीवार में झलकने किसी एक प्रतिबिम्ब को जी भर आलिंगन करता है, चूमता है, प्यार करता है, उससे तरह-तरह की बातें करता है। कभी उसे चिढ़ाना है, उस पर गुस्सा भी करता है, उसे चपने भी लगाता है। अलन श्रान्त होकर, बीच में सुवर्ण मौकलों पर डोलते झगलाट पर जा सेटता है। छत में झलकने वर्द्धमान को लक्ष्य कर अपनी एक लम्बी माहम-यात्रा

की कहानी सुनाता है। उपसंहार में कहता है : 'अरे देखो राजा, वहीं ठहरे रहना, हम सफेद घोड़े पर चढ़ कर, रात-दिन तुम्हारी ओर आ रहे हैं' 'एक दिन तुमसे मिलेंगे' 'फिर' 'और जाने कब बालक गहरी नीद में सो जाता है।

• • •

क्षत्रिय-कुण्डपुर के अनेक बालक-बालिकाओं के झुण्ड कुमार के साथ खेलने को आने लगे हैं। कुमार ने तमाम परिकर को आज्ञा दे दी है, कि सबको हमारे पास आने दो। राजमहल के सारे कक्ष, नगर के बालकों के लिए निर्वाध खुल गये हैं। पर कक्षों और दालानों में खेलना कुमार को पसन्द नहीं। वह तो पीर और प्राणों में मवेगे में ही आ धमकता है। सबको पुकारता है : 'आओ, अरे सब आओ, मैं आ गया, मैं आ गया।' बात की बात में सैकड़ों बालक-बालिकाओं के झुण्ड दौड़े चले आने हैं। कुमार उद्यान के किमी मर्मरी मिहामन पर बैठ जाता है। फिर अपने इगित से हर दिन कोई नया और मौलिक खेल रचाता है। खेलों को दुहराना उसे पसन्द नहीं : कुछ भी दुहराना उसका स्वभाव नहीं। अपने से लगा कर, अपने भोग-उपभोग, लीला-खेल सबको वह हर दिन नये रूप में पाना चाहता है। रचना चाहता है।

कभी कहेगा : 'आओ, सब आओ, देखो मैं बीच में खड़ा हूँ। देखो मैंने हाथ पसार दिये हैं। लड़कियों, मेरी पसरी बाँहों को अपने माथों पर थामो।' 'अच्छा, अब लड़को, तुम मेरी बाँहों पर पंक्ति बाँध कर खड़े हो जाओ।' 'अच्छा, एक-एक लड़की मेरे कंधे पर चढ़ जाओ' 'हाँ, अब एक लड़का इन दो लड़कियों के माथों पर लेट जाओ। बहुत अच्छा' 'मेरा मिहामन बिछ गया' 'अब मैं उस पर बैठने को आता हूँ।' 'और फिर आप उछल कर ऐसी उड़ी लगायेंगे ऊपर को, कि सारे लड़के-लड़कियाँ पटखनी खा कर लुढ़कते दीखेंगे। और आप हवा में छलांगे भरते नज़र आयेंगे। हर बालक-बालिका उसे झेलने को हाथ पसारेंगे। तभी अचानक किसी बड़े-बड़े बालो वाली लड़की के दोनों कंधों पर पैर डाले, आप मिहामन पर बैठे नज़र आयेंगे।' 'तो कभी क्रतारन्दर-क्रतार, लड़के-लड़कियों को ऊपरा-ऊपरी चुनकर सतखण्डा महल बना देंगे। और उनके अगल-बगल के द्वारों में चक्कर लगाते हुए, सबसे ऊपर बैठी बालिका के सर पर जा बैठेंगे। इतना हलका-फुलका है यह बलशाली राजपुत्र, कि इसका भार किमी को पीड़क लगता ही नहीं। मानो इसे अपने ऊपर धारण कर वे सब अपने को हवा में तैरता-सा अनुभव करते हैं।

एक दिन राजकुमार अपने राजोद्यान के सबसे ऊँचे पेड़ की फुनगी पर जा बैठे। फूलों और पत्तों के बीच से सर उठाये, उस वनस्पति-जगत को अपनी नन्हीं-

नन्ही उँगलियों से रमस-दुलार करने लगे । लड़के-लड़कियाँ हार बाँध कर, वर्तुला-कार चारो ओर घूमर देते हुए, गाते जा रहे थे, कुमार का बनाया कोई गीत ।

तभी ऊपर अन्तरिक्ष में, सजय और विजय नाम के दो चारण ऋद्धिधारी दिगम्बर मुनि, अनुलोम गति से तैरते बिहार कर रहे थे । उनके मन में 'सत्' को लेकर शका उत्पन्न हो गई थी । सो अस्तित्व असह्य लगने लगा था । जब 'सत्' कुछ है ही नहीं, तो हम कैसे अस्तित्व में रहे ? वैशाली के आकाश में तिर्यक् गति से उड़ियमान उन मुनि कुमारो की दृष्टि एकाएक, विशाल वृक्ष की फुगनी पर बैठे, राजपुत्र वर्द्धमान पर पड़ी । उन्हें एक अदम्य आकर्षण अनुभव हुआ । वे कुमार की ओर बरबस खिंचे चले आये । पल्लवो और फूलो से लिपटे उस भव्य कुमार का दिव्य प्रेमल स्वरूप देखकर, औचक ही मुनियों के हृदय की शका-ग्रथि खुल गई । उद्बुद्ध होकर वे पुकार उठे 'मत् का साक्षात् रूप देख लिया हमने । कितनी मुन्दर, रसाल, मजीवन हे सत्ता । मत् मत् सत् ! जीवन जीवन जीवन ! चिरजीवो हे पद्म मत्, हे सन्मति, हे बाल भागवत, हम नि शक हुए, मत् स्वरूप हुए, हमारे प्रणाम स्वीकारो !'

मुनिकुमारो को केवल वर्द्धमान ने देखा । पर उनकी अन्तरिक्ष-वाणी नीचे के बालको ने भी सुनी । वे पुकार-पुकार कर गाने लगे 'जय सन्मति हे, जय जय जय ।'

और यह गीत नन्दावत-प्रासाद, और कुण्डपुत्र में अनुगुञ्जित होता हुआ, दिगन्तो के पोलानो में गूँजता ही चला गया ।

हम राजाओं के राजा हैं

बालक तीन वर्ष का है कि तेरह वर्ष का, निर्णय करना कठिन है। माँ और पिता से तो वह तुतलाता ही है : पर पुरजन कहते हैं, कि एकदम ठीक जनपदी भाषा बोलता है : पंडित कहते हैं कि शुद्ध संस्कृत बोलता है। परिजन सब मुनिकर् अचरज से ठगे-से रह जाते हैं।

... इधर एक नया उपद्रव खड़ा कर दिया उसने। राज-प्रागण की सीमा लाँच कर नगर में भी फेरी दे आता है। राह चलते लोगो से बतियाता है। प्यार से कोई पकड़ने दौड़े तो हवा की तरह हाथ में निकल जाता है। पूजा-पाठी ब्राह्मणों की शामत आ गई : जाकर कहता है : 'ओ भूदेव, पाठ बंद : हमारी बात सुनो ! पूजा बन्द : हमें पूजो ! यज्ञ बन्द : हमारा यज्ञ करो !' बेचारा ब्राह्मण आपा खो देता है। 'अग्निमीले पुरोहित' कहते-कहते बरबस ही 'नमः श्री बृद्धमानाय !' बोलने लग जाता है।

कब कहाँ दिखाई पड़ जायेगा कुमार, कहना कठिन है। नगर में एक प्रवाद फैला है : और खबर राजमहल में भी पहुँच गई है। एक सवेरे किसी नगरजन ने देखा : हिरण्यवती के तट पर एक मुक्तकेशी ब्राह्मणी, बछड़े के लिए रम्भाती गाय-सी दौड़ी फिर रही थी। इस ओर से दौड़ता आया कुमार बृद्धमान। भान भूली ब्राह्मणी ने उसे छाती में भर लिया। उसके स्तनो से गंगा उमड़ पड़ी : हिमालय-सा उजला कुमार धाता ही चला गया। ब्राह्मणी इतनी विकल और आत्म-विभोर हो गई, कि उसे होश ही नहीं। ... एक अंतिम आघात-सा पाकर वह होश में आई। देखा कि लड़का दौड़ता हुआ कछार के पार दूर निकल गया है। आँचल से आँखें पोछती, वह स्तंभित देखती रह गई। उसे नही समझ आया कि कहाँ जाये ... !

इसके बाद तो ऐसी और भी कई खबरें मिली हैं। नगर-वधुओं के पानी खींचते हाथों की कंकण-ध्वनि में सहसा शिशु का पैजन छमक उठता है। हाथों

की रस्सियाँ छूटकर रहूँट पर से उतर जाती है। भर कर ऊपर आती गागरें, डब-डब कर बावली की गहराई में डूब जाती है। इतनी सारी पनीहारिने, और बर्तुल में घिरा नन्हा राजा। उफनते आँचलो, चूमते ओठो में होड़ मच जाती है। किस छाती में खो गया कुमार, पता नहीं चलता। किन्तु सब कृतार्थ भरी गागरो-सी छलकती, छमकती, माटी की गागरे कुँएँ में डुबा कर, घर लौट पड़ती है। सास, ननद और पतियो को उत्तर नहीं दे पाती है। कोहराम मच जाता है।

बालिका हो कि युवनी हो, कुँवारी हो कि व्याही हो, प्रौढा हो कि बूढ़ा हो, किसी भी जाति या वर्ण की हो, नगर के राह-चौगहे पर हो, या बनावन की डगरिया में हो, गदबदा, गोरा, डाल-पके आम-मा केशरग्या-गुलाबी बालक हर किसी की राह रोक कर खड़ा हो जाता है। बेखटक आँचल खींच कर कहता है

‘ओ अम्मा, दूध पिलाओ। तुम्हारा दूध बहुत मीठा है।’ कुँवारी किशोरियों के ही नहीं, बालिकाओं के आँचल भी, उनके निर्दोष माधव ओठो को देख अकुला उठते हैं। किसी भी वय की स्त्री हो, देश-काल, लोक-लाज की मर्यादा भूल, निरी माँ हो रहती है। बैशाली के चौराहे, एक अपूर्व दृश्य से घन्य हो उठते हैं।

और अभी उस दिन राज-न्वाले ने गोशाला में जाकर अचानक पाया। कुमार बद्धमान, नन्दी गाय के चारो स्तन अपनी मुट्ठी में एक साथ पकड़ कर पी रहे हैं।

सुनकर राजकुलो की मर्यादाओं में पली त्रिशला की भीहे ऊँची हो गई। रोप से डपट कर बोली।

‘ये कैसे ऊधम मचाये है तेने? खबरदार आज के बाद, महल से नीचे उतरा है तो। मैं क्या मर गई हूँ? हर किसी का दूध पीता फिरता है! गाय के घन भी पीने लगा है। तेरे उपद्रवों की हद हो गई है। गह चन्नती म्त्रियाँ? कौन है बे तेरी...?’

‘अम्माएँ है, माँ... इतनी मारी अम्माएँ। सब मेरी अम्माएँ!’

‘अरे तो मैं क्या कम पड गई तेरे लिए?’

‘तुम तो हो ही माँ, पर मुझे सब अम्माएँ चाहिये।’

‘तू मेरा बेटा है, और किसी का नहीं...’

‘तुम्हारा भी हूँ, पर केवल तुम्हारा नहीं, माँ। लगता है सब अम्माओं का बेटा हूँ।’

‘अम्मा तेरी एक है, समझा! मैं...! सब अम्माओं की बात फिर कभी न कहना।...’

विश्वंभरा, क्षण भर को साधारण नारी के एकान्त वात्सल्य-अधिकार से ईर्ष्यालु हो उठी। बोली भर्राये गले से :

‘मेरा आँचल तो अब तुझे देखा नहीं सुहाता ! तरसती रह जाती हूँ... दूख-दूख जाती है मेरी छाती ! मेरा हाथ झटक कर, भाग जाता है। दुष्ट कहीं का...!’

माँ की सुन्दर बड़ी-बड़ी आँखों में आँसू देख कर कुमार गंभीर हो भर आया। चुपचाप पास आकर अपनी नन्ही-नन्ही कली उँगलियों से माँ के आँसू पोंछ, उसे खूब चूम-चूम लिया। और फिर माँ का मनचाहा, उसकी छाती में डलक गया।...

... फिर तृप्त प्रसन्न होकर महारानी बेटे को तरह-तरह से लाड़-प्यार, रश्मि-दुलार करती रही। एकाएक माँ का हाथ पकड़ कुमार शरारत से भौहें नचा कर बोला :

‘बस इतीसी बात में तुम रुठ गई, अम्मा ? हो... हो... हो... मेरी अम्मा पागल है... मेरी अम्मा पागल है !’

आँसुओं में धुलती हँसी से बेतहाशा हँस कर बोली रानी-माँ :

‘बोल, अब नहीं जायेगा न कहीं, मुझे छोड़ कर ?’

‘कभी नहीं माँ. देख लेना। तुम कितनी अच्छी हो, माँ। पर पागल हो, कुछ नहीं समझती...!’

महारानी सच ही मन ही मन अपने अज्ञान पर लजा गई। जानकर भी अनजान हो गई। बोली :

‘समझती हूँ, लालू, सब समझती हूँ तेरे खेल !... पर, अब तू कही जाना नहीं, यही रहना...।’

‘बापू के पास भी नहीं ? उन्हें प्रणाम करने भी नहीं...?’

‘सो तो जायेगा ही। लेकिन...’

‘अच्छा-अच्छा। बहुत अच्छा। हम सब समझ गये तुम्हारे मन की बात। किसी को बतायेंगे नहीं। चुपचाप यही रहेंगे।’

‘चकोर, चुगलखोर कहीं का...।’

इस निरे सरल, पर अथाह बेटे को छलछलाती आँखों से गर्व भरी-सी ताकती रह गई माँ।

खिलीनों का कक्ष देश-देशान्तरों के अजूबा और चित्र-विचित्र खिलीनों से भरा है। चीन देश के रंगबिरंगे, बोलते-से बुझा-गुझी हैं। बारीक मणियों बूँची पिटारियों में तरह-तरह के रत्न के चौपड़-पासे हैं। हाथी दाँत के महल हैं। चन्दन और चम्पक-काष्ठ के रथ हैं। विशाल क्रीड़ा-दालान के सिरे पर मंडलाकार लोकों, द्वीप-समुद्रों, पाँच मेरुओं, स्वर्ग-पटलों की रचनाये हैं। उनमें यथा स्थान कृत्रिम जंगलों छाये पर्वत हैं, सुनहली मछलियों से भरे पानी के सरोवर हैं, नदियाँ हैं। उनमें नन्ही नौकायें हैं, जिनमें डाँड चलाते हुए कुमार नौका-विहार कर सकता है। कृत्रिम बनानियों में, सवार होते ही अपने आप चलने वाले हाथी हैं, हिरन हैं। सबारी करने को घोड़े हैं, और सिंह भी। ऐसी चन्द्रशिलाएँ हैं, जिनमें आपोआप पानी भर कर, सरसी बन जाती है। उसमें कमल खिलते हैं। . . .

कुमार का मन खेलते-खेलते, क्षण भर में ही उचट जाता है। बाहर जाना तो वजित है, सो बाहर की लम्बी गैलरी में आ खड़ा होता है। टकटकी लगाये मन ही मन हिरण्यवती में तैरता है, नौका विहार करता है। अपने को सुदूर हिमवान के बर्फानी पर्वत-श्रृंखलों पर चढ़ता हुआ देखता है। एक दिन ऐसे ही कल्प-विहार में हिमाद्रि के एक बूड़ा-बातायन पर आ बैठा था। तभी माँ ने आकर अचानक पोछे से उसकी आँखें भीच ली। कुमार उष्ण वस्त्र हथेली का स्पर्श पाकर महल की परिधि में लौट आया :

‘अरे छोड़ दो माँ, कैसी हो तुम भी। हमारा खेल बिगाड़ दिया। बस, तुम्हें तो प्यार और महल की लगी रहती है।’

‘खेलने में तेरा मन ही कहाँ लगता है, लानू, इतने बहुमूल्य खिलीनों से भरा क्रीड़ा-कक्ष छोड़ कर, चाहे जब यहाँ आ खड़ा होता है। क्या देखता रहता है सारा दिन यहाँ?’

‘खेलता रहता हूँ माँ! देखते-देखते सब खेल हो जाता है।’

‘खिलीने तो सब अन्दर मुँह तक रहे हैं। यहाँ काहे से खेलता है रे?’

‘कमरे के आनमान के खिलीनों में मेरा मन नहीं लगता, माँ। देखो न यहाँ तो सच्चीले पहाड़ हैं, नदियाँ हैं, बड़े-बड़े कमलों भरे तालाब हैं। वे पहाड़ की चोटियाँ मुझे बुलाती हैं, मुझसे बातें करती हैं। कहती हैं—मेरे पास आ, तुझे अपनी गुफाओं में बहुत-से गुप्त खजाने दिखाऊँगा। अपने झरनों में नहलाऊँगा . . . अच्छा माँ, यहाँ एक सोनहना बाठ पैरोंवाला व्याघ्र भी रहता है। . . . कहता है,

आ मुझ पर मबारी कर । . . . और वहाँ कई रुपहले हिरन मेरे मित्र हो गये हैं । बहुत अच्छे लगते हैं . . . मुझे अपनी पीठ पर बिठा, खूब मँर कराते हैं . . . और वहाँ बेलों छाये घरीदों में कोमल-कोमल खरगोश रहते हैं । वह सब बिछीना बन कर मुझे सुनाने हैं । इतना प्यार करते हैं, कि मैं भी उनके साथ खरगोश हो जाता हूँ ।'

सुनते-सुनते माँ को लोकालर-सा अनुभव हुआ । किननी ही आदिम स्मृतियों में वह खो गई । जिज्ञासा से भर कर बोली :

'अच्छा मानू, और क्या-क्या हैं तेरे खेल . . . ?'

'और तरह-तरह के पेड़ हैं वहाँ । मेदभरी बनियाँ हैं । जिनकी कहानी तुम सुनाती हो । उनमें मुनहले-रुपहले साँप हैं । बहुत प्यारे माँप . . . मेरे हाथ-पैरों में लिपट जाते हैं —और सर पर छत्र तान देने हैं । बापू का रत्नों का छत्र फीका लगता है, उसके सामने ।'

'और क्या-क्या हैं तेरे खिलौने ? कौन हैं तेरे खेल के साथी ?'

'यहाँ के सब्बा-सहेली तो तुमने सब छुड़ा दिये, माँ । और ये खिलौने तुम्हारे सब छोटे लगते हैं, झूठे खिलौने ! हम तो सच्चीले खिलौनों से खेलते हैं । सूरज से कभी गेंद खेलते हैं, कभी उसे लट्टू बनाकर घुमाते हैं, कभी उसे चकरी बनाकर फिराते हैं । और कभी मन में आता है, तो उसे विमान बनाकर आसमान की सैर करते हैं । . . . जाने कितने लोकों और देशों में वह हमें ले जाता है । तुमने सुने भी नहीं होंगे, ऐसे-ऐसे देश वह हमें दिखाता है: बेचारा सूरज, अच्छा लड़का है । खिलौना भी बन जाता है, साथी खिलाड़ी भी, और हमारी सबारी भी ।'

'और चाँद ?'

'अरे माँ, चाँद के तो क्या कहने हैं ? वह तो झीतल हीरों के पानी भरा तालाब है । रात को तुम सो जाती हो न, तब हम उस तालाब की लहरों पर अपना बिस्तार लगाते हैं । और चाँद खुद भी आकर, हमारे साथ बैठ कर बातें करता है । और हमारी तो सब लड़कियाँ तुमने छुटा दी । तो क्या हुआ, हज़ारों तारा-लड़कियाँ आकर हमें घेर लेती हैं । हमारे साथ बाँझ-मिचीनी खेलती हैं, घूमर नाचनी हैं, हमें रंग-बिरंगे कंडील देती हैं, फानूस देती हैं । और सब मिसकर कहती हैं—अब हम पर सेट जाओ, सो जाओ. आराम करो, राजकुमार !'

महारानी-माँ, इस अजब न रानी रह गई हैं, न महल में हैं । न जाने कहाँ, कहाँ और हैं । ऐसे अवत में, जो कहने में नहीं आता ।

‘अच्छा लालू, हमें भी अपने खेल की सहेली बना लो न, हमें भी अपने खेलों के आँगनों में ले चलो !’

‘अरे बाह, तुमने भी खूब कही, माँ ! लो अभी चलो । आओ . . . मेरे बहुत पास आ जाओ . . . आओ न माँ !’

माँ ने बेटे के विशाल मस्तक को छाती से चाँप लिया । और लगा कि, सारा लोक उनके वक्षतट में छीने-सा दुबक गया है । . . .

माँ ने मर्यादा की लकीर खींच दी है, तो लड़का कई दिनों से अन्तःपुर की सीमा के बाहर नहीं गया । या तो उसकी बातों से, महल से लगाकर नगर तक में कोलाहल मच गया था । या अब एकदम ही चुप हो गया है । बुलाने पर भी किसी के पास नहीं जाता । दासियाँ दूर से ही बलायें लेती रहती हैं । उसे परबाह नहीं । माँ भी पास आने की हिम्मत नहीं करती है । कभी क्रीड़ा-कला में खिलाड़ियों को देखता चुपचाप डोलता है । कभी अलिन्द के डोलर पर अकेला झूलता रहता है । कभी गैलरी में, और कभी इस या उम वातायन पर खड़ा, दूरियों में निगाहें खोये रहता है । माँ का मन चिन्तित, कातर हो आया । बुरा किया मैंने इसे बाँध कर ।

‘क्यों रे लालू, मैंने तुझे क़ैद कर दिया न ?’

‘नहीं तो । हम तो, जहाँ मन आये वहाँ जाते हैं । हमको कौन क़ैद कर सकता है ?’

‘कितने दिनों से यही तो बन्द है तू !’

‘अरे बाह माँ, नुम तो कुछ भी नहीं जानती । हम तो सब जगह हैं, भई, यहाँ भी हैं, और कहीं भी हैं । . . .’

‘झूठा कहीं का, मुझे बनाने भी लगा है रे ?’

‘सच्ची भइया, हम तो फिरते ही रहते हैं । देखो न अम्मा, वह पहाड़ की चोटी है न, वह हमारी सहेली हो गई है । गलबाँही डाल कर हमें अपने पार, जाने कहीं-कहीं घुमाती है । कित्ते देस, कित्ते लोक दिखाती है । तुम्हारी कहानियों में भी वैसे देस नहीं हैं, माँ !’

‘बहुत अकेला पड़ गया है न । अकेले-अकेले तुझे अच्छा नहीं लगता न, बिट्टू ! सब संजी तेरे मैंने छुटा दिये ।’

‘अरे नहीं माँ, तुम तो अपने ही मन से चाहे जो सोच लेती हो । हम को अकेले रहना अच्छा लगता है ।’

‘झूठा कहीं का, छुपाता है ।’

‘मब माँ, अच्छा लगता है । देखो वह हिमवान का कूट कितना अकेला है । और रात को नदी भी तो अकेली बहती है ।’ अरे वह देखो माँ, उम टहनी पर अकेली बैठी चिड़िया कितना बारीक गानी है । उसका गाना मैं समझने लगा हूँ ।’

‘नहीं, तुझे अब अकेला नहीं रखगी कल से ।’

‘अकेला मैं कहाँ हूँ माँ । मैं तो अपने साथ हूँ । अपन नो अपन के ही दोस्त हो गये हैं । और देखो न, यह हवा हर ममय मेरे साथ है, मुझे दुलराती रहती है । और इना बड़ा आममान, मदा मुझे घेरे रहता है । छोड़ कर जाता ही नहीं कभी । और चाँद-सूरज, तारा-नडकियाँ । और नडके-नडकियाँ तो छोड़कर भी चले जाने हैं । पर ये तो मदा के साथी हैं । इन्ने माँगे खेल के मखा-महेली । अब तुम्हीं बनाओ, मैं अकेला कहाँ हूँ ?’

‘अच्छा नानू, माँगे दिन क्या सोचना रहता है ? बोलना ही नहीं किसी में ।’

‘हम तो कुछ भी नहीं सोचने । मब देखने रहने है । इत्ती मारी चीखें हैं देखने को । और जानने को भी कितना मारा है उनमें । चीख के भीतर चीख है । पिटारी के भीतर पिटारी है । देखने और जानने में कितना मझा जाना है । फिर सोचना क्या ? तुम भी देखो नो पना चने माँ ? फिर सोच में कभी नहीं पडोगी । ममझी कि नहीं ।’

माँ को लगा उनकी बुद्धि में परे है ये बेटा । इसे पहचानना कठिन हो जाता है । इसे अपना कहने का माहस नहीं होता । पर आज उनसे रहा न गया, लगा जैसे कोख का जाया हाथ से निकला जा रहा है, पराया हुआ जा रहा है । एकदम माहाकुल होकर उन्होंने उसे बाँहों में भर गोदी में बैठा लिया । फिर उसके माथे पर चिबुक टिका, अपनी उँगली में उसकी चिबुक उचका, उसकी बड़ी-बड़ी आँखों में आँखें उँढेल भराये कण्ठ से पूछा

‘तू मेरा बेटा है न, नानू ?’

‘अरे बाह माँ, यह भी क्या पूछने की बात है ! वह तो हूँ ही ।’

‘और तेरे बापू का बेटा है न ?’

‘हाँ, तुम कहो तो उनका भी हूँ ।’

‘तू केवल मेरा बेटा है न, मेरा राजा बेटा !’ मड़का जोर से हँस पड़ा ।

‘कह तो दिया कि है। बार-बार क्या कहना !

‘सिरफ़ मेरा लल्लू, और किसी का नहीं !’

‘हाँ-हाँ तुम्हारा भी . . . !’

‘भी नहीं . . . मेरा ही . . . बोल न !’

‘ही नहीं माँ, भी ।’

‘इसका तो कोई अर्थ नहीं हुआ !’

‘अर्थ क्यों निकालनी हो माँ, जो है सो तो है . . . !’

‘मतलब ?’

‘मतलब, तुम्हारे भी हैं हम, सब के भी हैं ।’

‘तो फिर हम तुम्हें नहीं रखेंगे ।’

‘भई देखो, सच्ची बता दे ।’

‘बता न ! छकाता क्यों है मुझे ?’

‘हम तो किसी के बेटे नहीं . . . अपने ही बेटे हैं ।’

‘मेरा और बापू का भी नहीं ।’

‘अच्छा तुम भी हमारी बेटी हो, बापू भी हमारे बेटे हैं, और सब अपने-अपने बेटे हैं। तुम अपनी बेटी हो, तान अपने बेटे हैं। हम अपने बेटे हैं। हम तुम दोनों के बेटे हैं। हम सब के बेटे हैं। हो गया न ठीक। और क्या चाहिये ।’

माँ कुछ न समझ कर भी जैसे एक गहरे बोध में डूब गईं। उनके मन में प्रश्न रहा ही नहीं। बस आँसू झर रहे हैं अबरम, आँखों में। और बेटे को समूचा आँचल में समेट स्तब्ध हो गयी हैं। और छानी में वह बेटा अबस है : जो चाहें वे उसे मान लें जो चाहे उसके साथ करे, वह समर्पित है।

• • •

संज्ञ बेला में महारानी-माँ कुमार को लेकर उद्यान-बिहार को निकली हैं। बामियों, परिचारिकाओं से घिरी हैं। बीच में हरी दूब का एक बड़ा-सारा गोलाकार मण्डल है। उसके केन्द्र में अकुत्रिम-सा लगता एक मर्मर का क्रीड़ा-पर्वत है : उसमें जगह-जगह में फव्वारे छूट रहे हैं।

कुमार चुपचाप पेड़-पौधों, फूलों की शोभा निहारता अपने में सन्मग्न, छिटका-सा चल रहा है। उसकी देखने, भोगने की अपनी दृष्टि है। हर वृक्ष, वृत्त, लता,

पत्ती, फूल को समूचा देखता है। फिर उसके रंग, आकृति, किनारों को देखता है। फिर एक-एक पत्ती, फूल, पाँखुरी, उनकी बारीक नसों के तंतुजाल, और उनमें बहने हरियाले रस-रुधिर, सबके साथ वह तन्मय होता चला जाता है। हवा में हिलते, मर्मराते डाल-पत्तों के डगिनों को बूझता है। डोलती लताओं के बाबाहन से बिभोर हो जाता है। मरसियों की ऊँचियाँ उसके अंगों में कम्प जगाती हैं। उनमें छाये कमलों की मरम-कंसर और पराग-रज उसके तन-मन को जाने कैसे स्पर्श-बोध में बेमुग्न कर देती है।

महारानी अपने परिकर के साथ विचरती हुई, हरी दूब के उम बिस्तृत मडल में बिहार करने लगी। ग्रीष्म की सन्ध्या में नये पैरों उम पर चल कर, भीनी दूब का भीतल मुख बे पाना चाहती थी। कुमार मडल के बाहर खड़ा उन सबको ताकता रह गया। माँ के बहुत पुकारने पर भी दुर्वांगन में उसने पैर नहीं बढ़ाया। माँ से रहा न गया। आप ही दीड़ी आई और बेटे को अपने से मटा कर बोली

‘यहाँ क्यों खड़ा रह गया, बेटा। चल न भीतर, देख तो दूब कैसी भीतल और गाढल है, कोमल है। और देख तो वे मर्मर के फँवारे।’

नड़का चुप रहा। बोला नहीं। माँ ने उसके गाल, बिबुक, बाल सहसाकर निहोरा किया ‘अरे चुप क्यों है?’ चल न, देख न, सब कितना सुन्दर है!’

अरे बेटे के गाल गीले क्यों हैं? आसू ?

‘अरे तुझे यह क्या हो गया रे लालू ?’

‘तुम सब इम नन्ही कोमल दूब को गूँघती हुई चलती हो न, तो हमको बहुत दुःख लगता है। लगता है, हमारे ऊपर ही तुम सब चल रही हो। हमारी सारी पीठ छिल गई है।’

माँ ने पीठ सहलाने हुए, वहाँ देखा, तो जगह-जगह कई पैरों के निशान पड़ गये हैं, और लगा जैसे अभी-अभी रक्त छलक आयेगा। माँ एकदम नीरव, स्तब्ध, रेंआयी हो गई। विस्मय से परे, वे बम द्रवित होती चली गईं। एक साथ बिबुक, और सम्बुध हो रही। एक प्रतीति है, जो अपने से भी कही नहीं जाती।

‘... बड़े मांरे बेटे को गोदी में उठा कर ग्रीहा-सरोवर की ओर निकल आईं। बोली

‘चल लालू, हम सब स्नान-केलि करे सरोवर में। तेरी पीठ छिल गई है न... भीतल हो आयेगी!’

‘नहीं... नहीं... नहीं माँ। तुम तो कुछ भी नहीं समझती। देखो न, सीत की हवा में सरोवर की लहरें कैसे आनन्द में लीन हैं। कैसी शान्त बहती हुई, जल

का नीरव गीत गा रही हैं। हम केलि करेंगे, तो हमारे बपेड़ों से उन्हें चोट लगेगी न। उनका आनन्द भंग हो जायेगा। तो उन्हें रोना आ जायेगा। तब हमारा तो सारा तन छिल जायेगा। ऐसी बातों से हमको दुख होता है, माँ... तुम तो कुछ समझती भी नहीं।'

महारानी चुप हो गई। बितर्क नहीं आया मन में। एकाएक जैसे जाग उठी हैं: खुल पड़ी हैं। उनकी त्वचा बेहद संवेदित हो गई है। रोया-रोया, जाने कैसे चारों ओर के वत्सल स्पर्शों से भर उठा है। अरे, वे तो केवल वर्द्धमान की माँ नहीं। कण-कण की माँ हैं। बस, केवल माँ।

♦ ♦ ♦

शिशिर के मवेरे, परिचारिकाओं ने कुमार को नहना कर. मुगन्धित पद्म-मकरन्द से अंगराग लेपित कर दिया। केशों को बेमालूम फुलैल-मुगन्धों से सँवार कर. चूड़ा में मुक्ताबंध में हीरक-चन्द्र, वकिम-मा अटका दिया। कलाइयों में महीन मणियों की पहींचियाँ, भुजाओं पर पतले-पतले मरकत के भुज-बन्ध। कमर पर नन्ही-नन्ही बजती घंटिकाओं की लटकन वाली करघीनी। टखनों पर मोने के धूपुरवाले पायल। तब मुनायम रोमो का अंगा पहना न पहना कि उतार कर फेंक दिया।

'नहीं, हमको शीत अच्छा लगना है। कुछ नहीं पहनेगे।'

'अरे कुमार, अब तो बड़े मारे दिखने हो। अच्छे बच्चे न गे नहीं रहने। देखो न, कितना तीखा शीत है। अंग थरथरा रहे है।'

'देखो न, शीत हमारा मीत है। हमारे अंग तो नहीं थरथराने। हम अच्छे बच्चे थोड़े ही हैं। हम तो खराब बच्चे है। माँ कहती हैं, लानू बड़ा नटखट है। ... नटखट बच्चे नंगे ही डोलते हैं। तुम सब इनना भी नहीं समझती ...?'

... खबर मुन कर महागनी आई।

'अरे लालू, ऐसी छोटी हठ ठीक नहीं। देख बेटा, शीत लग जायेगा।'

'शीत तो लग चुका माँ। अन्दर आ गया है। मुझे बहुत अच्छा लग रहा है।'

'तेरी तो सब बातें उलटी हैं। सब काम उलटे करता है।'

'मैं तो जनम का ही उलटा हूँ, माँ, सीधा कब चला! और देख सेना, आबे भी उलटा ही चलूंगा। सारी दुनिया से ठीक उलटा चलना हमको अच्छा लगता है। क्या करें...!'

माँ और दासियाँ हार कर इधर-उधर व्यस्त हुईं, कि इतने में कुमार तायब।

‘‘‘प्रभातकालीन राज-सभा में महाराज मिहार्थ अपने रत्नों में जाञ्चल्यमान भव्य मुवर्ण सिंहासन पर गौरवपूर्वक आसीन हैं। मगन्याचरण के उपरान्त बन्दीजन महाराज का यशोगान कर रहे हैं। एकाएक दिखाई पड़ा, नग्न बाल-केसरी मा कुमार, केजरिया आभा बिखेरता, झाझर झनकाना चला आ रहा है। सब अचमित और आनंदित थे, बालक-गजा को पहली बार यो गज-सभा में आने देख कर। कुमार सीधे राज सिंहासन के पाम पहुँच, एक पैर उमकी मीढ़ी पर रख बोला :

‘अय महाराज हम गजा है, तुम नहीं। अच्छा तुम भी गजा, हम भी राजा। पर हम तुम्हारे भी गजा है, हम सबके राजा है। सिंहासन पर हम बैठेंगे। महाराज, खड़े हो जाइये न सिंहासन हमें दीजिये। हम चक्रवर्ती राजा है, हमको पता चल गया है ।’

महाराज आनन्द-विभोर हो, अथु-गद्गद् में उठ खड़े हुए। बेटे को बहुत प्यार में बाँहों में भर मान-सम्रमपूर्वक सिंहासन पर आसीन कर दिया। स्वयम् पाम ही नग्रीभन आशावाहक-मे खड़े रह गये। टीक सम्राटों की गरिमा को पगजित करने वाली, किमी अपूर्व गौरवभगी में निर्वमन बाल प्रभु ने सिंहासन को अपनी महिमा में मानो भग्न पगभून कर दिया। सिंहासन ने मान भग का जैसे आघात अनुभव किया।

‘अय बन्दीजनो हमारा यशोगान करो। हम राजाओंके राजा है ।’

अन्न पुर के झरोखे पर से महारानी त्रिणला अपने परिकर सहित यह दृश्य देख कर स्तम्भित और आत्म-विभोर थी। उनकी आँखों में हूबती आँखों में जैसे झलका कुमार मानो अन्तरिक्ष में सिंहमुद्रा में आसीन है और सिंहासन उसके चरणों में समर्पित है।

बन्दीयों के मुख में कोई अभूतपूर्व स्तुतियाँ उच्चरित होने लगी। नर्तकियों की हारमाला, समवेत मगीत की लहरों पर आलोकित होने लगी। महाराज और सभामद स्वयम्, मात्र दृश्य होकर रह गये। और उस सबका एकमेव द्रष्टा कब वहाँ से चम्पन हो गया, पता ही न चला।

अनहोना बेटा

महारानी त्रिशला अपने कक्ष में, एक पूर्णकार शीशे के सामने खड़ी, फूलों से अपने केशों का सिगाड़ कर रही हैं। तभी किमी ने सहसा टोका

‘अरे माँ, तुम यह क्या कर रही हो?’

‘देख न, जूड़े में फूल टाँक रही हूँ। सुन्दर लगते हैं न?’

‘नहीं माँ, बिल्कुल नहीं। फूल तो डाल पर ही सुन्दर लगते हैं, जूड़े पर नहीं।’

‘क्यों, बेटा?’

‘हर चीज़ अपनी जगह पर सुन्दर लगती है, माँ। वहाँ में उसे हटा दो तो, फिर

‘तो फिर क्या?’

‘बहुत मर जाती है। तुम्हारे जूड़े में भरे हुए फूल लगे हैं। इनकी मुस्कान तुमने छीन ली, माँ। ये ढेर-ढेर फूल जो तुम्हारी ज़िया में, स्नबको में तोड़ कर मजा दिये गये हैं न, वे सब मुझे भरे हुए लगते हैं।’

‘इतने सुन्दर लग रहे हैं, इतनी मुगन्ध भरी है कमरे में। फिर फूल भरे हुए कैसे?’

‘पता नहीं, मुझे क्यों लगता है ऐसा। ये फूल बहुत मही लगने, नागस हो गये हैं, माँ। ये डाल पर ही प्रसन्न थे।’

‘तू तो कहता है, मर गये हैं।’

‘हाँ, इनमें कुछ मर गया है माँ, जो मुझे दिखाता है। हाँ-हाँ, याद आया। उस दिन उद्यान-क्रीडा में, मालिन बनमाया को एक चम्पक फूल तोड़ते हुए मैंने देखा था। अरे माँ, देखो न, तब ऐसी सिमकारी फूटी थी डाल पर। नन्हा फूल रो दिया था, और उसकी डाली भी। . . . हमको बहुत दुःख हुआ था उससे।’

'तेरी तो सभी बातें अनहोनी हैं, मान ! तू तो चमत्ता भी ऐसे है कि कहीं धरती को दुब न हो जाये। लकड़ी, पत्थर, धातु जैसी जड़ चीजों को भी ऐसे छूता है, जैसे वे जीवित हों। तू तो खंभे में भी गाल मटा कर उसे प्यार करता है। तेरे खेल समझ में नहीं आते।'

'क्या करें माँ, हमको सब कुछ जीवित लगता है। सब ओर प्राण ही प्राण लगता है। हमारे प्राण को गेमा ही लगता है। हम क्या करें !'

'चेतन में तो ठीक है, पर तू तो जड़ पदार्थों को भी गेमे छूता है, जैसे सहला रहा हो।'

'अरे माँ, चेतन कहाँ है, और कहाँ नहीं है, वह कौन बताये। हम को तो सब जीवित लगता है। सब सुन्दर।' देखो तुमने फूलों को तुड़वाकर, सब अमुन्दर कर दिया। मर गये बेचारे।'

'तो हम सिगार काहे से करें, लानू ?'

'ओ तो क्या फूलों के प्राण लोंगी, उमके लिए ? तुम अपना सिगार अपने में करो। फूल अपने में करे। तुम उनकी सुन्दरता देखो, वे तुम्हारी देखें। तुमको फूल की सुन्दरता में मनलब थोड़े है, तुम्हें तो अपनी सुन्दरता की पड़ी है। सबको अपनी-अपनी पड़ी है। मरे फूल में सिगार करके, तुम मुझे सुन्दर नहीं लगती, माँ !'

'अच्छा बाबा, चुप कर। तेरी बातें मारी दुनिया में निराली है। तेरे कहने में सब चले, तो दुनिया और की और हो जाये।'

'सो तो होगी ही। तुम्हारी यह दुनिया, हमें अच्छी नहीं लगती। सब एक-दूसरे को मार कर जीने है यहाँ।'

'तो फिर तू क्या करेगा ?'

'हम तुम्हारी इस दुनिया को उलट देंगे। अपने मन की बना लेंगे।'

'बना लिये ! तुमने कहा, और हो लिया !'

'अरे हाँ हो लिया, माँ, तुमको हम करके बतावेंगे।' महारानी सिगार करना भूल गयी। अनमनस्क हो, कमरे में मजे मारे फूलों को डूबी-डूबी आँखों से देखने लगी।

'बहुतमान . . . !'

बालक वहाँ से जा चुका था।

‘जब तो तुझे सारे राजप्रांगण में घूमने की छुट्टी मिल गई, मान । अभी कहीं से आ रहा है ?’

‘मुनो माँ, तुम कहनी हो न बाघ बन का राजा होता है ?’

‘सो तो है ही ।’

‘तुम्हारा प्राणी-उद्यान देखा आज ।’

‘कितने तरह-तरह के, देश-देश के प्राणी हैं । अच्छा लगा न तुझे ?’

‘अच्छा नहीं लगा, माँ । बन के राजा बाघ को तुमने पिजड़े में डाल दिया है । वह तो पर्वत की चोटियों पर छलांगे भरता है वही वह अच्छा लगता है ।’

‘अच्छा, और क्या देखा, मानू ?’

‘और भोली आँखों वाले हिरन काले भवर कृष्णमार नील गाये, चँवरी गाये, वे नन्हे-नन्हे खरगोश सबको तुमने कैद कर दिया, माँ । उनमें उनके खुले जंगल छीन लिये तुमने ।’

‘देखो न, वे बड़े भारे पखौ वाले मोर वे नीली, हरी पीली लाल चिड़ियाएँ । वे देश-देश के पछी । उनके नोनु मने पख काट लिये माँ । वे आममानों में जाने कहीं-कहीं उड़ने थे । जाने कितने जंगल डाल झरने घूमने थे । कहीं दाना, कहीं पानी, कहीं फल । यहाँ बेचारे सब तुम्हारे पालतू हो गये । उनका आममान तुमने छुड़ा दिया ।’

‘और वे रंग-बिरंगी मुनहली-रूपहली भान-भान की मछलियाँ । आममानों तक बहती नदियों, समुद्रों में वे खुल कर नैरंगी थी । अब बेचारी तुम्हारे बनावटी मरोबरो में मनमागे पख मारनी रहती है । हम को लगा माँ हम भी यहाँ कैदी हैं । हमारा जी नहीं लगता माँ, तुम्हारे टम महल में । यहाँ सब कैदी हैं हम भी, तुम भी, बापू भी, पेड़-पौधे भी, पक्ष-पक्षी भी । बहुत बड़ा है तुम्हारा कैदखाना ।’

‘नरी बातें समझना, मेरे बम का नहीं मान । तू हर चीज को, उल्टा और सबसे अलग देखना है । अरे प्राणी-उद्यान में सब प्राणियों को उनके स्वभाव के अनुसार ही तो रक्खा है । पक्षियों के लिये पूरा एक बन ही तो बना दिया है, जंगल से अधिक रसीले फल-फूलों में भरा । मछलियों को मंजर और स्फटिक के मरोबरो में तैरने को मिलता है । नदियों में उन्हें मगर-मच्छ निगल जाने, यहाँ वे सुरक्षित हैं । मृगों को रम्य क्रीड़ा-पर्वत दिये हैं हमने । और मिह का पिजड़ा कहीं है ? उसकी गुफा में मोना पुता है । और उमें हमारे रखवाले पकवान, मेवे और फल खिलाते हैं । नहीं तो जीवों को खाता फिरता बा बह । छि. छि. . .’

‘तो माँ, तुम्हारे और बापू के बरोसे जीते हैं वे ? यही न ? बाब की वे सुनहरी धारियाँ किसने बनाई, माँ ? हिरनों की सुन्दर आँखें और चँबरी नाथ के चँबर किसने बनाये ? खुले जंगलों, हवाओं, बहती नदियों, चट्टानों, पेड़ों में से वे सब बने हैं। जिमने उन्हें बनाया है, वही उनका रखवाला है, माँ।’

‘अच्छा तो किसने बनाया है, उनको ?’

‘पता नहीं, हमने उन्हें नहीं बनाया। सब अपने आप बने हैं, सब अपने-अपने रखवाने हैं। तुम कौन होने हो उन्हें चेरने वाले, बाँधने वाले, पालने वाले ?’

‘देख बेटा, तू राजपुत्र है। कल राजा बनेगा। राजा तो धरती का मानिक, और सबका पालनहार होता ही है। तेरे पिता पृथ्वीनाथ हैं, बेटा . . . ! और तू भी वही होगा कल को !’

‘हम तो अपने ही राजा हैं, माँ, और किसी के नहीं। हमारा राजा भी और कोई नहीं। सब अपने-अपने राजा हैं। सब अपने-अपने रखक हैं। अरे माँ, एक चींटी भी तुम बना नहीं सकते, एक अंकुर तक उगा नहीं सकते। तुम उनके राजा कैसे ? और तुम उनके प्राण बचाओगे ? उन्हें पालोगे ? तुम्हारे राजा से कह दो, वे मेरे राजा नहीं। हम तो अपने ही सम्राट हैं। हमको ऐसा ही लगता है, माँ, हम क्या करें। . . . तुम्हारा महल बहुत छोटा है माँ, यहाँ हमारा जी नहीं नमता।’

एक महरी चुप्पी छायी हुई है। महारानी त्रिजला पराहत, निरुत्तर, सुनती हुई, बम डम बेटे का मुँह जोह रही हैं, जिसे अपना कहने में कठिनाई होने लगी है। और अचानक ‘अच्छा माँ, फिर मिलेंगे’ कह कर बड़मान जाने कब जा चुका था।

• • •

‘. . . महाराज और महारानी को एकाएक खबर मिली कि प्राणी-उद्यान उजाड़ पड़ा है। मारे पशु-प्राणी अपनी वन्य-मातृभूमि को लौट चुके हैं। रखवाले, पहरेदार, सब गायब हैं। जीव-पड़ताल हुई। पर कौन उत्तर दे ? पशु-पंखी ही नहीं, राजाभित रक्षपाल भी अपनी रोटी की चिन्ता छोड़, भाग खड़े हुए हैं। कहीं तो मिलेगी ही।’

महाराज सिद्धार्थ ने प्रश्नायित आँखों से महारानी त्रिजला की ओर देखा। महारानी उत्तर में आँखें डलका कर चुप हो रही। ब्रूज कर भी बात पहली ही बनी रही।

माँ ने सोचा बड़मान अब बड़ा हो चला है। उसे महल की परिधि में बाँध कर रखना उचित नहीं। आज तो इतनी-सी बात है, कल जाने क्या-क्या उपद्रव होने लग जायें। . . . और बड़मान को जहाँ चाहे जाने की छुट्टी मिल गई।

• • •

शरद ऋतु की सुहावनी दुपहरी में, गाँव-नगर के लड़कों का दल बाँधकर, कुमार जंगल में खेलने को निकल पड़ा है। एक बिजाल, पुराने बट-बूझ पर, डाल-डाल, पात-पात कूद-फाँद कर 'पकड़ा-पाटी' का खेल चल रहा है।

कि इतने में अचानक एक लड़का चिल्लाया .

‘हाय, साँप’ साँप साँप .’

पल मात्र में कोलाहल खामोश हो गया। अपनी-अपनी डाल से चिपटे रह गये सारे लड़के। सबने देखा एक भयंकर भुजंगम, बट-बूझ के मूल में साढ़े तीन जटि मार कर, सैकड़ों फल उठाये धुंफकार रहा है। पहले तो लड़कों की डिंगियाँ बँध नहीं। पत्तों-से कापते-बरबराते, सब अपनी-अपनी डाली से और भी कम कर चिपट रहे। फिर एक-एक कर वे भय के मारे, साढ़े से कूद-कूद कर भाग खड़े हुए।

वर्द्धमान को मानो कुछ लगा ही नहीं। भय तो और लड़कों के साथ भाग गया। कुमार तो आनन्द में मगन हो गया। जैसे उसे कोई मनचाही चीज मिल गई है। उसे सदा कुछ अनाधारण देखने, जानने की चाह लगी रहती है। कैला मुन्दर और भव्य है यह संपराज ! इसके गहरे हरे, पत्ते जैसे म्निग्ध, चमकते शरीर में जैसे सारा जरण्य चित्रित हो गया है। इसकी सरमराहट में नदी की लहरें हैं। बड़े हस्तमीनान से, टांग पर टांग डाले, कुमार वृक्ष की मध्य डाल पर, अपनी दोनों भुजी हथेलियों में मुँह टिका कर, संपराज के मीन्दर्य के साथ तन्मय हो रहा है। ' ' ' एक फन में सौ फन, सौ फन में महसूस फन। कुमार का मन इससे खेनने को चपल हो आया। पुकारा उसने :

‘बो नागराज, तुम्हारे फन मुझे बहुत भा गये हैं। मुझे बैठाओ न उन पर। तुम्हें कष्ट होने नहीं दूँगा।’

और फजिअर, बेनुमार मजियो से जमगाने महसूस फनों को तान कर, मम्ती से डोलने लगा ।

कुमार महज लीला भाव से, सीधा अपनी ढाल से कूद कर भुजंग के फणों पर यों आ खड़ा हुआ, जैसे माँ की गोद में आ बैठा हों। कुमार तो अपने जाने फूल से भी कोमल और हल्के होकर टपके थे उस पर। पर सर्पराज को ऐसा लगना कि जैसे सुमेरु पर्वत के भार तले उनके फण कुचले जा रहे हैं। किन्तु सर्प को यह पीड़न भी बहुत प्रिय और मधुर लगा। इतना कि उसने अपने को समूचा कुचल जाने दिया। . . .

...और अचानक दूर पर खड़े, भय से किलकापी करते लड़कों ने देखा :
वहाँ तो सूर्य था ही नहीं ! एक अति सुन्दर देव, कुमार को बोधी ने लिये बैठा था । ...

... बोड़ी ही देर में कुमार हँसता हुआ, उन्मुक्त, मस्त खड़ा दिखाई पड़ा।
देव ने उसके चरणों में विनत हो बन्दन किया। फिर सर उठा कर बोला :

‘मेरा देवत्व हारा : हे मानव-पुत्र तुम जीत गये। मैं संगम देव, अपने देवत्व का अभिमान लेकर, तुम्हारी परीक्षा करने आया था। हे मानवेन्द्र, हे अमरेन्द्र, मैं धन्य हो गया। मैंने पहचाना, तुम कौन हो। तुम वीरों के वीर, महावीर हो नाथ ! जय महावीर... जय महावीर... जय महावीर !’

कण-कण, तृण-तृण, पर्वतों, ममुद्रों, हवाओं, अल्लरिखों में यह नाम अलेखित हो गया।

दूर पर माझी खड़े वरुमान के मन्त्राओं में होकर यह संवाद, यह नाम, वैजाली को पार कर, समस्त आर्यावर्त में व्याप गया।

जन्मजात ज्ञानेश्वर

बड़ी भोर माँ सामायिक-ध्यान में बैठी थी कि अचानक जाने कहीं से आकर-
गोदी में घप से टपक पड़े लालजी ।

‘अरे माँ, आँखें मीच कर क्या खोज रही हो, भगवान ?’

‘हाँ . . . चुप कर अभी ।’

‘अरे सुनो तो, कल मैंने तुम्हारे भगवान को देखा !’

‘कहाँ देखा रे ?’

‘जंगल में, संगम देव की गोद में । पहले वे साँप होकर आये । मैं साँप पर क्रुद्ध
पड़ा, तो साँप देव हो गया । बोला—मगम देव हैं । मैंने उसे छकाया, तो उसने
मुझे गोदी में लिया । वह जोर से पुकारने लगा : जय महावीर . . . जय भग-
वान . . . जय महावीर . . . जय भगवान !’

‘भगवान दीखे फिर ?’

‘हाँ-हाँ माँ : उसने ममज्ञा उमने मुझे गोदी भर लिया है । मैं तो छटक कर
भाग खड़ा हुआ था । . . . दूर से देख रहा था . . .’

‘क्या देख रहा था ?’

‘अरे उसकी गोदी में भगवान बैठे थे !’

‘कैसे थे वे ?’

‘एकदम गोल । पर बड़े सुन्दर । आलसी-पालसी मारकर आँखें मीचे बैठे
थे । हिलने का नाम नहीं !’

माँ की समझ-बुद्धि गुम हो गई । आत्मविभोर हो, गोदी भरे लाल को ऊपर
से टक-टक निहारती रह गई ।

‘अच्छा जी, भगवान का नाम क्या महावीर है ? देव पुकार रहा था : जब महा-
वीर . . . जब महावीर . . . । वह तो पानल ही हो गया था । मैं तो चर भाग आया ।’

‘और क्या-क्या देखा जंगल में, लालू !’

‘बहुत-बहुत चीजें । क्या-क्या बतायें । नदी पार के सत्सकी वन में गये थे ।
वहाँ बड़ा सारा हाथी देखा, पूरा पहाड़ । लड़के-लड़की डरकर भागे । मैंने कहा,
डरो नहीं : इसकी देखो । डर के मारे अघमूदी आँखों से, सब चुपचाप मेरी
उँगली के इशारों पर उसे देखने लगे । मैं एक-एक से पूछने लगा : बताओ
वह क्या है ?’

‘एक लड़का उसके भारी-भरकम चार पैरों को ही टाक रहा था । बोला—
वह तो बम्बों वाला दालान है ।’

‘उस लड़की इला को उसके बड़े-बड़े हिलते कान बहुत भा गये । बोली—अरे
वह तो मेरी माँ के घान फटकारने के सूप है ।’

‘कपिल की आँखें उसके बड़े सारे पेट पर ही अटकी थीं । बोला—अरे यह तो
पहाड़ है ।’

‘एक लड़की को उसकी लूँड़ बहुत प्यारी लगी । बोली—यह तो केले का पेड़ है ।’

‘राजन उसके उजले सफेद दाँतों में लुभा गया । बोला—नदी पार जाने
का पुल है ।’

‘एक लड़का उसकी मुँहफाड़ को देखकर भयभीत हो बोला—अरे यह तो
भयंकर गुफा है !’

‘सुमीला उसके माथे के कुम्भों को देखकर बोली—यह तो मेरी अम्मा की
छाती है ।’

‘मुझे बहुत जोर से हँसी आ गयी, माँ । डर के मारे सब आधी आँखें मींचकर
ही तो बोल रहे थे । जिसे जो याद रहा, जिसे जो दीखा, उस बीपाये का, वही
बोला . . . ।’

‘फिर तू क्या बोला रे ?’

‘मैं तो डरा नहीं न । सो खुली आँखों पूरा प्राणी देख रहा था । मैंने कहा :
अरे अम्मा, आँखें खोल कर पूरा देखो—यह तो हाथी है, हाथी : समझे कुछ ?’

‘अच्छा मैं कहूँ कि वह बाप था, तो तू क्या कहेगा ?’

‘चार पैर बाघ के भी होते हैं, बैसी ही पूँछ भी। बैसा ही माथा भी। चाहो तो उतना देखकर बाघ भी कह लो। मैं कहूँगा हाथी भी। और कुछ भी। मगर पूरा देखो माँ, तो जो है वह कहने में नहीं आता, है न?’

सड़का कहीं से कहीं आ पहुँचा है। इसकी परस्पर विरोधी लगती बातों से क्षण भर महारानी चकरा जाती हैं। फिर समझ-बुद्धि से परे सम्बोध पा चुप हो जाती हैं। उनके आश्चर्य का पार नहीं।

• • •

बन-क्रीड़ा में नागराज के फन पर, कुमार के कूद पड़ने की घटना आसपास के सारे अंचल में फैल गई है। महाराज और महारानी इस भयावह वार्ता से चौकन्ने हो उठे हैं। महारानी को रह-रह कर गर्भाधान की रात वाले अपने सोलह सपनों का ध्यान हो आता है। उनके अवचेतन में, गर्भावस्था में वह हिमवान की चट्टान पर पाया विचित्र साक्षात्कार भी चुपचाप झलकता रहता है। वह बोहद उनका एक ऐसा गोपन अनुभव है, जिसे वे अपने अतिरिक्त और किसी को आज तक बताने का साहस न कर सकी थीं। उसके स्मरण मात्र से, आज भी उनके रोमों में एक विचित्र आनन्द-मूर्च्छा के हिलोरे दौड़ने लगते हैं। महाराज को लगता है, कि सपनों के फल वे नहीं, कोई और ही उनके भीतर से बोला था। बालक के अनोखे करतब देखकर, उसकी प्रतिध्वनियाँ रह-रहकर उनकी अन्तश्चेतना में मंडराती रहती हैं।

माता-पिता मिलकर कभी परामर्श करते हैं, तो उनके बोल खुल नहीं पाते। एक रहस्य है, जिसे मन ही मन गुन कर वे चुप हो रहते हैं। विचित्र है इस बेटे का चरित्र। यह तो निरा समुद्र है : सतह पर तूफानी, तह में अबाह और गंभीर।

पर सड़के के उपद्रवों से वे आतंकित और आतंकित हैं। पता नहीं कब क्या अघट घट जाये। सड़के को थोँ मृत्त रखना ठीक नहीं। बोले महाराज :

‘देवी, अब तो कुमार बड़ा हो गया। गुरुकुल में विद्याभ्यास के लिए भेज दो। वहाँ के अनुशासन में इसका चित्त और चर्या केन्द्रित हो जायेगी। मनमानी नहीं कर पायेगा। और समय रहते विद्याध्ययन भी तो होना चाहिये। क्षत्रिय का पुत्र है, शस्त्र और शास्त्र दोनों में इसे पारंगत होना चाहिये।’

‘सो तो समझ रही हैं, स्वामी। पर उसका अपना ही ऐसा अनुशासन है, कि उस पर शासन कौन कर सकेगा? देखते नहीं हो, शासक होकर ही तो जन्मा है आपका बेटा। उस दिन आपको, उसके एक ईषित पर स्वयम् सिंहासन छोड़,

उसे बैठा देना पड़ा था। उस दिन की उसकी भविष्यता, भूलती नहीं है। पर वह चाप की घटना परेशानी में डाल देने वाली है ! ...'

'वही तो कह रहा हूँ। विद्याध्ययन में सजेवा, तो समझ आ जायेगी इसे।'

'मेरी तो बुद्धि काम नहीं कर रही। हर बात में तो ज्ञान बोलता है। ऐसा कि बड़े-बड़े पंडित चकरा जायें। कई श्रमण भगवन्नों के उपदेश मुने हैं, बानपन से। पर यह तो कुछ और ही बोलता है : इनना नया और अच्छा कि निस्तार कर देता है। इसे भला कौन गुरु पढ़ायेगा ? ...'

'सो तो देख रहा हूँ, त्रिशना। पर कुछ तो करना ही होगा। गुरुकुल में रहेगा, तो वहाँ की चर्चा में सम्मिलन जायेगा। बँधा रहेगा कुछ दिन, तो उपद्रव तो नहीं करेगा।'

और शुभ-मुहूर्त में एक दिन प्रातःकाल, राजसी वैभव-समारोह के साथ कुमार को पालकी में बैठा कर, विद्यारंभ के लिए गुरुकुल ले जाया गया। कुलपति ने बड़े ममारम्भ और साज-सज्जा के बीच, एक विशाल कुटीर-शाला में नव-स्नातक राजपुत्र का स्वागत किया। एक चंदन की चौकी पर विपुनाकार शास्त्र का बँधना खोल कर, सन्मुख नव-शिष्य को एक पाटे पर आसीन किया। मन्त्रोच्चार के साथ कुमार को तिलक-श्रीफल अर्पित कर, विद्यारंभ का सूत्रपाठ किया :

'बोलो सुवराज, ... ॐ नमो भगवते श्री अरिहन्ताय !'

बोला कुमार :

'ॐ नमो भगवते श्री महावीराय !'

'अरिहन्ताय बोलो, बेटे। यह भगवान का नाम है।'

'जो भगवान नहीं देखे, उनका नाम कैसे बोलूँ ? उनको नमन कैसे करूँ ? संनम देव ने जो भगवान दिखाये हैं न, उन्ही का नाम बोल रहा हूँ, उन्हीं को नमन कर रहा हूँ ... !'

हेतियों के फँकारों में कुलपति, सारा छात्र-मण्डल और राजपरिकर बह गया। थोड़ी देर में चुप्पी व्याप गई। उसे तोड़ कर, उपाध्याय शास्त्र में से पढ़कर श्लोक उच्चारित करने लगे। फिर एक-एक पद बोलकर, कुमार से उसे पुहराने का अनुरोध करने लगे।

'अरे महाराज, शास्त्र में लिखे श्लोक क्या बोलना। वे तो पुराने हो गये। ज्ञान पुराना नहीं होता। मैं तो जो सामने आता है, उसे देखता हूँ, और वही बोलता हूँ। और नित नया श्लोक बोलता हूँ ! ...'

और कुमार आसपास चारों ओर देखता हुआ, मनमाने श्लोक बोलने लगा । उनकी भाषा, उनके भाव, सभी अपूर्व और अनोखे हैं । न उनमें व्याकरण है, न कोश-भाषा है, न कोई पूर्व-निर्धारित छन्द है । लेकिन बुद्धि पर जोर लाये बिना ही, सीधे समझ में उतरते चले जाते हैं । कुलपति, उपाध्याय, सारा गुरु-कुल, सर नैनाये चुप हो रहे । किर्त्तव्य विगूढ़ । कुमार की गुरुकुल-यात्रा, उसी सामान्ध में फिर लौटती दिखाई पड़ी ।

• • •

गुरुकुल तो सम्भव न हो सका । कुमार चन्द्रमा की कलाओं-सा दिन-दिन बढ़ता जा रहा है । बच्चों की-सी बोली बोलता है : पर बातें बड़ी-बड़ी करता है । सीखने-पढ़ने से मतलब नहीं : लेकिन बहुत दूर की कोड़ियाँ लाता है । नित नये भाव, भाषा, विचार, आपोआप उसमें से फूटते आ रहे हैं । जैसे चट्टानों में से अकस्मात् झरने, या पेड़ों में नये-नये अंकुर फूटते हैं । वय आठ की है कि अठारह की, क्या अन्तर पड़ता है । बोली में निरा बालक है, पर बर्तन में गुरु-गंभीर, वाचा में वाचस्पति !

यह सब तो ठीक है : पर यह महानद तट की मर्यादा नहीं स्वीकारता । ऐसे कैसे चन सकता है । कहा नहीं जा सकता, कब प्रलय आ जाये । कोई उपाय करना होगा कि लड़के का चित्त केन्द्रित हो । वह सारे समय किसी प्रवृत्ति में लगा रहे ।

माता-पिता ने सोचा, लड़का अन्तर्मुख स्वभाव का है, और इसकी वृत्ति ज्ञानात्मक है । इसे ज्ञान, कला, सरस्वती के आराधन में प्रवृत्त कर दिया जाये । सो नन्द्यावर्त प्रासाद के समूचे सप्तम खण्ड में उसके लिए एक बृहद् सरस्वती-भवन की रचना कर दी गई है ।

मध्यवर्ती कक्ष में वाङ्मय-भवन रचा गया है । वहाँ विभिन्न प्रकार और रंगों के सुगंधित काष्ठों की नक्काशीदार चीकियाँ जहाँ-तहाँ फैली हैं । उन पर रंग-बिरंगे रेखम और जरीतारों से बने आवेष्टनों में बंधे शास्त्र सजे हैं । धर्म, अध्यात्म, दर्शन से लगाकर, नाना लौकिक-अलौकिक विद्याओं तथा विज्ञानों के सुलभ तथा दुर्लभ ग्रंथ वहाँ संग्रहीत हैं । कुछ चीकियों पर हैं, कुछ दीवारों के मेहराबदार आल्यों में सजे हैं ।

बाहर की खुली छत में बैद्यशाला भी रच दी गई है । कि वहाँ, ग्रह-नक्षत्रों की वृत्ति-विधियों से काल को नापा जा सके, गणित में बाँधा जा सके । बड़ी-बड़ी बिल्खीरी रज-बड़ियों में अनवरत रज गिरती रहती है । छत के एक

और के अलिन्द में, वास्तु और मूर्ति-शिल्प के नाना उपकरण, औजार और साम-धियाँ प्रस्तुत हैं। तो दूसरे एक अलिन्द में चित्रशाला है। वहाँ देव-देव की रंग-विरंगी मूर्तियाँ, रत्नों, वनस्पतियों, पाषाण-वृक्षों, बालुओं से निर्मित रंगों के बड़े-बड़े स्तवक और तूलियाँ हैं। आधारों पर जहाँ-तहाँ विज्ञान फलक फैले हैं। तो कहीं नदियों के प्रवाहों और ज्वानों से प्राप्त चित्र-विचित्र मिलाएँ पड़ी हैं।

कक्ष में और बाहर की दीवारों पर अनेक विख्यात चित्रकारों ने भित्ति-चित्र अंकित हैं। प्रकृत-सी नगरी विविधरंगी पाषाणों की मूर्तियाँ हैं।

वाङ्मय-कक्ष में श्रीरामचन्द्र व्यालपीठ की अगल-बगल, चौकियों पर कटे-छटे भूज-पत्रों और ताड़-पत्रों की शप्पियाँ लगी हैं। नेखन-चौकी पर विविध रंगी स्याहियों के मणिपात्र हैं, जो प्रकृत चित्रमय पत्थरों, रत्नों और मण-सीपियों से बने हैं।

वाङ्मय-कक्ष से लगे एक उपकक्ष में मंगीलशाला है। उसके बीचोंबीच मल्लु गदियों और उपघानों से मंडित एक मंडनाकार दीवान है। दीवारों में खचित आनयों, और फर्श पर बड़े आधारों पर, दुर्लभ और महामूल्य अनेक प्रकार के वाद्य-यंत्र मज्जित हैं। व्यालपीठ के एक ओर ऐसी बृहदाकार हाथी-दाँत की मणि-जटित बीणा है, जिनके दो तूम्बों में जम्बूद्वीप और पुष्करवर द्वीप की रचना बारीक रत्न-कणियों से चित्रित है। उसके दूसरी ओर नागमणियों से निर्मित ऐसी महाबीणा एक निरन्तर घूमते आधार पर अवलम्बित है, जिसके दोनों तूम्बों में सूर्य और चन्द्रमा चित्रित हैं, जिनके मण्डलों के चारों ओर दम-दम करते तारामण्डल अंकित हैं। सामने रक्खा है एक प्रकाण्ड चन्दन का मुंडन, जो समूचे ब्रह्माण्ड का-सा आभास देता है।

वाङ्मय-मवन से लगे और भी कई छोटे-बड़े उपकक्ष हैं। किसी में औषधि-शाला है, किसी में रासायनिक प्रयोग-शाला। इनमें कहीं दिव्य-वनीषधियाँ बेतस-करण्डकों में सजी हैं। जाने कितने दूर देशान्तरों, समुद्र गर्भों से प्राप्त वनस्पतियाँ और खनिज यहाँ बड़े-बड़े शीशों और घातु तथा काँच के पात्रों में व्यवस्थित हैं। बह्मपारदर्शी मिलाओं और जिल्लीरी कुम्भों में लवणोदधि और स्वयंभुरमण समुद्रों तथा कई महानदों के जल मंचित है। इस प्रकार हर उपलब्ध विद्या और विज्ञान के साधन और शास्त्र विभिन्न उपकक्षों में मुलभ कर दिये गये हैं।

सत्य यह है कि ज्ञान-जीवी बह्ममान का मन, जाने कब किस विद्या में रम जाये और वह तन्मय हो जाये, एकाग्र हो जाये। वह अपने आप में मर्यादित हो सके।

...दिन, सप्ताह, महीने, वर्ष, बाहर बैद्यशाला की प्रकाण्ड बिल्सीरी बड़ी में रज बनकर अविराम झर रहे हैं। धूप-बड़ी में चाँद-सूरज की कितनी परिक्रमाएँ हो गईं, गिनती नहीं है। दिवस, मास, ऋतु, संवत्सर आँकने की कुमार को फुसंत नहीं। वह अपने में घूम रहा है : वे अपने में घूम रहे हैं।

माँ और पिता ने इसी से संतोष कर लिया है, कि मुहूर्ते हो गईं, बर्द्धमान सरस्वती-भवन में ही रमा रहता है। पूछताछ से उसे थाहा जा सके, यह संभव नहीं। माँ इस बात को अन्तिम रूप से समझ गई हैं : और उन्होंने महाराज को भी इसकी प्रतीति करा दी है।

कुमार कही जाता-आता नहीं। किसी से मिलता-जुलता नहीं। बोली उसकी बिरल ही सुनाई पड़ती है। प्रकट है कि महल की मर्यादा उसने स्वीकार ली है। पर जब यही अनिश्चित है कि वह कहाँ स्थित है, तो उसकी मर्यादा का निर्णय कौन करे ?

हवा अपने ही छन्द में बँधी बहती है। नदी अपने तट आप ही रखती चलती है। कुमार महल में रहते हैं या और कहीं, यह परिभाषित नहीं हो सकता। मर्यादा और अमर्यादा, नियम और अनियम से परे, उनकी जो स्थिति या गति-विधि है, उसकी खोज-खबर उन्हें खुद ही नहीं है।

वे कब किम कल या अनिन्द में रहते हैं, पता नहीं चलता। सारा दिन क्या करने रहते हैं, यह भी टोहा नहीं जा सकता। ठीक समय पर भृत्य या परिचारिकाएँ आती हैं। भवन की हर वस्तु को झाँड़-पोंछ कर आईने की तरह स्वच्छ कर जाती हैं। जयन, स्नान, वसन-धारण, भोजन की व्यवस्था नियत मेविकाओं द्वारा समय पर कर दी जाती है। कभी-कभी दामियाँ देखकर अचंभित रह जाती हैं। रात बिछाये गये जयन के चादरे में एक भी जल नहीं पड़ा है। विपुल व्यंजनों वाला भोजन का बाल अछूता ही रह गया है। उपभोग और उपयोग की हर वस्तु मुह तकती अभुक्त पड़ी है।

ज्ञान और विद्या के ये विविध और प्रचुर उपकरण तो पहले दिन से आज तक कुँबारे ही रह गये लगते हैं। सिवा इसके कि हर दिन दासियाँ उन्हें, झाँड़-पोंछ या माँज कर यथास्थान चमचमाते रखती हैं।

कुमार बर्द्धमान इस सारी रचना में सहज विचरते हैं। जैसे जंगल के पेड़ों में हवा, पहाड़ों को तराशकर बहती नदी। संजीत जाला में डोलते हुए, अकारण ही कौतूहलवश कभी बीणा का कोई तार टन से छेड़ देते हैं। गोया कि मुचरती हवा के ही झंझट हो गया हो, उँवनी से नहीं।

शास्त्रों की किसी चीकी या आलय के सामने चुप खड़े, उन्हें ताकते रह जाते हैं। शास्त्र अकुला उठते हैं अपने आवेष्टनों में, कि कुमार उन्हें मुक्त करें, उनके रेशमीन बंधनों और जीर्ण होते हुए पत्रों से। लिखे अक्षरों की उस क्रीड में वे घुट गये हैं। वे खुले अंतरिक्ष में मुक्त और रीसन हुआ चाहते हैं।

मन में आ जाये कभी, तो मयूरपंख की कलम उठा कर मसिपान्न में डुबो, लेखन-चीकी पर रखें, किसी भूर्ज-पत्र पर उटपटांग कुछ चित्र देते हैं। चित्र-शाला के अलिवंद में, राह चलते, किसी फनक पर तूमी में एक आघात कर देते हैं, फिर उसमें जो भी अंक जाये। कुछ झिला-खण्डों या घातु-खण्डों को बूझी एक-दूसरे से जोड़-जाड़ कर रख देते हैं : फिर जो आकार अवकाश में उभर जाये। सोच कर, या लौटकर देखते नहीं। इम सारी रचना को, इन उपकरणों को, बस वे केवल देखते हैं। महल के भीतर को, अपने भीतर-बाहर को, आसपास फैली पड़ी तमाम प्रकृति को, जगत को, वे जैसे निम्बल भाव से देखते रहते हैं। इस देखने में ही मानो उनका मारा-कुछ करना, जीना, भोगना आपोआप होता रहना है।

उनका मन कहाँ लगा हुआ है, यह कौन बता सकता है। सायद अन्तिम रूप से बही लग गया है, जहाँ लगने को वह भटकता रहता है। माँ सेविकाओं से उनकी दिनचर्या का पता करती रहती है। पर कोई क्रम या अनुमान उसका नहीं मिल सका है। कभी-कभी कुमार एक सर्वथा रिक्त स्फटिक कक्ष में घंटों बन्द हो रहते हैं। तब पता लगने पर, माँ खण्ड के मारे कक्षों में फेरी लगा जाती हैं। सब कुछ इतना अविलसत, अस्पृष्ट, कुंवारा देखकर वे चिन्ता में पड़ जाती हैं। किसी भी तो वस्तु पर, इस खण्ड के बासी की कोई छाप, कोई क्रिया अंकित नहीं। हर चीज स्वयं आप है : स्वतंत्र है। वह किसी स्वामी से अधिकृत नहीं, भुक्त नहीं, मुद्रांकित नहीं। माँ का मन चिन्ता में पड़ जाता है। आखिर यह चुप्पा बेटा क्या करता है सारा दिन, कहाँ जीता है, कहाँ लगा है इसका मन ? ऐसे कब तक चलेगा ? कौन जाने ?

• • •

एक दिन रहा न गया, तो माँ हिम्मत कर चली आई कुमार के खण्ड में। वे चुपचाप अलिवंद के उसारी रेलिंग पर खड़े, दूरियों में निहार रहे थे। फिरने विलों बाद बाज, हलके-से उनके कंधे पर हाथ रख दिया, पीछे से :

‘ओ . . . माँ, माओ !’

‘क्या देख रहा है, मान ?’

‘कुछ ब्राह्मण नहीं ! बस यों ही !’

‘हर कोई कुछ देखता तो है ही !’

‘आवश्यक नहीं, माँ !’

‘कुछ लिखाई-पढ़ाई चल रही है ?’

‘बहुत कुछ । कुछ भी नहीं !’

‘ये तो कोई बात न हुई ।’

‘बात तो हुई . . . इसका अर्थ चाहे न लग सके !’

‘अर्थ बिना बात कैसी ?’

‘हर चीज का अर्थ लगाने चलो, तो अनर्थ ही हो सकता है, माँ !’

‘जैसे ?’

‘यही, कि पढ़ रहा हूँ, तो बस पढ़ रहा हूँ !’

‘क्या पढ़ रहा है ?’

‘जो सामने आ जाये ! केवल शास्त्र ही क्यों ? तुम्हारा चेहरा क्यों नहीं, जो इस क्षण सामने है ?’

‘पढ़ना तो शास्त्र का ही होता है । क्योंकि उसमें ज्ञान है !’

‘ज्ञान तो माँ, अपने में है, शास्त्र में कहाँ ! अच्छा ये बताओ कि मनुष्य ने शास्त्र लिखा है, कि शास्त्र ने मनुष्य लिखा है ।’

महारानी जानती थी, कि निरुत्तर होने ही आयी हैं । सो हो रही हैं ! फिर भी पूछ-ताछ कर, जी हलका करना चाहती हैं ।

‘अच्छा मान, पढ़ाई तो समझ गई तेरी । पर लिखाई ? कुछ लिखता भी है ?’

‘अरे, कितना मारा लिखता हूँ !’

‘कहाँ लिखता है ? मारे पत्र कोरे पड़े हैं । दावातों, क्रलमें, स्याहियाँ बेचारी मुँह तक रखी हैं तेरा !’

‘अरे तो क्या पत्रों पर ही लिखा जाता है ?’

‘तो काहे पर लिखता है ?’

‘अरे देखो न माँ, चारों ओर जो यह आकाश फैला पड़ा है । इसनी बड़ी पाटी है, और सदा सामने रखी है । पत्रों और कलम उठाने का कष्ट क्यों करें ?’

‘इस पर क्या लिखता है, नालू?’

‘बूझ लिखता हूँ, पहाड़ लिखता हूँ, नदी लिखता हूँ, तारे लिखता हूँ!’

‘तो अक्षर नहीं लिखता?’

‘पेड़ जैसा अक्षर और कौन होगा। एक डाल में, कितनी डालें : डाल-डाल में कितनी पत्ती। अक्षर के भीतर अक्षर। तुम्हारी वर्णमाला के अक्षर भी कोई अक्षर हैं : एकदम सपाट!’

‘मतलब?’

‘अरे ऐसे भी अक्षर क्या लिखना, कि एक बार में एक ही बात लिखी जाये, और वह भी अक्षुरी। अक्षुरा लिखना, अक्षुरा पढ़ना। तब अनर्थ ही तो होगा, माँ! वह अज्ञान ही देगा, ज्ञान उममे कहीं मिलेगा?’

‘सुन रही हूँ नालू, पर समझ नहीं पा रही।’

‘समझना जरूरी नहीं, माँ। बस बोध हो, एकाग्र, वही समाधान है। वही सुख है! और सुख न मिले, तो ज्ञान किम लिये?’

‘तारे, नदी, पहाड़, पेड़ क्या लिखना है! वे तो है ही!’

‘लिखता क्या हूँ, पढ़ता हूँ इन्हें। पढ़ना-लिखना सब एक ही बात है।’

‘तारों में क्या पढ़ता है...? पहाड़ में और नदी में क्या पढ़ता है?’

‘वे प्रतिक्षण मिट रहे हैं, फिर नये होकर उठ रहे हैं, फिर भी देखो न, आदिकाल से वही हैं। मैं भी हर क्षण मिट रहा हूँ, फिर नया हो कर उठ रहा हूँ, फिर भी कुछ हूँ, जो सदा था, सदा हूँ, सदा रहूँगा!’

‘तो इममे पढ़ना-लिखना क्या हुआ?’

‘पढ़ना-लिखना, चित्र आंकना, मूर्ति मिल्पन करना, संवीत-बादन करना, सब इसलिए है, माँ, कि हम इस बोध में निरन्तर रहें कि हम शाश्वत हैं, और नित-नवीन हो रहे हैं। सब कुछ जो दृश्य है, ज्ञेय है, भोग्य है, वह नित-नवीन हो रहा है। इसी नित्य-नूतनता का अनुभव तो जीवन है। और वही जीने, भोगने, होने की एक मात्र सार्वकता है, आनन्द है। वही परम परितृप्ति है।’

माँ कुछ समझी या न समझी हों, पर उन्हें लगा कि उनके भीतर जैसे कहीं, कोई अज्ञात, अचीन्हा सुख का स्रोत खुल पड़ा है। चुपचाप, टगर-टगर, वे बेटे का आलुसायित-कुतल मुखड़ा निहारती रही। बिन छुए ही, अपनी उमरपत्ती छाती की कोर से, वह माथा दुलरा दिया। और लौट कर चलीं, तो उन्हें लगा कि उनकी चाल जैसे बदल गई है।

प्रकृति और पुरुष

रत्न दीपों और सुगन्धित इत्र-प्रदीपों की रोशनी वाले इस नन्दावर्त प्रासाद में समय भी जैसे मृच्छित और कैदी है। यहाँ की मसृण मयूर-पाँखी शैयाओं में वह अलसाया और तन्हालीन रहता है। बातायनों से भीतर आते-आते आकाश ठिठक जाता है, हवाएँ प्रवेश करते-करते मंदिर-मंथर हो जाती हैं। . . .

जानता हूँ, माँ की और पिता की सतत यही चिन्ता है, कि मैं इस महल में रहते हुए भी, कहीं और हूँ, यहाँ नहीं हूँ। मेरी अनुभूति और ही तरह की है। यहाँ भी हूँ। वहाँ भी हूँ। सर्वत्र अपने होने का-सा अहसास होता है। इसी से गुरुजनों ने जब भी निषेध किया कि बाहर न जाऊँ, इस खण्ड या उस कक्ष में ही रहूँ, तो भीतर से ही कोई आपत्ति नहीं उठी। मन ही मन बोझी हँसी जरूर आ गई, कौतुक भी सूझा।

माँ, पिता और सभी परिजनों की यही चिन्ता है, कि मैं कैसे जीता हूँ, क्या करता हूँ, कैसे मेरे जीवन के ये वरम बीत रहे हैं। बाहर अब जाने लगा हूँ, पर अब तक उनके इंगित पर इन महलों की रत्न-चित्रित दीवारों के बीच ही बिचरता था : या छतों और बातायनों पर से आकाश-बिहार करता था। परिजनो में बहुत मिलने-जुलने की प्रवृत्ति भी मेरी नहीं रही। न उत्सवों, भोजों, विवाहों, जत्थों में मैं कभी दिखाई पड़ता हूँ। तो फिर क्या करता हूँ : कैसे जीवन-यापन करता हूँ ? माँ के चेहरे पर सदा यही प्रश्न लिखा देखा है। . . . पूछते जैसे वे सकुचा जाती हैं : हस्तक्षेप मेरे राज्य में करते उन्हें बहुत मिन्नक होती है। उन प्रश्न भरी आँखों में प्यार के उमड़ते समुद्र मैंने स्तम्भित देखे हैं। . . .

मेरी ओर से तो कहीं कोई प्रतिरोध नहीं है। वह मेरा स्वभाव नहीं। भीतर-बाहर एकदम ही अनिच्छ पाता हूँ अपने को। उनकी ओर से जाने वाली वर्षनाओं या प्रतिरोधों से भी कभी टकरा नहीं पाता। सहर्ष सभी बातों को भीतर समावेक्षित पाता हूँ, और मानन्वित रहता हूँ।

... सचमुच ही कुछ नहीं करता हूँ। पर अक्रिय और जड़ तो अपने को कभी सज भर भी नहीं पाया। भीतर निरन्तर एक क्रिया चल रही है : एक अवलस परिणमन। गुफा के गहन में फूटती किसी निर्झरी-मा कोई सुख अन्तस्तल के गोपन में उमड़ता रहता है। प्रतिक्षण अपने आसपास की हर वस्तु और घटना को देखता रहता हूँ, जानता रहता हूँ। कोई आग्रह नहीं है कुछ करने का, कहीं जाने का, कोई चीज पाने का ! उदासीन ? ... नहीं मैं रंघ भी उदासीन नहीं हूँ। आनन्द के सिवाय और कुछ मेरी चेतना में संभव नहीं।

इच्छा नहीं है, उत्सुकता नहीं है, व्याकुलता नहीं है। फिर भी देखता हूँ, इस महल का और पृथ्वी का चुनिन्दा वैभव मेरे मन्मुख आ प्रस्तुत होता है, कि उसे भोग्। उसने भोगता नहीं, उसे भोगता ही हूँ। असल से भोगने का संकल्प या कष्ट भी नहीं करना पड़ता। भीतर के एक अविरल स्व-भाव बोध में, वह अपने अनन्त परिणमन-रहस्य खोलता है : उसने रसालता और भोग की जो आत्मीय अनुभूति होती है, वह कैसे बताऊँ !

मैं तो विपन मात्र भी रिक्त या निष्क्रिय नहीं हूँ। फिर भी सचमुच ही कुछ करता नहीं हूँ। बस होता रहता हूँ, और अपने को और सर्व को होते हुए देखता रहता हूँ। चुप रहो, खड़े रहो, और जो-जो होता है उसे देखते रहो। इससे बड़ा काम और क्या हो सकता है !

देख रहा हूँ, बरसों पर बरस बीतते चले जा रहे हैं। वस्तुएँ और व्यक्ति भी बीतने और रीतने दिखाई पड़े हैं। पर कोई विषाद या अवसाद मन में नहीं आता। कोई विरह या वियोग का दर्द नहीं टीमता। क्योंकि केवल बीतता ही नहीं, नया आता भी तो रहता है। केवल रीतता ही नहीं, भरता भी तो रहता है। और इन दोनों से परे कुछ ऐसा भी है, जो कभी बीतता ही नहीं। जो समरस भाव से सदा सुलभ है, जिसके साथ सदा संयोग और मिलन में हूँ। इस बीतते के आलम में भी, एक अद्भुत अनबीतेपन का अह्मास सदा होता रहता है। इस व्यतीतमान के मायालोक में, अव्यतीत-भाव से विचरता रहता हूँ।

परिवर्तन से परे भी जैसे, मैं वस्तुओं और व्यक्तियों के साथ, घर पर हूँ। क्योंकि परिवर्तन ही नहीं, परिणमन देखता हूँ। परिवर्तन दुःख हो सकता है, परिणमन सुख हो सकता है। क्योंकि उसमें खाली होने, भरने और फिर भी वही रहने की स्थिति एक साथ अनुभव होती है। जहाँ नित्य नूतन परिणाम है, वहाँ सदा कुछ नवीन हो रहा है : नित्य जीवन और वसन्तोत्सव है। वहाँ अक्रियता और सक्रियता संयुक्त है। कुछ भी नहीं करता हूँ सचमुच, पर, क्या है जो नहीं कर रहा हूँ ? काब,

माँ, पिता और सारे परिवर्जनों को यह समझा सकता, मगर समझा कर भी क्या होगा । वह एक ऐसा अनुभव है, जो कथन में प्रेषित नहीं हो पाता ।



पिछले वसन्त, बड़ी भीर की चाँदनी में कोयल की डाक सुनाई पड़ी थी । कोयल तो वसन्त में चाहे जब फूकती ही रहती है । लेकिन उस ब्राह्म मुहूर्त की चाँदनी में जो दरदीली डाक सुनाई पड़ी थी, वह भीतर जैसे अन्तहीन होती चली गई थी । हवा में आग्न-मँजरियों की ऐसी गहरी महक थी, जैसी पहले कभी अनुभव नहीं हुई थी । सुगन्ध शरीर धारण कर वातावरण में एक अजीब स्पर्माकुलता बना रही थी । दूर-दूर तक भी चाँद तो कही दिखाई नहीं पड़ रहा था, पर चाँदनी दिशान्तों तक बाँहिँ पसारे जैसे अधिक-अधिक निर्बसन् होती जा रही थी ।

कोयल की डाक में दूरियाँ पुकार रही थी । दूरी आकर्षण है । वह आवश्यक है । वह आमन्त्रण है । विरह की व्याकुलता है उसमें, कि मिलन हो । दूरी है कि दृष्टि है, आकर्षण है, परिरम्भण है, सृष्टि है । दूरी में वस्तुएँ यथास्थान, अपने आयतन में रहती हैं । अपनी जगह पर । दूरी के परिप्रेक्ष्य में ही वस्तुओं का सही चेहरा पहचाना जाता है । जहाँ वे हैं, वही वे स्वतन्त्र हैं । वही वे मुन्दर हैं । दूरी में ही वस्तु के असीम और अनन्त का दर्शन सम्भव है ।

कोयल की उम डाक में, उन्ही अगम्य दूरियों का आमन्त्रण था । सहमा ही लगा कि कोई नियत मुहूर्त सामने है । किम अज्ञात में अन्तरित ह, इस चाँदनी का चन्द्रमा ! ओ कोयल, तुम कहाँ से पुकार रही हो ?

• • • एकाएक मैं खीया त्याग कर उठ बैठा । नीचे उतर कर, महल के बाद महल, द्वार के बाद द्वार पार करता, रवागार में आ पहुँचा । अपने सारथि गारुड को जगा कर कहा :

‘गारुड, जाना होगा, रथ प्रस्तुत करो ।’

• • • बल्मा हाथ में लेने ही गारुड ने पूछा . ‘किस दिशा में चलेगे कुमार ?’

‘पश्चिम दिशा में !’

काफ़ी दूर निकलने पर, एक चौराहे पर पहुँच कर, सारथि ने फिर पूछा : ‘स्वामी, काशी, कोसल, कौशाम्बी, किस ओर चलूँ ?’ मेरे मुँह से निकला : ‘किसी भी ओर, जित्तर रथ ले जाये ।’ सारथि ने फिर अनुरोध किया : ‘बल्मा तो मेरे हाथ में है, और घोड़े मेरे अधीन !’

‘नहीं गारुड, बल्मा आज तुम्हारे हाथ नहीं, और घोड़े तुम्हारे अधीन नहीं । जाये दो रथ को, अपनी स्वाधीन दिशा में !’

गारुड़ केवल बल्मा खींचता रहा और कई योजना पार करने पर उसे एकाएक लगा कि उसका चिर परिचित प्रदेश जाने कहीं पीछे छूट गया है।

‘देव, दिशा खो गई है, क्षेत्र परिचित नहीं रहा !’

गारुड़ की कठिनाई में समझ गया। इसके आगे उसके सारथ्य की गति नहीं थी। मैंने कहा : ‘गारुड़, तुम किसी पन्थी-रथ से लौट जाओ। मेरा गन्तव्य मुझे भी नहीं मालूम, पर वह अभी बहुत दूर है . . .’ बल्मा मुझे बसा दो, रथ मुझे यथास्थान पहुँचा देगा ?’

‘देव . . . !’

‘तुम्हारा असमंजस समझ रहा हूँ, सारथि ! महादेवी पूछें, तो कह देना, बन-विहार को निकना हूँ। सानन्द शीघ्र लौट आऊँगा।’

पहले तो गारुड़ बहुत परेशान हुआ। पर प्रश्न उठाना उसे औढत्य लगा। . . . एकाएक मेरी ओर देख वह आश्चर्यस्त हुआ। रथ से उतर मेरे पैर छूकर वह चुपचाप एक ओर खड़ा हो गया। ईपत् मुस्करा कर एक बार मैंने उसकी ओर देखा, और अगले ही क्षण मैंने सारथि के आसन पर चढ़, बल्मा खींच ली। पल मात्र में रथ हवा से बातें करने लगा।

सब ही, गन्तव्य मुझे नहीं मालूम था। फिर भी अन्तर में प्रतीति थी, कि ठीक किसी निश्चित लक्ष्य पर जा रहा हूँ। दोनों अश्वों को उनकी अपनी स्वतंत्र गति पर छोड़ दिया। बल्मा अपनी जगह पर खिंच रही थी। उसे खींचते अपने हाथों को, अपने से अलग, स्वयम् संचालित देख रहा था। मैं अपने में सुस्थिर था, फिर भी घावमान। रथ अपने चक्र, कलश, पताकाओं के साथ, अपने ही आप में बाहिल था।

दूरियों में कई ग्राम, नगर, पुर, प्रदेशों के श्वेत भवन, अटारियाँ, गुम्बद, उद्यान, सरोवर, वापियाँ : एक एक कर चल-चित्रों की माला से गुजरते चले जा रहे थे। रथ उनके तटों और प्रान्तरों को छूता, बन्य-मार्गों पर निश्चित भाव से आरुढ़ था।

पूर्वाह्न बेला में एक नदी के तट पर आकर रथ रुका। किनारे पर बंधी बड़ी सारी नाव के केबट ने बताया : यह रोहिणी नदी है। अपनी बाँयी भुजा पर बंधा केयूर मैंने केबट की सियाह भुजा पर बाँध दिया। वह सजल नयन, मूक, मुझे निहारता रह गया। मानो कि मैं इस लोक का नहीं, किसी अवृक्ष में से आ खड़ा हुआ हूँ। ‘यसो केबट, उस पार !’ बोड़ों सहित रथ को अपनी विशाल नाव में चढ़ा

कर, केबट ने हमें पार उतार दिया। मेरी प्रश्नावित आँखों के उत्तर में बोला :
'यह मल्सो का पावा प्रदेश है, प्रभु !'

आरूढ़ होते ही मैंने रथ को पश्चिम की ओर गतिमान पाया। कुछ योजना यात्रा करने पर, एक और नदी सम्मुख आई। रथ रुका नहीं। अचिरावती की लहरों पर छलांगे भरते अश्व, हवा में उत्तोलित से लग रहे थे। भूमि, जल, हवा, आकाश की सन्धियों पर इस विक्रिया को होते देखा। जान पड़ा, आगे कोई स्थल है, जिसमें अदम्य और अनिवार आकर्षण है। रथ की गति बहुत क्षिप्र, तिर्यक्, फिर भी ऊर्ध्वगामी-सी लग रही थी।

गहन शालवन के भीतर प्रवेश करते हुए लगा कि, यात्रा अपने ही भीतर की ओर हो रही है। उसमें अतिक्रमण, और प्रतिक्रमण की अनुभूति एक साथ हुई।

दो जुड़वाँ शालों के समीप पहुँच कर, रथ स्तम्भित हो गया। दूर शिलातल पर बैठी एक अकेली बालिका शाल-पुष्पों की माना गूँथ रही थी। मेरी जिज्ञासा को भाँप कर वह बोली। 'यह कुशिनारा है, महाराज, मल्सो का कुशिनारा।'

'और तुम !'

'मैं इन शालों की हूँ, ये मेरे । मैं शालिनी।'

'यह माला किसके लिए गूँथ रही हो ?'

'यहाँ मेरे देवता आने वाले हैं ?'

'कौन देवता ?'

'नाम नहीं मालूम। अनाम ... महानाम ...'

'कब आयेंगे ?'

'तुम क्या बही नहीं हो ? तुम भी तो बही हो !'

'तुमने तो कहा आने वाले हैं ?'

'आ गये, तुम। आये फिर आबोने, एक बार और। एक और ही रूप में। तब मेरी मोद में सो आबोने तुम। इसी शिलातल पर।'

'आज नहीं ?'

'नहीं, आज मेरी जयमाला धारण करो। ... आने जो देवता आवेगा वह मेरी मोद में अन्तर्धान हो आवेगा ...।'

'और मैं ?'

'तुम उसे पार कर आने जा चुके होवे।'

‘और तुम...?’

‘मैं सदा तुम्हारे मौटने की प्रतीक्षा में रहूँगी।’

... और बाला ने उचक कर माला मेरे गले में डाल दी। मैं नतमिर हो रहा : चुप। सर उठा कर देखा : वह कन्या दूर बनान्तर में औमल होती दीखी। शिला पर अवशिष्ट फूलों को मैंने स्पर्श किया। वे फूल बन्धु थे : ऊष्माविलि थे। उनकी सुगन्ध में एक गहन मूल्य उभर रहा था। उसमें यात्रा करते लगा कि वह पथ संगी था : मैं उसमें से पार होकर, ऊपर की ओर, एक सूर्यबूड़ा पर आरोहण कर गया।

... मैंने पाया कि अपने रथ पर, विद्युत्-वेग से उड्डीयमान हूँ। अपरान्ह की कोमल पड़ती धूप-छाँव में, मेरे रथ के अश्व मौ-सी योजनों को छलांगों में पार करते जा रहे थे। गति के उस प्रवेग में, राह के भ्रूषान्तरों, वनागनों, विकट कान्तारों, दुर्गम बीहड़ों को जैसे चक्रवात में घूमते देख रहा था, और अपने अज्ञात सक्ष्य की ओर पनायमान था।

... संध्या झुक आई। एक अर्धमंडलाकार, आकाशवेधी पर्वतमाला के दो कंगूरों के बीच सूर्य का बिम्ब एक गुल्म की सूक्ष्म ढालों के अन्तराल में डूब रहा था। और उसके उपत्यका प्रान्तर की एक चट्टान पर रथ सहसा स्तंभित हो गया। चारों ओर बीहड़ और घनघोर कान्तार था। मनुष्य की पगचाप उसे अनजानी थी। अफाट स्रग्राटा था। ऐसा कि, उस स्तब्धता के भीतर एक अनहद नाद साफ सुनाई पड़ रहा था। और वह उस नीरव अरण्य में विराट् देह धारण कर मुझे चहुँ ओर से आवरित किये ले रहा था। ... ऐसी ऊष्मा का अनुभव तो पहले कभी नहीं किया था। जाने कैसे गभीर वक्षोजों के गव्हर में मैंने अपने को डूबा पाया। उसमें वन-स्पतियों की कच्ची, पानीली, दिव्य सुगन्ध के भीतर मैं आत्मलीन हो रहा। एक नीली मुटुसा की आभा के अगाध स्पर्शबोध में मैं विमग्न हो गया। ... वह किछ मुनीला का परिरम्भण है?

... एकाएक सुनाई पड़ा :

‘देवार्य, तुम यहाँ कैसे?’

मैंने भाँखें उठाकर देखा। प्रदोष बेला की धिरती हाभा में, सामने के पर्वत की चट्टान में से कट कर आयी-सी एक भील-कन्या खड़ी थी। साक्षात् सुनम्ना महाकाली।

‘क्या चाहती हो, काली?’

‘इस अन्तिम विन्ध्यारण्य में, आज तक कोई मनुष्य नहीं आया। आ सके ऐसा वीर्य मनुष्य में नहीं। तुम मनुष्य होकर भी आये हो, तो विन्ध्यवासिनी तुम्हारा अभिगन्धन करती है।’

‘तुम कौन हो, माँ ?’

‘तुम जो कह रहे हो, वही !’

‘माँ... ssss !’

‘हाँ... sss !’

‘आज्ञा दो !’

‘आये हो, तो तुम्हारे बीर्य को जानना चाहती हूँ । मैं तुम पर प्रीत हुई !’

‘जानो... जो चाहो मेरा जानो । चाहता हूँ, कोई मुझे पूरा जाने, ताकि अपने को पूरा जान सकूँ । वही दर्पण हो क्या तुम ?’

‘देखो अपने को, और जानो कि मैं कौन हूँ !’

‘हाँ, आज की रात अपने को देखना चाहता हूँ !’

‘तथास्तु ! जय हो तुम्हारी ! जब पुकारोगे, आऊँगी !’

कह कर वह विचित्र भील कन्या देखते-देखते अरण्य के नीरन्ध्र प्रदेश में जाने कहीं विलीन हो गई ।

पाषाणवता में लौटकर मैंने पाया, मेरे रथ के दोनों अश्व रथ सहित मेरे दोनों कन्धों पर अपना-अपना मुख ढपि हुए थे । हाल ही में चरी हुई वनस्पतियों की दिव्य गन्ध उनके श्वासों में बह रही थी । और वे मेरे कन्धों में दुबक कर शरणागत थे । और मेरे रक्षक भी । उन प्राणियों की वह ममता कितनी अकारण, और निष्काम थी । मैंने उन दोनों के मुँह कन्धों से हटा कर अपनी छाती में भर लिये । उन्होंने गहरी आश्वस्ति का निःश्वास छोड़ा । मैंने बहुत प्यार से उनके माथे, अयाल और डील को सहलाया, थपथपाया । वे हिनहिना कर मुझसे जो कहना चाह रहे थे, उसका बोध पा गया । मैंने उन्हें रथ से खोल कर, एक झरने तट की हरियाली में छोड़ दिया, कि जी भर चरें और जलपान करें ।

...मेरे भीतर तो ऐसी तृप्ति उमड़ रही थी, कि भूख अपरिचित-सी लगी ।

पूर्व की शिखर-माला पर पीताम्ब चन्द्रमा उदय हो आये थे । शीनी अंशुकी चाँदनी में आवृत्त होकर अरण्यानिर्या स्वप्न के विचित्र भवनों-सी लग रही थीं । शिल्पी की शंकार मे वह सारी निर्जनता उज्जीवित हो उठी थी ।

एक उद्ग्रीव चट्टान पर, दायें हाथ का सिरहाना कर मैं लेट गया । शरीर पर बहुमूल्य और सुखद बसन होते हुए भी लगा, कि वे सारे आवेष्टन हट गये हैं, सिमट गये हैं । विवस्त्र हो गया हूँ, और मेरे अंग-अंग, मेरी देह का प्रत्येक परमाणु,

उस चट्टान की कठोर नग्नता से गुंथ गया है। देह-स्पर्श का इससे बड़ा सुख और क्या हो सकता है। निरावरण पुरुष, नग्न प्रकृति की गोद में उत्संगित था। और कानों में अनुगुंजित था सन्ध्या बेला का वह संवाद : 'माँ . . . SSS !' 'हैं . . . SSS !'

और मैं सो गया, ऐसी एक अवस्थापिनी निद्रा में, जिसका सुख 'नन्दावर्त' की मसूण सुख-सेजों में कभी अनुभव नहीं किया था। यह एक ऐसी निद्रा की अनुभूति थी, जो अन्ततः अपने में पूर्ण जागृति और सचेतना-सी लग रही थी। मैं अपने अह को विस्मृत कर, मात्र, 'वह' हो गया था। जैसे एक प्रशान्त, असीम झील अपनी लहरों की ऊमिलता को देख रही थी। ऐसे ही रात के जाने कितने पहर बीत गये, पता ही न चला।

सहसा ही एक दहाड़ के वज्र-निनाद से, पर्वत की गुफाओं और शिखरों के मर्मन्तर धर्रां उठे। मैं चौंक कर उठ बैठा। अधियारी फट रही थी : और उसमें उजियाली का मुख झाँकने लगा था। हवा में कस्तूरी-सी महक रही थी। पर्वत-साँकलो के गहरावों में झरनों के गभीर घोष गूँज रहे थे।

मैं अपने बावजूद पर्वत-ढालों की ओर खिचता चला गया, दीड़ता चला गया। और लगा कि मेरी छलांगों में श्रृंग लिपटते जा रहे हैं। कुछ सरणियों का आरोहण कर, ऊपर आया, और लौट कर देखा तो पूर्वांचल पर ऊषा फूट रही थी। हिर-प्यगर्भा ऊषा।

. . . कि फिर एक रुद्रकरी चिंघाड़ से भूगर्भ धरनि लगे। मैं एक शिखर की चट्टान पर सन्नद्ध और ऊर्ध्व बाहु खड़ा रह गया। कि ऊपर की श्रेणि-गुफा में से एक प्रलम्बाकार सिंह औचक ही झपट पड़ा। ठीक मेरे सम्मुख होकर वह काली धारियों वाला केशरिया अष्टापद लपलपाती जिह्वा के साथ प्राणहारी गर्जन करने लगा। उसकी आँखों में ज्वालाएँ झगर-झगर कर रही थी। उसकी अयाल में मणियाँ झलमला रही थी। उसकी दहाड़ में ललकार थी, चुनौती थी, मनु के बेटे को। मनुष्य मात्र को। उसके साम्राज्य की अबाध बीहड़ता और रहस्यमयता को भेद कर, जो पुरुष आज यहाँ चला आया है, उससे महाकालवन का चक्रवर्ती यह अष्टापद बहुत कुपित हो गया है।

मैं अविचल, उन्मीत, ऊर्ध्व-बाहु वैया ही खड़ा रहा। पर मैं खुला था, मैं समर्पित था। मैं उसकी विकराल ढाढ़ों पर चढ़ कर बहुत प्यार से खेलना चाहता था। उसके उस दुर्द्धर्ष क्रोध पर सब ही मेरे हृदय में दुलार उमड़ रहा था। मेरी देह उसके दंशों के चुम्बनों के लिये जैसे उत्कंटित हो रही थी। . . . वह आये मेरे भीतर, मैं प्रत्याक्रमण नहीं करूँगा। प्रतिक्रमण करूँगा। अप्रतिरुद्ध अपने में खुलता चला जाऊँगा। मेरा रक्त उसके ओठों पर होकर बहेगा। मैंने कहा :

‘महाराज, महावीर प्रस्तुत है !’

एक हलकी गुर्राहट के साथ उसने गर्दन झुला कर, अपनी स्वीकृति प्रकट की। मैंने आगे बढ़ कर, अपना दायीं हाथ उसकी लपलपाती जिब्हा पर ढाल दिया। वह चिह्नुक कर उसे चाटने-दुलराने लगा। मैंने उसके मस्तक पर हाथ रक्खा, और उसकी आँखों की ज्वालाओं में गहरे झाँका। अभिनयों के भीतर अग्निर्या-अपार अग्नियों का वन।

कि सहसा ही वह मेरे चरणों में लोट गया, और मेरी पगतलियों के किनारों को चूमने-सहलाने लगा : मैंने झुक कर उसके माथे को चूमना चाहा। कि जाने कब उसने अपने दोनों पंजों में मुझे दबा कर बहुत ऊपर, ऊपर, उठा दिया। और फिर हवा में उछाल कर, अपनी पीठ कर झेल लिया। . . .

उस काले-सिन्दूरी अष्टापद की प्रलम्ब पर्वताकार देहयष्टि पर मैंने अपने को आरोहण करते देखा। विन्ध्या की शृंगमाला पर छलाँग भरते उस अष्टापद पर मैं सवार था : आरुढ़ था। चारों ओर अफाट, विराट् प्रकृति-सृष्टि फैली पड़ी थी। मेरे परवर्ती पूर्वाचल पर सूर्य अपने रक्ताभ मभामंडल के साथ उद्भासित थे। वे मेरे मस्तक पर मानो किरीट-से उतरते चले आ रहे थे। फिर व्याघ्रराज पहाड़ के ढालों और कई अदृश्य, अगम गुफाओं और अरण्यों में से मुझे गुञ्जारते हुए नीचे उतार लाये।

सामने जहाँ, उस टीलेनुमा चट्टान पर मैं सोया था, वही कल संध्यावाली वह दुर्दम्य भील कन्या खड़ी थी। सवेरे की मुटुल धूप में उसके अंगों की कृष्ण गहिरता, बहुत नीलाभ, ताजा नील कमलों-सी लग रही थी।

‘तुम्हारे वीर्य को मैंने जाना, देवायं। असह्य है तुम्हारा तेज ! . . .’

‘तुमने मुझे जीत लिया, जान लिया, देखा लिया। मेरे रोम-रोम में तुम रमण कर गये। . . .’

‘और तुम्हारे रूप की आरसी में, मैंने अपने सौन्दर्य और प्रताप की निःसीमता को पहली बार समझ देखा, बाले !’

एक छलांग में मुझ सहित अष्टापद मेरे रात्रि-शयन वाली उस शिला पर पहुँच गया, जहाँ वह कृष्णा खड़ी थी। मैंने उसकी पीठ से उतर कर, सम्मुख खड़ी उस बाला के विपुल और मुक्त चिकुर जाल को अपने दोनों हाथों से सहलाते हुए कहा :

‘काली, समझ गया . . .’। हर बसन्त की मँजरियों से महकती धोर में, कोयल की ठाक में, तुम्हीं चिर काल से पुकार रही हो। प्राण पागल हो कर जब

तक घर से निकल न पड़े, मोहोष्म शैया के मुख से निष्क्रान्त न हो जावे, तब तक तुम से मिलन सम्भव नहीं ।’

उस सुनग्ना ने अपने महस्रो मोहरात्रियों-से घनीभूत केश मेरे चरणों पर ढाल दिये । मेरे पैर आँसुओं और चुम्बनों से गीले हो गये ।

मैं सहसा ही एक दूसरे चेतना-स्तर पर सक्रान्त हो गया । मैंने झुक कर, उसके माथे को उठा कर, उसे बैठा दिया । ओर उसके अक मे मर घर कर उसके वक्षोज-तटों को अपनी आँखों की रोआँली से सहलाता रहा ।

‘माँ ॐ ।’

‘हाँ ॐ ।’

मारी वनभूमि पछियों के कूजन में जयगान कर रही थी । फूलों की अँजु-लियों में परिमल छलक रहे थे । हवा में अदृश्यमान वीणाएँ बज रही थी ।

रथ पर चढ़ कर, जब मैं फिर पूर्वाचल की ओर लौट रहा था, तब एक विचित्र नई अनुभूति सतत हो रही थी । ‘क्या मैं वही हूँ, जो कल ब्राह्म मुहूर्त की द्वाभा में घर से निकल पड़ा था, अलक्ष्य यात्रा के पथ पर ? नहीं, वही नहीं हूँ, उत्तीर्ण एक और एक और हूँ । फिर भी वही हूँ, जो कल के अपने को, और आज के इस उत्तीर्ण को, एक साथ देख रहा है । अब लौटकर कहाँ जाना है, पता नहीं । अपनी पृथ्वी, अपना आकाश केवल मैं हूँ, मैं ही अपनी दिशा, अपना सौरमण्डल हूँ । फिर लौटने को क्या रह गया है ! ...’



कसमसात ब्रह्माण्ड

उस दिन सारा विन्ध्यारण्य ही जैसे मेरे भीतर चला आया। कभी-कभी काली का सर्वांग रूप अपने ही अर्द्धांग में आविर्मान देख लेता हूँ। तो कभी वही रह जाती है, मैं नहीं रह जाता। पर उसे जो देखता है, वह कौन है? ... अपने ही मर्म की कस्तूरी का वह मूर्त-स्वरूप, एक निराकुल प्रीति से प्राण को विश्रब्ध कर देता है। ... भीतर ही बैठी, इस प्रिया को कही खोजना नहीं है। और वह दुर्दान्त अष्टापद? काली की गोदी की अभेद्य अन्धकार गुहा में ही तो रहता है वह।

... अब तक नारी प्रश्न-चिन्ह सी सामने आती थी। टोंक देती थी। अब वह भीतर से ही उमड़ने लगती है : अपने ही मूलाधार में से उत्सित ऊर्जा का स्रोत। अपनी ही आद्या शक्ति : अपनी ही अनाहत रक्तधारा। मेरी ये बाँहें ही चाहे जब अचानक, उसकी मृणाल बाहुएँ हो उठती हैं। इन्हीं की सम्मोहिनी कोहनी पर माथा ढाल कर, अन्तमिलन के विलक्षण सुख में समाधिस्थ हो रहता हूँ। लिंग भी भीतर ही है : योनि भी भीतर ही है। बाहर विरह का अन्त नहीं। भीतर नित्य मिलन का वसन्तोत्सव चल रहा है।

फिर भी अपने महल के उत्तरी कोण-वातायन पर जब खड़ा होता हूँ, तो पाता हूँ, कि हिमवान की हिमानी चोटियाँ पुकार रही हैं। उज्ज्वल कौमार्य का वह आवाहन, अब व्याकुल नहीं करता, पर सृष्टि का एक अदम्य उन्मेष प्राण में जगाता है। भीतर ही तो सब कुछ नहीं : बाहर भी तो है ही। आत्म है कि आत्म-विस्तार अनिवार्य है। वही सृष्टि है : अपने में न समाते अनन्त ज्ञान, दर्शन, सुख, वीर्य की अनिवारि अभिव्यक्ति है वह। अपने ही आत्म-राज्य का विस्तार। अपने ही को अपने से अलग कर, रच कर, मूर्त करके उसमें रमण करने का आनन्द। वही जीवन है। मुक्ति कहीं किसी निर्धारित सिद्धान्त के कपाटों में बन्द नहीं। निर्बाध, निर्बन्धन, निराकुल जीवन ही मुक्ति है। तब

पुरुष स्वयम् ही लोकाकार, सर्वाकार, तदाकार हो उठता है । वह अद्वैत महासत्ता रूप हो उठता है । सर्व में, केवल एक निष्कल आत्मानुभूति शेष रह जाती है ।

यात्रा पर अब चाहे जब निकल पड़ता हूँ । स्वयम् ही अपना रथ हाँकता हूँ । सागरी का प्रश्न बीच में बाधा लगता है । हिमवान की हिमानियों का आवाहन दिनों-दिन अनिवार्य होता जा रहा था । मो निकल पड़ा, एक दिन । स्वच्छ, नीला आकाश जरा झुक कर रथ पर चँदोवे-सा छा गया था । दूरियो और विस्तारो में, तन और मन फैलते जा रहे थे । तराई के प्रदेश में हवा पानीली हो चली थी । उसमें वनस्पतियों और ताजा धान्यो की भीनी-भीनी गन्ध घुल रही थी । पर चैत्र के मवेरे की हलकी मुहानी धूप में, उषीरध्वज पर्वत पर से हिमानियाँ पिघल कर महीन धाराओं में तराई की ओर हौले-हौले बहती आ रही थी । उषीर की शीतल गहरी मुगन्ध से वातावरण में जाने कौसी अन-जान स्मृतियाँ-सी उभर रही थी ।

दूर-दूर तक शालि और तन्दुल धान्यो के खेत हवा में लहलहा रहे थे । मत्तनाबधि वर्षों की पुगतन इमलियों और आमों के झुमुटो में गुजरता रथ, रोहिणी और राप्ती नदियों की दोआब भूमि में प्रविष्ट हुआ । उधर परे को हटकर गभीर शालो का वन था । उसके उत्तर-पूर्व में शाक्यो की कपिलवस्तु की भवन-अटारंग, गुम्बद, पताकाएँ झाँक रही थी । कपिलवस्तु, महर्षि कपिल की भूमि में मेरे पुरुष ने प्रकृति को अपनी जघाओं में मसरित अनुभव किया ।

पुष्पित शालवन के गहगवो और वीथियों का आमन्त्रण रथ को उधर ही खींच ले गया । लुम्बिनी-वन के शाखान्नरालो में आकाश अपनी ऊँचाई का गर्व भूल, जैसे वसुन्धरा की बाँहो में समर्पित-मा हो गया है । रथ से उतर कर, उस निर्जनता में खेलती धूप-छाँव के शाखा-चित्रो में जाने कौन सी अलक्ष्य लिपियाँ पड़ती लुम्बिनी-कानन में बहुत देर बिचरता रहा ।

सहसा ही एक शाखा ने झुक कर मानो मुझे प्रणाम किया, और बाँह से लिपट-सी गई । यह कौन जन्मान्तरो की बान्धवी है ? मन एकदम ही निर्विकल्प और नीरव हो गया । तूण-तूण, कण-कण की मजीबता चारो ओर से मेरे समस्त को छुलाने लगी ।

लौट कर रथ पर चढ़ आगे बढ़ा । शालो का आवरण भेद कर अनोमा नदी का विशाल वक्षस्थल सामने उधर आया । सात ऋषभ विस्तार के इस गड पर जैसे चलने का आमन्त्रण बड़े-बड़े अक्षरो में लिखा था । दूर-दूर जाती लहरो के कुंचनों में कोई काली कुटिल अलकावलियाँ बही जा रही थी । उन पर

निछावर होते-से, किसी राजसिंहासन, किरीट-कुण्डल, स्वर्णतार वसनों के बिखरते तानों-बानों का आभास ! • • कपिल की भूमि पर पुरुष की जयसेखा !

रथ वही खोल दिया । घोड़े को इक्षु के खेतों के पास मधुर हरियाली में चरने को छोड़ दिया । अनोमा ने अपनी अणिमा और गरिमा का रहस्य खोला । मेरे पैर जानें कैसे लचीले गहरावों और उभरावों पर चलते चले गये । • • छाया की तरह कोई पीछे साथ चल रहा था ।

उषीरध्वज के ढालों पर चढ़ते हुए, भोज और देवदारु की कानन-बीथियों में रंग-बिरंगे फूलों के अन्त पुर खुलते जा रहे थे । सुगन्ध यहाँ पेशल-सी होकर, तन-मन को अपनी शीतल ऊष्मा में, एक विचित्र आप्त भाव से सहलाती रहती है ।

• • फिर हिम चट्टानों की खड़ी चटाइयों पर चलना संभव न रहा । शिखर अदृश्य हो गये । कहीं-कहीं चट्टानों के नुकीले उभरावों को दोनों हाथों से पकड़ कर, एक अभेद्य हिमावृत काठिन्य से मैं लिपटता चला गया । अनायाम उत्सर्गित और उत्तोलित होता चला गया । विराट्, दुर्जय हिमानी का वह एक दुर्निवार और दुःसह आलिंगन था । ममूचा हिमवान मानो आपाद-मस्तक मेरी भुजाओं में सिमटता चला आ रहा था । शरीर पर वस्त्र का एक लत्ता भी शेष नहीं रह गया था । शीत शीत अपरम्पार शीत आरपार शीत । मैंने देखा अपने भीतर : हिमवान स्वयम् अपनी कोटधावधि वर्षों की जमी हिमानी की गोद में घँस कर, उसे भेदता चला जा रहा था । मानो अपने ही शत-कोटि आवरणों को चीर कर, अपने परात्पर, नन्नातिनग्न स्वरूप को उपलब्ध किया चाहता था । प्रकृति और पुरुष यहाँ द्वंद्वातीत रूप से आश्लेषित थे । कब पुरुष प्रकृति हो गया, कब प्रकृति पुरुष हो रही : नहीं मालूम • नहीं मालूम • नहीं मालूम ।

• • हिरण्यचूल शिखर पर खड़े होकर मैंने पाया कि मेरे पादतल की एक महान्धकार गुफा, मेरी कटि से लिपट कर, मेरी जघाओं के बीच आरपार खुल उठी थी । उसकी आदि पुरातन तमिस्रा भुक्त कुन्तलो-सी बिखर कर मेरी पग-तलियों से रमस कर रही थी । आकाश मेरे बाहुमूलों में शरण खोजता-सा मेरे चौड़े कन्धों पर उत्तरीय बन कर झूल जाना चाह रहा था । पश्चिमी समुद्र के दूरातिदूर क्षितिज की घनश्याम रेखा पर अस्तंगत सूर्य मानो मेरी प्रतीक्षा में ठिठका था । कि उसकी कोर पर पैर धर कर मैं पृथ्वी के अक में लौट आऊँ । • • •

• • •

लौट कर जब आया, तो रात गहराने लगी थी । मेरे खण्ड के वातायन पर मैं निष्क्रम्य लौ-सी टकटकी लगाये बैठी थी । कक्ष में जब मैंने प्रवेश किया, वे सामने

आ स्तम्भित-सी खड़ी, सर से पैर तक मुझे ताकती रही । कुछ पूछने की हिम्मत वे न कर सकी । उनकी आँखों में नदियाँ धमी थी । मझरात के एकाकी दीये-सा एक आँसू रत्नदीपो की सौम्य ज्योति में चमक उठा । मेरे ललाट पर झूलती अव-हेलित अलकों की एक गुजल्लित नागिन को हल्के-से सहला कर, वे चुपचाप, धीरे-धीरे वहाँ से चली गई । उनके ककणों की महीन ममतानी रणकार, मेरे आरपार गुँजती चली गई । . .



दिशाएँ चारों ओर जयमाला लिए खड़ी हैं । भीतर अपने ध्रुव पर स्थिर हैं पर बाहर कहीं ठहराव सम्भव नहीं रहा है । जाना है जाना है जाना है । कहीं जाना है, ठीक नहीं मालूम । निरन्तर यात्रा में ही जीवन को सार्थक और परिभाषित होने देख रहा हूँ । मेरे पैर सिंहासन और महल में टिके रहने को नहीं बने वे निरन्तर और अविराम चलने को जन्मे हैं । किनारे में चलता हूँ, और दृश्य जगत की तमाम वस्तुओं के भीतर से यात्रा होती रहती है । चारों ओर से दिग्बधुओं के घूघटों की पुकार सुन कर, आतुर-चंचल हो उठता हूँ ।

उस दिन पूर्व दिशा में सूर्योदय होते देखा, तो विपुलाचल का स्मरण हो आया । वैभार पर्वत के उभारों पर अपने पैर पड़ते-मे दीखे ।

अपने 'मित्रावरण' रथ पर आरोहण करते हुए, भिनसारे की चाँदनी में वैशाली के दक्षिणी सीमान्त को पार कर मगध के देव-रम्य चैत्यों और वन-काननों में से गुजरने लगा । अत्यन्त सम्बादी लयबद्ध जैसी लगती सघन वन-श्रेणियों के बीच से गये राजमार्ग पर, बड़ी मसृण और ऋजुगति में रथ फिसलता जा रहा था । गति के वेग, और अश्वों की टापों से परे, किसी अनाहत प्रवाह में फूल की बरह बहने का अहसास हो रहा था ।

गृध्रकूट पर्वत की चोटी पर पहुँच कर देखा, सामने विपुलाचल के एकाकी भ्रूग पर सूर्योदय हो रहा है । किसके सिंहासन का भ्रामण्डल है यह ? वैभार की शिखरावलियाँ दोनों ओर से आकर दिग्गनाओं-सी, उसके पादप्रान्त में नतमाथ हो गई हैं । आर्यावर्त की ससागरा पृथ्वी अपना बल विस्तृत कर प्रस्तुत है, कि उस सिंहासन का आगामी अधीश्वर उस पर पग धारण करे । मेरे पैर किस महाचक्रमण की सिंह-धीर गति से चलायमान हो उठे हैं । सहस्र-सहस्र मुण्डों के बीच उल्लबमान अपने को चलते देख रहा हूँ । . .

इस गृध्रकूट की किसी तलगामी गुफा में से वीणा-वादन की शकार सुन रहा हूँ । सुनता हूँ इस पर्वत में गन्धर्वों के आवास है । वीणा की इन सुरावलियों में अपना स्वागत-गान सुनाई पड़ रहा है । 'हाँ गन्धर्व, तुम्हारी वीणा सुनने

गाया हूँ । अपने सप्तक साधो, अपनी खूटियाँ कसो, अपने तारों पर उत्तान होबो : मैं तुम्हारी वीणा को एक दिन ब्रह्माण्डो के शीर्ष पर बजाऊँगा ।

दूर पर राजगृही के सुवर्ण-रत्नम शिखर चमक रहे हैं । इसके आरामो और उपवनों में, सुनता हूँ, देव रमण करने को उतरते हैं । इसके फलोद्यानों में रस-भार-नम्र फलों की डालियाँ धरती को चूमती रहती हैं । इसके नीलमी सरोवरों में स्फिटक जैसे जल बिछलते रहते हैं उनके तटों पर क्रीडा करते हसमिथुन भी निर्विकार भाव में स्वीर-विहार करते हैं । सुमागधी के तटवर्त्ती इस मगध देश को, वेदों ने भी गाया है । यही वेदों का ऋषि-चरण-चारित कीटक जनपद है ।

पाँच शैलो से घिरी यह राजगृही, पाचाली की तरह अपनी दम भुजाएँ पसारें जन-जन को परितृप्त करने को आकुल है । वैहार, बराह, वृषभ, ऋषभगिरि और चैत्य जैसे पाँच प्रशस्त पर्वत अपने सघन बनो की पश्चिम आभा से इसे आव-रित किये हैं । इन पर्वतों के लोघ्र-वनो की माणिक्य छावो में प्रणयीजन परिवेश भूल कर, रात-दिन क्रीडा-केलि में लीन रहते हैं । यही गौतम ऋषि ने उशीनर राजा की शूद्रा कन्या के भीतर काशिवान आदि पुत्रों को जन्म दिया । गौतम के वंशधर होने से वे क्षत्रिय कहलाये और मागधवशी नाम से विख्यात हुए । यहाँ प्रेम के राज्य में कुलाभिमान की मर्यादाएँ टूटी, क्षात्रत्व ब्रह्मनेज से दीप्त हुआ, शूद्रा त्राता क्षत्रियों और परित्राता ब्रह्मर्षियों की जनेता बनी । अग, बग, काशी और कलिंग के राजाओं ने गौतम ऋषि के आश्रम में रह कर अपने तीरों और तलवारों को ज्ञान-ज्योति की मान पर चढ़ाया ।

इसी गिरिप्रज की पार्वत्य कन्दराओं में अबुद और शक्रवापी नामा सर्प-राज रहते हैं, जो शत्रुओं का अमोघ रूप से दमन करते हैं । ये अरिदम सर्प-देवता, यहाँ अरिहन्तो के मस्तक पर छत्र बन कर छाये रहते हैं । यही स्वस्तिक और मणिनाग नामक नागों का निवास है । पृथ्वी के आदिमकाल से वे अपनी मणि-प्रभा में इस मागधी भूमि को नित्य-यौवना सुन्दरी बनाये हुए हैं ।

अत्यन्त प्राचीन काल में राजर्षि वसु ने सुमागधी के तट पर इस नगरी को बसाया था । तब वसुमती के नाम में ही यह लोक में विख्यात थी । इसी वसुमती के पराग भीने शाल्मली बनो में क्षात्रजात ऋषि विश्वामित्र और कौषिक, आरण्यक तपोसाधना में लीन विचरने रहे हैं । मणिमान नामा बासुकी नाग की मणिकूप बाँबी से इसके वन-कानन रातों में भी झनमलाते रहते हैं ।

डापर में वसुवर्म के राजा बृहद्रथ ने यहाँ राज्य किया । वृषभगिरि पर्वत पर एक बार विहार करते हुए, बृहद्रथ को एक विशाल काय गेंडे से मत्स्यमुक्त करना पड़ा था । गेंडे ने आखिर पछाड़ खा कर, अपने पेट और पीठ से प्रतापी बृहद्रथ के

लिए दो नगाड़े बनवा दिए थे। आक्रमणों के समय उनके प्रताड़न-घोष से योजनों की दूरी पर आ रहे आक्रामक शत्रु भयभीत होकर भाग निकलते थे। इसी बृहद्रथ के नाम से 'बार्हद्रथ' वंश की स्थापना हुई। इसी बृहद्रथ के प्रचण्ड प्रतापी पुत्र जरासंध ने मथुरा तक के तमाम भारतीय जनपदों पर आधिपत्य स्थापित कर, मगध में सब से पहले एकराट् साम्राज्य की नींव डाली। मथुरागधीन कस इसका जामाता था, और चेदिराज शिशुपाल इसका सेनापति। जरासंध जब साम्राज्य-लिप्ता से प्रमत्त हो उठा और आर्यावर्त की अनाचारी राजसत्ताएँ उसमें बल पाकर नग्न विलास और नृशस अत्याचारों पर तुल गई, तो सिंहासन-भजक वासुदेव कृष्ण ने जरासंध को मार कर, पूर्व से पश्चिम तक की भारतीय प्रजा को आतंक-मुक्त कर दिया।

अभी सौ वर्ष पूर्व फिर यहाँ राजा शिशुनाग ने अपने पराक्रम से शैशुनाग वंश की नींव डाली। उन्नी की पाँचवी पीढ़ी में आज महाराज बिबिसार श्रेणिक ने, कौसल, काशी, कौशाम्बी और अवन्ती तक अपनी धाक जमाकर नये साम्राज्य के निर्माण का सूत्रपात किया है। उदात्तमना बिबिसार के इस मगध में ब्राह्मण और श्रमण समान रूप से समावृत्त है। ब्राह्मण उसकी छत्र-छाया में निर्बाध श्रोत यज्ञ करते हैं और स्वतंत्र-चेता, दुर्द्धर्ष तपस्वी श्रमणों की धर्मदेशना श्रेणिक बड़े आदर भाव से सुनता है। विपुलाचल की छाँव में वर्तमान के अनेक शास्ता मुक्त भाव से प्रवचन करते विचर रहे हैं।

इस भूमि पर अनेक साम्राज्य उठे, अनेक सम्राटों ने अपने दुर्दण्ड वीर्य-नेत्र से पृथ्वी के गर्भ हिलाये। सिंहासन बार-बार उठ कर मिट्टी में मिल गये, ऋषियों ने अपनी तपस्याओं, और ज्ञान-सत्रों से इसकी गिरिमालाओं को गुजायमान किया। पर क्या बात है कि धर्म का अविचल सिंहासन इस पृथ्वी पर नहीं बिछ सका। सृष्टि उत्थान-पतन के चक्रावर्तनों से उबर नहीं पा रही। कहाँ है वह अहर्त, जो अहम् के इन धृष्ट दुश्चक्रों को अपनी तेज-शलाका से भेद कर, सोहम् के शाश्वत धर्म का सुमेरु पृथ्वी पर स्थापित करेगा ?

विपुलाचल पर प्रचण्ड से प्रचण्डतर प्रताप के साथ सूर्य उद्योतमान हो रहे हैं। उनके शीर्ष पर, एक महाशख का अनहदनाद सुन रहा हूँ। एक अपूर्व क्रान्ति और अतिक्रान्ति का शख नाद, कि सृष्टि का प्रत्येक अणु-परमाणु अपना रहस्य खोलने को अकुला उठा है। कहाँ छुपा है त्रिकालाबाधित ज्ञान का वह सर्वज्ञ-सूर्य ?

मेरे वंश में जैसे अनन्त कोटि ब्रह्माण्ड नवजन्म लेने को कसमसा रहे हैं।

सुन्दरियों के स्वप्न-देश में

इस बीच, मेरे कक्ष की छत पर एक आधी रात, अचानक किसी चक्र की घर्घ-राहट सुनाई पड़ी। मैं तो मद। जागता ही रहता हूँ : निद्रा की सुषुम्ना गोद में ही, यह जागृति एक माथ शयन, विचरण, दर्शन का सुख देती रहती है।

छत में आकर देखा, तो कोई विद्याधर अपने यान के साथ प्रस्तुत था। आगन्तुक चरा भी अपरिचित नहीं लगा। उसकी आँखों में स्वागत था, और जैसे अज्ञातो का आमंत्रण था। मैं यान पर आरुढ़ हो गया। उमकी उड़ान की चक्राकार गति में, अपने ही भीतर के असंख्य आत्म-प्रदेशों में यात्रा होनी-सी अनुभव हुई। फूटती द्वाभा में हमने पाया, कि हम कैलास की सर्वोच्च चूड़ा पर खड़े हैं। हमारे पैर हिमानियों में झिलपित में रह गये हैं। सुदूर पूर्व में, उषा की गुलाबी प्रभा मानो किसी पद्मकोश की सहस्रों पखुगियों-सी खुल रही है। उसके आलोक में सहसा ही दिखायी पड़ा, सामने की चूडान्त हिम-शिला पर एक विशाल चरण-युगल उत्कीर्ण है। मानो कि अभी-अभी कोई पुरुष यहाँ अपनी पादुकाएँ पीछे छोड़ जाने कहीं अन्तर्धान हो गया है। इस एक पल में से हजारों वर्ष पलक मारते गुजर गये हैं। और उनके आरपार कालातीत रूप में यहाँ खड़े उस आदित्य-पुरुष के चरण-चिह्न, इस हिम-शृंग पर निसर्ग रूप से सदा को झिलपित हो गये हैं। फूटते दिवालोक में इनकी हीरक प्रभा में, जैसे लोकालोक भास्वर हो उठे हैं। निमिष मात्र में ही पहचान गया, यह है भगवान् ऋषभदेव की चरण-पादुका। यही पर तो वे महा-श्रमण मृत्युञ्जयी महातपस् में लीन होकर मातरिण्यन् हो गये थे।

पूर्वाचल पर उद्भामित होती उषा ने, अपने वक्ष के गुलाबी कलश ईषन् झुका कर प्रथम प्रजापति-पुरुष के उन काल के भाल पर अंकित चरणों का अभिषेक कर दिया। पादुका के पाद-प्रान्त में बैठा एक उज्ज्वल वृषभ उस अभिषेक की अमल जलधारा को अनवरत पीता चला जा रहा है। आदिनाथ ऋषभेश्वर के भीचरणों में ललाट ढाल कर, उस हिरण्य मूर्त में अनन्त लोकों और कालों का जो वैभव एकाग्र देखा, उसे शब्दों की सीमा में कैसे समेटूँ।

कई दिन और रात विद्याधरराज बामुकी के साथ उन हिमानियों में बिचरते कैसे बीत गये, पता ही न चला। अनादिकाल की मुद्रित हिम-कन्दराओं के वज्र-कपाटो पर अपने वीर्य को जूझते, टकराने, परीक्षित होते देखा। कितनी मेखलाएँ छिन्न हुई, कितने पटल बिद्ध हुए, कितनी गहराउयो में मैं समरित हुआ। अनिर्वच है उस यात्रा की मर्म-कथा।



लौट कर एक मन्ध्या में, जब नन्दावर्त-प्रामाद के अपने आवास-खण्ड में प्रवेश किया, तो पहचानना कठिन हो गया कि क्या यही मेरा निवाम-भवन है ? वैशाली के विदेहो का तमाम परम्परागत वैभव और ऐश्वर्य मानो वहाँ एक साथ एकत्रित था। छत्रो में लटकी बृहदाकार नीलम और पक्षो की झूमगे में, फुलैलो के प्रदीप उजल रहे थे। पद्मराग शिलाओ की फण पर पारम्य देश के गलीचो में, रम्य बनो में सर्पो से खेलती सुन्दरियाँ चित्रित थी। रत्न-मीना-स्रचित दीवारो में, अनेक रंगी मणिचूर्णों के रंगो में, केलिविलाम की अद्भुत् चित्रमालाएँ अंकित थी। जगह-जगह बैठी जाने कितनी ही अनिन्द्य सुन्दरी बालाएँ, सुगन्धित धूपो और मदिराओ से केश-प्रसाधन कर रही थी। कहीं अन्तरिन कक्षो के भीतर में विचित्र तनु-वाद्यो की महीन झङ्कृतियो मे मन्थर सगीत की मूर्छाएँ बह रही थी। और उन पर नुपूरो की मृदुतम घुँघुर-ध्वनियो में नर्तित चरणो की कोमलता नित नये आकारो में उभर रही थी।

मेरे आगमन का आभास पाते ही, अपने-अपने स्थानो पर बे सारी सुन्दरियाँ प्रणिपात में निर्वेदित हो गई। फिर सगीत और नृत्यो मे उत्सव और स्वागत की सुरमालाएँ उठने लगी। मैं सीधे, प्रतिहारी द्वारा सकेतित अपने निज कक्ष में चला गया।

अपनी विशेष प्रतिहारी से मैंने इस जादुई परिवर्तन के विषय में जिज्ञासा की। उसने बताया कि मेरी अनुपस्थिति में महारानी त्रिशला देवी, रात और दिन चारों दिशाओ में अपने प्रभजन-वेगी रथो पर यात्राएँ करती रही है। कुण्डपुर का सारा गृह-मन्त्रालय, इस नये आवास-भवन की साज-सज्जा के लिए कई देश-देशान्तरो की तहें छानता फिरा है। अबन्ती की पण्य-वीथियो से त्रय की हुई, अनेक सुदूर देशो की दुर्लभ वस्तु-निधियाँ और सामान-असबाब नित्य, गंगा-यमुना की राह कौशाम्बी, श्रावस्ती और चपा के घाट-बन्दरो पर उतरते रहे हैं। और वहाँ से गाडियाँ लद-लद कर कुण्डपुर आती रही है। पश्चिमी समुद्र के पट्टनो पर से बाबुल, असीरिया और भिन्न की नील नदी के दुर्मूल्य उपहार विशाल करण्डको और बृहदाकार मज्जो में भर कर आते थे। गाधार की राह, सिन्धु सौवीर के पट्टन से, सुदूर पश्चिमी देशो के अंशुक, मङ्गमल, इत्र-फुलैल, सुगन्धित द्रव्य, और अचिन्त्य रत्न-शिलाएँ साई गई

हैं। सूक्ष्म नक्काशी तथा सुवर्ण-मीना के काम और चित्रकारी करने को पारस्य और बबन देश के कई कला-शिल्पी आये-गये हैं। विजयाद्वंद की विद्याधर नगरियों और प्रभास तथा पुष्करवर-द्वीप से चमत्कारिक विभूतियाँ और वस्तु-संपादाएँ बटोरी गई है। जानी हुई पृथ्वी के सीमान्तक पट्टनों से, दुर्गम समुद्रों और द्वीपान्तरोँ के दिव्य ऋद्धि-सिद्धिदायक अकृत्रिम रत्न-दर्पण, चषक और झारियाँ आई हैं। रात और दिन अविश्रान्त शिल्पन और कारु-कार्य मण्डन द्वारा, महल के इस पूरे खण्ड को, जैसे ईशान स्वर्ग की प्रतिस्पर्धा में रचा गया है।

हर हफ्ते राजमाता, कभी मगध, कभी काशी-कोसल, कभी श्रावन्ती, कभी कौशाम्बी, कभी अग-बंग और कनिग तो कभी अवन्ती तक की यात्रा स्वयं अपने परिकर के साथ करती रही हैं। और ऐसी हर यात्रा में, नवनूतन शोभा में सज्जित रथों में चढ़ कर, स्वर्णद्वीप से पारस्य तक की, और आर्यावर्त के तमाम महाजनपदों और राजनगरों की चुनिन्दा मुन्दरी बालाएँ उनके साथ, नन्द्यावन के महलों में आई हैं।

.. सुना और सुन कर मैं मुस्कुरा आया। माँ की दूरदर्शी चिन्ता का रहस्य पा गया। मेरी इन निरन्तर की यात्राओं और पर्यटनों से वे चौकी है, आतंकित हुई हैं। उस रात हिमवान से लौटने पर, उनका जो चिन्ताकुल और प्रतीक्षा-पागल रूप देखा था, उसमें मेरे हृदय में एक लकीर-सी खिच गई थी। उस रात जहाँ भीतर अमीम के आँगन में लौटकर महल की प्राचीरों में बन्दी हो रहने का अवसाद मुझे अमह्य लगता रहा, वही माँ की वह मूक चिन्तामूर्ति और उनकी मुँदी आँखों से टपका, उनके अन्तर्मन का वह आँसू मेरी तहों को झकझोरना रहा था।

आज रात फिर मैं अपने निज-कक्ष से बाहर नहीं निकला। ... पर अनाम पक्षियों के परो की मसृण मुख-झीया में, विराम न मिल सका। मेरी जघाओं में कठोर हिमानियों की आलिंगन-पीडा कसकती रही। और महाकाल-पुरुष का एक चरण-युगल, बराबर ही मेरे हृदय के द्वार खटखटा रहा था।



देख रहा हूँ, इस एक ही जीवन में, अचिन्त्य भोग-ऐश्वर्य के एक नये ही विश्व में, दूसरा जन्म लेना पड़ गया है। अब बड़ी भोर पहली विहगिनी का गान मुझे नहीं जगाता। मन्द्र-मधुर तन्तु-वाद्यों पर बाला-कण्ठों की प्रभातियाँ ही मुझे जगाती हैं। अपने ही आप उठने को म्वतत्रना समभव नहीं रही है। उठना चाहूँ, उसमें पहले ही जाने कितनी अप्मरियों की हथेलियाँ और बाँहें चारों ओर फैली दीखती हैं। उपवानों की जगह बाहुओं के मृणाल-युक्त लचकते दिखाई पड़ने हैं। माथे के नीचे

कब कोई जघन पुण्डरीक-सा सरक आया है, पता ही नहीं चलता है। पीठ तले उद्भिन्नायमान कमल-कोरक मुझे उठाते-से लगते हैं। कन्धो पर और मुख के आसपास, कुन्तल-पाशो के सुगन्धित जामुनी बादल घिरे होने हैं। उठता नहीं हूँ, मानो उठाया जाता हूँ। और पगतलियाँ, फर्श पर नहीं, कई बिछी हथेलियों के पद्मकोशो पर ही उतर पाती हैं।

स्नानागार तक का एकान्त नसीब नहीं रहा। आसपास ककण-रणित कई हाथ सुगन्ध-जलों के कलश लिये प्रस्तुत होते हैं। एक के बाद एक जाने कितने सुगन्ध-वृषों और उपटनो का नेपन और प्रक्षालन सहना होता है। और फिर एक नहीं, जाने कितने करतलो के मर्दन, दबाव और सुख-स्पर्श पीडन मेरे अग-अग को आक्रान्त कर लेने हैं। अबन्ती-कन्या मादिनी ने मेरे केश-प्रक्षालन का एकान्त अधिकार प्राप्त कर लिया है। छज्जे पर ईषत् वकिम ग्रीवा के साथ झुकी कपोती की तरह, उसका नीलकान्ति मुख मेरे कन्धे पर झुका होता है। कभी उसकी चिबुक रह-रह कर मेरे कपोल पर टिक जाती है। मेरे केशो के गुञ्जको को वह अपनी तन्वी कलाइयो पर लपेट कर मुझे और सबको दिखाती हुई चपल हाम्य के साथ कहती है :

‘बड़े प्रतापी हैं हमारे वर्द्धमान कुमार ! देखो न, माथे के कुन्तलों में सँपलियों को पाले हुए हैं। . . . हाय, क्या कहूँ, ये काली कुटिल नागिनियाँ, मेरी बाहुओं को खँसे ले रही हैं। . . .’

और बहुत ही दर्दली टीस से कराहती हुई, वह मेरा केशराग करके मेरी अलको को, कटि-मेखला की सूक्ष्म घटियों के मोहक ताल पर सवारती है। . . . और फिर जाने कितनी फुलैल-मजूषाओ की शीशियों से अनेक अविज्ञानित देशों के फूलों की सुगन्धें, हीले-हीले कई अगुलि-स्पर्शों के साथ मेरी रोमालियों में सिंचित की जाती हैं . . .

उसके बाद इन्द्रधनुषी नीहारिकाओ जैसे कई हलके फेनिल अशुको के उत्तरीय और कौशेय मेरे चारो ओर होड़ मचाने लगते हैं। अन्तर्वासक पीताम्बर का मान तो मैं रख लेता हूँ, पर पुष्करवर-झीप के मुक्ताहार और उत्तरासग मेरे वक्ष और कन्धो को नहीं जीत पाते हैं। . . . मेरे केशो के कुटिल नाग उछल कर मणि-बन्धो को दूर फेंक देते हैं। हर बार किन्ही नाजुक उँगलियों से बाँधे जाने पर, फिर-फिर जब वे मणि-मुक्ता की लड्डियाँ उछल कर लौट पड़ती हैं, तो उन्हें झेलने को कई-कई पीले कमलो-सी अंजुलियाँ एक साथ मचल पड़ती हैं।

विपुल और विविध व्यंजनों से सजे भोजन के सुवर्ण बाल, और मेरे उदर की जठराग्नि के बीच भी, कई जतन करती ममताली बाँहों, कोहनियों, और कौलिया

उठाये अँगुलियों के दुलार घिरे रहते हैं। खीर का चम्मच, मोहन भोग का एक कौलिया, अथवा आम की एक फाँक भी, रक्त-स्पन्दनो और वक्षोचलो की ठँकी मिठास लेकर ही, मेरी जीभ और कण्ठ तक पहुँच पाते हैं। इतनी ममता, जतन, प्यार-दुलार, जहाँ हो, वहाँ भोजन स्वाभाविक ही अनावश्यक हो जाता है।

इसी प्रकार रात के शयन तक, इन उर्वशियों वा यह उत्पलवन, जाने कितने ही सम्मोहन के कोशावरण मेरे तन-मन के अणु-अणु पर बुनता चला जाता है।

विभिन्न देशों से आई हुई ये सुन्दरी कन्याएँ अपनी-अपनी लाक्षणिक विशेषताएँ भी रखती हैं। और हर एक अपना कोई अलग ढंग का उपहार भी मेरे लिए सँजोये रहती है। मसलन कौशाम्बी की दो राजबालाएँ, अपने साथ बन्सराज उदयन की लोक-विख्यात कुजर-विमोहिनी वीणा, तथा महारानी बासवदत्ता की घोषा वीणा की नागदन्त से निर्मित अनुकृतियाँ साथ लाई हैं। सबरे और रात की सगीत-सभा में ये क्रम-क्रम से इनका वादन करती हुई, विन्ध्यारण्य के हस्ति-वनो का दृश्य साकार कर देती हैं। इनकी इस विद्या ने सचमुच ही मुझे मुग्ध किया है। मदनेश्वरी का उदयन-वीणा वादन मेरे मन के मातंग को वशीभूत कर सका या नहीं, सो तो वही जाने, किन्तु इरावती के घोषा-वादन पर, मैंने सिन्धु की उन्मत्त लहरो को स्तम्भित होते देखा है।

हमारी वैशाली से भी कुछ राजकुलों की लड़कियाँ आई हैं। उन्होंने विशाला की नगर-वधु आम्नपाली से नवनूतन जूड़े और वेणियाँ बाँधने की कला सीखी है। दिन में जाने कितनी बार वे निर-निराले केश-विन्यासों में सजी दिखाई पड़ती हैं। चलो, इस बहाने देवी आम्नपाली की नर्तन-कुशल उँगलियों का केश-कौशल तो देखा। हर चीज का हर बार नया रूप, मुझे तो प्रिय ही लगता है। हर नये पल ऐसा लगता है कि पिछली लड़की नहीं रही, नयी आ गयी है। इससे विगत पर्याय का मोह भग होना है, और चिर नूतन में मुक्ति की अनुभूति होती है।

सुदूर दक्षिणावर्त के अरुणाचलम् से आयी हैं वनतेयी। चुप्पी लड़की है। नाज का लोच उसमें देखने ही बनता है। दूर दृग्पक्ष में आधी ओझल-सी खड़ी रह कर, अपलक नयन देखती रहती है। कई बार लगा है, उसकी चितवन में रक्तवेध करने की सामर्थ्य है। अनग देवता तब चौर की तरह, भीतर घुम कर आक्रमण नहीं करते अपने सच्चे रूप में नग्न और मूर्त मानने आ जाते हैं। उनका आक्रमण अनायास ममर्पण हो उठता है। यह विचित्र कन्या, जाने कहाँ से कोई ऐसा रत्न-दर्पण पा गयी है, जिसमें देखो तो वस्त्राभूषणों से परे अपना निरावरण स्वरूप सामने आ जाता है। ... मुझे दर्पण थमा कर, पैरों के पास बैठी, नमित नयन, कालीन कुरेदती रहती है। एकदम निस्पृह। फिर भी जाने क्या पा जाती

है मुझसे ! . . . एक दिन मैंने कौतूहल बल, दर्पण को उलट कर, उसका पृष्ठ देखा । उस पर निषेध-वाक्य अंकित था : 'यह पक्ष न खोलो ।' सो खोलना अनिवार्य हो गया । ढकना हटाते ही, सामने पाया अपना अस्थि-पंजर, सन्मुख प्रत्यक्ष प्रवाहित रक्त-वाहिनियाँ और स्पन्दित बहत्तर हज़ार नाड़ियाँ : और घड़कता हृदय । एक मूलगामी घक्के के साथ, जैसे मैं चौका और जागा, और मूह से चीस-मी निकली—'उफ्' । जानू पर चिबुक टिकाये बैठी वैनतेयी घबड़ा कर उठ खड़ी हुई :

'प्रभु, यह आपने क्या किया ? दर्पण का निषिद्ध पक्ष खोल लिया . . . ? दर्पण की विद्या लुप्त हो गई ! हाय, भगवान !'

मैं पहले तो निश्चल उसकी परेशानी पर मुग्ध होता रहा । फिर ईषत् मुस्क्रुरा कर बोला :

'तुम्हारे दर्पण की विद्या लुप्त नहीं हुई : और भी उद्दीप्त हो गई है । देखो निषिद्ध पक्ष में अपना चेहरा . . . !'

लड़की ने दर्पण मेरे हाथ से लेकर उसमें अपना चेहरा देखा, और देखकर ऐसी आत्मविभोर हो गई, मानो अपने ही आप पर मुग्ध हो गई हो ।

'क्या देखा बैना, बताओ तो !'

'प्रभु, अस्थियों और नसों के जंगल के पार, एक और वैनतेयी देखी । ऐसी नित्य सुन्दरी, कि अब तक तो ऐसा रूप अपना कभी नहीं देखा था । इन्द्रजाल . . . !'

'इन्द्रजाल नहीं बैना, सत्य देखा तुमने । क्योंकि वह देखने की शक्ति तुममें है । और दर्पण के निषेध को मैंने तोड़ा है । तब भय का भजन हुआ, तो हड्डियों का जंगल पार हो गया !'

लड़की मेरे पैरों पर ढुलक पड़ी । उसके पलक-पक्ष्मों का गीलापन कैसा अद्भुत मुक्तिदायक लगा ।



किसी-किसी रात छत पर नवनिर्मित क्रीड़ा-सरोवर में स्नान-केलि का आयोजन किया जाता है । सरोवर के तल की शिलाओं और दीवारों में ही निसर्ग रीशनी-सी है । और ऊपर से चन्द्रमा उसमें खिलखिलाते रहते हैं । नील नदी के देश से आये फुलैल पानी में छोड़ दिये जाते हैं । कुंजर-विमोहिनी और घोषा बीणा की महीन रागिनियाँ, हवा में स्पन्दन के नये ही प्रदेश खोलती रहती हैं ।

... चारों ओर से पानी उछालती बालाओ के बर्तुल, केन्द्रीय पुरुष पर जैसे एक साथ आक्रमण करते हैं। पर पुरुष जाने कब एकाएक गायब हो जाता है। लड़कियाँ डुबकी लगा कर उस पुरुष की खोज में परस्पर टकराती और होठें मचाती हैं। ... सुगन्धाबिल पानी में एक ऐसा द्रवित मार्दव तैरता है, कि हर कन्या अपने ही भीतर रमणलीन हो रहती है। हर एक को लगता है, कि केन्द्रीय पुरुष उसकी बाँहों में आ गया है। जाने कब तक वे इसी आत्म-तन्मय भाव से, अपने ही साथ केलिमग्न रहती है।

... बहुत रात गये, वीणा-वादन बिरमते ही वे आपे में लौटती हैं, तो पाती है कि कुमार बद्धमान का दिशाओ के छोरो तक भी कही पता नहीं है। सारे कक्षों में घूम-घूम कर वे उन्हें खोजती फिरती है। फिर हार कर उनके शयन-कक्ष में झाँकती है। कुन्द फूलों से आच्छादित विशाल शैया, अनसोयी और अछूती है। पायताने बैनतेयी एक दीपाधार से सटी गर्दन झुकाये चुपचाप पड़ी है।

इस कक्ष के सामने की दीवार में एक और भी अन्तर्कक्ष का नीलमी द्वार खुला है। उसके चौखट में भीतर का अन्तरित सौम्य आलोक झाँक रहा है। उसकी देहरी पार कर, उसमें जोहने का साहस वे बालाएँ नहीं कर पाती। भीतर कही अलक्ष्य में अखण्ड जल रही धूप-शलाका की चन्दन-कपूरी गन्ध-लहरियों को लड़कियाँ अपनी अँजुलियों में लेकर माथे पर चढा लेती हैं। फिर भूमि पर आँचल पसार कर, अन्तर्कक्ष की देहरी पर छिटकी निस्तब्ध नील-प्रभा को प्रणिपात करती हैं। और एक-एक कर चुपचाप अपने-अपने कक्षों में सोने चली जाती है।

माँ, पिता और सभी परिजनो द्वारा योजित इस दुरभिसाधि को अच्छी तरह समझ रहा हूँ। उनके मन, मुझे बाँधना अब आवश्यक हो गया है। मेरी निर्बन्ध यात्राओं को लेकर, तरह-तरह की दन्तकथाएँ-सी नन्धावर्त में चल पड़ी हैं। इतना ही नहीं, कुण्डपुर से लगा कर आमपास के मन्निवेशो में गुजरते हुए सारे आर्यावर्त में उन्होंने विचित्र साहस-वृत्तान्तों का रूप ले लिया है।

माता-पिता और राजकुल की चिन्ता स्वाभाविक है। ज्योतिषियों ने जिसके जन्म पर घोषित किया था, कि वह आर्यावर्त का एकराट् चक्रवर्ती होगा, उसमें राजा के बेटे का तो कोई लक्षण दीखता नहीं। या तो आबारा भटकता है, या अपने में खोया रहता है।

... बीच में व्यवस्था की गई थी, कि मुझे शम्भु-विद्या सिखाई जाये। भारतों की प्राचीनतम और गोपनतम शस्त्रास्त्र-विद्याओं के निष्णात एक गुरु दक्षिणेश्वर, दक्षिण देश से आये थे। उनका मूल किरात रूप ही मुझे इतना भा गया था कि, मैं उनसे दक्षिण विजयार्ध के अरण्यों तथा गोपन और वज्रित प्रदेशों का पता पाने

मे ही उन्हें व्यस्त रखता था। पर उनके निर्देश पर जब भी कभी मैं धनुष पर तीर चढ़ाता, तो उसका मुख अपनी ओर कर देता था। गुरुदेव भय से बर्बाद उठते। वे बौढ़ कर मुझ तक आये, कि तीर छूट कर सत्ता जाता था। मुझे आरपार बीघता तीर जाने कहाँ चला गया, पता ही नहीं चलता था। एक दिन गुरुदेव बोले -

‘कुमार, क्या इन्द्रजाल जानते हो?’

‘नहीं महाराज, तीर खाने का अभ्यास कर रहा हूँ।’

‘तो तीर कहाँ चला जाता है?’

‘वह तो आप अपनी विद्या से जाने...’

‘अपनी शास्त्र-विद्या मे ऐसा तो कोई रहस्य मैंने नहीं पढ़ा-गुना। शब्दवेध, दिशावेध, गगनवेध—सब जानता हूँ। पर यह वेध न पढ़ा न सुना, युवराज।’

‘तो सुने महाराज, यह आत्मवेध धनुर्विद्या है। मेरी दिग्विजय की यात्रा का मार्ग भीतर से गया हूँ। वहाँ सत्रुओं की असंख्य बाहिनियाँ घुसी बैठी हैं। मैं उन्हीं के सहार की टोह में लगा रहता हूँ!’

गुरु दक्षिणेश्वर ने महाराज के निकट अपनी विवशता प्रकट की और बिपुल दक्षिणा पा कर दक्षिणावर्त लौट गये।

• • •

शास्त्र-विद्या से शास्त्र-विद्या तक, कुछ भी मुझ पर कारगर नहीं हुआ, तो चिर अपराजेय मदन-देवता का आवाहन-अनुष्ठान किया गया। कि राजमहल में टिक सकूँ, ठहर सकूँ, रुक सकूँ, बँध सकूँ, और राजलक्ष्मी का हो सकूँ।

पर क्या कहूँ, विचित्र स्वभाव लेकर जन्मा हूँ। इन बन्धनों और प्राचीरों से भी खेलता रहता हूँ। तो ये मुझे बाँध नहीं पाते। दूर देशों और महाजानपदों की श्रेष्ठ सुन्दरियाँ आई हैं बद्धमान के लिये उन्होंने अपूर्व मदनोत्सव का आयोजन किया है। प्रतिक्षण मदनोत्सव चल रहा है, मेरे खण्ड के कक्ष-कक्ष में। पर कोई अवरोध या निषेध मन में उठता ही नहीं। किसी कुण्ठा की कसक भी नहीं, विरोध का वैभ्रम भी नहीं। विदेहों के इस वैभव का, नन्द्यावर्त का, मदन-देवता का और इन सारी बालाओं का कृतज्ञ ही हूँ। कि मुझे सुखी और महिमाशाली बनाने की चेष्टा में ये सदा निरत हैं।

इस ऐश्वर्य की एक-एक वस्तु का, इन सुन्दरियों के प्रत्येक अंग-प्रत्यंग, एक-एक हाव-भाव, भगिमा, चितवन, शृंगार, लीला-कटाक्ष, सब का अकुण्ठ भाव से आनन्द-उपभोग करता हूँ। क्योंकि इन्हें सामने पाकर, मन में कोई भय नहीं, बाधा नहीं, आशंका नहीं। मिलन सहज है, सो बिरह का प्रश्न ही नहीं उठता। निरन्तर

मन, भीतर के एक ऐसे मिलन-सुख में रममाण है, कि बाहर की रमणी या प्रिया को लेकर कोई व्याकुलता या अनाश्वस्ति उठती ही नहीं।

हर चीज, हर व्यक्ति, हर कटाक्ष, हर अंगड़ाई, अपने स्थान पर है, मैं अपनी जगह पर हूँ। इन सबकी अपनी-अपनी एक निश्चल-नूतन भाव-भूमिमा हर समय प्रकट होती रहती है : उसके दर्शन से मैं सहज आनन्दित रहता हूँ। हर वस्तु की अनुलक्ष्य बदलती भावनीला को, मैं अपनी आन्तरिक भावनीला के साथ, एकतानता से जानता, जीता, भोगता हूँ, तो मेरे आनन्द का अन्त नहीं होता। भोगना नहीं पड़ता, सहज ही सब कुछ भीतर भुक्त होता रहता है। तो मैं अनायास युक्त और मुक्त होता रहता हूँ। हर वस्तु का यह भाव ही उसका स्वरूप है। परिणमन ही उसकी एक मात्र स्थिति है, परिभाषा है। और परिणमन ही तो रमण है।

सो पिता और माँ का विशेष रूप से कृतज्ञ हूँ, कि उन्होंने मुझे काम, सम्मोहन, ऐश्वर्य, विलास के बीच भी मुक्ति के चरम-परम अनुभव का अवसर दिया। और ये सारी बालाएँ कितनी अच्छी हैं, कितनी हृदयवती, प्रीतिनी, आरती और अञ्जु-लियों की तरह समर्पणवती। पूजा-अर्चा, धूप-दीप, यज्ञ-हुताशन और आहुतियों की तरह पावन हैं ये। इस मदन-यज्ञ में से जिस चिदग्नि का स्पर्श-सुख पाया है, वह अनिर्वच्य है। यहाँ की हर कुमारी ने एक ज्वाला की तरह मेरा आलिनन किया है, और मैं उसमें से अधिक-अधिक उजलता गया हूँ।

मैं और अधिक स्वयं हुआ हूँ, वे और अधिक अपने सौन्दर्य में प्रभास्वर हुई हैं। जीवन और किसे कहते हैं ? भोग की और क्या सार्वकता ? मुक्ति की और क्या परिभाषा ? . . .



पिप्पली-कानन के मेले में

कई दिनों से पिप्पली-कानन के मेले में जाने की तैयारियाँ राजद्वार पर चल रही थी। प्रायः बड़ी भोर ही अन्न-धान्य, सामान-असबाब और डेरे-तम्बुजों की बैलगाड़ियाँ लदती रहती थी। कूच की हाँकें सुनाई पड़ती थी। वज्जियों की कुलदेवी अम्बा का कोई मन्दिर पिप्पली-कानन के सीमान्त पर है। उसी के वार्षिक पूजा-पर्व के उपलक्ष्य में शरदोत्सव के रूप में यह मेला लगता था। शरद पूर्णिमा से कार्तिकी पूर्णिमा तक।

एक दिन सहसा ही महादेवी का आदेश मिला कि उनके साथ मुझे भी पिप्पली-कानन के मेले में जाना है। अच्छा ही लगा। यात्रा का अवसर भी मिलेगा, और दिनों बाद माँ के साहचर्य का सुख भी पा सकूँगा। कितनी अच्छी है वे, कभी कोई बर्जना या रोक-टोक नहीं करती। बस चुपचाप दूर से ही मेरे अनेक चतन करती रहती हैं। वे मुझे कितना समझती हैं! अचम्भा होता है।

उस दिन भोर के धुंधलके में ही, तोरण-द्वार पर कई रथ प्रस्तुत हुए। महादेवी ने संकेत किया कि मैं उन्हीं के रथ में, उनके साथ यात्रा करूँगा। मेरा रथ लेकर गारुड़ साथ-साथ पीछे आयेगा। मेरे प्रासाद-खण्ड का नवागत कुमारी-वन भी चलने को प्रस्तुत था। उन सब की निगाहें एकाग्र मेरी ओर लगी थी। अन्तःपुर वासिनियों के और भी कई रथ, प्रभातियों और मंगल-गीतों से गुंजित थे। सहनाइयों, मंछ-ध्वनियों, दुंदुभियों और घंटनादों के साथ रथमालाएँ नवर-पोर से प्रस्थान कर गईं।

मार्ग में चारों ओर शरद ऋतु की प्रसन्न और सुनीला प्रकृति मुस्कुरा रही थी। धान्य के दूर तक फैले खेतों की हरियाली, हवा में हिले-हिले झीम रही थी। कुन्द और पारिजात फूलों की भीनी-भीनी सौरभ शारदीय प्रभात की नवीन शीतलता में बुल रही थी। गण्डकी तट के कास-वनों में एक पवित्र श्वेतिमा, उज्ज्वल कौमार्य की आभा से दीपित थी। गण्डकी के जलों में प्रचण्ड वेग के साथ ही, एक कोमल लचाव और उद्दाम उभारों की तरंग-सीला चल रही थी।

अनेक ग्राम्य और नागरिक वाजिन्नों के तुमुल कोलाहल और हर्ष-ध्वनियों के बीच सहस्रों लोक-जनों का प्रवाह मेले की ओर बढ़ रहा था। पद-यात्रा करते नर-नारियों की नानारंगी नूतन वेश-भूषा, उनकी बैलगाड़ियों की घंटिका-ध्वनियाँ, रथों और इक्कों के चित्र-विचित्र चंदोबों और पदों का रंग-वैचित्र्य, विविध प्रतीकों से अंकित केशरिया, लाल, श्वेत पताकाएँ, गीतगान और लोक-बाजों की समवेत-ध्वनियाँ : लोक-चेतना के आनन्द और सौन्दर्य का यह मूर्त स्वरूप पहली बार देखा। अब तक प्रकृति के विराटों और अनन्तों में यात्रा की है। दुर्गम ऊँचाइयों पर सम्मोहित की तरह आरोहण किया है। गहराइयों के अतर्जों तक पहुँचने की संवासना से उद्वेलित हुआ हूँ। समग्र और निखिल में एकतान होकर विचरण किया है। बस्तियों के किनारों से ही, उनकी सघनता और विविधता का स्पर्श पाकर प्रफुल्लित होता रहा हूँ। दूरागत दीपों से आलोकित लोकालयों की घरेलू ऊष्मा कई बार मेरे प्राण के तटों को व्याकुल कर गई है। . . . पर जनगण के सामुदायिक प्रवाह को आज पहली बार साक्षात् किया। उनकी संयुक्त प्राणधारा के आनन्दोत्सव से पहली बार मेरा हृदय रोमांचित हुआ। पुलकावल्याँ सजल हो आई। लगा कि जनगण की भी अपनी एक संयुक्त आत्मा है। लोक के सामूहिक चैतन्य का भी अपना एक देवता है। अनवरत जन-प्रवाह के उन समवेत वाजिन्नों, गीत-गानों, हलु-ध्वनियों के निरन्तर संघात से, मेरा हृदय समझ आया। आँखों से एक विचित्र आनन्द का अश्रुपात होने लगा। . . . इस क्षण इन सब के समन्वित प्रवाह में होकर भी, क्यों अपने को इनसे बिछड़ा, एकाकी अनुभव कर रहा हूँ ? आज तक तट पर रहने के अविचल साक्षी-भाव में अपनी उत्तुंग अद्वितीयता का अहसास होता रहा है। पर आज मेरी चेतना की कैलास-चूड़ा, गल कर लोक-जीवन की इस महाधारा के साथ तन्मय होने को व्याकुल हो उठी है।

. . . जाने कितनी दूर तक माँ और मैं अपने में लीन द्वीपों-से ही यात्रा करते रहे। एकाएक माँ के इंगित पर सारथि ने रथ को यात्रा-भीड़ से निकाल कर, सोनाली नदी के एकान्तवर्ती तट-मार्ग पर ले लिया। सहसा ही वे बोली :

‘कैसा लग रहा है, बर्दमान ?’

‘बहुत अच्छा। ऐसा तो पहले कभी लगा नहीं। एकाएक जैसे सब का हो गया हूँ।’

‘सुनती हूँ महाविजनों और दुर्गमों में तेरी यात्राएँ चल रही है। मन में आया कि एक बार तुझे लोकालय भी दिखाऊँ। प्रजापति होकर जन्मा है, तो अपनी प्रजाओं से यों दूर कब तक रहेगा ?’

‘दूर या पास का भेद मन में कहीं नहीं है, माँ ! सब से अलग, विरहित कोई एकाकी शून्य हूँ, ऐसा तो कभी नहीं लगा । पर हाँ, तट पर या ऊँचाई पर खड़े रह कर, सर्व के साथ अधिकतम तदाकार हो सका हूँ, ऐसा जरूर लगा है । अविकल को एकबारगी ही आलिंगन करने की विकलता प्राण मे सदा रही । स्वयम् को जान सकूँ, तो सर्व को सहज ही जान लूँगा, अपने में पालूँगा, ऐसी प्रतीति जरूर रही ।’

‘पूछती हूँ मान, इन यात्राओं मे तुझे किस बात की खोज रही है ?’

‘कहा न माँ, स्वयम् की । अपने किसी एक और अविकल स्वरूप को पाने का, ताकि निखिल को एक बारगी ही जान सकूँ, आलिंगन कर सकूँ ।’

‘स्वयम् तो तू है ही । उसे क्या बाहर कहीं खोजना होगा ?’

‘जितना स्वयम् हूँ, वह पूरा नहीं लगता, माँ ! देश और काल में वह बँटा हुआ है, बिखरा हुआ है, खण्डित है । कोई एक अखण्ड, एकमेव, नित्य मैं, जो स्वायत्त हो, स्वाधीन हो, स्वयम्-पर्याप्त हो, उसे पाये बिना मन को विराम नहीं ।’

‘तो उसे तो भीतर ही खोजना होगा कि नहीं ? क्या वह बाहर की यात्राओं में मिलेगा ?’

‘भीतर और बाहर का अलगाव जब तक बना है, तब तक विकलता बनी ही रहेगी । ऐसा लगता है कि यह भीतर-बाहर, इन्द्रियों और मन के सीमित दर्शन-ज्ञान के कारण है । सर्व का दर्शन जब तक प्रत्यक्ष, सीधा, स्वानुभूत नहीं हो जाता, तब तक बाह्य वस्तु-जगत मन-प्राण को चंचल रखेगा ही । विरहानुभूति बनी ही रहेगी । तब तक मोह और उससे उत्पन्न राग-द्वेष, आकर्षण-विकर्षण बना रहेगा । और इस तरह आत्म विकल बना रहेगा, वह अखण्ड और अविकल अनुभूत नहीं हो सकता । और खण्डित, पीड़ित, विकल आत्म बाहरी वस्तुओं का भी सम्यक् दर्शन और ज्ञान नहीं पा सकता । वस्तु के साथ व्यक्ति-आत्म के सच्चे सम्बन्ध का निर्णय नहीं हो सकता । यही विकलता मुझे बाहर फैले अखिल और अनन्त में यात्रा करने को बेचैन कर देती है ?’

‘तो अपनी इन यात्राओं में उम अखिल अनन्त को जान सके मान ? पा सके उसे ?’

‘क्या पा सका, ठीक नहीं जानता । पर सर्व के सारे आयामों में बार-बार गया हूँ, तो आत्मविस्तार की अनुभूति अवश्य हुई है । लगा है कि इन्द्रिय, प्राण, मन की सीमित खिड़कियाँ टूटी हैं, भीतर बिराट का वातायन खुलता जा रहा है ।

मेरे पुरुष ने अद्यावधि प्रकृति को अपने आलिंगन में समर्पित पाया है। इस तरह मोह-माया के पाश टूटे हैं, और मुक्त स्वाधीन आत्म की अनुभूति होने लगी है। अपने स्वयम् के समीपतर आया हूँ, और सर्व सुलभ लगने लगा है। विरह का विषाद टूटा है, और सर्वत्र सब के साथ मिलन की राह निर्बाध हुई है।'

'तुम सर्वजयी और सर्वस्व हुए बेटा, तो त्रिशला की कोख कृतार्थ हुई। सब को पाया तुमने, तो उनके प्रति अपने को दोगे नहीं? जगत तुम्हारे आत्मदान की प्रतीक्षा में है।'

'पूर्ण स्वयम् हो लूँ, तो समर्पण आप ही मुझ में से बहेगा। आज भी जो चाहे, जैसे चाहे मुझे ले, अपने में बन्द तो कहीं से भी नहीं हूँ।'

'पिछली चैत्र शुक्ला तेरस को तुम सत्ताईस बरस के हो गये, बेटा! आर्यावर्त की जाने कौन कुमारी, तुम्हारी राह में आँखें बिछाये बैठी है। क्या उन आँखों का मान नहीं रखोगे?'

'हो सके तो सभी की आँखों में बसना चाहता हूँ माँ, और सारी आँखों को अपनी आँखों में बसा लेना चाहता हूँ।'

'तो विवाह करो वद्वेन्, किसी एक का वरण करो, और सब के प्रजापति, ऋणागत-वत्सल पिता होकर रहो। यही भावी राजा के योग्य बात है।'

'विवाह करके किसी विशेष का वहन करूँ, तो लगता है, कि सर्ववाह होना संभव न होगा। और अपने राज्य की सीमा अब मुझे नहीं दीख रही है। मुझे तो त्रिलोक और त्रिकाल के प्राणि मात्र अपनी प्रजा लगते हैं, तो मैं क्या करूँ! भूगोल और इतिहास का राज्य मेरा अभीष्ट नहीं। वह मुझे रास नहीं आयेगा, मुझे कम पड़ेगा, माँ।'

त्रिशला के गर्भ में जैसे एक और अचीन्ही प्रसव-वेदना सी होने लगी। और इस जाये की इयत्ता को पहचानना और भी दुष्कर और असह्य लगा। झकैक चुप रह कर, महादेवी विनती-सी कर उठी :

'तुम्हें समझने की कोशिश में रंच भी कमी नहीं रखी है। जो बुद्धि में नहीं आता, उसे मेरी कोंख समझा देती है। फिर भी जाने क्यों, जी चाहता है कि...'
राजमाता का स्वर डूब चला।

मैंने देखा, माँ दूर सोनाली पार के भोजनगर की भवन-अटाओं में आँखें गड़ाये हैं। उनकी वे उन्मीलित बरीनियाँ भीम-सी आई हैं।

'क्या जी चाहता है, माँ! जबतक का मान होने से पहले, तुम्हारा मान होना चाहता हूँ।'

‘वह भाग्य मुझे अपना नहीं दीखता... !’ माँ की मर्म-व्यथा को समझ रहा था ।

‘बोलो, क्या चाहती हो, माँ ? तुम्हारी हर चाह पूरी करूँगा ।’

‘तेरे आवास-खण्ड में आर्यावर्त की श्रेष्ठ सुन्दरियाँ, तेरी एक निगाह को तरस गईं । क्या उनमें से एक भी तेरे चरणों तक पहुँचने के योग्य न हो सकी ?’

‘मुझमें एक अजीब मुक्ति की हिलोर-सी आई । मैं लीला-चंचल हो उठा ।

‘अरे बस, इतनी-सी बात माँ ? वे सभी तो मेरी बरौनियों में झूले डाल कर झूल रही हैं । मैंने तो किसी को रोका नहीं । और चरणों तक ही क्या, वे तो मेरी चूड़ा पर अधिकार जमाये बैठी हैं । अबन्ती की मादिनी मेरे कुन्तलों के सँपलियों से मनमाना खेलती है । अपनी तो एक साँस भी वहाँ मुक्त नहीं । रोम-रोम अपना निर्बाध छोड़ दिया मैंने, कि वे बालाएँ उसमें जी चाहा खेलें । जी चाही क्रीड़ा करें । और क्या करूँ, तुम्ही बताओ ?’

‘अपनाब की भी एक दृष्टि होती है कि नहीं ! किसी को भी चुन नहीं सके तुम, कोई तुम्हारी अपनी होने लायक न लगी ?’

‘अरे माँ, सो तो सभी मुझे नितान्त अपनी लगी । परायी तो एक भी नहीं लगी । अब तुम्ही सोचो, एक को अपना कर, औरों को परायी मानूँ, तो उन्हें कैसा लगेगा ? उनका जी दुखेगा कि नहीं ?’

‘वह तो संसार की होती रीत है, लालू ! अपना-पराया तो रहता ही आया है । जिसका जहाँ ऋणानुबन्ध होगा, वही तो वह जायेगी ।’

‘संसार की रीत से तो महावीर कभी चल नहीं पाया माँ । और मेरी रीत में अपने-पराये का भेद मेरे हाथ न आया तो क्या करूँ ? और सारे ऋणानुबन्धों को तोड़ कर, मैं उन्हें धनानुबन्ध करने आया हूँ । ताकि बिरह-मिलन का पीढ़क दुश्चक्र टूटे । जो कि संसार है ।’

‘वे सब निराश लौटेगी, तो क्या उन्हें पीड़ा नहीं होगी ? इस मोहभंग से उनकी व्यथा बढ़ेगी ही, और ऋणानुबन्ध का अन्त नहीं, वृद्धि ही होगी ।’

‘वे निराश क्यों हों, और लौटें भी क्यों, माँ ? मैंने तो उन्हें अस्वीकारा नहीं, कि वे बिरहित होकर जायें ।’

‘तो क्या सब को स्वीकार लिया है, लालू ?’ माँ के मुख पर बरबस मुस्कान फूट आयी ।

‘हाँ माँ, चुनाव मैंने नहीं किया है, तो सब सहज स्वीकृत हैं ही, अपने आप में, मेरे निकट ।’

‘यह तो सच ही, मेरे चक्रवर्ती बेटे के लायक बात हुई ! तू कहे तो सब राजकुलों में खबर करवा दूँ कि उनकी कन्याएँ वर्तमान की वरिता हुईं । और विवाह का शुभ मुहूर्त दिखा लूँ ।’

‘मेरा चक्रवर्तित्व राज्यों, सिंहासनों, शरीरों के वरण से सिद्ध नहीं होगा, माँ । वह इन सब को अपने में समेट कर, इनकी सीमाओं का अतिक्रमण करेगा । तब जो साम्राज्य मेरे भीतर से प्रकट होगा, उसमें ये सब स्वतंत्र होंगे । और मैं इनके आत्म-स्वास्त्य का आईना बनूँगा । मुझमें शाश्वत प्रतिबिम्बित, ये सदा को, त्रिकाल और त्रिलोक में मेरे हो रहेंगे । इससे कम कोई चक्रवर्तित्व मेरा नहीं, माँ ।’

‘... समझ रही हूँ । पर मेरी बुद्धि में समा नहीं पातीं, तेरी ये बड़ी बातें, सानू । पूछती हूँ, ऐसे ये कन्याएँ कब तक कुंवारी रहेंगी ?’

‘मेरी होने आयीं हैं, माँ, तो सदा कुंवारी रहेंगी ही । अक्षत कुमारिका ही महावीर की वधू हो सकती है । चाहें तो ये मेरे साथ आयें, या अपनी मन चाही राह जायें । इतना जानता हूँ कि मेरे पास से ये वियोगिनी नहीं, योगिनी होकर ही लौटेंगी । जहाँ भी जायेंगी, अपने अन्तर-पुरुष की अखण्ड सोहागिनें होकर रहेंगी ।’

माँ की आँखों में छलछला आये आँसू व्यथा के थे कि गर्व और आनन्द के, सो तो वे ही जानें ।

पिप्पली-कानन का मेला-नगर आ लगा था । माँ सारथि को आवश्यक निदेश देने में व्यस्त हो गई ।

• • •

पिप्पली-काननके विशाल वन-प्रदेश में, कई योजनाओं के विस्तार में यह मेला लगा है । आर्यावर्त के विभिन्न प्रदेशों और कई दूर देशान्तरों तथा द्वीपों तक की नाना-ब्रिज दुर्लभ वस्तु-सम्पदा लेकर, चारों ओर से कई व्यापारी साथ यहाँ आये हैं । बीच में स्वस्तिक के आकार में, और चारों ओर मण्डलाकार, अनेक पण्य-बीथियाँ रची गई हैं । सुवर्णकारी, मीनाकारी, रत्न और आभूषण, बहुमूल्य अंशुक और स्वर्ण खचित वस्त्र, विविध घातुओं के भाण्ड और सज्जा-उपकरण, महार्घ वनीषधियाँ, मित्य, चित्र, कण्ठ और चन्दन, हस्तिदन्त, नामदन्त तथा मर्मर पाषाणों के सज्जा-साधन, प्रसाधन-सामग्री और इत्र-फुल्ल आदि बेकुमार

चीखों की अलग-अलग पण्य-बीथियाँ और बाजार लगें हैं। पण्य-रचना के बाहर एक ओर सार्यवाह श्रेष्ठियों के रंग-विरंग डेरे-तम्बुओं वाले शिविर लगें हैं। दूसरी ओर अवन्ती से लगाकर मगध तक अनेक राजकुलों के विशद-विस्तृत, और भव्य सज्जा, तोरण, पताकाओं से शोभित अलग-अलग शिविर आयोजित हैं। बीचोंबीच एक आलीशान मेहराबी द्वारों और चित्रित छम्भों से श्रेणिबद्ध विशाल सभा-भवन बना है, जहाँ सबेरे से रात तक अनेक गोष्ठियाँ, मनोरंजन, संगीत-नृत्य और नाट्य के कार्यक्रम चलते रहते हैं। प्रायः इस मेले में राजघरानों के अन्तःपुर, युवा राजपुत्र और राजकन्याएँ भी एकत्रित होते हैं। एक प्रकार से यह युवाजनों का शरदोत्सवी मेला होता है। रूप, लावण्य, सौन्दर्य, सुगन्ध, विविध-विचित्र वेश-सज्जा, केश-सज्जा, रत्न-अलंकारों की जगमगाहट से सारे वातावरण में एक असह्य संकुलता और चकाचौध है। रूप के इस रत्न-हाटक में सौन्दर्य और लावण्य की प्रतिस्पर्धा है, टकराहट है। मेखलाओं, नूपुरों, मंजीरों, घंटिकाओं और संगीत-वाद्यों तथा नृत्य-तालों में कोई सुर-सम्बाद नहीं, प्राण का एक तुमुल अराजक कोलाहल है। मान-अभिमान, अहंकार-ममकार, राग-द्वेष, कामना-वासना की एक उग्र और रक्ताक्त स्पर्धा है। रसोत्सव तो यह मुझे रंच भी नहीं लगा, मरीचिकाओं का एक भ्रामक इन्द्रजाल चारों ओर फैला है, जो चित्त को रसलीन नहीं, उद्विग्न और अशान्त करता है।

लिच्छवियों का राज-शिविर किसी भी तरह मुझे रास न आया। सो मैं की विशेष अनुज्ञा लेकर, मैंने अपना तम्बू, एक सीमावर्ती आम्रकानन में लगवा लिया है। वहीं बगल में मेरी रथशाला बन गई है। साथ में रक्खा है केवल सारथी गारुड़ को और दो-एक परिचारकों को। एक साँझ मुझे खोजती मेरी सारी बाला-सहचरियों ने मेरे तम्बू में मुझे आ घेरा। बोली कि—‘हमारा चितचोर हमसे बच निकले, ऐसी कच्ची हम नहीं!’ मेरी चुप्पी मुस्कान से वे सब स्तब्ध हो रहीं। तब मैंने उन्हें समझाया कि मेला देखने आया हूँ, सो घिराव अच्छा नहीं। मुझे अकेला रहने दें, स्वच्छन्द विचार कर जी भर कर खुली आँखों मेला देखने दें। उनके साथ तो सदा हूँ, और रहूँगा। मुक्त भाव से मेला देखने की अनुमति मैंने उनसे चाही। शब्द नहीं, केवल मेरी आँखों के अनुरोध से वे मान गईं। मैं उनका बहुत कृतज्ञ हुआ। वे समाधान पाकर चली गईं। जैसे कि मैं उनमें से हर एक के साथ गया हूँ, अलग-अलग।

साथी-सखा की चाह मुझे कभी नहीं रही। फिर मेले में आया हूँ, तो प्रजाओं के इस मिलनोत्सव को देखना चाहता हूँ। संपूर्ण देखना, अकेले रह कर ही संभव है। बहुतों का साथ होने पर, जैसे बँट जाता हूँ। अकेला रहूँ तो सब के साथ सहज जुड़ाव हो जाता है। दो-तीन दिन, जब जी चाहा, अपने मन की मौज से, मेले को

किनारे से, और उसकी विभिन्न पण्य-बीयियों में घूम कर भी देखा है। वस्तु-सामग्री यहाँ राशियों में चहुँ ओर फैली है। और स्त्री-पुरुषों का नानारंगी प्रवाह, उनमें उलझा, खोया, भटका, चौधियाया-सा फेरी दे रहा है। जो खरीद पाने में असमर्थ है, उनकी आँखों की कातर प्यास देखी है। जो मुँह माँगे दामो पर त्रय कर के वस्तुओं का उपभोग कर रहे हैं, उनके चेहरो पर भी तृप्ति नहीं दीखी। वहाँ थकान है, आर्तता है, अवसाद है। वस्तुओं का अन्त नहीं, और भोक्ताओं की तृष्णा का भी पार नहीं। बहुमूल्य मणि-माणिक्यो, सुगन्धो, मदिराओं, महर्द्धिक परिधानों में डूब कर भी, उनके चेहरो पर अतृप्ति है, आनन्द की उत्फुल्लता नहीं। लगता है, जैसे पा कर भी, भोग कर भी, वस्तुओं से ये बिछुड़े ही रह गये हैं। परस्पर मिल कर भी, आमोद-प्रमोदों में तल्लीन हो कर भी, ये कितने अकेले हैं? प्यासे हैं। वस्तु के मालिक होकर भी, ये उससे विरहित हैं। मेले में आकर भी मिलन से वंचित हैं।

.. मुझे लगता रहा कि वस्तुएँ जहाँ हैं, वहाँ रह कर, मानो सब की सब मेरी हैं। उठा कर लेने और अधिकार करने की जरूरत ही नहीं महेसूस होती। और घूमता हूँ तो विविध रंगी इन हज़ारों नर-नारियों में, अपने को व्याप्त अनुभव करता हूँ। अकेला होकर भी, अलग तो कहीं से नहीं रह गया हूँ। सब को एकत्र देख कर, एक विचित्र भरा-भरापन अनुभव होता है।

वैशाली से मेरे कई मामा लोग आये हैं। एक तीसरे पहर सिंहभद्र और अकम्पन मामा मुझसे मिलने मेरे डेरे पर आये। मुझे देखते ही लिपट कर मिले। भर-भर आये। आर्द्र आँखों से कुछ देर चुप रह कर, मुझे देखते ही रह गये। मैं निश्चल ही रह सका। उनके वात्सल्य को समझ रहा था। वे सम्भ्रमित-से थे, कि मैं उनका रक्ताश, इतना दूर और अनपहचाना-सा क्यों लग रहा हूँ। अजनबी। उलहना देने लगे कि इतना दुर्लभ क्यों हूँ, कि बार-बार बुलाने पर भी कभी नहीं गया वैशाली। कुछ योजनाओं का अन्तर भी लाँघने में न आया, न मेरे न उनके। मैं चुपचाप मुस्कुराता रहा। फिर कहा, कि ठीक मूहूर्त आने पर ही तो मिलन होता है। वैशाली के वैभव, प्रताप, शौर्य और गणतंत्र की गौरव-गाथा वे सुनाते रहे। मैं रुचिपूर्वक सुनता रहा। कौतुक-कौतूहल भी कम नहीं था। पूरी विश्व-वार्ता के सदर्थ थे उन बातों में। अपने समकालीन विश्व को सुना। सारे आर्यावर्त को सुना।

आग्रहपूर्वक वे मुझे उत्सव-शाला में ले गये। आमोद-विहार का समय था। साँझ जुही के फूलों-सी खिल आयी थी। अन्तरित प्रकोष्ठों में से, संगीत की बहुल कोमल रागिनियाँ बह रही थी। नृत्यों की महीन झंकारे हवा में कसक

जगा रही थी। कई देशों के मिले-जुले फुलैलों की सुगन्धों में विचित्र पानियों का सम्बेदन था, अनजान फूल-घाटियों की यादें जाग रही थी। मालती और बन्धूक के पुष्प-हारों की बहार थी। रत्निम झूमरों के सौम्य आलोक में, अलग-अलग यूथों में बैठे अभिजात युवकों की पान-गोष्ठियाँ जम रही थी। उनमें सभी प्रमुख जनपदों के कई राजपुत्र थे, कुलपुत्र थे, सामन्त और श्रेष्ठिपुत्र थे। उनकी महर्द्धिक वेश-भूषाओं का वैचित्र्य देखने लायक था। सब की अपनी विशेषता।

मगध, कौशाम्बी और अवन्ती के युवकों का शृंगार अलग ही दीखता था। उनके किरिट-कुण्डल-केयूरों की मणि-प्रभा की अपनी एक छटा थी। मीनाकारी की शारियों से बिल्लीरी चषकों में सुगंधित मदिराएँ ढल रही थीं। और उनकी आँखों के खुमार, और ओठों पर ताम्बूल के रचाव में, एक अजीब मादक सुरा-वट थी।

मामा लोगों ने अनेकों से मेरा परिचय कराया। मेरे सादे केशरिया उत्तरीय और निर्बन्धन कुन्तलों को वे हेरते रह जाते। उनके प्रश्नों के उत्तर में, मैं मौन मुस्कुरा कर रह जाता। उनके वाणी-विलास और चतुर संलापों को मैं आँखों से सराहता, या कह देता : 'बहुत अच्छा !' उनके अभिजात वातावरण में, मैं कहीं अँट नहीं पा रहा था। वे फिर अपने सखाओं में व्यस्त हो जाते : मैं अव्यस्त भाव से उनके संलापों का रस लेता रहता।

जान पड़ता है, मामा लोग वारुणी-प्रेमी नहीं हैं। उनकी आँखें स्वच्छ सरसियों-सी निर्मल हैं। और संयम की एक सहज सीमा-रेखा से वे मंडित हैं। चेटकराज के पुत्रों में पार्श्वपत्य श्रमणों और श्रावकों की मर्यादा झलकती थी। . . . वैशाली के लिच्छवि-पुत्रों के समुदाय में मेरा विशेष स्वागत हुआ। वे अलग ही दीखते थे। उनके साथ कुछ शाक्य-पुत्र भी जमे हुए थे। मुक्ता लड़ियों के साथ मालती-मालाओं से बँधे उनके केशपाश में विरल नीलम या हीरे चमक रहे थे। उनकी आँखों में भी सान्ध्य-सुरा के लाल कुमुद खिले हुए थे। सबने मुझे बहुत प्यार से अपनाया, गले लगाया, निहोरा किया कि ऐसे खोया न रहूँ, वैशाली आऊँ, विशाला का लोक-विश्रुत राजकुमार हूँ तो उस अलका-नगरी के रथों, वातायनों और रंगशालाओं में विहार करूँ। वहाँ के संभागार में मेरी आवाज गूँजे। वैशाली की विश्व-विख्यात विलास-सन्ध्याएँ देखूँ, जहाँ नित्य उत्सव चल रहा है।

. . . और यह क्या कि मदिरा के चषक को भी प्रणाम करके सामने रख लिया है मैंने, और उसमें अपना प्रतिबिम्ब देख कर ही मुग्ध हूँ। एक ने गलबाही डाल कर कहा : 'पियो बड़मान, फिर जाने कब मिलोगे ?' मैंने ईषत् मुस्कुराकर कहा : 'पिबे हुए हूँ।' 'अरे कब, कहाँ ?' तो कुछ और सही ! हमारा साथ भी तो

देना होंग।' मैंने कहा : 'बन्धु, जाने कब से पिये हुए हूँ, पता नहीं। जान पड़ता है पी कर ही जन्मा हूँ। और तुम सबकी आँखों का नशा बना हुआ हूँ। तो साथ ही तो हूँ, और निरन्तर पी रहा हूँ।' सब खिलखिला पड़े, खूब ठहाका मार कर। एक शाक्य-पुत्र बोला . 'कुमार बर्द्धमान निरे ब्राह्मण लगते हैं, क्षत्रियों के बीच। कोई महाब्राह्मण !' ब्राह्मणों के प्रति प्रबल तिरस्कार और व्यग्य से भरा, शाक्यों का प्रचण्ड वशाभिमान बोल रहा था। मैंने कहा . 'तथास्तु। आपका अभिनन्दन मुझे शिरोधार्य है। जनक विदेह के वंशज को आपने पहचाना, आभारी हूँ। ब्रह्म-पुरुष की बाहुओं में क्षत्रिय अपनी जगह पर है। सत्य समय पर प्रकट होगा।' शाक्य का अभिमान विदीर्ण हो गया। बोला 'शीर्ष पर बैठा है क्षत्रिय ! ब्राह्मण उसके पैरों में याचक है। वे हमारे दासी पुत्र होकर रह गये। लिच्छवि हो कर, उन्हें सिर पर चढाओगे, बर्द्धमान ? धर्म के ठेकेदार, इन धर्म के हत्यारों को ?' 'ब्राह्मण या क्षत्रिय, मेरे मन कुलजात नहीं, कर्मजात है, चेतनाजात है, शाक्य ! और एक ही व्यक्तित्व में ये दोनों समन्वित हो जाये, तो अचम्भा क्या ? मैं इनमें से कोई नहीं, या फिर दोनों हूँ।' 'साधु, साधु, बर्द्धमान।' मामाओं के साथ कुछ लिच्छवि-पुत्रों ने एक स्वर में अभ्यर्थना की। शाक्य निरुत्तर हो गया, पर उसकी भौहों का मान जरा भी नहीं गला।

'अभिजात हो, आर्य बर्द्धमान। लिच्छवियों के कुल-सूर्य हो। हमें तुम पर गर्व है।' एक लिच्छवि गद्गद कण्ठ से बोल उठा। 'अभिजात वह, जिसमें आत्मा का ऐश्वर्य प्रकट हो। लिच्छवि, कुल से नहीं, अन्तर के वैभव से अभिजात हो, यही मेरा अभीष्ट है।' सिंहभद्र मामा ने उमड़ कर चुपचाप मुझे अपने से सटा लिया। 'शाक्य-पुत्र उठकर अन्यत्र जाते दिखाई पड़े।

लिच्छवि कुछ देर तो तत्व-चर्चा में बिलसते रहे। फिर सौन्दर्य-वार्ता चल पड़ी। सौन्दर्य के लिए उनकी खोज और लगन जगत्-विख्यात है। 'और जाने कब वैशाली की नगर-बधू आन्नपाली में वे डूबने-उतराने लगे। उसके एक-एक अंग-प्रत्यंग, देह-सौष्ठव, अंग-भंगिमा, भाव-भंगिमा, उसके शृंगार और विलक्षण केश-कलापों की वे बारीक चित्रकारी-सी करने लगे। एक ने मुझे लक्ष्य कर कहा : 'आर्य बर्द्धमान, एक बार आन्नपाली को देखने के लिए ही वैशाली आओ। हमारी वैशाली की सौन्दर्य-लक्ष्मी है, अम्बा ! वह आर्यावर्त के रमणीकुल की दीपशिखा है। तुम्हें पा कर, धन्य हो उठेगी पाली ! पुरुषोत्तम को पहचानने की दृष्टि उसके पास है !'

'आप अम्बा से कहें, कि महावीर बर्द्धमान उन्हें प्रणाम करता है। वे कभी याद करेंगी तो आऊँगा। वे वैशाली का कौमार्य हैं, मेरे मन। लिच्छवियों की विलासिता, विशाला की सौन्दर्य-लक्ष्मी को कलकित नहीं कर सकती। वे हमारे

गण-तंत्र की गणिका नहीं, गणमाता हैं। लिच्छवियों की सौन्दर्य-पिपासा को शान्त करने के लिए माँ ने अपने वक्ष को हवन-कुण्ड बना दिया है। अपने कुल-वधत्व और मातृत्व की बलि चढाकर, वैशाली की जनपद-कल्याणी ने अपने आँचल में हम सबको शरण दी है।'

'यही तो हमारे गण-तंत्र का गौरव है, आर्य वर्द्धमान। हमारे जनपद की सर्व-श्रेष्ठ सुन्दरी, किसी के व्यक्तिगत स्वामित्व की वस्तु नहीं हो सकती। उस पर हम सबका समान अधिकार है। हमने सप्तभूमिक प्रासाद में आम्रपाली को, वैशाली के हृदय-सिंहासन की महारानी बना कर बैठा दिया है।'

'इसलिए कि जिसके पास सहस्र सुवर्ण मुद्रा हो, वही उसका क्रय कर ले। और उसे अनचाहे भी बिक जाना पड़े। क्योंकि वह गणतंत्र की सम्पत्ति है। क्षमा करना देवानुप्रिय, हमने अम्बा को हृदय-सिंहासन पर नहीं बैठाया, हमने माँ को कोठे पर बैठाया है। यह हमारे गणतंत्र का गौरव नहीं, लज्जा है। और सौन्दर्य-पूजा में स्वामित्व का प्रश्न कहाँ से आ गया? उसकी रूपश्री पर अधिकार करने के लिए, हमारे बीच प्राणों की बाजियाँ लग गईं। खूनी प्रतिस्पर्धाएँ जागीं। द्वंद्व-युद्ध लड़े गये। हमारी निर्बन्ध वासना की आग में वैशाली के भस्म हो जाने तक की घड़ी आ पहुँची। क्या यही हमारी सौन्दर्य-पूजा है? हमारी रूप-तृष्णा जब किसी भी तरह काबू में न आ सकी, तो अम्बा ने अपने हृदय को मसोस कर, आँखों में आँसू भर कर, वैशाली के गण-देवता को सत्यानाश की ज्वालाओं से बचाने के लिए अपनी आत्माहुति दे दी। इसमें गौरव हमारा नहीं, उसका है जिसने हमारे पशु को झेला, सहा और दुलारा है। माँ की जाति सदा से यही करती आयी है। हम सबकी होने के लिए अम्बा, एक दिन आम्रवन में आकाश से टपक पड़ी थी। अमातृ-पितृजात, कुल, गोत्र, नाम से परे, बस निरी अम्बा।'

'तो जगदम्बा के दर्शन करने ही सही, एक बार वैशाली आओ, काश्यप !'

'माँ बुलायेगी तो जरूर आऊँगा। वरना जहाँ भी हूँ, वही से उनकी करुण-मुखश्री को प्रत्यक्ष देख रहा हूँ। मैं उनसे ज़रा भी दूर नहीं हूँ। आँखों से नहीं, अन्तर से ही उनका दर्शन किया जा सकता है। लिच्छवि-कुमारों से एक ही अनुरोध है आज मेरा, तुम्हारे काम की तरंग इतनी, इतनी उदाम हो, कि पूर्णकाम होकर ही चैन पाये। आम्रपाली तब तुम में से हरेक की बहुत अपनी होगी। वैशाली का सारा सुवर्ण-रत्न तब उसकी चरण-धूलि होकर रहेगा। और उसकी आँखों की ममता तुम सबकी राह में बिछी होगी। पर जानता हूँ, यह नहीं होगा। हो सका तो किसी दिन इतना समर्थ होकर वैशाली आऊँगा, कि तुम मेरी बात टाल न सको !'

सारे लिच्छवि युवा, सर झुकाये चुप हो रहे । मदिरा की झारियाँ और बचक मुँह ताक रहे थे उनका ।

मैं सहसा ही उठ खड़ा हुआ । सबका अभिवादन कर बिदा हो लिया । छोटे अकम्पन मामा गले में हाथ डाल कर बोले : 'वर्द्धमान, कौशाम्बी की कुमारिकाएँ आज मृत्यु करेगी ? रमशाला में नहीं चलोगे . . . ?'

मैंने हँस कर कहा : 'अब तो अपने ही अन्त पुर की बाला के पास लौटना चाहता हूँ, मामा । फिर किसी दिन आऊँगा . . . !'

मामा खिलखिलाकर मेरी जाती पीठ हेरते रह गये ।



प्रथम लोक-यात्रा

प्रियकारिणी त्रिशला देवी सबकी मनभावनी है। सारे भरत-खण्ड के शीर्षस्थ राज-अन्तःपुरों में उनकी बुआएँ, बहनें और भतीजियाँ बैठी हैं। सबकी सब इस मेले में आयी हैं। और वे उनसे इतनी धिरी हैं कि मैं स्वतन्त्र छूट गया हूँ। पर उनके आदेश तले मेरी साल-सँभाल, जतन-उपचार में कोई कमी नहीं आ पायी है। कमी मेरी ही ओर से है, कि डेरे में मेरी सेवा के वे सारे स्नेहायोजन मुँह ताकते खड़े रह जाते हैं। उन्हें खेलने को वहाँ कोई नहीं होता। . . . महार्घ शैया की हिमोज्ज्वल चाँदनी अछूती ही रह जाती है। इन देवोपम भोगों का भोक्ता ऐसा अभागा है, कि उन्हें भोगने को वह कभी उपस्थित ही नहीं रहता। जाने कहाँ भागा फिरता है।

इस मेले में आकर लोक-जीवन की यह गंगा-जमुनी धारा जब से देखी है, मेरी चेतना केन्द्र में बन्दी नहीं रह पायी है। वर्तुल है, विस्तार है, तभी तो केन्द्र की सार्थकता है। विश्व-तत्त्व की जिज्ञासा ही अब तक मन में सर्वोपरि रही है। पर विश्व के विस्तार और वैविध्य से कट कर क्या तत्त्व अपने आप में ही कूटस्थ रह सकता है? नहीं, वह वस्तु-स्वरूप नहीं। वह सत्य नहीं। सत्ता परिणामी है, निरन्तर उसमें परिणाम उत्पन्न हो रहे हैं। वह ध्रुव और प्रवाही एक साथ है। परिणमन, परिणमन, परिणमन . . . यही क्या मेरा और सर्व का स्वभाव नहीं? परिणमन है कि लोक का विस्तार संभव है, जीवन की लीला संभव है। जीवन . . . जीवन . . . जीवन . . . अनन्त जीवन, अविनाशी जीवन : और उसका ज्ञाता, द्रष्टा, स्रष्टा, भोक्ता मैं : अनन्त अविनाशी पुरुष, जीवनेश्वर, जिनेश्वर !

पिप्पली-कानन के मेले में समग्र लोकात्मा का दर्शन हुआ। लोक से मिलन हुआ। दिगन्तों तक फैली जनगण की जीवन धाराएँ मुझे बेतहाशा खींचने लगी। मनुष्य : मानव की अनादिकालीन परम्परा। उसके संघर्षों और विजयों की अन्त-हीन गाथा। मनुष्य से बढ़कर कुछ नहीं। मृत्यु की मक्षधारा में जो जीवन का महोत्सव रचता है। काल के कराल पाशों में, जो मुक्ति का खेल खेलता है। स्वर्ग और तैत्तीस कोटि देवता जिसके लहलुहान, सर्वजयी चरणों पर झुकते हैं। . . .

मनुष्य की पुकार ने एक अपूर्व संवेदन से मुझे ऊष्माविल कर दिया। अपने ही गर्भ रक्त की धारा को, पृथ्वी के आरपार बहते देखना चाहता हूँ। उसमें खुल कर अवगाहना और तैरना चाहता हूँ।

... और मैं लोक-यात्रा पर निकल पड़ा। आसपास के ग्रामों और सन्निवेशों में तो रथ पर ही चला जाता था। पर सीमा और योजना से चलना मेरा स्वभाव नहीं। एक महायोजना मेरे भीतर से आपोआप प्रकाशित हो रही है, और मेरे पगतलो में चक्रवर्ती का चक्रचिह्न है या नहीं, सो तो नैमित्तिक जाने, पर चक्रमण करते ही मेरे चरण मातृगर्भ में बाहर आये हैं। यह मैं जानता हूँ। सो रथ की क्या विसात। मेरा सैन्धवी अश्व 'पवमान' ही इन दिनों मेरा एकमात्र सगी हो गया है। उसकी छलांगों और टापों पर ही, जैसे मेरी यात्रा के भूगोल अपने आप खुलते चले जा रहे हैं। सुदूर उत्तर के इस छोर से, दक्षिण में सुवर्ण-रेखा नदी को पार कर, सिंहभूमि तक यात्रा हुई है। पूर्व में चम्पा के महारण्य को पार कर, विक्रम-शिला के अचलो में होकर, महानन्दा के तटों में विचरा हूँ। पश्चिम में केसपुत्र, कपासिय-वन होते हुए कर्मनाशा की प्रचण्ड लहरों पर घोड़ा फेंका है।

नगरो से विशेष आकृष्ट न हो सका। ग्रामों के प्रागण ही मुझे अधिक खींचते हैं। वहाँ निरावरण नग्न भूमि है। माँ के आँचल है। दूध और धान्यों से उफनाते हुए। वहाँ माटी भीजकर गर्भवती होती है। उसमें अकुर फूटते हैं। जीवन के सोते लरजते हैं। सृष्टि की उत्पत्ति के वे उत्स हैं। उत्पादन की वह यज्ञभूमि है।

कृषकों के आँगनों में अतिथि हुआ हूँ। अपनी भूमि के वे स्वामी हैं, पर उपज के नहीं। क्योंकि वाणिज्य की चतुराई से वे भिन्न नहीं। उनके श्रेणिक-जेट्ट उनकी उपज को एकत्रित कर, वणिकों के सार्थवाहों को बेचते हैं। बदले में जो भी कार्षापण मिल जाये, उन्हीं से अन्य जीवन-साधन पा लेते हैं। थोड़ा पाकर ही सतुष्ट हो जाते हैं। अभाव नहीं, पर स्वभाव से ही दीन हो गये हैं वे। क्योंकि वे श्रमिक हैं, भोक्ता नहीं। भोक्ता है, चम्पा, राजगृही और वैशाली के वे श्रेष्ठ, जो उनकी धान्य-बालियों में से सुवर्ण-मुद्राएँ निकाल कर, अपने तहखानों और भवनो में सुवर्ण-रत्नों के कोष जमा करते हैं। भोक्ता है वे राजा, भूदेव और गण-राजा जो भूमि के श्रेष्ठ फलों से अपने वैभव-विलास की मदिराएँ खींचते हैं। कृषक-ग्राम में एक कृषक के आँगन में अतिथि हुआ था। महर्षिक बसन-अलंकार धारण नहीं करता हूँ। उन्हीं की तरह काष्ठ-पादुकाएँ पहनता हूँ। पर मेरा स्वरूप घोखा दे जाता है। सो कृषक परिवार देखकर ही, सम्प्रभित चकित हो रहा। अपने सामने उनका यों छोटे पड़ जाना मुझे रुचा नहीं। नवल धान्य की-सी कोमल, लाल मोटी

ओढ़नी ओढ़े एक कुमारिका ने मुझे दूध और भात का भोजन कदली-पत्र पर परोसा। मैंने कहा :

‘भन्ते कुमारी, तुम्हारा गन्धशालि मधुपर्क है। तुम्हारा दूध अमृत है।’

कृषक-बाला लज्जा से मूक, नम्रीभूत हो रही। कृषक आकिचन्य से कातर हो आया।

‘हम भन्ते कैसे, महाभाग ! हम लघुजनो को लज्जित न करें, भन्ते। आप आर्य है, प्रभु, क्षत्रिय है। हम भूमिहार अनार्य हैं। हम प्रजा है, आप प्रजापति !’

‘पति यहाँ कोई किसी का नहीं, भन्ते कृषक। हम सब अपने-अपने पति हैं। और प्रजापति हम नहीं, तुम हो। क्योंकि तुम्हारे श्रम के वीर्य से धरित्री गर्भ धारण करती है। तुमसे उत्पन्न धान्य से प्रजाएँ जन्म लेती हैं, जीती है। आर्य और क्षत्रिय वश से नहीं, कर्म से होते हैं, भन्ते कृषक ! जो अर्जन करे, वही आर्य। जो प्रजाओं को जीवन दे, वही क्षत्रिय। तुम्ही सच्चे आर्य हो, क्षत्रिय हो, प्रजापति हो, भन्ते कृषक।’

‘ये तन्दुल आपके योग्य नहीं, देव !’

‘ये गन्धशालि हैं, भन्ते कृषक। कुमुद-शालि हैं।’

‘यह तो आपके प्रेम की सुगंध है, आर्य। गंधशालि हमारे पास कौन रहने देना। कुमुद-शालि हमारा खाद्य नहीं। वह तो वैशालकों और मागधों का आहार है...’

‘तुम उगाते हो, खाते वे हैं ? तुम नहीं ?’

‘वह महर्द्धिको के ही योग्य है, देव। हम उन्हें खिला कर तृप्त होते हैं।’

मैं स्तब्ध और उद्बुध हो रहा। पर कहीं मेरे गहरे में एक ऐसा आघात भी हुआ, जो मेरे हर रक्ताणु को वेध गया।

... काशी और कौशल के तन्दु-वाय-ग्रामों में गया हूँ। इन वस्त्र-शिल्पियों की कुटीर-उद्योग मालाएँ देखी है। इनकी उँगलियों और नखों में विश्वकर्मा बैठे हैं। अंशुकों में ही ये अपने हृदय की समस्त कोमलता बुन देते हैं। इनकी बुनी मुलायम और महीन मलमलें चाँदनी को मात करती हैं। पर ये मोटे-मोटे जीर्ण वस्त्र पहने रात-दिन अथक परिश्रम करके अपने ही भीतर से ऊर्जनाम की तरह बसनों के जाल बुनते चले जाते हैं। इनके द्वारा निर्मित स्वर्ण-वर्णित कौशेयों से कौशाम्बी, अवन्ती और वैशाली के राजपुरुष, अष्टि-सामन्त और सुन्दरियों की विलास-संख्याएँ जगमगाती हैं। इनकी मलमलें पारस्य

के उद्गारों, एबेन्स के झूलों और नील नदी के तट-कुञ्चों में बिहरते प्रणयीजनों का सम्मोहन-जाल बुनती हैं। एक तन्तुवाय को लक्ष्य कर मैंने कहा :

‘देवता, मोटा-सोटा पहन कर, किसके लिए ऐसा दारुण श्रम करते हो ?’

‘देवता कहकर हमें लज्जित न करें, देवार्थ ! हमी देवता होगे, तो हम किसे देवता कह कर घन्य होंगे ?’

‘तुम भी देवता ही हो, भन्ते, सो चाहे तो मुझे भी कह लो। परस्पर देवोभव ! हम परस्पर, एक-दूसरे के देव ही हैं, शिल्पी। मैं तो केवल विश्वद्रष्टा हो कर रह गया। तुम तो विश्वकर्मा हो। अपनी उँगलियों पर ब्रह्माण्डों के जाल बुनते हो।’

सारे तन्तुवाय चकित-मुग्ध, प्राणिपाल में झुक गये। उनका बोल न फूट पाया। उन्होंने एक महार्घ स्वर्णतार कौशेय मुझे भेंट किया। मैंने वह खोल कर, उन्हीं सब पर डालते हुए कहा :

‘महावीर बर्द्धमान वसन से ऊब गया। वैशाली के राजकुमार को इस त्रीत महार्घता से विरति हो गई है, शिल्पियो ! जिस दिन इनका बुनकर इन्हें धारण करेगा, उसी दिन ये मेरा सम्मान हो सकेंगे।’

‘देवार्थ... वैशालीपति ! जय हो, जय हो, घन्य भाग ! हमारे जन्म कृतार्थ हो गये।’

मैं एक मुस्कान से उन सब का अभिवेक करता हुआ अपनी राह पर आगे बढ़ गया।

... दूर से ही दहला देने वाले घनों की आवाजें सुनकर, मैं एक काली धुंवाली लगती बस्ती की ओर बढ़ गया। यह कम्मारों का ग्राम था। ये लोह और फौलाद के शिल्पी थे। इनकी विशाल कर्मशाला को देखकर मैं स्तम्भित रह गया। आग की खदानों जैसी बृहदाकार भट्टियों में, कई लपलपाती जीभों-सी ज्वालनाएँ, होमाग्नियों को चुनौती देती-सी उठ रही थीं। कच्ची लोह-चट्टानों को इनमें गला-गला कर, शिलाओं के बड़े-बड़े कुण्डों में ढाला जा रहा था। पर्वतों के बण्ड को अपने श्रम की आँच से तपा कर, ये कम्मार उन्हें अपनी भीमाकार जिह्वाइयों पर, बड़े-बड़े घनों से पीटकर पिण्डों और पत्तों में मनचाहा बढ़ रहे थे। इनकी स्फोटाकण आँखें जैसे चिनवारियों से ही बनी थी, और इनकी म्बेद से नहामी पट्टेदार भुजाओं में जैसे पर्वतों ने आत्मार्पण कर, काठिन्य और लचकत का एक अद्भुत सम्मिश्रित स्वरूप उपस्थित किया था। घाबड़े-कुहासी,

ताले, तीर-कमान, तलवार-भासे, और बल्लमों से लगाकर, महल-भवनों की छतों में लगने वाले बीम, दुर्गों के कपाटों की धुरियाँ और उनके कीलों तथा हाथियों को बाँधने वाली साँकलों तक का निर्माण ये करते हैं। इन्हीं के द्वारा निर्मित शस्त्रास्त्रों तथा दुर्गों के दुर्भेद्य कपाटों के बल पर सम्राटों के साम्राज्य खड़े हैं, और धनकुबेरों के तहखाने सुरक्षित हैं। इन्हीं की डाली साँकलों में बंध कर अबन्ध्य हस्ती चक्रेश्वरों के गौरवशाली वाहन बनते हैं।

पर नगरों से दूर इन बस्तियों के घूर्ण से कलौछे घरों को, अनेक धातु द्रावक रसायनों की दुर्गन्धित नालियों को भी सहना होता है। पर वज्र के ये शिल्पी शूद्र कहे जाते हैं। भद्र आयों के महालयों और दुर्गों को देखने तक का इन्हें अवकाश नहीं। फटे-टूटे वस्त्रों और लंगोटियों पर भी इनके काले पथरीले शरीर मानो अहसान करते हैं।

बौद्धिक बड़बुद्धियों के ग्रामों का आकर्षण भी कम नहीं। हिल प्राणियों से भरे दुर्गम अरण्यों को भेद कर, ये अकाट्य पेड़ों के घड़ काट लाते हैं। उनमें से इनके बनाये चक्रों पर, बैलगाड़ियों से लगा कर सम्राटों के रथ तक पृथ्वी की परकम्पा करते हैं। इनके द्वारा निर्मित शहतीरों, द्वारों, खिड़कियों और रेलिगों से बने घरों और प्रासादों में मनुष्य प्रश्रय और सुरक्षा का ऊष्म सुख अनुभव करते हैं। चन्दन, शीशम और महोगानी काष्ठों में ये अपनी कल्पना, कारीगरी और पन्चीकारी से सौन्दर्य के सुरम्य हर्म्य खोल देते हैं। पर इनके गढ़े रथों पर चढ़ विश्वजय करने वालों, तथा इनकी निर्मित नावों पर चढ़कर देशान्तरों की धन-सम्पदा बटोरने वाले सार्वबाहों की समाज-व्यवस्था में, ये शूद्र हैं, समाज के पदतल में हैं।

राज-नगरों और ग्रामों से ही सटी हुई ऐसी कई वीथियाँ होती हैं, जिनमें ललित शिल्पियों के आवाम हैं। इनमें चित्रकार हैं, मूर्तिकार हैं, स्वर्णकार हैं, रत्न-मीनाकार हैं, हस्तिदन्तकार हैं। इनके द्वारा रचित चित्रपटों से राजकन्याएँ, राजपुत्र, श्रेष्ठि-कन्याएँ, दूर से अनदेखे ही परस्पर एक-दूसरे के सम्मोहन-पात्र में बँध जाते हैं। इनकी सौन्दर्य-दृष्टि इतनी पारदर्शी है, कि किसी अन्तःपुरिका के मुख-मण्डल को एक झलक में देखकर ही, अपने चित्रपट में ये उसके असुर्य-पश्य अंगों के गोपन चिह्न तक अंकित कर देते हैं। इनके रंगों में मानव मन के आकाश-विहारी स्वप्न डलते हैं। इनके द्वारा अंकित भित्ति-चित्रों से महालयों में, अपूर्व भाव और कल्पना के सौन्दर्यलोक खुलते हैं। इनके द्वारा शिल्पित मूर्तियों में, पाषाण का काठिन्य, सुन्दरियों के ओष्ठ-कमल, उरोज-मंडल और उदरों का मार्दव बनकर, मनुष्य की मार्दव-चेतना को लोकोत्तर बना देता है।

इन स्वर्णकारों और रत्न-शिल्पियों के द्वारा तराशित, आकृत, रचित, खचित आभरणों, मुकुट-कुण्डलों, मणि-दर्पणों, रत्नहारों और कक्ष-वातायनों में मनुष्य की सौन्दर्य-चेतना दिव्य और अलौकिक के राज्य में अतिक्रान्त हो जाती है। इन हस्तिदन्तकारों द्वारा निर्मित वीणाएँ दुर्लभ मातंगों, व्याघ्रों और दुर्जय सुन्दरियों के मनो को बशीभूत कर लेती हैं। सम्राटों, श्रेष्ठियों, श्रीमन्तों और अभिजातों के ऐश्वर्य-स्वप्नों को ये रूपायित करते हैं। उनकी कल्पना में भी न आ सके, ऐसे सौन्दर्य के अब तक अचिन्त्य, अभावित प्रदेशों के द्वारा अपनी ललित कलाओं में ये अपनी अपूर्व कल्पना-शक्ति से मुक्त कर देते हैं। ये रक्त-मांस और दुर्गन्धित हाड़-चाम, श्लेष्म-मल से भरे मर्त्य नर-नारी के तन-मन और चेतन को अगम्य वैभव-विलास की अमरावती में अमरता का स्पर्श-बोध करा देते हैं। दिव्य रूपान्तरों के ये स्वप्न-स्रष्टा कलाकार सेवक-वर्गी हैं, सम्पन्न, समर्थ, राजेश्वरों और गजेश्वरियों के पौर-द्वार पर अपने अस्तित्व-साधन के याचक हैं। समधारण प्राणिक दृष्टियों और मनोवासना से मनुष्य को महाभाव के रस-राज्य तक उठा देने की प्रतिभा-शक्ति के धनी ये कलाकार अपने अन्नदाताओं की निगाह में निरे कागिर हैं; रत्न-निधियों के स्वामी अभिजात वर्ग के ये कृपापात्र हैं, राज्याश्रयी हैं।

... मैंने गायकों, वादकों, नर्तकों की वसतिगाँव भी देखी है। मनुष्य के अश्वराज्य में ये सौन्दर्य, रति, काम, प्रीति, प्रकृति, ऋतुबोध, वातावरण, ऐन्द्रिक संवेदन और अनुभूतियों की सूक्ष्मतम सीला-तरंग उठाते हैं। अपनी नाद-सिद्धि से ऋतु-चक्र तक बदल देते हैं। अपने रागों से त्रिलोक को सम्मोहित कर लेते हैं। अपनी मानिक स्वर-सिद्धि से एक ही क्षण में भोग और योग की सयुक्त सुखानुभूति करा देते हैं। दूरियों में रहकर भी असूर्यपथ्या अन्तःपुरिकाओं के तन-मनों को अपनी सारस्वत मोहिनी से विकल कर देते हैं। राजबालाओं के अंगुलि-पोरो में, अपने एक तंतु-दबाव से संवेदन और सौन्दर्य की नई रक्त लहर दौड़ा देते हैं, नया रोमांचन सिहरा देते हैं। मानवीय संवेदन के ये तांत्रिक, सिंहासनों और भद्रासनों के पादप्रान्तों में कीर्ति, गुण-ग्राहकता और सुवर्ण-मुद्राओं की सांकलें तोड़ देने के संघर्ष में ही दम तोड़ देते हैं।

... मैं सुवर्ण भूमि और चम्पा के विस्तृत नदी-तटों में बसे मल्लाहों और धीवरों के ग्रामों में भी घूमा। ये सुदूर यवन देशों, पूर्वीय महादेशों, नील और पारस्य के पथ्यों से, आर्यावर्त के महाराज्यों में, अपनी नावों और पोतों पर लादकर महामूल्य वस्तु-सम्पदाओं, और सुख-सामग्रियों का आयात-निर्यात करते हैं। इनके जल-विजयी अभियानों पर ही विश्व के बाणिज्य और राज्यत्व के उत्तम प्रासाद खड़े हैं। इन्हीं की बदौलत सुलेमान की सुवर्ण-खदानों के सुवर्ण से मगध

और अवन्ती की पट्ट-महिषियों की करघीनियाँ गड़ी जाती हैं। दुर्दान्त मगर-मत्स्यों को विदीर्ण कर उनके हृदयों में गोपित अमृत्युमुक्ताफल और मणियाँ निकाल कर, ये उन्हें पृथ्वीनाथों को अर्पण करके ही संतुष्ट हो लेते हैं। बदले में कुछ सुवर्ण मुद्राएँ कम नहीं लगती इन्हें। अथाह समुद्रों और नदी-तलों में गोते लगा कर, ये मुक्ताफलों से भरी सीपियाँ निकाल लाते हैं। इनके भुज-दण्डों के पट्टों पर ही मृगुकच्छ, माहिष्मती, अवन्ती और चम्पा के बाणिज्यवाही नदी घाट और समुद्र-पत्तन गर्व से इठला रहे हैं।

... ये धीवर, ये मल्लाह समाज के पादवर्गीय झूठ हैं। अन्त्यज हैं। पीरव कुल की आद्या माता केवल स्वर्ग की अप्सरा उर्वशी ही नहीं थी। आर्यों की सरस्वती और संस्कृति के उद्गम-पुरुष भगवान् कृष्ण द्वैपायन व्यास की जननी धीवर-कन्या मत्स्यगन्धा के गर्भ से ही महाभारतों की वंशवेली पुनरुज्जीवित और पल्लवित हुई थी। महाभारत की उसी आद्या जनेता के वंशज हैं ये धीवर, ये मल्लाह। रक्त-शुद्धि के अभिमानी आर्य अपनी उस माँ को भूल कर, उसके रक्त-बीज को पददलित करने में किंचित भी लज्जित नहीं हैं। आर्यों की समाज-व्यवस्था में ये आज भी अन्त्यज ही बने हुए हैं।

... लोकालय से बहुत दूर, मैं चर्मकारों के ग्रामों में भी गया। मृत और आर्खेटित वन्य पशुओं और जलचरों की लाशों को लाकर, निर्वेद भाव से उनके दुर्गन्धित अस्थि-मांस और अंतर्द्वियों को निकाल कर, ये तरह-तरह के चर्मों को शोधते और कमाते हैं। उनसे डालें, चड़सें, मशकें तथा नक्काड़ों, ढोलों, मृदंगों के पृष्ठ और अनेक प्रकार के बैले, आर्य ऋषियों के लिए व्याघ्रचर्म और मृगचर्म के आसन प्रस्तुत करते हैं। मृदु लोमश शशकों और मृगों की त्वचा के सुन्दर उपानह बनाते हैं। स्वर्णतारों, महाघं मल्लमलों और ऊनों में स्वर्णतारों और रेशम से बूटेकारी करके राजसी उपानह प्रस्तुत करते हैं। इनके बनाये उपानहों से, यवनो और पारस्यो तक के उद्यानों और महलों की मर्मर सीढ़ियों पर उतरते, राज-कन्याओं और रानियों के गौर-गुलाबी चरण-तल अभिनव शोभा से दीपित होते हैं। ऐसे कि मानो भारत का हस्त-शिल्प समुद्रों की लहरों पर मीनाकारी कर रहा हो। पर ऐसी शोभा के शिल्पी ये चर्मकार, अपनी मातृभूमि में गहिँत चाण्डाल कहे जाते हैं। इन महार्थ उपानहों के निर्माताओं को, उनके समाज-विघाताओं ने उपानह धारण करने के अधिकार तक से वंचित रक्खा है। नंगे पैर चलना ही उनके इस कारु-शिल्प का वंशानुमत पुरस्कार है।

और मैंने नगर-ग्रामों से और भी परे हट कर उन आखेटकों, बूचड़ों के पुरबे भी देखे, जो अपने जिह्वा-नोलुप ब्राह्मण, क्षत्रिय, वैश्य महाजनों की स्वाद-

लिप्प को तुष्ट करने के लिए घने जंगलो में प्राणो की बाजी लगा कर प्राणियों का आखेट करते हैं। इनके दिव्य यज्ञों के लिए पशु जुटाते हैं। इनके लिए नव-वृत्त मांस की बाली सजोते हैं। ये चाण्डालों में भी निम्नतर कोटि के चाण्डाल कहे जाते हैं। सवर्णी आर्य इनका मुह तक देखने से परहेज करते हैं।

मैंने एक नदी-तट पर उनकी एक उजड़ती बस्ती को देखा। दीन-दरिद्र चाण्डाल राज्याधिकारी के चाबुको की मार तले, दौड़-धूप कर, अपने नाकुष्ठ सामान उठा-उठा कर अपनी बैलगाड़ियों में लाद रहे थे। पूछने पर पता चला कि एक चाण्डाल ने अपना दातून नदी में फेंक दिया था, वह नदी की धारा में आगे कहीं स्नान करते एक ब्राह्मण की शिखा में उलझ गया। सो सारा ब्राह्मणत्व कुपित होकर इस चाण्डाल बस्ती को भस्म करने पर तुल गया। राज्याधिकारियों ने किसी तरह, भूदेवों को शान्त कर, रातोंरात इन कसाड़्यों को नदी से बहुत दूर, अरण्य में स्थानान्तर करने को विवश किया।

क्या इन्हीं चण्ड-कर्मियों, कम्मकरो, श्रमिकों, कृषकों, शिल्पियों की हड़ियों पर आर्यावर्त की लोक-विश्रुत सभ्यता-संस्कृति, धर्म, ज्ञान और वैभव का यह स्वर्णचूड़ प्रासाद नहीं खड़ा हुआ है? अपने शिल्प-विज्ञानों के देवता ऋभुओं, विश्वकर्माओं और अश्विनिकुमारों की ये आर्य क्या मात्र हवाई पूजा ही करते हैं? उन देवताओं के उत्तराधिकारियों को ये धर्मान्ध और स्वार्थान्ध आर्य अपनी चरण-धूलि बना कर रखने हैं। इनका मुह नहीं देखते, इनकी छाया से बचते हैं। उनके जानपदों और पौरद्वारों में इनका प्रवेश निषिद्ध है। भद्र आर्यों के गुरुकुलों और शालाओं में, तक्षशिला, और वाराणसी के विश्व-विद्यालयों में शिक्षा पाने का अधिकार इन्हें नहीं। पीढ़ी-दर-पीढ़ी इनकी सन्तानों को अशिक्षित और अज्ञानी रख कर, आत्म-दैन्य, वारिद्र्य और आत्महीनता का भाव इनकी मज्जाओं में बढमूल कर दिया गया है। कार्षापण, दम्भ और वस्त्र-छान्य का अभाव इन्हें नहीं। पर इन्हें आत्मभाव और मानुषिक गौरव से सदा के लिए वंचित कर दिया गया है।

पुरे आर्यावर्त में केवल दस प्रतिशत लोग अभिजात, कुलीन आर्य हैं, शेष अस्मी प्रतिशत प्रजा ग्राम्य हैं, श्रमिक हैं, सेवक हैं, दास हैं, पददलित और त्यक्त हैं। जहाँ कोटि-कोटि प्रजाओं की समूची जातियाँ और पीढ़ियाँ, ज्ञातबुद्धियों से अभिजात वर्गीय भद्रों द्वारा शोषित, निर्दलित और पोषित हैं, वहाँ के धर्म, तप, ज्ञान और दर्शन को जीवित कैसे मानूँ? क्या यह धर्म, ज्ञान और अध्यत्म, शोषक और अवकाशजीवी आर्यों का निपट बौद्धिक विवास ही नहीं है? धर्म और जीवन

में एकता नहीं है। समत्व और सम्यक्त्व भीतर है, तो बाहर के जीवन और समाज में वह प्रकट क्यों नहीं होता ? वह धर्म मृतक के क्रियाकाण्ड के समान है, जो जीवन में प्रकाशित नहीं, मानव-सम्बन्धों में व्याप्त नहीं होता।

‘जीवो जीवस्य जीवन’ की जंगली चेतना से ये महाजन और ऋषि-वंश क्या तनिक भी ऊपर उठ सके हैं ? क्या पशु-जगत और बर्बरो की बलात्कारी शक्तिमत्ता ही, आज भी उनकी धार्मिक और सामाजिक व्यवस्था के मूल में अक्षुण्ण रूप से जीवित नहीं है !

सहस्राब्दियों के दौरान जाने कितने ही मनु और कुलकर आये। कर्मभूमि के आदिब्रह्मा तीर्थकर ऋषभदेव ने भोगयुग की मोहान्ध तिमिर-रात्रि को समाप्त कर कर्म, शिल्प, तप और ज्ञान की पुरुषार्थी संस्कृति का शलाका-न्यास किया। उनके पदानुसरण में युग-युगान्तर्गों में कितने ही तीर्थकरों और शलाका-पुरुषों ने, अभी कुल के महाश्रमण पार्श्वनाथ तक, सत्य, अहिंसा, अचौर्य, अपरिग्रह के चान्स्याम धर्म पर, बारम्बार मानव-कुलों को प्रतिष्ठित करने का महाप्रयत्न किया।

पर देख रहा हूँ, कुत्ते की दुम वहीं की वहीं पर है। बारम्बार ज्ञान जब निरा बुद्धि-मानसिक विलास बना और वह बलवानों के प्रमत्त शोषण का हथियार बना, तो लोकशीर्ष पर महासूर्यों की तरह उदय होकर, कई महाश्रमणों ने श्रम और आत्मत्याग द्वारा, ज्ञान को प्रतिपल जीवनाचरण में उतारने का महाप्रयास किया। कैवल्य, मोक्ष, धर्म और तीर्थकरों की जयजयकारों से आकाश भरिये। पर लोक-जीवन की धारा में श्रमणों की आचार-संहिताएँ भी, निपट रुढ़ि-पालन होकर रह गयी।

महाश्रमण पार्श्व को हुए अभी कुल ढाई सौ वर्ष बीते। कहाँ गया उनका धर्म-चक्र प्रवर्तन। केवल कुछ चैत्यों में, अरिहन्तों की रत्न-प्रतिमाओं में जड़ीभूत होकर रह गया ! बेशक वैशाली के चूडामणि लोकतंत्र में उनके श्रमण-धर्म की जय-मताकाएँ आज भी उड़ रही हैं। अवन्ती, कौशाम्बी, काशी-कोशल, चम्पा और मगध के जनपदों में अभी भी उनके अर्हत्-मार्ग को अनेक स्वच्छन्द रूप देकर, कितने ही स्वनाम-धन्य तीर्थक विचर रहे हैं। अनेक योद्धा, सामन्त, राजकुल और श्रेष्ठकुल उनके जिन-शासन के अनुयायी हैं। पर उनके बताये अणुव्रतों और महाव्रतों के थोड़े आचार-पालन के सिवाय, क्या उनके उज्ज्वल आत्मधर्म का आज के जीवन से कोई संबंध शेष रह गया है ?

यदि वह श्रमण-धर्म उनके मुनि-संघों और भाषकों में जीवित होता, तो क्या वर्तमान आर्यावर्त के पाँच-पाँच महाराज्यों में जिनेन्द्र-कन्याओं के महाराजिणियाँ होते, यहाँ भी समाज-व्यवस्था ऐसी बलात्कारी रह सकती थी ?

क्या धर्म केवल निजी और वैयक्तिक वस्तु है ? क्या वह निरवैयक्तिक मोक्ष-मार्ग का साधक है ? क्या परिवेश और समाज-समुदाय से उसका कोई संबंध नहीं ? सत्य, अहिंसा, अचीर्ण और अपरिग्रह का आचार-धर्म क्या मूलतः ही विश्व-सापेक्ष और समाज-सापेक्ष नहीं है ? क्या परिवेशगत चराचर सृष्टि और जनसमुदाय के साथ का व्यक्ति का संबंध-व्यवहार ही, उक्त धर्मचरणों की कसीटी नहीं है ? क्या आत्म-शुद्धि, आत्मज्ञान और मोक्ष निरी व्यक्ति में बन्द वस्तुएँ हैं ? ऐसा होता तो सर्व लोकाभ्युदय के लिए क्यों बार-बार तीर्थंकर जन्म लेते ?

नहीं, आत्मधर्म को मैं लोक-धर्म से यों विच्छिन्न करके नहीं देख सकता । वह सम्यक्दर्शन नहीं, स्वार्थी मिथ्यादर्शन है । व्यक्ति में अहंत् तत्त्व प्रकाशित होगी, तो समाज में उसकी चात्सल्य-भावी पुण्य-प्रभा संचरित होगी ही । मुमुक्षु का मोक्षमार्ग, निखिल चराचर के मंगल-कल्याण के भीतर से ही गया है ।

वैयक्तिक मुक्ति संभव है, तो लोक-मुक्ति भी अनिवार्यतः संभव है । जाने क्यों मेरा जी नहीं मानता, कि संसार को कुत्ते की दुम मान कर, अपने मुक्ति-मार्ग पर अकेला पलायन कर जाऊँ । समग्र लोक-जीवन और निखिल चराचर को निर्धन्य, मुक्त, सम्वादी, सुन्दर देखने की एक अनिवार्य आत्म-वेदना और अभीप्सा मेरे भीतर दिन-रात जल रही है । मैं नहीं मानता कि जो अब तक न हो सका, वह आगे भी न हो सकेगा । मैं अनादि-अनन्तकालीन जिनेश्वरों और कैवल्य-पुरुषों का बंधन हूँ । जिन तो आत्मजयी और सर्वजयी होते हैं । वे अनन्त ज्ञान, दर्शन, कीर्ण और सुख के अव्याबाध स्वामी होते हैं । ऐसा क्या है, जो उनके द्वारा साध्य और उपलब्ध न हो ? जिनेश्वर ऐसी पराजय कैसे स्वीकारे ?

अहंत् केवली जिनों ने सद्भूत पदार्थ को सीमित, कूटस्थ नहीं देखा, नहीं जाना । अपनी कैवल्य ज्योति में उन्होंने सत्ता को, पदार्थ को, अनन्त गुण-पर्याय बनाया साक्षात् किया है । यदि पदार्थ अनन्त गुण-पर्याय संभावी है, तो विश्व तत्त्व अनन्त संभावी है ही । तब, जो अब तक न हुआ, वह आगे भी न होगा, यह कथन मुझे जिव-भासन के विरुद्ध लगता है ।

सत्ता परम स्वतंत्र है । द्रव्य परम स्वतंत्र है । सो मेरी आत्मा भी परम स्वतंत्र है । तब मेरा आत्मज्ञान किसी परम्परागत शास्त्र या शास्त्र-कथन के प्रति प्रतिबद्ध नहीं हो सकता । मैं अपनी सर्वथा मुक्त अन्तर्वेदना, जिज्ञासा, मुमुक्षा और अभीप्सा की ज्वाला के भीतर से गुजर कर ही, अपने आत्म-स्वरूप का स्वतंत्र साक्षात्कार करूँगा । और उसी के प्रकाश में विश्व-तत्त्व को जान कर, निखिल विश्व के साथ एक अटूट सम्बादिता का संबंध स्थापित करूँगा । उसके बिना सत्य, अहिंसा, अचीर्ण, अपरिग्रह की कोई सार्थकता मुझे नहीं दीखती ।

अपने आत्मिक मुक्तिमार्ग में मैं लोक से पलायन नहीं करूँगा । आत्म-मुक्ति और लोक-मुक्ति के बीच मेरे धर्म-शासन में अविनाभावी संबंध रहेगा । इसके लिए आवश्यक हुआ तो मैं ऐसी निदारुण और दुर्दान्त तपश्चर्या करूँगा, जैसी इससे पूर्व शायद किसी पुरुष-पुंगव ने न की होगी । क्योंकि मेरा मोक्षकाम, लोक के एक-एक जीवाणु और परमाणु के परिणमन के साथ जुड़ा हुआ है । मैं ऐसी आत्मा-हूतिनी तपस्या करूँगा, कि निखिल चराचर महासत्ता के साथ तदाकार और एकाकार हो रहूँगा । तब जो ज्ञान-ज्योति मेरे भीतर से प्रकट होगी, वह केवल आत्मप्रकाशिनी नहीं, सर्वप्रकाशिनी होगी : वह केवल आत्म-सम्बादिनी, सर्व-सम्बादिनी होगी ।

यदि सत् निरन्तर परिणमनशील है, तो प्रगति और विकास है ही । अनन्त प्रगति और विकास साध्य है ही, अपने में भी, और सर्व में भी । वर्तमान समाज-व्यवस्था द्रव्य के इस स्वभावगत प्रगतिशील परिणमन पर आधारित नहीं । पाप और पुण्य की अन्ध भाग्यवादी व्याख्या स्थिति-पोषक ब्राह्मणों की देन है । आत्मा यदि कर्म बाँधने को स्वतंत्र है, तो कर्म की निर्जरा करने को और भी अधिक स्वतंत्र है ।

मैं अपनी परात्पर कैवल्य-ज्योति से ज्ञान, दर्शन, सर्जन, सत्ता और जीवन का एक नया ध्रुव स्थापित करूँगा । मेरे बाद फिर-फिर यह ज्योति अन्तरालों में नुप्त-गुप्त हो सकती है । पर उत्तरोत्तर ऊर्ध्व से ऊर्ध्वतर ज्ञान-चैतन्य की क्रिया-शक्ति को प्रकाशित करने वाले ज्ञान-योगीश्वर और कर्म-योगीश्वर जगत में प्रकट होते जायेंगे । सत्ता अंतिम नहीं, ज्ञान अंतिम नहीं, तो मैं भी अंतिम अर्हत् नहीं । अर्हत् कभी अंतिम नहीं हो सकते ।

‘ ‘ ‘ इस लोक-यात्रा और आत्म-मंथन में जाने कब पूरा एक महीना बीत गया, पता ही न चला । कार्तिक पूर्णिमा की पूर्ण चन्द्रोदयी सन्ध्या में जब लौट कर आया तो मेरा अश्व अनायास ही मुझे इक्ष्वाकुओं की कुलदेवी अम्बा के मंदिर की ओर ले गया । जयकारों से व्याकुल जन-गण की भीड़ में प्रवेश कर, मैंने भवगती का शत-शत दीप-शिखाओं से आलोकित परम कारुणिक, अति ललित मुखमण्डल देखा ।

‘ ‘ ‘ मुझे तो वे अपने से बाहर कोई मिथ्या-पूजित देवता नहीं लगीं । मेरा समस्त चैतन्य एक अभिन्न आत्मभाव से उनकी ओर उमड़ पड़ा । वे परम ललिते-श्वरी माँ, और कोई नहीं, मेरी ही आत्म-शक्ति का एक त्रिभुवन-मोहन रूप-विग्रह हैं । मेरी भवगती आत्मा ही उन परमा सुन्दरी माँ के रूप में वहाँ बिराज-मान दीखीं ।

...सहसा ही मेरे भीतर एक अगम्य रहस्य का अवगुण्टन-सा उठ गया ।
ज्वलन्त अनुभूति हुई कि मेरी आत्मा का लोकात्मा के साथ, एक निगूढ सक्रिय
योग-मिलन घटित हुआ है । ...बाहर निकल कर देखा, माँ के प्रागण में जन-
गण के सहस्रो नर-नारियो का समदाय कई विशाल बर्तुलो में, मण्डलाकार नृत्य-
गान कर रहा है । जगद्धात्री की पूजा का यह पवित्र नृत्योत्सव था । दिगन्तो तक
व्याप्त पूर्ण चन्द्रमण्डल की चाँदनी में, नृत्यगान लीन लोक-सुन्दरियो के इस
आनन्दोत्सव को देखा, तो आर्यावर्त के अभिजात राजवंशियों का वह उस रात
देखा शरदोत्सव मुझे कितना छूँछा और निष्प्राण लगा ।



अगले दिन कुण्डपुर लोटते हुए जान-बूझकर मैंने माँ के रथ में ही यात्रा करने
का निश्चय कर लिया था । पूछताछ उन्होंने विशेष कोई नहीं की । इतना ही
अनुनय भरे कण्ठ से बोली 'मान, दूर-दूर से सारे ही परिजन-आत्मीय आये थे ।
तेरी सारी ही मौसियाँ और बहने आई थी । सब तुझसे मिलने को यो उत्कण्ठित थी,
कि मानो देव-दर्शन को आई हो तेरे डेरे पर । किन्तु तुझे वहाँ कभी उपस्थित न
पाकर सब बहुत खिन्न और हताश लौट गई । जो तुझे अच्छा लगे, वही कर ।
मैं तो कुछ कहूँगी नहीं ।' माँ के स्वर में कष्ट-कातर विवशता थी ।

मैं मौन, निश्चल, आत्म-भावित हो उनके समग्र मार्ग को आत्मसात्
करता रहा ।

हम परस्पर प्रतिबिम्बित-से, निर्वाक् ही योजनो में यात्रा करते चले गये ।
साँझ ढलती बेला में, गडकी तट के एक एकान्त आम्रवन की पीठिका में, पूरे आम्र-
कानन को आयत्त करता हुआ, प्रतिपदा का विशाल सुवर्णाम्र चन्द्र-मण्डल उदय हो
रहा था । पूरे वन को वलयित करता ऐसा बिराट् चन्द्रोदय इससे पूर्व मैंने
कभी नहीं देखा था । उसके उस पीत-कोमल आभा-बलय में मैंने अपने को माँ
के साथ युगलित पाया ।

एकाएक माँ ने मेरे कन्धे पर हाथ रख दिया । उनके वक्कण में नारी
माँ की अंतिम ममता रणकार उठी । और फिर दो आँखों की गहरी कज्जल
कोरे, इस पीली चाँदनी के आलोक में, आरती-सी उजल उठी ।

...मेरा माथा माँ के वक्ष पर निवेदित हो गया ।

युगावतार का सिंहावलोकन

आज की सुवर्ण उषा मे अचानक अपना कोई लोकोत्तर रूप सामने खड़ा देखा । . . . जैसे हिमवान की किसी अन्तरित चूड़ा से उतर कर, गंगा की ऊर्जस्वला लहरों पर चल रहा हूँ । और जाने कब सहसा ही अपने को विपुलाचल के सूर्य-मण्डलित शिखर पर खड़े पाया । कमर पर दोनों हाथ धरे, लोकाकार दण्डायमान हूँ : और मेरी आँखों के सामने आर्यावर्त की समुद्र-कुन्तला पृथ्वी, निरावरण कुमारिका-सी निवेदित है । सहस्राब्दियों के आरपार मनु-पुत्रों के नख-क्षतों से विदीर्ण उसका वक्षस्थल, एक मानचित्र की तरह मेरे समक्ष खुल रहा है ।

पौरुष, सृजन और ज्ञान की असंख्य शलाकाओं ने युगान्तरों में, उस पर मनमाने नक्शे बनाये । आज फिर एक नक्शा सामने है । पर उसके नीचे, उसका सतीत्व, मुझे आज भी अजित, और अनक्षत दीख रहा है । कि चाहूँ तो मैं इस आद्या प्रकृति का अब तक अनावरित कोई नया ही आँचल खसकाऊँ । इसके भीतर अपने परम काम की शलाका से अपनी पूर्णकाम्या को रचूँ, आकृत करूँ । . . .

याद आ रहा है, गणनातीत काल मे, मनुष्य के किसी आदि प्रात में आदि-ब्रह्मा ऋषभदेव ने, निरे कामनाजीवी, मरण-धर्मा मानव-युगलों को, भोग-युग की अन्ध कारा से मुक्त कर के, आत्मज्ञानी और आत्म-क्षष्टा पौरुष की दीक्षा प्रदान की थी । प्रकृति के मोहपाश से स्वयम् मुक्त होकर, उसके विजेता पुरुष का मोक्ष-मार्ग उन्होंने प्रशस्त किया था । इन्द्रियजय और मनोजय करके, प्रकृति का पूर्णकाम भोक्ता होने की अतिकाम कला उन्होंने मनुष्य को सिखाई थी । धर्म, कर्म, काम और मोक्ष को उन्होंने सम्वादी किया था । कालचक्र के अनेक विप्लवों और मन्वन्तरों में उनका वह कर्मयोगी विधान, बारबार प्रलय की लहरों में लीन हो कर भी, नव-नूतन स्वरूपों में फिर-फिर प्रकट होता रहा । हर बार कोई नये शीर्षकर आये और काम और कामातीत मुक्ति के समन्वय-स्वर साधे । उत्पाद और व्यय, उत्थान और पतन के इस अनिवार्य द्रव्य-परिणमन में, ध्रुव सत्ता का सूर्य बार-बार ओझल होकर भी, फिर-फिर मनुष्य के ऊर्ध्व चेतना-शीर्ष पर उदय होता

रहा । ज्ञान और भाव की अनेक रूपिणी बाणी आलोकित पुरुष ने बारम्बार उच्चरित की ।

अब से ढाई हजार वर्ष पूर्व इसी आर्यावर्त के विस्तृता तट पर ऋग्वेद के कवि-ऋषियों ने प्रकृति और पदार्थ के अनन्त-विराट स्वरूप का साक्षात्कार किया । आनन्द के महाभाव में तन्मय होकर उन्होंने, एक बारगी ही रूपी और रूपातीत सौन्दर्य की संयुक्ति का गान अपनी ऋचाओं में किया । प्रकृति और सृष्टि की समस्त कामनाकुल लीला में उन्होंने अपने सामगानों द्वारा, महाभाव का अमृत सिंचित किया । परमन और इन्द्रियों के अलिन्दों में उतर कर वह धारा अखण्ड न रह सकी । क्षुद्र कामना से खंडित होकर, वह मर्त्य माटी का विषय बन गई । तब कृष्ण-यजुर्वेद के मंत्र उच्चरित हुए । 'अग्निमीले पुरोहित' के गायक, स्वयम् अग्नि न रह सके, मात्र उसके विषय-लोलुप याजक हो रहे । आनन्द के आत्म-होता यज्ञ, अमृत-स्रवा नहीं रहे । उनमें से अघम इन्द्रिय-लिप्सा और दैहिक बभ्रुसा का पशु हुंकारने लगा । मानव के भीतर का लोलुप पशु ही सर्वोपरि हो उठा : यज्ञों के पशुपतिनाथ प्रजापति, स्वयम् पशुभक्षी होते दिखाई पड़े । सरस्वती के अंचल में माँ का दूध, अपनी ही सन्ततियों के आत्मभक्षी रुधिर से आक्रन्द कर उठा । यज्ञपुरुष लुप्त हो गये । अग्निहोत्र भ्रष्ट हो गये । परब्रह्म के महाभाव गायक, ऋग्वेद के ऋषि-पुत्र, ब्रह्महंता होकर सर्वभक्षी और सर्वशोषक भोग की संस्कृति का जयगान करने लगे ।

पर भीतर का स्वभाव से ही ऊर्ध्वचेता पुरुष अन्तिम रूप से सो कैसे मर सकता था । वह फिर जागा : वह फिर आत्म-भावित हुआ । और गंगा-यमुना के मर्कत-प्रच्छाय नैमिषारण्य में आर्य ऋषि फिर से आत्म-साक्षात्कार की गहन समाधियों में ज्योतिर्मान हुए । परात्पर परब्रह्म की द्रष्टा पराविद्या का फिर से आविष्कार हुआ । उपनिषद् के आत्म-ज्ञानी अन्तर्द्रष्टाओं ने, यज्ञ को पाशव लिप्सा से मुक्त कर, आत्मकाम की सिद्धि का प्रतीक बनाया । पर दुर्दान्त पशु सहज ही दमित न हो सका । क्षुधा और काम की कराल ढाढ़ों में फिर भी, हिंसा की ताड़वी जिह्वा लपलपाती रही । 'देवाहुति, विश्वामित्र, याज्ञवल्क्य के ज्ञान-सूर्य को बराबर ही पाशव यज्ञों का कालघृभ्र प्रच्छन्न करता रहा ।

तब शत-सहस्र जिह्वाओं में लपलपाती यज्ञ की उस सर्वग्रासी ज्वाला के शिखर पर उतरे महाश्रमण पार्श्वनाथ । कमठ की अहंशस्त तपाग्नि के काष्ठ में से जीवित नाग-युगल प्रकट करके उन्होंने समस्त जम्बूद्वीप को अपने कैवल्य-सूर्य से भास्वर कर दिया । सत्य, अहिंसा, अचौर्य और अपरिग्रह का प्रकृत चतुर्याम धर्म उन्होंने उद्घाटित किया । तमाम सृष्टि के जड़-जंगम प्राणियों ने तीर्थंकर के सर्व-वत्सल श्रीचरणों में अभय शरण प्राप्त की । उपनिषद् के ऋषियों ने अपने आत्म-साक्षित

ब्रह्मज्ञान को उनमें मूर्तिमान देखा । क्योंकि महाश्रमण पार्श्व ने सम्यक् दर्शन और सम्यक् ज्ञान को प्रतिपल के जीवनाचरण में जीवन्त किया था । सो ब्रह्मर्षियों ने उन्हीं के स्वर में स्वर मिला कर 'मा हिंस्याः' का मन्त्रोच्चार किया । 'आत्मनः प्रतिकूलानि परेषां समाचरेत्' का मन्त्र-दर्शन प्रजा को देकर, उन्होंने प्राणि मात्र के लिए मुक्ति का मार्ग प्रशस्त किया । . . .

पर ढाईसौ वर्ष बीते न बीते कि तीर्थंकर पार्श्व की बहु कैवल्य-प्रभा फिर अन्तर्धान हो गई । आज फिर मनुज पर दनुज की विजय-मेरी बज रही है । पश्चिमांचल के आर्य ब्राह्मण फिर उद्दण्ड हो उठे हैं । पार्श्व की कैवल्य-ज्योति के अस्तप्राय आलोक की शेष प्रभा केवल इस विपुलाचल के शिखरों पर स्तम्भित होकर रह गई है । और लोकांचल में उनका चातुर्याम धर्म-मार्ग कुछ राजकुलों और श्रेष्ठि श्रावकों का मृत और पालतू श्रावकाचार होकर रह गया है । उसमें प्राणि मात्र के प्रति आत्मभाव का जीवन्त संवेदन संचरित नहीं । उनके चैत्यों की रत्न-प्रतिमाओं में तीर्थंकर उनके वैभव के बन्दी हो कर, मात्र उनकी जड़ चैत्य-पूजा के उपकरण हो गये हैं ।

अहिंसा और अपरिग्रह के तथाकथित धर्म-पालक मगध, अवन्ती और चम्पा के धनकुबेर श्रेष्ठियों के तहखानों में लोक का तमाम सुवर्ण-रत्न संग्रहीत है । कोटि-कोटि श्रमिक प्रजा इन राजपुरुषों और श्रेष्ठियों द्वारा अपहृत लोक-संपदा की त्रीत दास होकर, मजबूरी का जीवन बिता रही है । यह पार्श्व का धर्म-साम्राज्य नहीं, कुलीन ब्राह्मण-क्षत्रिय और वणिकों का काम-साम्राज्य आज के समस्त आर्यावर्त में व्याप्त है ।

... एक विचित्र कौतूहल से देख रहा हूँ, कि मेरे ही मातृकुल का रक्त, इस काम-साम्राज्य के सिंहासनों पर आसीन है । मेरी ही मौसियाँ, भारत के तमाम महाराज्यों के अन्तःपुरों में महारानियाँ बनी बैठी हैं । विश्व-विश्रुति वैशाली गणतंत्र के गणपति मेरे मातामह चेटकराज की पाँच पुत्रियाँ, लोक-लक्ष्मी के पावन सिंहासन को अधिकृत किये हैं । आचूड़ आर्यावर्त में अपना एकछत्र साम्राज्य स्थापित करने के महत्त्वकांक्षी महाराज श्रेणिक बिम्बिसार के हृदय-कमल पर बैठी है, मेरी परम रूपसी मौसी चेलना । अवन्तिनाथ का वध करके, उनके सिंहासन को हथिया लेने वाले, उज्जयिनीपति चण्डप्रद्योत की पट्टमहिषी बनी हैं, मेरी मौसी शिवादेवी । समकालीन विश्व की अप्रतिम विलास-नगरी कौशाम्बी के अधीश्वर महाराज शतानीक के अंक में आसीन हैं, मेरी मौसी मृगावती । उन्हीं की कोंख से जन्मा, प्रणय और पराक्रम के सहस्र-रजनी-चरित्रों का नायक, वत्सराज उदयन मेरा मौसेरा भाई है । भारत के पश्चिमी तोरण पर, सिन्धु सौवीर के महाराज उदायन के बाम कक्ष में सुशोभित हैं, मेरी मौसी प्रभावती । भारत के पूर्वीय समुद्र-तोरण चम्पा में, अंगराज दधिबाहुन की महारानी होकर, विराजित हैं मौसी

पद्मावती। दक्षार्ण देश के अधिपति राजा दक्षरथ की प्राजेश्वरी है, मेरी मीसी सुप्रभा।

मैं नहीं जानता कि इसमें गणतन्त्राधिपति चेटकराज की कोई योजना-बद्ध राजनीति है, या यह मात्र सयोग है। अचरज नहीं, कि इस तरह वैशाली गण-तन्त्र की स्वातंत्र्याभिमानिनी बेटियों को अपनी अकशायिनी बना कर, ये राजेश्वर अपने विजय-गर्व को तुष्ट करना चाहते हैं। असलियत जो भी हो, किन्तु यह एक प्रकट तथ्य है कि वैशालिकाएँ, इन राजकुलो के भावी सिंहासनधरो की माताएँ बनी बैठी हैं। यह घटना इतनी उजागर है कि इसे मात्र सयोग कह कर नहीं टाला जा सकता। सत्ता-सुरक्षा की राजनीति ही मुझे तो इसमें जाने-अनजाने सक्रिय दीखती है।

बड़ा रोचक है राजचक्र का यह चित्रपट। मेरी आँखों के सामने चतुरंग शतरंज की एक अच्छी खासी बार्षी जमी हुई है। हार-जीत, सुरक्षा और अधिकार की यह चक्राकार क्रीडा सचमुच देखने लायक है।

शिशुनागवशी महाराज बिम्बिसार, मागध बृहद्रथ और जरासंध के बाद, आर्यावर्त में एकराट साम्राज्य की स्थापना करने का सपना देख रहे हैं। उनकी महत्वाकांक्षा का अन्त नहीं। योद्धा होने के साथ ही, वे प्रेमी भी हैं। दुर्दान्त पौरुष की प्रतिभा होते हुए भी, अन्तःकरण से वे बहुत कोमल और स्त्रैण हैं। भावना, संवेदना, सौन्दर्य-पूजा, स्वप्नशीलता, विलासिता और वीरता का उनमें एक अनोखा सगम है। दर्प और समर्प की ऐसी युति मुश्किल है। एक मृगी की आँख का भोला सौन्दर्य देख कर वे पसीज सकते हैं। पर अगले ही क्षण उसका आखेट भी कर सकते हैं। मगध होकर जिसे वे अपना कण्ठ-हार बना लें, उसे अगले ही क्षण शूली पर भी चढा सकते हैं।

श्रेणिक के पिता मगधेश्वर उपश्रेणिक ने उत्तर जीवन में इस शर्त पर एक भील-कन्या को ब्याहा था कि उसी का पुत्र राजगद्दी का अधिकारी होगा। सौ अवमानित होकर श्रेणिक, निर्वासन में निकल पड़े। दक्षिणावर्त में भटकते हुए उन्होंने अपनी पुण्यप्रभा से राजपुरोहित सीमशर्मा की सुन्दरी कन्या नन्दश्री का हृदय जीत कर उसे ब्याह लिया। उसी की कोख से जन्मा है अमय राजकुमार, जो आज बिम्बिसार का निजी मंत्री है और मगध-साम्राज्य का गोपन मंत्रीश्वर है। वैशाली के किसी चित्रकार द्वारा अंकित चेलना के चित्रपट को देखकर, मगधेश्वर की रातें बेचैन हो उठी। तब कूट-कौशल में दक्ष अमय राजकुमार गुप्त राहों से चेलना तक जा पहुँचे। श्रेणिक का चित्र चेटक-नन्दिनी को दिखाकर उसे मोहाविष्ट कर दिया और उसका हरण कर लाये। चेलना को पट्ट महिषी बना कर बिम्बिसार

ने एक साथ, लिच्छवि कुल का मानभंजन और सम्मान किया। महारानी-मौसी खेलना के पद-नख पर वैशाली और मगध की सन्धि ठहरी हुई है। पर मगधेश्वर में सौन्दर्य-लिप्सा और साम्राज्य-लिप्सा की जो बराबरी की टक्कर है, उससे मेरी भोली मौसी अनभिज्ञ हैं।

सामने फैले नक्शे की तरह जो यह घटना-चक्र देख रहा हूँ, यह मेरी किसी तीसरी ही आँख का खेल है। बचपन से ही पाया है कि जब भी देश-काल में कुछ जानने की जिज्ञासा बहुत तीव्र हुई, तो मैं अवधि बाँध कर, सहज ही उसका ज्ञान कर लेता हूँ। आज वह अवधि-ज्ञान का अन्तर्चक्षु अपलक खुला रह गया है, और मैं सहस्राब्दियों से इस क्षण तक के देश, काल, घटना और व्यक्तियों के अन्तस्तलों में झाँक रहा हूँ।

और उससे स्पष्ट देख रहा हूँ, कि मगधराज श्रेणिक का रक्त एक बार आसमुद्र आर्यावर्त पर अपनी साम्राज्य-पताका फहरायेगा। पर आज का लिप्साग्रस्त और मोहग्रस्त यह राजा, कही भीतर मूढ, अकपट, उदार और क्षमाशील है। इसके मार्दव और आर्जव से मैं आकृष्ट हूँ। अपनी मोह-रात्रि के छोर पर, उसे आत्म-घात करता देख रहा हूँ। ...लेकिन मृत्यु में भी प्रतिक्रमणशील रहेगी उसकी चेतना। ...मगध, वर्द्धमान को तुम्हारी जरूरत है।

...देख रहा हूँ, मल्लों की कुशीनारा के उस पार काशी और कोसल का महाराज्य। तक्षशिला का स्नातक प्रसेनजित कोशल के सिंहासन पर बैठा है। उसकी गजघानी आबस्ती में सारे जम्बूद्वीप के राज-पथों, नदी-पथों और समुद्र-पथों को जोड़ने वाला, धारा-संगम है। इसी से भरतखण्ड और उससे परे के समुद्र-मार्गों से जुड़े ज्ञात-अज्ञात अनेक देशों और द्वीपों के सार्व आबस्ती के पथों में उतरते हैं। इस तरह वर्तमान के तमाम गम्य विश्व की वस्तु-संपदा से आबस्ती के पथ, श्रेष्ठि-महल और राजमहल भरे पड़े हैं। इसी के राज्य में रहता है वह महागृहपति श्रेष्ठि अनाथ-पिण्डक, जो अपनी सुवर्णराशि से कई राज्यों को खरीद सकता है। ऐसे विपुल वैभव-संपन्न राज्य का स्वामी यह प्रसेनजित, निकम्मा, कामुक और कापुरुष है। पर फिर भी वर्तमान के तीर्थक और श्रमण उसे पुण्य-पुरुष कहते हैं।

मल्ल-गण के असाधारण योद्धा युवा बन्धु मल्ल के बल और शस्त्र-कौशल का मल्लों ने उचित सम्मान न किया, तो वह स्वयम् ही अपने गण-राज्य से निर्वासित हो गया। यह बन्धु मल्ल तक्षशिला में प्रसेनजित का मित्र और सहपाठी था। स्वदेश-त्याग के बाद जब वह इधर-उधर भटक रहा था, तभी प्रसेनजित ने उसे सम्मानपूर्वक अपने राज्य में आमंत्रित किया। फिर प्रसेनजित के अनुरोध पर उसने

कोसल का सेनापतित्व स्वीकार लिया। उसी प्रचण्ड योद्धा बन्धु मल्ल के बल पर यह कामान्ध और अकर्मण्य प्रसेनजित भी सम्राटत्व का सपना देख रहा है।

श्रावस्ती की एक मालाकार-कन्या मल्लिका प्रसेनजित का मन हर कर, कोसल की पट्ट-महिषी बनी बैठी है। पर शुद्र कुल की यह सेवक-वर्गीय कन्या उज्ज्वात्मा है। काम के इस केलि-सरोवर में भी वह पवित्र कमला-सी अलिप्त विराजित है। मनुष्य के बाह्य आचरण से ही पूरे मनुष्य का निर्णय सम्भव नहीं। विचित्र विरोधी वृत्तियों का मनुष्य होता है मनुष्य। पाप के पक में भी जागृत उज्ज्वल आत्मा की चिन्तामणियाँ कहीं-कहीं लिपटी पड़ी हैं, सो कितने लोग देख पाते हैं। सम्यक्-चारित्र्य आत्मिक वस्तु है, वह बाह्याचार से बाधित नहीं। सम्यक्-चारित्र्य आत्म-शुद्धि का परिणाम ही हो सकता है। बाह्यी प्रवृत्तियों में न झलकने पर भी वह ठीक समय आने पर आत्मा को अन्तर्मुहूर्त मात्र में मुक्ति का अनुभव करा देता है। यह मालाकार-कन्या मल्लिका ऐसी ही है। भव्यात्मा है यह।

कोसलपति प्रसेनजित भी अपने आधिपत्य के शाक्य गणतंत्र की बेटी व्याह्र कर, अपने राज्याभिमान को तुष्ट किया चाहते थे। मातहत शाक्य मने तो नहीं कर सके, पर उन्होंने चतुराई बरती। उन्होंने महानाम शाक्य की दासी-मुत्री वार्षभ-अत्रिया प्रसेनजित को व्याह्र दी। शाक्य-मुत्री में उन्होंने बड़े गौरव के साथ, राजपुत्र विडूढभ को उत्पन्न किया। विडूढभ एक बार मेहमान होकर, अपनी ननिहाल कपिलवस्तु गया। शाक्यों ने ऊपर से भानजे का सम्मान किया, पर उसके जाते ही, दासी-मुत्रीय भागिनेय के स्पर्श से अपवित्र हो गये अपने सयागार को धुलवाया। विडूढभ का एक अग्रजक अपना बरछा सयागार में भूल आया था। वह लेने को वह वहाँ गया, तो पाया कि कुछ दासियाँ विडूढभ को गालियाँ देती हुई सयागार को धो रही थी। विडूढभ पर रहस्य जुल गया कि वह शाक्यों की दासी-मुत्री का बेटा है। दोतरफा अपमान की आग में जलते हुए एक ओर तो वह अपने काम-लिप्सु जनक का प्राणद्रोही हो उठा, तो दूसरी ओर उसने कपिलवस्तु को नि शाक्य करने की सत्यानाही प्रतिज्ञा की ह। अपने ओज से दासियों की फसल उगा कर, ये गणतंत्री और राजा समान रूप से उन्हें अपने अहंकारी और सत्तामद का पौंसा बनाये हुए हैं। ये अपनी माँओ और प्रियाओं को गोटे बना कर, अपनी राजनीति की शतरंज खेल रहे हैं।

“भुवनमोहन वत्सराज उदयन पर अनुरक्त थी, गान्धारराज-नन्दिनी कलिंगसेना। पर रूप-ज्वाला के साधार पतिने प्रसेनजित को यह असह्य हो गया। उस गान्धारी के लावण्य से हिन्दूकुश के अधिवारे दरें और पश्चिमी समुद्र

की उत्ताल तरंगें झलमला रही थी। जम्बूद्वीप के केन्द्रीय राजनगर भावस्ती के अधिपति की हर इच्छा पूरी होकर ही रहती है। अपनी विश्व-व्यापारी केन्द्रीय कर्मित और अपने संबंधों के राजनीतिक आतंकों के बल पर, उसने गान्धारराज को विवश कर दिया। और गान्धार की स्वातंत्र्य बलि के रूप में कलिंगसेना स्वयम्बरिता होकर उन्हें समर्पित हो गयी। गान्धारी का उदात्त प्रेमी अजेय बाहुबलि उदयन, प्रिया के इंगित पर चुप रह गया। कलिंग ने अपने पैत्रिक गण-तंत्र की बलिवेदी पर अपने हृदय को चढ़ा दिया। अपनी आत्मा उदयन को सौंप कर, गान्धार की उस परम रूपसी राजबाला ने अपनी देह को प्रसेनजित की चरणदासी बना दिया है। इस मोहान्व नृपति के लिए मेरे मन में अपार कण्ठा है। बहुत करुण होगा इस अन्धकार-रात्रि का अन्त ! और गान्धारी के समक्ष ही मुझे याद आ रही हैं देवी आभ्रपाली। अपने-अपने गणतंत्रों की रक्षावेदी पर उत्संगित दो बलि-कन्याएँ।

... मुझे बहुत प्रिय लगता है, मौसी मृगावती का भुवनमोहन पुत्र उदयन। अघन्तीनाथ चन्द्रप्रद्योत के प्रचण्ड प्रताप की चुनौती पर, वह उज्जयनी पर धावमान होने को विवश हुआ। अपनी कुंजर-विमोहिनी विद्या और अमोघ काम-चितवन के बल पर वह अवन्ति की उर्वशी राजकन्या वासवदत्ता का हरण कर लाया। और उसे कौशाम्बी की सिंहासनेश्वरी बना दिया। वासवदत्ता की रूपथी का गुणगान अन्तरिक्षों के गन्धर्व तक करते हैं। और उदयन की संगीत-मूर्छाओं पर किन्नरियाँ मण्डलाती रहती हैं। अपनी कुंजर-विमोहिनी वीणा के वादन से वह दुर्दान्त हस्तिवनों को कीलित कर देता है। सुनता हूँ, गन्धर्वराज चित्ररथ स्वयम् उसका वीणा वादन सुनने आते हैं, निस्तब्ध रात्रि के मध्य ग्रहों में। और वासवदत्ता की घोषा-वीणा के साथ जब उदयन अपनी कुंजर-विमोहिनी वीणा की युगलबन्दी करता है, तो सृष्टि का कण-कण एक महामिलन के आनन्द में समाधिस्थ हो जाता है। सौन्दर्य, कला, विद्या, स्वप्न, ज्ञान और भावना का ऐसा समन्वय-पुरुष समकालीन विश्व में शायद दूसरा नहीं है। कलाकार है उदयन। वह कविता और स्वप्न को जीता है। इसी से उसके प्रणय और विलास में भी चिद्विलास की तन्मय गहराई और आभा है। भोग में आचूड़ डूबा होकर भी, वह सहज ही एक रसयोगी है, भावयोगी है, सौन्दर्य-योगी है। जानता हूँ, उदयन, तुम आओगे एक दिन मेरे पास ! तुम्हारी अविकल्प तन्मयता ने तुम्हें भोग में ही योग का अनुभव करा दिया है। परापूर्व के राजयोगीश्वर भरत का स्मरण हो आया है। तुम्हारी स्वप्न-नगरी कौशाम्बी में आऊँगा एक दिन। तुम्हारे विलास-कक्ष की शिल्पित शाल-भञ्जिकाएँ उस क्षण चलायमान हो उठेंगी।

और मौसी प्रभावती, सुनो, भले ही पूर्वीय समुद्र की लहरें आज तुम्हारे कमल-रातुल चरणों में अठखेलियाँ कर रही हों। पर अंगराज दधिवहन की चम्पा के सिन्धु-तोरण पर एक साध समस्त आर्यावर्त के राजमण्डल की गूढ़-दृष्टि लगी हुई है। सुनता हूँ, तुम्हारी बेटी और मेरी बहन शीलचंदना कर्पूर-वर्तिका की तरह उज्ज्वल, सुगंधित और पवित्र है। पर मगध की नंगी तलवार उसके फुँवारे सीमन्त पर तुल रही है। काश, चम्पा के अतुल धनशाली निगंठोपासक श्रावक श्रेष्ठि, सारे संसार के रत्न-सुवर्ण से अपने कोषागार न भरते, तो चम्पा में अरिहन्तो का जिन-भासन चिरकाल जीवन्त रह सकता ! उन्होंने धर्म की चिर प्रवाही धारा को ठोस स्वार्थ-शिलाओं से पाट कर, सारी पृथ्वी पर अपनी सार्यबाह-यात्रा का सुदृढ़ पुल चुन दिया है।

मौसी प्रभावती के राजनगर वीतिभय के पत्तनघाट पर सोलोमन की खदानों का सुवर्ण उतरता है। और माहिष्मती और उज्जयनी के नदी-मार्गों से, वह कौशाम्बी के यमुना तट को धन्य करता हुआ, चम्पा की सदानीरा के पानियों पर झलमलाता हुआ श्रावस्ती, काशी-कौशल, वैशाली तथा मल्लों और शक्यों के सारे गणतंत्री गृहपतियों और राज-पुरुषों की धुरियों को हिलाता रहता है। और देख रहा हूँ, कि अन्ततः मगध के प्रचण्ड प्रतापी राजदण्ड के नीचे वह समर्पित हो जाता है। राजगृही के रत्न-सेट्टियों के कोषागार में संचित होकर, वह समस्त आर्यावर्त के राज-मुकुट, और महारानियों की कटि-मेखलाएँ गड़ता है।

इन महाराज्यों के सर पर स्वतंत्र हवा की तरह वह रहे नौ गण-तंत्रों को देख रहा हूँ। शक्य, मग्न, बुलिय, कालाम, कोलिय, मल्ल, मौर्य, विदेह और लिच्छवियों को गर्व है कि वे किसी एकराट् राजा के दास नहीं। कि उनका हर नागरिक उनके राजतंत्र के चालक संघागार, में अपने छन्द (मतदान) द्वारा, शासन के हर मामले और निर्णय में अपना दखल रखता है। कोई सर्वसत्ताधीश राजा नहीं, किन्तु वे स्वयं अपने भाग्य के निर्णायक हैं। ये गणतंत्र साधारणतः अपनी सर्व-सामान्य हित रक्षा से प्रेरित हो कर ही एकता के सूत्र में बँधे हुए हैं। राजेश्वरों को उनकी सात्विक स्वतंत्रता असह्य है : उससे इन्हें ईर्ष्या है। वैशाखी के गणेश्वर की पाँच बैठियों का पाणिग्रहण करके मानो इन नृपतियों ने अपनी उस ईर्ष्या की जलन को किसी क्रूर मिटाया है, और अपने नरपतित्व को तृप्त किया है।

... पर देखता हूँ, इन गणतंत्रों में भी पारस्परिक विग्रह दबे-छुपे चलते ही रहते हैं। एक छोटे-से खेत या भू-खण्ड को लेकर भी इनके बीच चाहे जब तलवारें तन जाती हैं। मानुषिक राग-द्वेष जब तक हैं, तब तक स्वतंत्रता का क्या अर्थ रह जाता है ? अर्थात् अपने भीतर जब तक अपनी कषायों की दास है, तब तक समष्टि

की सच्ची स्वतंत्रता कैसे प्रकट हो सकती है ? अपने भुजबल और शस्त्रबल से पड़ोसी को सदा आतंकित रख कर जो स्वतंत्रता बनी है, वह कब तक टिकी रह सकती है। कुशीनारा और पावा के मल्ल भी अपने ही में विभाजित हैं। लोकमाता अचिरावती नदी का आंचल, सदा ही अपनी संतानों की परस्पर विग्रही कृपाओं से कांपता रहता है। बंधुल मल्ल जैसा अचिरा का अजेय विक्रान्त बेटा स्वयम् मल्लों की ईर्ष्या का ग्रास बना, और आखिर अपने ही स्वजनों की असह्य अवहेलना से आहत होकर स्वेच्छाचारी कोसलेन्द्र का सेनापति हो गया। बेशक इस शर्त पर कि मल्ल-गणतंत्र के विरुद्ध उसकी तलवार नहीं उठेगी। इसमें बन्धुल का गौरव अवश्य है। पर मल्ल अपने ही कुलावतंस के प्रताप से ईर्ष्या-द्विष्ट हो गये, यह एक कुरूप और कठोर सत्य है।

लिच्छवियों के गगनतंत्र की गौरव-गाथा तो समुद्रों को पार कर सुदूर पारस्य, मिस्र, महाचीन और यवन देशों तक के आकाशों में गूँज रही है। वैशाली के संथागार में उपस्थित होने के लिए जाने कितने ही दूर-देशान्तरों के यात्रियों ने दुर्गम पर्वत और दुस्तर समुद्र लांघे हैं। उसके चौराहों और अन्तरायणों में, पृथ्वी की जाने कितनी ही जातियों के कच्चे टकराते हैं। उसके पथ्यों में विश्व की दुर्लभतम वस्तु-संपदा बिकने को आती है। संसार के चुनिन्दा पंडितों और ज्ञान-धुरन्धरों का संगम उसकी ज्ञान-गोष्ठियों में होता है। उसके उपवनों और चैत्यों में विभिन्न धर्मों और मत-सम्प्रदायों के उपदेष्टा तीर्थक मुक्त भाव से विचरते हैं। वे निर्बिरोध अपने-अपने मतों का प्रवचन करते हैं।

तीर्थकर पार्श्वनाथ की जिनेश्वरी परम्परा का सूर्य लिच्छवियों की वैशाली में ही आज सर्वाधिक उद्योतमान है। उसके संथागार के शिखर पर आदि तीर्थकर वृषभ देव के विश्व-धर्म की, ऋषभ के चिह्न से अंकित केशरिया ध्वजा, बड़े गौरव से फहरा रही है। उसकी छाया में संथागार के भीतर उसके गणनायक के सिंहासन की पीठिका में सारे ही प्रवर्तमान धर्मों के चिह्न समन्वित भाव से अंकित हैं। दुर्दुर्लभ तपस्वी, इन्द्रियजेता श्रमणों के विहार और प्रवचन से वैशाली के वन-कानन सदा ही प्रकाशित और आप्लावित होते रहते हैं। अनेकान्त और अहिंसा की कल्याणी धर्मवाणी आज भी वहाँ, दूर-दूर के मानव-कुलों को आकृष्ट करती है। अधिकांश लिच्छवि क्षत्रिय नित्य के आहार-विहार में भी श्रावक धर्म को आचरित करते हैं। उनकी महारानी-बेटियों ने भारत के पाँच महाराज्यों में अरिहन्तों के जिनधर्म की प्रतिष्ठा और प्रस्थापना भी की है।

पर ऐसा लगता है कि यहाँ भी धर्म मात्र जीवन का एक विभाग होकर रह गया है। भवन के कई कक्षों में, एक वह भी है। फिर चाहे उसे शिखर-

कस कह लो । श्रावक के नित्य के आवश्यक षट्कर्मों से आगे वह धर्म जाता नहीं दीख रहा । अपने ही धर्म को विश्वधर्म के आसन पर स्थापित कर, अन्य धर्मियों को मानो वे अपना आश्रित मानते हैं । उन्हें आग्रह है कि उन्हीं का धर्म श्रेष्ठ है, अन्य सब पाखण्ड और भिष्यात्व है । अनेकान्त की जयकारों का अन्त नहीं । पर भीतर एकान्त का हठ पस रहा है । आग्रह जहाँ है, वहाँ परिग्रह है ही । परिग्रह जहाँ है, वहाँ विग्रह है ही । धर्म में हो, कि शासन में हो, कि सम्पदा में हो, मुझे विग्रह से ऊपर नहीं दीख रही है वैशाली । परम परमेष्ठिन् अरिहन्त, सुवर्ण, रत्न, पाषाण की प्रतिमा में सदा को निश्चल प्रतिष्ठित हो गये दीख रहे हैं । वे मुझे लोक-जीवन में प्रवाहित नहीं दीख रहे । अनेकान्त, अहिंसा, अपरिग्रह केवल प्रवचन तक सीमित है । जीवन में इन स्वयम्भू सत्य-धर्मों का प्रकाश मुझे कहीं नहीं दीख रहा है । जहाँ उच्च कुलों का वंशाभिमान है, जहाँ अष्टकुलक ही सर्वोपरि गरिमा से मंडित है, जहाँ ऊँच-नीच, धनी-निर्धन, कुलीन-अन्त्यज के भेद और अन्तर-विग्रह दबे-छुपे मौजूद हैं, जहाँ धरती माता की अपार सपदा कुछ राजन्नों और कुबेरों के कोषागारों में एकत्रित और संचित है, वहाँ अनेकान्त, अहिंसा और अपरिग्रह का, सिवाय मृत शब्दों के और क्या मूल्य रह जाता है !

धर्म में हो, कि शासन में हो, कि धन में हो, जब तक सबसे ऊपर हो रहने की वासना हममें बनी है, तब तक किसी भी स्वतंत्रता का क्या अर्थ रह जाता है । जिनेन्द्र ने वस्तु मात्र की स्वतंत्रता का उद्घोष किया है । उसी परम सत्य के आधार पर लोक में सच्ची स्वतंत्रता स्थापित हो सकती है । जो वस्तु मूलतः अपनी स्वयम की है, वह जीवन में सर्व का स्वतंत्र उपभोग्य ही हो सकती है । उस पर वैयक्तिक अधिकार की मोहर लगाना ही तो परिग्रह है । और परिग्रह सारे पापों का मूल महापाप है । परिग्रह का ऐसा दुर्मत्त रूप जब तक लोक में उजागर है, तब तक अनेकान्त और अहिंसा की निरी तत्व-वर्चा से क्या लाभ है ।

... इस संदर्भ में वैशाली की जयत-विख्यात मंगल-पुष्करिणी का क्याल आ रहा है । यह सर्वत्र दन्त-कथा की वस्तु बनी हुई है । वज्रिसंघ के अष्ट-कुलीनों को इस पर बड़ा गर्व है । मत्स्य देश के मर्मर पाषाणों से बने इसके घाट और सोपान स्वर्ग के कल्प-सरोवर की याद दिलाते हैं । इसके जल इतने पारदर्शी हैं, कि तल में पड़ी वस्तु भी ऊपर से साफ दीख जाती है । संपूर्ण पुष्करिणी एक सुदीर्घ प्राचीर से परिवेष्टित है । इसकी सतह पहले तबि की एक विशाल-चमचमाती जाली से आच्छादित है । और उसके ऊपर फौलाद की शलाका-जाली का प्रकाण्ड ढक्कन लगा हुआ है । ताकि उसमें कोई पत्नी तक चंचु न मार सके । उसके भीतरी जलों को बड़े ही जतन से इतना निर्मल और निर्बाध रक्खा जाता है कि कोई जलचर जीव भी उसमें जन्म ले ही नहीं सकता । और इस महार्घ, दुर्लभ जलराशि की रक्षा के

लिए पुष्करिणी के द्वार पर अर्हनिश संगीन पहरा लगा रहता है। इसके जल से केवल राजतिलकोत्सव के समय कुलराजा का अभिषेक हो सकता है। कुल-पुत्रों के अतिरिक्त जन-सामान्य तो शायद इसकी झलक भी नहीं देख सकते। प्रवाही जल-तत्व का ऐसा बन्दी स्वरूप लोक में शायद ही अन्यत्र कही हो। यह जितना ही दुर्लभ हुआ, इसका आकर्षण लोक में उतना ही दुर्दान्त हो उठा। . . .

कोसलेन्द्र के दुर्वार पराक्रान्त सेनापति बन्धुल मल्ल की पत्नी मल्लिका असि-धारा-सी तेजस्विनी और सुन्दर है। गर्भवती होने पर उसे दोहद पड़ा कि वह लिच्छवियों की मंगल-पुष्करिणी में स्नान करे। बन्धुल के लिए जगत में कुछ भी अलभ्य नहीं हो सकता। अकाट्य को काटने की धार उसकी तलवार में है। अपनी प्राण-बल्लभा को वक्षारुद्ध कर छोड़ा बौड़ाता हुआ बन्धुल एक बड़ी भोर मंगल-पुष्करिणी पर आ पहुँचा। प्रहरी तो उसकी लहराती तलवार का तेज देखकर ही भाग खड़े हुए। प्रिया को लेकर वह भीतर गया। अपने वज्रमेदी खड्ग के एक ही झटके से उसने पुष्करिणी की दोनों जालियाँ काट दीं। मल्लिका उसके भीतर उतर कर जी भर नहायी। . . . और पलक मारते में अपनी रानी का दोहद पूरा कर, बन्धुल मल्ल हवाओं पर अश्वारोहण कर गया। वीरभोम्या वसुन्धरा के इस खतरनाक बेटे को मैं प्यार करता हूँ। वीर प्रसविनी मल्लिका के इस जोखिम भरे दोहद-स्नान का मैं अभिनन्दन करता हूँ। . . .

. . . पता चलते ही, लिच्छवि मूरमा पीछा करते हुए, बन्धुल पर टूट पड़े। बात की बात में भयंकर रक्तपात हो गया। पर बन्धुल अपनी तलवार के कुछ ही बारों से, सैकड़ों नरमुण्ड हवा में उछाल कर, बिजली की कौंध की तरह लिच्छवियों के हाथ से साफ निकल गया।

. . . जल-तत्व को जो इस तरह अपनी सत्ता के फौलादों में बाँधेगा, उसे काटने वाला दूसरा फौलाद कही पैदा होगा ही। ये गणतंत्र अपने आप में कितने स्वतंत्र है, इनमें जनगण कितना स्वतंत्र है, इनके पारस्परिक संबंधों में स्वतंत्रता की कितनी प्रतिष्ठा है, उसका परिचय तो इस घटना से स्पष्ट मिल ही जाता है। जल और जलचर की भी दया पालने वाले, और पानी को भी छान कर पीने वाले निर्भरी श्वावकों के यहाँ स्वतंत्र जल-द्रव्य को ऐसे कठोर कारागार में बन्दी देख कर मेरे आश्चर्य की सीमा नहीं है। और वह कुलीनों की मह्यदिकता का दास होकर रह सकता है? और उसकी अभिजात्य-रक्षा के लिये, गर्भवती माँ पर लिच्छवि तलवार उठ सकती है, और सैकड़ों निर्दोष सैनिकों की बलि चढ़ायी जा सकती है? क्या पार्श्व के अनुगामी अमण भगवन्तों का समर्थन और आशीर्वाद, लिच्छवियों के इस कुत्सित कुलाभिमान को चुपचाप प्राप्त है?

गणतन्त्री शाक्यो का कुलाभिमान और भी भयकर है। कामलोलुप प्रसेनजित को कूटपूर्वक दासी-पुत्री व्याह देना तो मै समझ सकता हूँ। पर वासभ-व्यक्तिया के निर्दोष पुत्र और अपनी दासी-पुत्री से जन्मे अपने ही रक्ताश भागिनेय का ऐसा अपमान कि उसके पाद-स्पर्श से उनका सबागार अपावन हो गया ? और उसके जाने पर उसे धुलवाया गया। क्या यही है शाक्यो की गणतान्त्रिकता, जिस पर उन्हें भयकर अभिमान है ? एक निर्दोष मानवी को पहले तो महानाम शाक्य ने अपनी पाशव लिप्सा की तृप्ति का साधन बनाया। और फिर उससे जन्मी एक और निर्दोष कुमारिका को उन्होंने अपने दुर्मत्त रक्ताभिमान और अहंकार की रक्षा तथा राजनीतिक षडयंत्र का हथियार बनाया। क्या यही है इन गणतन्त्रो मे जनगण की स्वतन्त्रता उनके अधिकारो की रक्षा ? क्या यही है गण की एक बेटी का सम्मान। सिवाय शासन-विधान के कुछ सतही स्वरूपो के, इन गणतन्त्रो, और एकाधिकारी राजतन्त्रो के बीच कोई मौलिक भेद मै नहीं चीन्ह पा रहा हूँ।

सत्ता और सपदा के इन भव्य दुर्गो की नीब एकाएक मेरे सामने खुलने लगी। जैसे कोई घड़ी किया हुआ, लम्बा-चौड़ा चित्रपट खुल रहा हो। थल, जल, नदी और समुद्र-पथो का एक जटिल-कुचित जाल जैसे किसी अदृश्य मछियारे ने आकाश और पृथ्वी के बीच फैला दिया।

अनाथपिण्डक सुदत्त और भृगार जैसे आर्यावर्त के घन-कुबेरो के सौ-सौ सार्ध, चारो दिशाओ मे जाते-आते देख रहा हूँ। ये केवल जम्बूद्वीप मे ही नहीं, ताम्र-लिप्ति के मार्ग से बग देश की खाडी, और भृगुकच्छ तथा शूर्पारक से अरब-सागर को पार कर, सुदूर द्वीपो और देशान्तरो मे जाकर सपदा का विस्तार कर रहे हैं। श्रावस्ती से प्रतिष्ठान तक का मार्ग माहिष्मती, उज्जयिनी, गोनर्द, विदिशा और कौशाम्बी होकर जाता है। श्रावस्ती से राजगृह का मार्ग हिमवान की तराई मे होकर गया है। इस मार्ग मे सेतव्य, कपिलवस्तु, कुशीनारा, पावा, हस्तीनाम, भण्डग्राम, वैशाली, पाटलीपुत्र और नालन्द पड़ते हैं। पूर्व से पश्चिम का मार्ग प्राय नदी-यात्राओ से तय होता है। गंगा मे सहजाती और यमुना मे कौशाम्बी तक बड़ी-बड़ी नावे और जलपोत चल रहे हैं। सार्धवाह विदेह हो कर गान्धार तक, और मगध होकर सीवीर तक, भरुकच्छ से ब्रह्मदेश तक, और दक्षिण होकर बाबुल तक, तथा चम्पा से महाचीन तक जाते हैं। मरुस्थलो मे लोग रात को चलते हैं और पथ-प्रदेशक नक्षत्रो के सहारे मार्ग निर्णय करते हैं। सुवर्ण भूमि से लेकर यवद्वीप तक, तथा दक्षिण मे ताम्रपर्वणी तक सार्धों के आवागमन का ताँता लगा हुआ है।

अवन्तीवाय चण्डप्रद्योत की उज्जयिनी समस्त जम्बूद्वीप का एक केन्द्रीय व्यापारिक राजनगर है। पश्चिमी समुद्र के पत्तनो से जो व्यापार उत्तरावर्त मे होता है, वह सब उज्जयिनी के रास्ते ही होता है। पश्चिमी समुद्र के पत्तनो से अवन्ती

के सार्थवाहों के जहाज लाल सागर और नील नदी को पार करते हुए भूमध्य सागर तक पहुँच जाते हैं। पूर्वीय और पश्चिमी गोलाद्ध की अकल्प्य और रहस्य भरी खनिज, भूमिज और जलज सम्पत्तियों का आदान-प्रदान इसी महा जलपथ से होता है। सिन्धु, सौवीर और भरुकच्छ के समुद्र तोरणों पर पारस्य, मिस्र, बाबुल और सुदूर एथेंस तक की प्रजाओं और पदार्थ-सम्पत्तियों का संगम होता है। गान्धार मे पूर्व और पश्चिम की रक्तधाराएँ और संस्कृतियाँ आलिंगित होती है। अवन्ती के पथ्यों और चतुष्पथो से गुजर कर, आदान-प्रदान की यह धारा व्यापारिक सार्थवाहों के जरिये कौशाम्बी से गंगा-यमुना को पार करती हुई, चम्पा के नदी घाटों से टकराती है। चम्पा से पूर्वीय समुद्र को पार कर, सुवर्ण द्वीपों और महाचीन तक व्यापारी श्रेष्ठियों का यह महासाम्राज्य फैला हुआ है।

मनुष्य के आन्तर साम्राज्य को विस्तारित करने वाली विद्याएँ, कलाएँ, संस्कृतियाँ और धर्म इन सार्थवाहों के हाथों में खेलते है ! . . .

इन व्यावसायिक महापथों और उन पर चलने वाले साधों पर ही, आर्यावर्त के इन तमाम महाराज्यों और गणराज्यों की चतुरंग-चौपड़ बिछी हुई है। कामिनी और कांचन के कुटिल ताने-बानों से यह चौपड़ नितनई बुनी और उधेड़ी जा रही है। मेरी पाँच राजेश्वरी मौसियाँ इस चौपड़ के केन्द्र में बैठी हुई है। आज वेद-वेदांग, धर्म, यज्ञ, अग्निहोत्र, ब्रह्मज्ञान, तीर्थंकर, सारे बाहुबल, विक्रम, प्रताप, प्रेम-प्रणय, कलाएँ, विद्याएँ इस कामिनी-कांचन की महा-चतुरंग-चौपड़ के मुहरे बने हुए हैं।

... और जैसे मेरे सामने खड़ी एक चुनौती, भूमध्य सागर की तरंग-चूड़ा पर से ललकार रही है। कि जम्बूद्वीप की इस चौपड़ पर मुझे भी अपनी कोई मौलिक चाल चलनी है। . . . चलूँगा, निश्चय चलूँगा एक अपूर्व चाल। लेकिन . . . लेकिन . . . उससे पहले क्या इस बाजी को उलट देना होगा . . . ?



प्रमद-कक्ष की शिवानी

आभारी हूँ प्रमद-कक्ष की उन प्रमदाओं का । उनकी केलि-तरंग ने जाने कब मुझे ऊपर उछाल कर, नखावर्त के इस नवम् खण्ड पर ला बैठाया है । वहाँ वे सब इतनी पास थी, और धिरी थी, कि उन्हें सम्पूर्ण देखना और जानना सम्भव नहीं हो रहा था । इस ऊँचाई और दूरी पर से पाता हूँ कि वे अपनी जगह पर है, फिर भी समीपतम चली आई है । वहाँ उनमें से हर एक की इयत्ता और अस्मिता को जानने की भी सुविधा नहीं थी । यहाँ उनमें से प्रत्येक के विलक्षण सौन्दर्य का समग्र दर्शन सम्भव है । मैं भी वहाँ उनके हाथ खण्ड-खण्ड ही तो आता था । किसी के हाथ में केसों के साँप ही रह गये थे, तो उसकी मृदुल बाहु को डस लेते थे । कोई मेरी आँखों की काजल-रात में ही खो रहती थी । कोई मेरे कन्धे पर झूल कर ही आपा गँवा बैठती थी । कोई केवल वक्ष में बिलस रही, तो कोई कक्ष में बिछुड़ रही ।

यहाँ देखता हूँ कि मैं अखण्ड भोक्ता हूँ । और उनमें से हरेक पूरी सुलभ है । और वे सब मिल कर, समग्र मेरी हो रही हैं । जानना और देखना यहाँ अविकल है । सो विकलता की टीस नहीं है । दर्शन और ज्ञान यहाँ सम्यक् और समूचा है । सो भोग भी सम्यक् और समीचीन है । यही तो सम्यक् चर्या है । यानी सम्यक् चारित्र्य । और जब ये तीनों एकत्र और संयुक्त हुए, तो सारी सुन्दरियों के साथ भोग और मिलन नित्य और अखण्ड हो गया । यहाँ निषेध की बाधा नहीं, सभी कुछ आपो आप वैध हो गया है । भय और प्रेय का विरोध समाप्त हो गया है । रक्त-मांस की बाधा से परे, यह सौन्दर्य और प्रीति का पूर्ण आलिंगन है । . .

नवम् खण्ड का मेरा यह कक्ष अष्टदल कमल के आकार का है । इसके बाता-वन दसो दिशाओं पर खुलते हैं । हिमवान की अदृश्य चोटियों की सुनील हिमानी बाधा, इसकी दीवारों और ढारों पर खेलती रहती है । और दूरवर्ती पुष्पित बहु-ज्वाल वन की सुगन्ध सदा इस कक्ष में छायी रहती है । जिस लोकालय की परिक्रमा कर आया हूँ, उसकी ऊँचा और उसके सुख-दुखों की यहाँ सतत सह-अनुभूति होती रहती है ।

आज सबेरे ईशान के कोण-बातायन पर खड़ा, किसी अलक्ष्य में आरुढ़ था कि अचानक कमरे में सुगन्धों का ज्वार-सा आ गया। कई नूपुरों के रणन से मेरा ध्यान-भंग हुआ। देखा, प्रमद-कक्ष की सारी बालाएँ दल बाँध कर आयी हैं। हाथ जोड़ सब का स्वागत किया, तो वे सकुचा आईं। फिर पंक्तिबद्ध प्रणिपात कर, अर्द्ध वर्तुल में हार बाँध कर, स्फटिक के फर्श पर ही बैठ गईं। मुझे उन्होंने अपने साथ नीचे न बैठने दिया। तो अपने मर्मर तल्प पर आसीन हो लिया।

‘तुम सब आई, कृतज्ञ हुआ।’

चपल मादिनी बोली सब की ओर से :

‘आपको तो अब हमारी याद ही नहीं आती। दर्शन दुर्लभ हो गये !’

‘अरे याद की गुजाइश कहाँ है, मादिनी, जबकि सदा सब मेरे साथ रहती हो।’

‘आपकी लीला अपरम्पार है, देव। हम अज्ञानिनी, उसका पार कैसे पायें ?’

‘अपार को पा गई हो, तभी तो ऐसे बोल रही हो। मुझे तो वह अपार तुम्हारी ओढ़नी की गाँठ बँधा दीख रहा है। . . . मेरे कुंतलों के सँपलिये, जान पड़ता है, अब तुम्हारी बाहु को वेध कर, वक्ष पर आलोड़ित है। क्या कभी रह गई !’

सब मंजीरो-सी खिल-खिला आईं। तब कौशाम्बी की बाला अनोमा बोली :

‘कितने दिन हो गये, प्रमद-कक्ष के कमल-पाँवड़े हर सांझ अछूते ही कुम्हला जाते हैं। घोषा वीणा जाने कब से सूनी और निस्पंद नीरव पड़ी है। लगता है, देवता रुठ गये !’

‘ऐसा यदि तुम्हे लगता है, तो सचमुच मैं अपराधी हूँ। और तुम सबके योग्य नहीं हूँ।’

‘हाय हाय, ऐसा न बोलें प्रभु, हमें यों झटक कर दूर न करें।’

‘मतलब, दूर पड़ गया हूँ तुम से। कम पड़ गया हूँ तुम्हारे लिए। तभी तो तुम कातर हो।’

‘नहीं-नहीं, रंच भी कम नहीं हो हमारे लिए। बहुत पास हो, और पूरे हमारे हो। फिर भी आँखें ही तो ठहरें। दर्शन की प्यास इनका स्वभाव है न।’

‘हाँ-हाँ, वह मैं समझ सकता हूँ। पर जिस रूप को देख लेने पर आँखों की प्यास बनी ही रह जाये, तो मानना होगा, कि वह रूप कमतर है।’

‘इतनी कसीटी न करें, प्रभु, हम अज्ञानियों की। और कोई रूप देखने की इच्छा तो अब रही नहीं।’

‘और कोशा, तुम्हारी घोषा वीणा तो अब हमारे भीतर निरन्तर बजती रहती है। कितनी अच्छी हो तुम, समूची भीतर आ बैठी हो, और अपनी वीणा में मुझे समूचा बजाती रहती हो। अद्भुत है, बत्स देश की कन्या का संगीत कौशल !’

वैशाली की वन्दना सबकी ओर से बोली :

‘महादेवी का आदेश मिला है। हम सब अपने घर लौट रही हैं। विदा दें, वर्द्धमान कुमार, तो हम सब, जायें।’

लड़की का गला भर आया था।

‘विदा तो वर्द्धमान किसी को देता नहीं। क्योंकि बिछोह उसके वश का नहीं। यह उसका स्वभाव नहीं !’

‘आप कहाँ चाहते हैं, कि हम सब यहाँ रहें ! इसी से तो जाने की बात उठी है...।’

‘मैंने कब कहा, कि तुम जाओ। अपनी बात महादेवी जानें। चाहें तो सदा मेरे साथ रह सकती हो। उसमें यहाँ रहने या और कहीं रहने से क्या अन्तर पड़ता है?’

‘आप अपने पास रखें, तो और कहीं क्यों जायें हम?’

‘मेरे साथ कुमारियाँ ही रह सकती हैं। विवाह की सीमा मुझे सख्त नहीं। क्योंकि उसमें आखिर कहीं वियोग है ही। और वियोग मेरा स्वभाव नहीं। सोच लो तुम सब !’

सबकी सब आँखें झुकाये, चुप हो रहीं। कमरे में एक गहरा सन्नाटा व्याप्त गया। तब मगध की सुवर्णा बोली :

‘आप हमें रोकना नहीं चाहते न?’

‘रोकने वाला मैं कौन होता हूँ ? रहोगी तो अपने से, जाओगी तो अपने से। कौन किसी को यहाँ बाँध कर रख सकता है, सुवर्णा !’

‘और कोई बंधना ही चाहे तो?’

‘सोह की यह मधुर प्राति सच ही बहुत यादक है। अगर, काश, मैं तुम्हें, तुम सब को बाँध कर रख सकता, स्वयम् बंध कर रह सकता !’

‘आप चाहें, तो क्यों नहीं, देव !’

‘जो स्वभाव नहीं, सत्य नहीं, वह कैसे चाहूँ ? सोह में पड़ कर, तुम्हारा बिछोह बोध, यह मेरा प्रेम नहीं।’

‘तो हम सब जायें, महाराज?’

‘जाना-आना, कहाँ है, सुवर्णा ? अपने ही में तो यह सब घटित होता है । अपने में पूरी रहो, और मुझे पूरा अपना लो । तो फिर जाने-आने का झमेला ही सत्त्व हो जाये !’

‘कब लौटा लाओगे हमें फिर, अपने पास ?’ बोली गांधारी प्रियांबा ।

हाय, नारी की बँधने की कातर चाह का अन्त नहीं !

‘नदी हो । समुद्र में से ही एक दिन उठकर, बादल बनी थी, स्वेच्छा की तरंग में । घूम-फिर कर, फिर एक दिन समुद्र में ही लौटोगी । फिर चिन्ता किस बात की, कल्याणी !’

‘... सब के चेहरों पर मैंने समाधान की पूर्ण आश्वस्ति देखी । समवेदना की बहुत महीन पानी ली पर्त में, वे उन्मुख, ऊमिला योगिनी ही लगी, वियोगिनी तो जरा भी नहीं लगी ।

सब को सजल नयन एक साथ प्रणिपात में विनत देख कर, अनुभव किया, ये सब मेरी ही तो है, अशेष मेरी । और मैं समूचा इनका । चुपचाप जाती उन सबके चरणों के मंजीरों में कैसी मधुर आगमनी बज रही है ! नदियाँ समुद्र में मिलने को दौड़ी आ रही है ।

‘... सहसा ही देखा, वैनतेयी कक्ष में चली आ रही है । सर्प-कंचुक-सा महीन नीला उत्तरासग धारण किये है । चेहरे को घेर कर, दोनों कन्धों पर डलके उसके घने घुँघराले कुन्तल उसका भ्रामण्डल बन गये है । उज्ज्वल लिली फूलों की शोभा उसके मुख-मण्डल पर व्याप्त है । निस्पन्द, लम्बी, तन्वंगी, संचारिणी दीप-शिखा-सी वह चली आ रही है ।

‘ओ, ... वैनतेयी, तुम कहाँ रह गई थी ?’

‘बाहर छत में थी ।’

‘सब से अलग ?’

‘राज-कन्याओं के बीच, मेरा क्या काम ?’

‘तो तुम ... ?’

‘दासी हूँ, देव । दासी-पुत्री भी !’

‘अधिक वरणीया हो मेरे निकट । वर्द्धमान तुम्हारा अभिषेक करता है !’

‘संकर हूँ, प्रभु ! इस योग्य कहाँ ?’

‘संकर कन्या हो ? बहुत अच्छा । तब तो शंकरी हो, वैना । शान्ति और सन्धी हो तुम, मानव-कुल की !’

‘यह तो आर्य-पुत्र का अनुगृह है !’

‘बर्द्धमान कुलजात आर्य नहीं, आत्मजात आर्य है । वह तुम्हारे विशेष परिचय का प्रार्थी है ।’

वैनतेयी, जुड़े जानु-युगल मोड़े, फर्श पर ईषत् झुकी कमलिनी-सी बैठी है । परिचय की पृच्छा पर वह मौन रही और नम्रीभूत हो कर, अपने में सिमटी जा रही है ।

‘मुक्त होओ, कल्याणी । और ग्रंथियाँ तोड़ कर, अपना हृदय खोलो । तुम्हारा परिचय पाकर धन्य होना चाहता हूँ ।’

‘मेरी माँ एक सुन्दर यवन कुमारी थी । पर वह दासी थी । एक भारतीय व्यापारी सारथ के साथ एबेस से दक्षिणापथ के एक पत्तन पर आई थी । . . . पाचाल के ब्राह्मण श्रेष्ठ चक्रपाणि कात्यायन दक्षिण के अरुणाचलम् में गारुडी साधना कर रहे थे, काम और मोक्ष की प्राप्ति के लिए । माँ को सामने पा कर उन्हें लगा, कि उनकी अधिष्ठात्री आ गई !’

‘क्या नाम था तुम्हारी माँ का, वैना ?’

‘इफ्रीजीनिया !’

‘जीनिया से जन्मी तुम, नवमानव की जनेत्री ! फिर . . . ?’

‘माँ एबेस को कभी भी भूल न सकी । पर ब्राह्मण पति में उन्हें सूर्य देवता अपोलो का दर्शन होता था । पति की साधना-संगिनी हो कर रही वे । पर अधिक जीवित न रह सकी । मैं सात वर्ष की थी . . . तब वे हमें छोड़ कर चली गई . . .’

वैना का कण्ठावरोध हो गया । उसकी आँखों में एक नदी डबडबा आई । क्षणिक चुप रह कर फिर मैंने कहा .

‘मेरी ओर देखो, वैना, मैं हूँ न ! जी खोलो !’

‘माँ बेनिस की तरह सुन्दर थी . . . । झलक भर बाद है उनकी ।’

‘तो तो यह सन्मुख चेहरा साक्षी है ! फिर वैना ?’

‘साधक पिता समुद्र की तरह गम्भीर थे । बाढ़व अग्नि की तरह, अपनी वेदना को तह में समेटे रहे । निश्चल साधना करते रहे । मैं उनकी सेवा में निरत रहती ।’

‘चक्रपाणि को सिद्धि मिली ?’

‘माँ को पा कर उन्हें कामदेव सिद्ध हुए । माँ का बिछोह होने पर, उनकी बिरह वेदना में प्रज्ञा जागी, और उन्हें गरुड़ दर्शन हुआ । मोक्ष के लिए, उन्होंने पृथ्वी-त्याग न स्वीकारा । अटल रहे संकल्प पर, कि पूषा ही को पूर्णकाम होना पड़ेगा । तब उन पर शक्ति-संयुक्त शिव प्रसन्न हुए । शिवानी ने उन्हें गोद में धारण किया ।
 ‘... और यह कल्प-दर्पण उन्हें प्रदान किया, जो मेरे पास है ...।’

‘और तुम्हे ?’

‘पितृदेव ने मुझे मन्त्र-दर्शन कराया । नासमक्ष थी । उसी अबोधता में मेरे कुमारी-हृदय ने अपनी विद्या-सिद्धि को प्रतिष्ठित कर दिया ।’

‘तुमने काम, गरुड़ और शिव का दर्शन पाया ?’

‘मेरे रोम-रोम में वे एकत्र संचारित हुए ।’

‘धन्य हो वैंना ! संकरी ही संकरी हो सकती है । फिर ?’

‘पितृदेव ने कहा था, कौमार्य के भीतर ही यह परम विद्या अक्षुण्ण रह सकेगी । वैनतेयी नाम देकर उन्होंने मुझे प्रज्ञा के माध्यम से एक साथ काम और पराकाम शिव का दर्शन कराया था।’

‘लोक में अनन्या हो तुम, कल्याणी । फिर ?’

‘एक दिन अचानक, पिता ने सावधान किया, कि उनका शरीरान्त निकट है । मुझे संकटों में अकेले जूझना होया । पर विद्या सदा कवच हो रहेगी । प्राण-पण से उसकी रक्षा करना । तब एक दिन परित्राता आयेंगे ...।’

वैंता की आँखें कृतज्ञता के भार से झुक गई । उसका बोल रेंध गया ।

‘तथास्तु वैंना ... ! फिर ?’

‘अनाथिनी कन्या को संकर जान कर, ब्राह्मणों ने उसे अवमानित किया, उस पर अत्याचार हुए । ... यज्ञ की बलि बेदी से वह भाग छूटी । ... आश्रयदाता श्रेष्ठी की मनोकामना को उसने ठुकरा दिया । तब उज्जयिनी के पण्य में दासी-व्यापारी के हाथ वह बिकी । उज्जयिनी की महारानी शिवा देवी, आपकी मौसी, एक दिन रथारुढ़ होकर राजमार्ग से जा रही थीं । उनकी निगाह उस पर पड़ गई । ... कृतज्ञ हैं उनकी, उन्होंने तत्काल मुझे ऋय कर लिया । उनकी सेवा में, माँ के आँचल-सा आश्रय मिला ...।’

‘शिवा मौसी का आभारी हूँ, वैंना ! फिर ?’

‘अब तो समझ हूँ ही । प्रियकारिणी माँ ने मुझे देखा । परिचय पा कर वे अनु-कम्पा से भर उठी । महारानी शिवा देवी से अनुरोध कर यहाँ लिवा साईं !’

‘किस लिए वैनतेयी ?’

‘क्यो पूछते हो?’

‘बर्द्धमान का हाल तो तुम देख ही रही हो?’

‘सो तो देख रही हूँ, देव ।’

‘क्या चाहती हो, उससे?’

क्षणैक चुप हो रही वह । अपने भीतर डूब कर, जैसे नि शेष हो गई ।

‘बोलो, क्या चाहती हो मुझ से, शुभे?’

‘कुछ नहीं ।’

‘तो अनचाहे ही, तुम्हारी हर चाह पूरी होगी ।’

‘बे सब तो गई । मुझे भी जाना होगा?’

‘वैनतेयी क्यो जायेगी? वह शाश्वती कुमारी है ।’

‘मेरे परित्राता आ गये?’

‘सो तो तुम जानो ।’

‘कैसे स्वामी के योग्य हो सकती हूँ? क्या आदेश है वैना के लिए?’

‘अपनी हर इच्छा की स्वामिनी होकर, नचावर्त में रहो ।’

‘स्वामी ।’

‘और सुनो वैना, एक रहस्य जान लो । काम, गरुड, शिव ये सब तुम्हारी अन्तर्वासिनी आत्मा ही हैं । भिन्न-भिन्न अन्य कोई नहीं । तुम स्वयम् तद्रूप हो । इसी भाव में निरन्तर रहो ।’

‘दासी को अपनी सेवा में नियुक्त करो, देवता !’

‘दासी ? छी फिर भूल कर यह शब्द कभी भी मुँह पर न लाना । स्वामिनी होकर रहो अपनी, सो मेरी भी ।’

‘मैं दासी-पुत्री हूँ न नाथ, और उज्जयिनी के दासी-पण्य से क्रीता मैं शिवादेवी की दासी । इसे क्या कहोगे? इसका कोई निवारण?’

‘निवारण? यही कि बर्द्धमान ने तुम्हें स्वामिनी स्वीकारा । वह पृथ्वी पर से मानव के मूलगत दासत्व का उच्छेद करने आया है । ताकि मनुज ही क्यो, कण-कण स्वाधीन हो । अणु-अणु अपना स्वामी हो कर रहे ।’

‘आज्ञा दो, मैं कहाँ रहूँ? कैसे तुम्हारा प्रिय करूँ?’

‘प्रमद-कक्ष मे ही रहोगी तुम ।’

‘उस अपार वैभव के बीच, अकेली ?’

‘साम्राज्ञी अकेली ही रहती है ।’

‘और वहाँ दूर रह कर, स्वामी की क्या सेवा होगी मुझ से ?’

‘कुछ न करो । बस रहो अपने मे, नित्य सुन्दरी, और अपने सौन्दर्य को अधिकाधिक पहचानो । इससे बढ कर मेरी कोई सेवा नहीं । इससे अधिक कुछ करणीय नहीं ।’

‘दर्शन देते रहोगे न ? और अनुज्ञा हो तो, दर्शन करने आ जाया करूँ ।’

‘अनावश्यक है वह, वैना, तुम्हारे लिए । वह दूरी रक्खोगी, तो व्याकुलता बनी रहेगी । आँखों से देखने की प्यास, दूरी नहीं तो क्या है ?’

‘नाथ ।’

‘सदा पास रहो, अपने, सौ मेरे भी । तब, अनचाहे भी, चाहे जब, मुझे सम्मुख पाओगी ।’

‘कृतार्थ हुई, देव ।’

‘और सुनो, तुम्हारे दर्पण मे, अब शत-सहस्र विद्याएँ प्रकट होगी । निर्भय और अविकल्प उसमे निहारना । भीतर की सब ग्रथियाँ खुलती चली जायेगी । मैं तुम्हे आर-पार प्रत्यक्ष देख रहा हूँ, इस क्षण !’

‘कैसी हूँ, नाथ ?’

‘मुझ से क्यो पूछती हो ? अपने दर्पण से पूछो ।’

‘आप्यायित हुई, भगवन् ।’

कुमारी की वे दोनो नीलोत्पला आँखें सजल हो, पूरी मुझ पर खुल आयी । समुद्र-सतरण का आवाहन था उनमे । फिर अपने जानु-ग्रथित आसन से ही झुक कर उसने दोनो हाथ पसार कर, मेरे चरणों पर ढाल दिये । और चुपचाप उठ कर, धीरे-धीरे चली गई ।

वैनतेयी, तुम्हारे रहस्य का पार नहीं । . . .

अदिति, तुम्हारी कोंख से मेरा आदित्य जन्मे

सुनता हूँ, कि मेरे शैशव का पालना, जब नंदावर्त-महल में झूला, तभी उसका राजद्वार, मुझ तक आने को, हर किसी के लिए खुल गया था। कोई ऐसी अलस्य प्रेरणा काम कर रही थी, कि मेरे परिजनों से यही करते बना। और फिर अपनी बाल्य-क्रीड़ाओं में स्वयम् मैंने ही, महल की मर्यादा अनायास खत्म कर दी थी। कुण्डपुर में, ब्राह्मण से लेकर मूढ़ तक की गोद में, मैं अचानक बैठ जा सकता था। किशोरावस्था को पार करते-करते, मैंने अपने को अधिक-अधिक अन्तर्मुख और स्वप्निल होते पाया। भरसक अकेले रहना ही मेरा स्वभाव हो चला। भीतर से आती थीं विचित्र पुकारें : और उनके आवेग में होती थीं निरुद्देश्य भटकनें और यात्राएँ। घर में रहूँ या बाहर, अकेला और स्वयम् को भी दुर्लभ हो चला था। सुनता था, मुझे लेकर, चारों ओर दूर देशान्तरों तक अनेक कहानियाँ चल पड़ी हैं।

इधर लोक-प्रमण का प्रसंग आया। तो प्रकट में आकर, मैंने सर्वत्र और भी प्रश्न और उत्सुकता जगाई है। बिजली के वेग से और कोंघ की तरह, जनगण में से गुजरा हूँ। सब की आँखों का तारा और प्यारा हो गया हूँ। सुनता हूँ, लोग मुझे बहुत चाहते हैं, और बुलाते हैं। तो जाऊँगा ही सब के पास, ठीक समय आने पर। और वह समय अब दूर नहीं दीखता।

इधर बाहर जो यह मेरा फैलना हुआ, तो कई दूर-पास के युवागण मेरे पास आने-जाने लगे हैं। क्षत्रिय कुलपुत्र मुझ से खिन्न हुए हैं, क्योंकि उन्हें अपने मन का आभिजात्य मुझ में नहीं मिला। उन्हें लगता है, मैं उनमें से एक नहीं हूँ। राजपुत्र हो कर भी, राजवेश, वैभव और कुल-मर्यादा के प्रति लापवाह हूँ। गणतंत्रों के ये क्षत्रिय कुमार मुझ में अपना नेता खोज रहे हैं। पर मुकुट, महिमा, सूर्य, सुन्दरी, शस्त्र, राजगौरव से रहित मुझे देख कर वे निराश हैं।

अलवत्तः कुछ ब्राह्मण पुत्र या फिर शूद्र अनायं और संकर युवा मुझ से अधिक आकृष्ट हैं। श्रोत्रियों को मैं प्रसन्न न कर सका, क्योंकि उनके याज्ञिक विधि-विधानों और कर्मकाण्डों को मुझ से समर्थन न मिल सका। बल्कि उन्होंने मेरी मृकृटियाँ तनी और विप्लवी देखीं। तो सहमे, और मुझे खतरनाक मानने लगे हैं।

लेकिन ब्रह्म-विद्योपासक, कई ब्राह्मण-पुत्र मुझ से प्रसन्न और आकृष्ट है। क्योंकि वे सतत खोजी और प्रगतिशील हैं। वे मेरे पास खिच कर आते हैं। क्योंकि ब्राह्मण और क्षत्रिय की सीमाएँ मुझ में टूटी हैं और दोनों मुझ में मिल कर, कोई तीसरा आयाम मुझ में खुला है, जिसकी उन्हें खोज है। अन्त्यज और संकर भी इसी से मेरे प्रेमी हैं; क्योंकि उनके चिर तिरस्कृत अस्तित्व को मैंने पूर्ण स्वीकृति दी है, और क्षत्रिय-श्रेष्ठ इक्ष्वाकु लिच्छवि कुल का एक राजपुत्र उन्हें मित्र और सखा की तरह समकक्ष सुलभ है।

वैश्य जैन श्रेष्ठी मुझ से नाराज हैं, क्योंकि मेरे कुलजात जैनत्व से आकृष्ट होकर ही वे मेरे पास आये थे, पर जैनत्व का कोई पक्षपात उन्हें मुझ से न मिल सका। उनकी अतुल सम्पत्ति, वैभव, उनके अमूल्य रत्नाभरण मुझे किंचित् भी प्रभावित न कर सके, यह उन्हें विचित्र लगा। उनके चैत्यो के अकूत रत्न-निर्मित जिनबिम्बों के दर्शन करने तक की उत्सुकता मैंने नहीं दिखायी। वे अचम्भित और क्षुब्ध है यह देख कर। उन्हें मेरे प्रेम में दिलचस्पी नहीं; मेरा जैनत्व और राजत्व ही उनका प्रेय है। वह बँधा-बँधाया उन्हें मुझ में न मिला। सो सर्वाधिक निराश मुझ से वही हुए है।

एक ब्राह्मण युवक सोमेश्वर, मुझ से विशेष संलग्न हो गया है। दूर से वह मुझे कोई पलातक, रत्नदीपों में खोया, स्वप्निल राजपुत्र ही अधिक समझता था। क्योंकि मेरी विचित्र यात्राओं, और नितान्त एकाकी जीवन की अजीब कहानियाँ उसने सुन रक्खी थीं। पर इधर मेरे लोक-भ्रमण में, मर्यादा-भंजन की जो जो भंगिमा उसने सुनी, तो वह मेरी तरफ़ बेतहाशा खिचा। बहुत संकोच और पूर्वाग्रह लेकर पहली बार आया था, डरते-डरते। मगर पास आकर, थोड़ी देर में ही उसकी भंगियाँ यों गल गई कि, कहे बिना न रह सका कि वर्तमान, मुझे एक तुम्हारी ही तो तलाश थी। मैं उसके मुग्ध और विभोर भाव को देखता रह गया। एक ही तो ऐसा पुरुष और मित्र पहली बार मेरे सामने आया है।

सोमेश्वर पितृपक्ष में याज्ञवल्की शाखा का ब्राह्मण है। पर मैं उसकी क्षत्राणी थी। पिता रोहिताश्व आन्तर अग्निहोत्र के साधक, दुर्दान्त ब्रह्मचारी थे। ऊर्ध्वरेतस् तेज से जाज्वल्यमान। याज्ञवल्क्य से भी आगे जाकर, नचिकेतस् के आराधक। पर बढ़ती हुई क्षत्रिय प्रभुता को देख कर और क्षत्रियों को

अपने कुलजात विश्वामित्र, जैबलि और प्रतर्दन जैसे क्षत्रिय राजर्षियों के अभिमान से प्रसन्न और ब्राह्मणों के प्रति उनकी बढ़ती हुई तिरस्कार भावना को देख कर, रोहिताश्व का ब्रह्मतेज क्षुब्ध हो उठा। सो जान-बूझ कर उन्होंने एक उच्च राजकुलीन, क्षत्रिय कन्या को मोहित किया और ब्याह्रा, और मानो क्षात्रत्व को इस तरह चरणानत कर, उसमें अपने तेजस् को सींचा। सोमेश्वर उसी विद्रोही ब्रह्मतेज की सन्तान है।

पिता कुटीरवासी, वनवासी, आत्म-तापस थे। आकाशवृत्ति पर गुञ्जारा था। पिता की अन्तर्मुखता बढ़ती ही गई। उनसे पाया एकान्त आत्मज्ञान सोमेश्वर को तृप्त न कर सका। वह याज्ञवल्क्य की तरह, भीतर-बाह्य के समन्वय द्वारा दिव्य जीवन उपलब्ध करना चाहता था। वह ब्रह्मानन्द को ही जीवनानन्द बनाना चाहता था। सो अपने जीवन को उसने अपने हाथ में लिया; तीव्र ज्ञानपिपासा से बेचैन हो किसी तरह तलशिला जा पहुँचा। विश्वविद्यालय के नियमानुसार, यह निर्धन अन्तेवासी, 'धम्मन्तवासिक' हो कर रहा। यानी दिन भर गुरु-सेवा करके शुल्क चुकाता था, और रात को गुरु-चरणों में विद्योपार्जन और निद्राजयी घनघोर अध्ययन। शास्त्र, शिल्प, शस्त्र तक की सारी विद्याओं पर उसने प्रभुता पायी है। वेद-वेदांग, उसकी साँसों में सहज उच्छ्वसित हैं। इस उज्ज्वल गौर, भव्य काय, ब्रह्म-क्षत्रिय युवा में एक निराले ही तेज, भाँति और प्रज्ञा का समन्वय है। उसकी बड़ी-बड़ी पानीली आँखों में, एक रक्ताम झुमारी है। जैसे सोम-सुरा पी कर ही वह जन्मा है। ऊर्ध्वरेतस् का यह बिन्दु-पुत्र, लोक और लोकोत्तर का सन्धि-मुख लगता है। उसके उभरत ललाट पर, चिन्तन की तीन समान्तर रेखाएँ, तेज की शलाकाओं-सी पड़ी हैं। जैसे त्रिपुण्ड्र तिलक से अंकित भाल लेकर ही वह जन्मा है।

इधर बहुत दिनों से सोमेश्वर आया नहीं था। और मैं बल्कि प्रतीक्षा में था उसकी, जो मेरे स्वभाव में विरल ही है। आज आया तो अतिरिक्त आत्माह्वय था उसके चेहरे पर। आँखों की सोम-सुरा अधिक गहरायी हुई थी। और एक उन्मुख विस्तार की भंगिमा थी, उसके लहराते केशों में। बोला कि इधर बहुत भीतर-दूबा-उतराया है, अपने और सृष्टि के रहस्य को बाहने की उदग्रता से व्याकुल हो कर। और एक कविता इस क्षमावन और मंथन में से उसने लिखी है, कोई छट पाने की विकलता में से। सोमेश्वर स्वभाव से ही कवि है, और उल्लास पूरा स्मितत्व कविता के साहित्य और तेजस्व से दीप्त है। उसकी चेहरे-आँखों में भाव और सौन्दर्य की एक अनोखी सरसता और प्रवाहिता है। मैंने उससे कविता सुनाने का अनुरोध किया। यह तो छलाछल भरा दैव्य था,

सो बह आया । एक अजस्र स्वर-धारा में ऊर्ध्व, अतल, अनन्त के आयाम एक बारगी
ही कणमकण करते हुए सामने आने लगे । उसने पढ़ा :

‘देख रहा हूँ, परापूर्व काल में कभी एक जलाप्लावन

सृष्टि उसमें हो गयी विसर्जन

सो गया था काल का मान, होने का मान ।

‘‘‘पता नहीं, कौन बचा, किसने क्या रचा । सुनता हूँ कुछ नाम :

अग्नी, अंगिरस, वशिष्ठ, विश्वामित्र, प्रचेतस्, भारद्वाज :

आप ही अपने को करके सम्बोधन, इन आदि ऋषियों ने किया

ऋग्वेद का ऋचागान :

उपास्य और उपासक के भेद से अतीत

यह था स्वचेतस्, स्व-सर्वेदित कवियों का आत्मगान ।

सम्मुख पा कर विराट् अनन्त प्रकृति को ये हुए मुग्ध, स्मयमान ।

प्रश्नायित होकर पुकार उठे ये : कहीं से यह सब आ रहा है,

कहीं को जा रहा है, कब से है यह और कैसे हुआ यह सब ?

ये सब कवि थे, उशनस् थे, सहज ही भावित थे,

तर्कातीत अपने को पहचानने की पीड़ा से ये थे आत्माकुल ।

‘‘‘प्रश्नों का प्रश्न एक गूजा इन ऋषियों के मानस-मण्डल में :

कहीं से हुआ है यह निखिल आविर्मान ?

प्रश्न उद्गीत हुआ : उत्तर में ऋचाएँ उद्गीत हुई : कविता अवतीर्ण हुई ।

जलाप्लावन से पूर्व कोई जातीय स्मृति इनकी थी नहीं :

‘‘‘सो इन जल-पुत्रों ने उत्तर में गाया : आदि में जल है,

केवल जल ‘‘‘जलजलान्त :

देख रहा हूँ, जाने किस अज्ञात अन्धकार के विराट् गुम्बद में से

सहसा ही आदि जलस्रोत का उत्सरण :

एक विस्तार जलजलायमान !

‘‘‘यह जल कहीं से आया ?

उत्तर में अषमर्षण को हुआ काल-मान :

काल-तत्त्व, सम्बत्सर, ऋतुचक्र में से जल हुआ है आविर्मान ।

‘‘‘बोले प्रजापति परमेष्ठिन् :

काल नहीं, आदि में काम था-वैश्विक काम ।

बोले हिरण्य-गर्भः नहीं, आदि में था हिरण्य-गर्भ, अपना ही बीज आप :

‘‘‘बोले नारायण : सृष्टि-पूर्व सूर्य थे, उनमें से जल आये,

जल में से फिर सूर्य जाये : वही हैं आदि और अनन्तर ।
 ब्रह्मनस्पति बोले : जल जाये शून्य में से, कुछ नहीं मे से ।
 बोले अनिल : आदि में वायु थे, वायु से जल जन्मे :
 यों हुआ काल-मान, तत्व-मान ।
 ... किन्तु कौन किसमें से ? : प्रश्न का अन्त नहीं ... !

... प्रश्न और मूर्त हुआ : किस वृक्ष-वन में से यह सब आकृत हुआ ?
 दृष्यमान परिवर्तमान जगत में, प्रतीयमान भूयमान सृष्टि में
 कौन शक्ति है कारणभूत, कौन वह प्रचेतस् है ?
 अषमवर्षण और परमेष्ठिन् ने कहा : तपस् में से सर्जन है :
 जल स्वतः उन्मेषित हुए तो तपस् जन्मे : उनमें से गर्भित काल :
 वही रोहित सूर्य हो प्रकटे—आदि दैवत् सहस्राक्ष काल-दैव,
 ऋतु-चक्री, सप्त-किरण-बला, सप्ताश्व-रथ-आरोही :
 काल ही आदि ब्रह्म, उनमें सब अस्तिमान गतिमान प्रगतिमान ।

... प्रश्न और आये गया : काल भी कहाँ से आया ?
 आदि में कुछ था या था ही नहीं ?

सत् में से सत् आया, कि असत् में से सत् आया ?

... बोले परमेष्ठिन् : सत् भी नहीं, असत् भी नहीं :
 केवल जल, अनादि जल, अनन्त जल :

आदि तत्त्व अस्ति भी नहीं, नास्ति भी नहीं : वह केवल गहन गभीर जल :
 आप अपने से स्वसित् स्वधा संचालित , आप अपना उद्गम :
 उसमें से काल, सूर्य, ऋतुएँ, परिवर्तन, आकार, विश्व स्वतः प्रवर्तमान :
 पदार्थ से भिन्न, उसका कर्ता चालक कोई नहीं :

अपनी ही गति में से आप वह आविर्मान, भूयमान, प्रवर्तमान !

मनुज, द्रष्टा, सूर्य, मनस् से भी पूर्व, आप ही जलोद्भूत
 विश्व-तत्त्व अपना ही प्रवर्तक है ।

... तब जाये ब्रह्मनस्पति, बोले : अनस्ति में से अस्ति हुई :
 शून्य में से सृष्टि हुई : असत् में से सत् हुआ :
 असत् ही अनादि अनन्त अदिति, जनेता सृष्टि की :
 वैदिक काल दशा में से जन्मी अदिति : अदिति में से फिर जन्मी ब्रह्मा -

पर यह अदिति पृथ्वी के पार, आकाश-बद्ध, दिशा-बद्ध :

क्षितिज के अन्तहीन विस्तार में से उत्तानपाद द्वारा जन्मी है अदिति :

अनन्त होकर भी वह है सान्त, सान्त हो कर भी वह है अनन्त ।

...पर क्या अनुभव्य से परे और कुछ नहीं ? ...अनुभव मनस् में है :
मनस् ही प्रजापति, विधाता भगवान् : मनस् में से ही सब कुछ आविर्भान ।

... फिर लौटे दीर्घतमस, बोले : नहीं जानता अपना सत्य :

मैं हूँ बन्धन-ग्रस्त, मटक रहा अपने ही मनस् के अँधेरो में :

कदाचित् वह आदि तत्त्व है कोई अजन्मा, एकमेव, अखण्ड, रहसिल,
स्वधा, स्वनिर्भर, अमर—

जो सदा रहेगा अगम्य अज्ञेय रहस्य ही :

उसी एक अगम, अज्ञेय, अनिर्वच को

कई सद्विप्र बहुधा कहते हैं :

मूल में वह है अमर्त्य, तूल में वही है मर्त्य :

मर्त्य-अमर्त्य दोनों ही हैं सह्योनि, सहजात :

मूल में वही है अक्रिय, प्रकट में वही है सक्रिय :

एक विश्व-वृक्ष पर दो पंखी : एक फल खाता है, दूसरा नहीं खाता,

केवल करता है चिन्तन चुपचाप :

शायद वही तो हूँ मैं आप ... !

... हिरण्यगर्भ हुए भावाकुल : अपने से परे वह कौन,

जिसे जानकर जानूँ मैं अपने को ?

मेरा आधार कौन ? मेरा सृजनहार कौन ?

प्रजापति से परे कौन ? : 'कस्मै देवाय हविष्या विधेम् ?' :

... जल से ऊष्मा, ऊष्मा से अग्नि, अग्नि से सूर्य, सूर्य से अग्नि:

दक्षा से अदिति, अदिति से दक्षा, अदिति से आदित्य—

सुवर्ण-बीज, अग्निगर्भ, हिरण्यगर्भ,, सुपर्ण-बीज !

... किन्तु इससे भी परे कौन तुम ? ... कस्मै देवाय ?

... हाय रे चित्त को नहीं चैन, नहीं समाधान ! ...

... तब आये विश्वकर्मा : उनकी दृष्टि शिल्प-चेतस् थी :

पूछा उन्होंने : किस वृक्ष-वन में से यह विश्व

हुआ है शिल्पित, आकृत, मूर्तिमान ?

बोले कि मूल स्रोत ईश्वर है, वही है प्रथम और अन्तिम;
वही है आदि सत्ता, वही है अस्ति: वही आदि वृक्ष-वन :

यह सारा विश्व उसका पल्लवन :

वही एक-एव, वही अज, वही शक्ति-मनस्,
वही सर्जक, विसर्जक सर्वोच्च सत्ता,
वही संज्ञक, सूचक, व्याख्याता, परिवर्त्ता .

उसका यह नाना रूपात्मक सृजन ही उसका आवरण :

माया का आल-जाल . . !

हृदय के गहन में लीन होकर, सर्व में करो एकात्म-बोध :

करो उस परमनम एकत्व का साक्षात्कार ! . . .

. . प्रश्न नहीं हो सका समाप्त । और आगे बढ़ा—

. . . मैं कौन ? . . . वह कौन ? माना यह विश्वतत्त्व है ज्ञेय,
पर इसका ज्ञाता-यह मैं कौन ? .

इसके और मेरे बीच यह कैसी अनन्त विरह-रात्रि का प्रसार ?

अज्ञात, अज्ञेय, अनादि, अनन्त कह कर,

हाय, नहीं रे मेरे प्राणों के प्राण की वेदना से निस्तार !

. . . यज्ञ की वेदी पर यूप से बंधा मैं शून्य शेष,

हाय, मैं आक्रन्द कर पुकार रहा :

‘अरे कौन है देवों में ऐसा मामर्ध्यवान,

जो उस बोचर अनुभव्य, फिर भी अनन्त

अदिति माँ की गोद में लौटा दे मुझे,

जिससे मैं जन्मा हूँ . जो मेरा उद्गम भी, विस्तार भी;

जो मेरा अनन्त भी, सान्त भी :

ओ माँ अदिति, तुम्हें कहाँ खोजूँ मैं ?

. . . नचिकेतस्, अमर हुए तुम ब्रह्म-परिनिर्वाण मे ? . . .

पता नहीं, मृत्यु से पार किसने देखा है तुम्हारा अमर-लोक ?

याज्ञवल्क्य को गार्गी नहीं, मैत्रेयी अभीष्ट है । पर क्या वे उस पर रुक सके ?

. . . मैत्रेयी तुम कहाँ चली गयी . . . ? मेरी एकमेव मित्रा !

कहाँ हो तुम, ओ अदिति, आत्म-रूपा, अनन्त-रूपा ? . . .

. . . तुम नहीं, तो मैं नहीं !

तुम्हें देखे बिना जाने बिना, अपने को जानना सम्भव नहीं,

और अपने को न पहचानूँ, तो जीना सम्भव नहीं !

कौन जिये ? क्या जिये ? कहाँ जिये . . .
हाय, कैसे जिया जाये ?'

कविता समाप्त करते-करते, मैंने देखा, सोमेश्वर का सारा चेहरा, जैसे पारदर्श अग्नि हो गया था। उस अग्नि में, लेकिन, बहुत गहरे कहीं, एक नीली, शीतल, उर्मिल नदी थी। क्षण भर हम परस्पर एक-दूसरे को आर-पार देखने को उत्कण्ठित, चुप हो रहे।

... 'सोमेश्वर, ऊपर से नीचे तक कवि हो। मैंने उशनस् को देखा : मैंने उद्गीथ को साक्षात् किया। अघमर्षण से नचिकेतस् तक, ज्ञान की एक अखण्ड धारा को प्रवाहित देखा। प्रश्नों और उत्तरों की एक अन्तहीन तरंग-माला। सृष्टि की आदिकालीन महावेदना में से प्रसूत वेद और उपनिषद् के मूर्य-मुखों को देखा। और तुम भी उनमें से एक हो, मित्र। तुम्हारी वेदना को समझ रहा हूँ। . . .'

'क्या उपाय है वर्द्धमान, जो हूँ, वही तो रचा है। मैं नहीं रुक सका, महान् याज्ञवल्क्य और नचिकेतस् पर भी। लेकिन आगे, पता नहीं . . . ?'

'हाँ, हाँ, ठीक है। क्यों रुको कहीं भी, जब तक समाधान अपना अत्यन्त निजी न पा जाओ। व्यक्ति के होने का यही तो प्रयोजन है। सो अनुत्तर ज्ञान के जिज्ञासु का प्रश्न अत्यन्त निजी होगा ही। निजता बहुत महत्त्वपूर्ण है। इसी से तो कवि हो तुम।'।

'चैन नहीं है, मान ! प्रश्न इतना तीखा हो उठा है, कि अपनी इयत्ता हाथ से निकली जा रही है। एकाएक देह गायब होती-सी लगती है। और भयभीत हो जाता हूँ।'।

'समझ रहा हूँ, सोम ! मृत्यु की अनुभूति। यानी फिर गर्भ में लौटने की कामना। . . . अच्छा यह बताओ, अपनी माँ की तुम्हें याद है ?'

'माँ को मैंने नहीं देखा। एक विचित्र स्वप्न जैसी स्मृति है : एक सौन्दर्य की नीला आभा-सी कहीं देखी है। तन्वंगी। और हमारे कुटीर के सामने से बहती सुपर्णा नदी के प्रवाह पर कहीं, एक श्वेत वसना तापसी को दूर-दूर जाते देख रहा हूँ। . . . वह ओझल हो गयी : मैं तट पर अकेला छूट गया हूँ। . . . पिता इतने अन्तर्मुख थे, कि उनसे मेरा बालक कोई उत्तर कभी न पा सका। मैं दो बरस का था, मुश्किल से . . . ।'

'समझ रहा हूँ सोम, कहाँ है तुम्हारी ग्रंथि ! प्रजापति परमेष्ठिन् की आदि माता अदिति को तुमने ठीक पकड़ा है। वह अनन्त थी, सर्व का उत्स थी। लेकिन पृथ्वी पार के आकाश और अन्तरिक्ष के क्षितिज से परिसीमित थी, ऋषि के लिए।

छाया और पृथ्वी की मिलन-रेखा थी वह - देवों की आदि जनेत्री । सुन्दर है, सुखद है । पर पूछता हूँ, उससे भी परे जाने में भय क्यों है ? एक और अदिति . . . एक और । तब एक अनुत्तरा अदिति । जहाँ फिर तुम स्वयम् ही हो, अपने लिए पर्याप्त । द्वितीय कोई अनावश्यक ।’

‘लेकिन मैं कवि हूँ, मान ? सृष्टि से विराम या पलायन मेरा अभीष्ट नहीं । लोक से परे और अलग, कोई लोकोत्तर आत्म मुझे नि सार दीखता है । कल्पना मात्र ।’

‘ठीक कहते हो । ऐसा कुछ लोकोत्तर है भी नहीं । क्योंकि जो सत् है, अस्ति है, वह लोकाकाश से परे कहीं नहीं । और आत्म यदि सत् है, तो वह लोकातीत कैसे हो सकता है ? पर अपने आप में वह निर्ग्रन्थ और अनन्त हो सकता है । एक शुद्ध और स्वतन्त्र द्रव्य हो सकता है । एक सर्व से अनिर्भर, स्वाधीन क्रिया । वही तो अदिति है ।’

‘पर तुम पूछ रहे थे, मान, और भी परे जाने में भय क्यों है ? भय यो है, कि अवबोधन से परे, कोई अनन्त शून्य—कुछ नहीं वह तो असह्य है । मैं अनन्त शून्य नहीं, अनन्त जीवन चाहता हूँ । समझ रहे हो न मेरी वेदना ?’

‘खूब समझ रहा हूँ, सोम । पर शुद्ध आत्म तत्त्व, कोई अपदार्थ शून्य नहीं । एक नितान्त द्रव्य, पदार्थ, सवेद्य सत्ता है वह । वह एकदम ग्राह्य, भोग्य, स्वाद्य है । एकदम तुम्हारी अपनी, तुम्हारे हाथ की वस्तु । गाढतम आलिंगन में आबद्ध प्रिया से भी अधिक सत्य, अविच्छेद्य, अवियुक्त, एकदम तुम्हारी, केवल तुम्हारी । अनन्त जीवन चाहते हो न, तो उसके नित्य भोक्ता, ज्ञाता, द्रष्टा होने को स्वयम् अनन्त होना चाहोगे कि नहीं ?’

‘सान्त से परे, अदिति से परे का कोई अनन्त नहीं ।’

‘तुम्हारी आत्मा ही वह अदिति है, सोम । सान्त और अनन्त दोनों हैं वह, तुम्हारी चाह के अनुसार । काम तुम्हारा एकाग्र और आत्मकाम हो, तो माँ, प्रिया, जिस रूप में चाहो, अदिति तुम्हें सुलभ है । कभी वही तुम्हें अपने अनन्त गर्भ से जन्म देकर सान्त में लाती है । कभी वही सान्त प्रिया का आलिंगन बन, तुम्हें फिर अपने अनन्त गर्भ में मुक्त कर देती है । अनन्त और सान्त एक ही द्रव्य वस्तु के दो भाव हैं, दो परिणामन हैं । ऐसे अनन्त भाव एक साथ सम्भव है, आत्मा में और वस्तु में । वह सान्त भी है, अनन्त भी है । वह अनेकान्त है, सोम ! अनेक-रूपा है अनेक-भाविनी है । सो वह अनन्तिनी है । और जो अनन्त-सम्भव है, वह सान्त भी होने से कैसे इन्कार कर सकती है । एक खास परिप्रेक्ष्य में, वह तद्-रूप हमें सुलभ होती है । ऐसी सुलभता जहाँ है, वहाँ भय कैसा, बिरह कैसा ?’

‘उद्बुद्ध हुआ, महावीर ! तुम अजीब हो । इतने खुले और मुक्त हो, कि कहीं कोई शब्द या भाव का घेरा तुम पर नहीं । जब जो जी चाहता है मेरा, वही तुम हो जाते हो मेरे लिए । मेरे हर प्रश्न के मनचाहे उत्तर तुम, अद्वितीय । तुम्हारी बातों में, बड़ी सुरक्षा और ऊष्मा महसूस हो रही है ।’

‘तो मेरा होना कृतार्थ, सोम ! लेकिन माँ को जो तुमने नहीं देखा, नहीं पाया, वह बहुत महत्त्वपूर्ण है । सहायक है । तूलगत उस वियोग में से, मूलगत योग सम्भव है । यह विरहानुभूति, हर किसी छोटे छोर पर तुम्हें अटकने नहीं देगी । अनन्त हो कर ही चैन पाओगे ।’

‘क्या सोचने हो वर्तमान, याज्ञवल्क्य समाधिस्थ हुए, सम्पूर्ण हुए ?’

‘निश्चय । योगीश्वर थे याज्ञवल्क्य ! अधमर्षण से आरुणी उद्दालक तक सारे ऋषि, मनीषी थे, चिन्तक थे, द्रष्टा थे । याज्ञवल्क्य साक्षात्कारी योगी थे । इसी से वे किसी एकान्त पर नहीं अटके । वे अनेकान्त-पुरुष है । वेद और उपनिषद् के सारे ही ऋषियों का चिन्तन्, उनके दर्शन में समन्वित हुआ । सब को यथा स्थान, सापेक्ष भाव से उन्होंने स्वीकारा ।’

‘योग से तुम्हारा मतलब . . . ?’

‘विकल्पात्मक, क्रमिक चिन्तन् नहीं । आत्म-ध्यान में एकाग्र, अविकल्प वस्तु-साक्षात्कार । सकल चराचर वस्तु-जगत को उन्होंने अपने आत्म-ज्ञान के प्रकाश में, प्रत्यक्ष परिणमनशील देखा । वस्तु के अनन्त स्वरूप के साथ, वे देश-काल के भेद से परे तद्रूप हो गये । देखना, सोचना समाप्त हो गया । जो है, वह प्रतिपल अनुभव्य, भोग्य, संबेद्य हो गया ।’

‘उन्होंने एक नहीं, दो स्त्रियो के साथ विवाह किया, योगी हो कर ! स्त्री की उन्हे अपेक्षा थी, नहीं ?’

‘थी और नहीं भी । उनकी पत्नियाँ उनके योग में साधक ही हुईं, बाधक नहीं । अल्पज्ञा कात्यायनी उनकी भार्या हो रही : उनकी देह का भार उसने बहन किया । विज्ञा मैत्रेयी उनकी जाया हो रही, उनकी प्रज्ञा उसमें प्रकट हुई । शिल्पित और साकार हुई । जो पूर्ण योगी है, वह विधि-निषेध से बाधित नहीं । अपनी आन्तरिक आवश्यकतानुसार वह जो चाहे ले, जो चाहे न ले । वह स्वाधीन होता है, अपने वाम में भी, कामना में भी । क्योंकि वह अपना स्वामी होता है ।’

‘तो क्या याज्ञवल्क्य जन्मना योगी थे ?’

‘निश्चय ! नहीं तो ऐसे पूर्णत्व की सिद्धि एक जन्म में सम्भव न होती । और जिसने जड़ गुरु-परम्परा तोड़ कर, साँधे सूर्य से शुक्ल यजुर्वेद विद्या प्राप्त की, वह तों जन्मजात योगी था ही ।’

‘तो फिर उनके जीवन में, बाहर से इन स्त्रियों की अनिवार्यता समझ न सका ।’

‘अन्ततः बाहर-भीतर जैसा कुछ है ही नहीं । सत्ता के भीतर जो स्वतःस्फूर्त परिणमन है, उसी का रूपात्मक परिणाम जीवन है । भीतर के उपादान से ही ये स्त्रियाँ उनके जीवन में आयी थी ।’

‘उपादान किसे कहते हो ?’

‘भीतर की स्वतन्त्र चिन्ता-शक्ति । भीतर की अनन्त-सम्भावी आत्मशक्ति । स्वयंप्रज्ञ, स्वयं-प्रचेतस् सत्ता । वही अन्ततः निर्णायक है ।’

‘यह तो कुछ ईश्वरी-शक्ति जैसा हुआ ?’

‘शब्द पर मैं नहीं अटकता । भाविक जिसे ईश्वर कहने को विवश है, तात्त्विक उसी को शुद्ध परम सत्ता कहता है ।’

‘तो तुम ईश्वर-कर्तृत्व पर पहुँचे ?’

‘हाँ, और नहीं भी । कहीं कोई, हम से अलग, वस्तु से अलग, कर्ता ईश्वर है, ऐसा नहीं । वस्तु मात्र के भीतर जो उसकी ज्ञाता, द्रष्टा, स्वयं-संचालिका, स्वधा, स्वयम्भू प्रज्ञा है, वही ईश्वरी शक्ति है । सत्ता, उपादान, परिणमन, की जो शुद्ध क्रिया, वही ईश्वरी शक्ति । भक्त के भाव में वही भगवद्-तत्त्व है, ज्ञानी के ज्ञान में वही शुद्ध सत्-तत्त्व है ।’

‘तो कहना चाहते हो, कि याज्ञवल्क्य के जीवन में ये स्त्रियाँ उनकी कामना से न आई, उनकी अन्तःसत्ता या उपादान के निर्णय से आई ?’

‘निश्चय । भीतर का जो आत्म है न, वही अपने रूपात्मक परिणमन में आत्म-काम होता है । कामना उनमें हुई नारी की, तो इस परिणमन के भीतर से ही । वह निरी लिप्सा नहीं, अभीप्सा थी, उच्चतर में सक्रान्त होने की ।’

‘तो इन स्त्रियों को पाना, उनकी आत्म-परिपूर्ति में अनिवार्य था ?’

‘हो सकता है । उनका जीवन इसका प्रमाण है । भार्या कात्यायनी और जाया मैत्रेयी विधायक शक्तियों के रूप में दीखती हैं । ये संस्थापक यानी वादी शक्तियाँ हैं । गार्गी प्रतिवादी शक्ति थी । उसके प्रतिवाद से वे और भी प्रबुद्ध और चैतन्य हुए । तब वादी और प्रतिवादी शक्तियों के सघात से, सवाद सिद्ध हुआ उनके जीवन में । वे समरस और प्रगत हुए ।’

‘प्रगत से मतलब ?’

‘पूर्णत्व की दिशा में आगे बढ़े ।’

‘नारी का त्याग करके, या उसे ले कर के !’

‘अतिक्रान्त करके, जिसमें त्याग और ग्रहण का भेद नहीं। तब जो बाहर है, उसकी स्थिति बाहर अनिवार्य नहीं रहती, भीतर स्यगत, आत्मगत हो जाती है।’

‘संन्यास के समय वे मैत्रेयी को त्याग तो गये ही।’

‘त्याग नहीं गये, आत्मसात् कर गये। बाहरी सम्बन्ध अनिवार्य न रहा। अहंकाश, आत्मकाश हो गया, आप्तकाश हो गया।’

‘समझा नहीं।’

‘याज्ञवल्क्य ने उस क्षण जो आत्म-निरूपण मैत्रेयी के समक्ष किया, उससे वह स्पष्ट है। प्राथमिक अवस्था में, जीवन में सौन्दर्य, प्रेम, दाम्पत्य, घर, सन्तान, स्वजन-बांधव, देवी-देवता, समाज, राष्ट्र, परोपकार. विश्व-सेवा आदि में जो हमारा अनुराग है, वह अपने आत्म को लेकर है, उन वस्तुओं या व्यक्तियों को लेकर नहीं। उनमें हम अपने ही को प्रेम करते हैं। उत्तरोत्तर अनुभव से इस अहंकाश का मिथ्यात्व साक्षात् होने लगता है। प्रत्यय होता है, कि प्रेम अन्ततः आत्मगत है, परगत नहीं। हम सबमें अपने ही को प्रेम करते हैं, उनको नहीं। क्रमशः निष्क्रान्त होकर, यही अहंकाश, शुद्ध आत्मकाश हो जाता है। यह अहम् ही सोहम् हो जाता है। अहंकार सर्वाकार हो जाता है। ममता, समता हो जाती है। स्वार्थ ही पराकोटि पर पहुँच कर परमार्थ हो जाता है। तब बाहर के सर्व में आसक्ति नहीं, स्वार्थ नहीं, परमार्थ भाव हो जाता है।

‘याज्ञवल्क्य की यह विशेषता रही, सोम, कि उन्होंने आत्मा के विकास-क्रम में, जीवन की हर चीज को, सम्बन्ध को विधायक स्वीकृति दी है। यथास्थान स्वीकारा है। विकास में आपो आप ही, आज का अहंकाश प्रेम, यथाक्रम शुद्ध आत्मकाश हो रहेगा। उन्होंने अहंगत आत्मकाश और सर्वगत आत्मकाश में, प्रकार-भेद नहीं देखा, केवल गुण-भेद देखा है। विरोध या विसंगति नहीं देखी : सामंजस्य, संगति, सम्बाध देखा है। त्याग और ग्रहण, भोग और योग का उनके यहाँ सहज समन्वय हुआ है। उनकी उपलब्धि सर्व-समावेशी, अविरোধी और विधायक है। इसी से मैं उनको पूर्णयोगी मानता हूँ। लोक और लोकोत्तर, धर्म और कर्म, स्व और पर के, सम्यक् स्वरूप और सम्बन्ध का उन्होंने साक्षात्कार कर लिया था। इसी से वे योगीश्वर थे। परापूर्वकाल में राजर्षि भरत ऐसे ही एक पूर्ण योगीश्वर हो गये। उनकी योगिक स्थिति, स्वयम् भगवान् ऋषभदेव से उच्चतर कक्षा की थी। स्वयम् तीर्थंकर पिता ऋषभ ने भरत की इस महिमा को स्वीकारा था।’

‘समाधीत हुआ, वर्द्धमान ! लेकिन यह जो ‘नेति-नेति’ याज्ञवल्क्य ने कहा, तो इसमें नकार नहीं है क्या ?’

‘नकार नहीं, यह पूर्ण स्वीकार का अनैकान्तिक रास्ता है, सीमा मे से भूमा मे जाने की एक सहज कुजी है यह । पूर्ण अखण्ड तक पहुँचने के लिए, यह खण्ड अपूर्ण से निष्क्रमण का स्रोतक है । यही नहीं, यही नहीं, और भी है । इतना ही नहीं, इतना ही नहीं, और भी है । इति यहाँ नहीं, इति यहाँ नहीं, और भी है । अन्त यही नहीं, अन्त यही नहीं, और भी है । यानी इदम् से तदम् तक, सान्त से अनन्त तक, क्रमशः सम्वादी रूप से, सहज पहुँचने की कुजी है—यह याज्ञवल्क्य का नेति-नेति ।’

‘तुम कितना साफ और आर-मार देखते हो, काश्यप । अद्भुत् । अच्छा, यह जो तुम सत्ता कहते हो न, वह बहुत धुधली लगती है । परिभाषा उसकी सम्भव है क्या ?’

‘अन्तिम सत्ता, सत्, अपरिभाषेय है, अनिवंच है । वह अनेकान्त है, अनन्त है । अनन्त और अनेकान्त कथ्य नहीं । कथन मात्र सापेक्ष ही हो सकता है ।’

‘तुमने कहा कि ईश्वर कर्तृत्व है भी, नहीं भी । क्या कोई एकमेवाद्वितीय, सर्वव्याप्त, अद्वैत परब्रह्म, कर्त्ता ईश्वर तुम्हे दीखता है कही ?’

‘मैंने कहा न, भाविक उस परमाधिक सत्ता को भगवान कहता है, तात्त्विक उसी को केवल परम तत्त्व, परम सत्ता । यह केवल दृष्टि-भेद है । सत् अनेकान्त है, तो उसके ज्ञाता-द्रष्टाओं की दृष्टि मे भेद हो ही सकता है । आत्मा, परमात्मा, विश्वात्मा, विश्व, वस्तु, मे जो अभेद है देखते है, वह महासत्ता की अपेक्षा । जो भेद देखते है, वह अवान्तर सत्ता की अपेक्षा । भेद-अभेद, द्वैत-अद्वैत य सब बौद्धिक ज्ञान से उपजी सजाएँ है । परम तत्त्व बुद्धिगम्य नहीं, बोध-गम्य है, कैवल्य गम्य है । भेद-विज्ञान बौद्धिक अपरा विद्या है । अभेदज्ञान आनुभूतिक परा विद्या है । वह पारमाधिक सत्ता, भेद-अभेद, द्वैत-अद्वैत, भाव-विभाव, नित्य-अनित्य के सारे भेदज्ञान से परे है ।

‘इसका कारण यह है, सोम, कि शुद्ध सत्ता अत्यन्त सुनम्य, प्रवाही, अनन्त परिणामी है । जो जिस रूप मे उसे पाना चाहता है, उसी रूप मे उसे वह उपलब्ध हो जाती है । क्योंकि वह अनेकान्त और अनन्त है । जिसने उसे ईश्वर रूप मे पाने की अभीप्सा की, उसे उसी रूप मे उसने पूर्ण साक्षात्कार कराया । जिसने उसका शुद्ध आत्म-साक्षात्कार या तत्त्व-साक्षात्कार पाना चाहा, उसको उसी रूप मे वह उपलब्ध हुई । अब जो अकथ और अनन्त है, उस मे असम्भव क्या है, और उसको लेकर दृष्टि विशेष का कोई भी मत या सम्प्रदाय बनेगा, तो वह मिथ्यादृष्टि ही हो सकता है । विरोधी आग्रह मात्र मिथ्यात्व है । सब के प्रति स्वीकारात्मक समर्पण, समन्वय ही एकमात्र सम्बुद्ध सम्यग्दर्शन कहा जा सकता

है। सत्ता के परिणामन अनेक भावों में हैं। सो हरेक को वह स्व-भावानुसार भासती है। उसको लेकर जो झगड़े में पड़े हैं, वे एकान्ती और अज्ञानी हैं।'

'लेकिन बर्द्धमान, देख तो रहे हो, वैदिक अग्निहोत्रियों की भी कई शाखाएँ हैं। उपनिषद् के ब्रह्मज्ञानी ऋषियों के भी कई सम्प्रदाय हैं, शाखाएँ हैं। और तुम लोगों का कुल पार्श्वानुयायी है। उनका सिद्धान्त अलग है। वे अपने को जैन श्रावक कहते हैं। उनके मुनि, ऋषि नहीं, श्रमण कहलाते हैं। सब में विवाद है, विग्रह है। तुम भी तो जैन ही हो न, बर्द्धमान ?'

'नहीं, मैं जैन नहीं, सोमेश्वर। जिन होना चाहता हूँ, तो जैन हो कर कैसे रह सकता हूँ ? अपने को जैन कहूँगा तो सम्प्रदायी, विवादी हो जाऊँगा। एकान्तवादी हो जाऊँगा। और जो एकान्तवादी है, वह सम्यक्-दृष्टि कैसे हो सकता है। वह तो मिथ्यादृष्टि ही हो सकता है। मैं अनेकान्ती हूँ, सो जैन नहीं हो सकता, किसी परम्परा या सम्प्रदाय का अनुयायी नहीं हो सकता। मात्र आत्मदर्शी, आत्मानुयायी, स्वयम् आप हो सकता हूँ। जो जिन है, वही ब्रह्म है। ऋषि प्रायः सत् और ऋत् का केवल ज्ञाता-द्रष्टा होता है : श्रमण में वही शुद्ध दर्शन-ज्ञान तपस्-युक्त होकर आचार बनता है। राजर्षि जैबलि, राजर्षि अजात-शत्रु, राजर्षि प्रतर्दन में, ब्राह्मण उत्तरोत्तर श्रमण भी होता गया। याज्ञवल्क्य में इनका उदात्त सर्वतोमुखी समन्वय प्रकट हुआ। नचिकेतस् में वह और भी उत्क्रान्त हुआ। महाश्रमण पार्श्वनाथ में सत्, ऋत् और तपस् की यह संयुति अपने चूड़ान्त उत्कर्ष पर पहुँची। . . .'

'फिर तुम्हें अपने को उनका अनुयायी कहने में संकोच क्यों ?'

'मेरे मन हर अनुगमन, एक हृद के बाद मिथ्या दर्शन हो ही जाता है। अनुयायी एकान्तवादी हुए बिना रह नहीं सकता। शुद्ध सत्यार्थी, अनुयायी और स्थिति-भोषक हो नहीं सकता। सत्य और मुक्ति के मार्ग की कोई पक्की सड़क नहीं बन सकती। हर परम सत्य के खोजी को, अपने स्वभाव और स्वधर्म के अनुसार, एक कुँवारा जंगल चीर कर, अपनी मुक्ति का मार्ग स्वयम् पा लेना होता है। पार्श्वनाथ पर मैं समाप्त कैसे हो सकता हूँ ! मेरी खोज उनसे आगे भी तो जा सकती है। सत्ता यदि अनन्त है, तो जीवन में, व्यक्ति में, उसकी सम्भावना भी तो अनन्त है। सो मैं जैन नहीं सोम, निरन्तर बर्द्धमान महावीर हूँ। स्वयम् आप हूँ।'

'साधु, साधु, मित्र ! तुम तो सचमुच अपने नाम के अनुरूप ही निरन्तर बर्द्धमान हो। तो तुम मानते हो, कि विकास-प्रगति जैसा कुछ है ?'

'सत्ता अनन्त है, और निरन्तर परिणामी है, तो विकास-प्रगति है ही। पर वह सीधी रेखा में नहीं, चक्रवर्ती है।'

‘तो तुम आदि वैदिक ऋषियों से लगाकर, इन वर्तमान के सज्ज वेलट्टि-पुत्र आदि तथाकथित तीर्थों तक कोई विकास की एक अटूट धारा देखते हो ...?’

‘निश्चय ही। वेद ही क्यों, जाने किस अनादिकाल से ज्ञान की एक अविच्छिन्न धारा चली आ रही है। और युगयुगान्तर में, देश-कालानुरूप विश्व और मानव की नित-नूतन रचनाएँ हुई हैं। और जैसे इस ज्ञेय विश्व और इसके ज्ञान की एक सुशुद्धित धारा है, वैसे ही इसके विभिन्न युगीन परम ज्ञानियों की भी एक अटूट धारा है। ज्योतिषों की एक जुड़ी हुई जाज्वल्यमान परम्परा है। बाद, प्रति-बाद और फिर सम्बाद के अनैकान्तिक चक्रावर्तन में होकर, विकास-प्रगति की यह परम्परा अनन्त में गतिमान है। जोत से जोत जलती जा रही है, सोमेश्वर !’

‘तो तुम नहीं मानते कि वैदिक और जैन, ब्राह्मण और श्रमण की धाराएँ सर्वथा अलग, विशिष्ट और समानान्तर हैं?’

‘भेद मात्र अन्तर या अवान्तर धाराएँ हैं। महाधारा केवल एक है। जैसे महासत्ता केवल एक है। उसी के अनैकान्तिक रूप हैं, ये विभिन्न मत, सम्प्रदाय, धर्म, दर्शन। और कौन धारा पहले से है या पीछे से आई, यह भी एक मण्डल में आगा-पीछा देखने जैसा ही भ्रामक है। ज्ञाता, ज्ञेय और ज्ञान का एक अन्तहीन चक्राकार परिणमन है, जो अनन्त आयामी है। उसमें पूर्वापर, आगे-पीछे और ऊपर-नीचे आँकना भी एक अपूर्ण दर्शन का अज्ञान ही कहा जा सकता है।’

‘तुम तो ऐसे समीचीन और समग्र बोल रहे हो, काश्यप, कि अनपूछे भी अनेक प्रश्न उसमें उत्तरित हो जाते हैं। ऋग्वेद के आदि ऋषि अधमर्षण से आज तक के स्वतन्त्र विचारकों के बीच का तारतम्य, मेरे हित, खोलने का कष्ट करोने, भाई !’

‘तुम्हारी कविता में उसकी भावात्मक सामासिकता है तो। वही अभीष्ट है, और पर्याप्त भी।’

‘लेकिन यह जो चक्रवर्ती विकास की बात कही न तुमने। उस श्रृंखला की कड़ियाँ यदि स्पष्ट करो तो ।’

‘देखो सोम, आदि और अन्त, न बुद्धि से बनता है, न बोध में वह ग्राह्य है। अनादि और अनन्त स्वीकारने में ही समाधान है। ऋग्वेद के ऋषियों की ठीक पिछली जातीय स्मृति अजाप्लावन की है। सो अपनी प्रत्यभिज्ञा में वे लौट कर, आदि में जल ही देख पाते हैं। ऋग्वेद काल की चेतना सामुदायिक है, और बहुमुख भी, सो उसकी बाणी भी वैयक्तिक नहीं, सामूहिक है। अधमर्षण, प्रजापति परमेष्ठिन्, ब्रह्मणस्पति, द्विरप्यगर्भ, विश्वकर्मा—ये व्यक्ति नहीं, प्रतीक पुरुष हैं। कई अज्ञात नाम ऋषिर्वाँ ने मिलकर उद्गीथ रचे, और इन प्रतीक पुरुषों के मुह

में रख दिये। उनमें अपने नाम का ममत्व नहीं, केवल समवेत गान का उल्लास था। ये आदि मन्त्र-द्रष्टा कवि थे। अनन्त विराट् प्रकृति के विविध सौन्दर्यों से भावित हो कर इन्होंने अपने उद्गीर्णों में एक समप्राप्तक बोध व्यक्त किया। यह प्राण-पुरुष का उद्गायन है। क्रमशः इनमें प्राण से मनस् की ओर विकास दीखता है।

‘अधमर्षण को आरम्भ में, केवल एक अज्ञात घटाटोप तमस में से, जल का आविर्भाव होता दीखा। जल के विविध वस्तु-रूपों में प्राकट्य का कारण खोजते, वे काल-बोध तक पहुँचे : सम्बत्सर, ऋतु, मास। वैविध्य और परिवर्तन के कारण की खोज में, वे तपस् पर पहुँचे। यों जल में से अग्नि, और अग्नि में से सूर्य तक आये। सम्बत्सर पर पहुँचे तो उन्हें लगा कि उसी से ययाक्रम-सूर्य, चन्द्रमा, चावा, पृथ्वी, आकाश, प्रकाश आविर्भूत हुए। दिन-रात हुए। उस काल पुरुष में से ही जीवन और मृत्यु भी आये। इस तरह काल तक पहुँच, उनके हाथ ऋत् भी लगा। अर्थात् उन्हें विश्व-प्रक्रिया में कोई निश्चित अधिनिश्चय और क्रम भी काम करते दीखा।

‘प्रजापति परमेष्ठिन् की जिज्ञासा ने आगे बढ़ कर प्रश्न उठाया कि—सत्, सत् मे से आया है कि असत् में से? सत्ता के पूर्व शायद कुछ न रहा हो, शून्य ही रहा हो। वे चक्कर खाकर यहाँ आये कि आदि में न सत् था, न असत्, न अस्ति, न नास्ति। ‘... बस, जाने कहाँ से ‘गहनम् गंभीरम्’ जल उमड़ता दीखता है। है न यह ऋषि निरा कवि, सोम? केवल एक प्रत्यक्ष बोध से भावित। इस जल में ही स्वतः स्फूर्त काम उत्पन्न हुआ। इस अकारण आदिम ईहा में से ही उनके हाथ मनस् आया। और इस मनस् में से उन्हें आद्य चैतन्य झलकता दीखा। सो आदि कारण में इस प्रकार चैतन्य की परिकल्पना विकसती दीखती है।’...

‘ब्रह्मणस्पति ने इस आदि ईहा या काम को अनन्त देखा, सो उसके कवि ने उसे अदिति कहा : आद्या माँ। देख रहे हो न, भटकते पुरुष ने किसी अलक्ष्य माँ में शरण खोजी। यहीं कहीं, निरी प्रकृत ईहा या काम, प्रेम की उदात्त भाव-चेतना में विकसित होता दीखता है।’... फिर अदिति में से दक्षा जन्मी : दक्षा में से अदिति जन्मी : देखा न, उद्गम और विकास सपाट रेखा में हाथ नहीं आते : चक्राकार परिणमन में परिभाषित होते हैं। ब्रह्मणस्पति ने अदिति यानी अनन्त को पृथ्वी से पार के आकाश में अवश्य देखा : मगर दिशा, क्षितिज और काल में बद्ध देखा। प्रत्यक्ष ऐन्द्रिक अनुभव से परे इस आद्या अनन्तिनी को उन्होंने अमर, अविनाशी कहा। अमरत्व की प्यास जागी। और उसे विश्वाधार मान कर, जीवन अन्तव्य में भी उन्हें अमृत दीखा।’...

‘आगे दीर्घतमस् अन्ततः किसी एकमेव, अखण्ड, सम्पूर्ण, स्वाधारित, स्वनिर्भर तत्त्व तक पहुँचे। जो अक्षय्य शक्ति का स्रोत है, अनन्त, अमर, अविनाशी है।

तमाम वस्तुएँ इसी एकमेव में से निष्पन्न, परस्परापेक्षी, स्वधा, स्व-संचालित है। अपने में स्वधा और स्वयम्भु हो कर भी, वे उस परम एक में से ही उद्भूत है। देख रहे हों न, अभेद महासत्ता और भेदात्मक अवान्तर सत्ता तक ये पहुँच गये। यानी अनेकान्त इनके चिन्तन में स्पष्ट झलकता है। ब्रह्मानस्यति ने स्पष्ट कहा : 'एकम् सद्ब्रिप्रा बहुधा वदन्ति'। फिर 'अमर्त्यो मर्त्येन सहयोनिः' कह कर इन्होंने सत्ता की द्रव्याधिक अनश्वरता और पर्यायिक नश्वरता को भी ठीक पकड़ लिया। आगे बढ़ने पर हिरण्यगर्भ भगवत्ता से भावित दीखते हैं। किस परात्पर, परमतम को पूजें ? 'कस्मै देवाय हविष्या विधेम ?' प्रजापति की भौतिक देवमूर्ति काफी नहीं दीखी। उससे परे, पराभौतिक परमात्मा की ओर खोज बढ़ रही है। लेकिन विश्व-कर्मा फिर चक्र में लौट कर, मूर्त जगत के उद्गम में, मूर्त आधार खोजते हैं। किस वृक्ष-वन में से विश्व आकृत हुआ ? और फिर नीचे को अपने में समेट कर, ऊपर की ओर लौट कर, सर्वव्यापी, सर्वशक्तिमान, सर्वज्ञ, एकमेव ईश्वर पर पहुँचते हैं। वह अदृश्य है, इन्द्रियातीत है। बीच का जगत, उन्हीं से उत्पन्न जगत, उनके हमारे बीच माया का आवरण है। जगदीश्वर जगत-स्वरूप भी है, उससे अतीत भी। देखा न, सत्ता अनेकान्तिक ही हाथ आई यहाँ भी। द्वैत भी, अद्वैत भी। नित्य भी, अनित्य भी। मूल द्रव्य में अमर्त्य भी, पर्याय में मर्त्य भी।

'सोमेश्वर, इसी बिन्दु पर मानव का दर्शन-ज्ञान अन्तर्मुख हो गया : पराभौतिक अध्यात्म का सूत्रपात हुआ। यह वैदिक युग का अन्तिम चरण है। इसके ठीक बाद एक संक्रान्तिकाल आता है। ब्राह्मणों की वर्ण-व्यवस्था भंग हो गई। विविध कुलों में रक्त-मिश्रण हुआ। एक प्रचण्ड प्रतिवादी शक्ति यहाँ सक्रिय दीखती है। जिस में से महाक्रान्ति होती है। एक ओर रक्तशुद्धि, वर्णशुद्धि के आग्रही ब्राह्मण प्रतिगामी हो कर, सत्ता और लालसा से प्रमत्त हुए। पुरोहितों ने वेदों पर ब्राह्मण रच कर अपने स्वार्थों के पोषक कर्मकाण्डी यज्ञों के बिघान किये। यह ब्राह्मणत्व के पतन और बराजकता का युग है। इसके संवर्धन में से ज्ञान की प्रगतिशील विद्रोही प्रतिवादी शक्तियाँ उदय में आयी। प्रबुद्ध ऋषियों ने रक्त-शुद्धि की मिथ्या मर्यादाएँ शंकोड़ कर तोड़ दी। चाण्डाल, शूद्र और दासी स्त्रियों में भी उन्होंने सन्तानें उत्पन्न की। ये संकर सन्तानें मौलिक ज्ञान के धुरन्धर सूर्यों की तरह उदय हुईं। आत्म-ज्ञान की एकाग्र जिज्ञासा के फलस्वरूप, मनुष्य का विकास, सामुदायिक से वैयक्तिक चेतना-स्तर पर संक्रान्त हुआ। इस वेदोत्तर आध्यात्मिक चेतना का आदि पुरस्कर्ता हुआ महीदास ऐतरेय। ब्राह्मण ऋषि की सवर्णी से इतर, यानी 'इतरा' शूद्र पत्नी की कोंब से जन्मा यह पुत्र, सवर्णी पत्नियों से जन्मे शूद्र ब्राह्मण-पुत्रों के समक्ष, पिता द्वारा उपेक्षित, अपमानित हुआ। इसी चायल आत्माभिमान के छरम में से आगामी उपनिषद् युग के अपराजेय आदित्य की तरह उदय हुआ महीदास ऐतरेय। 'मैं कौन

हैं : वह कौन है ?' का सर्वोपरि आध्यात्मिक प्रश्न इसी ने उठाया । ब्रह्मज्ञान का आदि जनक यही शूद्र-कन्या इतरा का पुत्र महीदास ऐतरेय था । इसके अनुसरण में सत्यकाम जाबालि आते दिखायी पड़ते हैं । उनकी माँ जाबाला को नहीं पता था कि किस ऋषि ने उसके गर्भ में सत्यकाम को जन्म दिया । पहली बार एक आर्य-पुत्र, माँ के नाम-गोत्र से प्रसिद्ध हुआ । अज्ञात-पितृजात, इस जारज मनु-पुत्र ने उपनिषद्-युग में विकास का एक और सशक्त चरण भरा । . . .

'और सोमेश्वर, इसी सन्धि-मुहूर्त में सत्ता-प्रमत्त, वासना-प्रमत्त, लालसा-लम्पट भ्रष्ट ब्राह्मणत्व से टक्कर ले कर, आर्यों की प्रचण्ड नवोन्मेषी प्रज्ञाधारा को उत्तरोत्तर आगे ले जाने को, योद्धा क्षत्रिय राजा और राजपुत्र, एक हाथ में शस्त्र और दूसरे में शास्त्र लेकर, आधुनिक भारतीय पुनरुत्थान का नेतृत्व करने लगे । इन्होंने अपने बाहुबल को आत्म-बल में परिणत कर दिया । अपनी लोहे की तलवार को अपने तपःतेज में गला कर, उसमें से इन्होंने ज्ञानतेज की नयी और अमोघ तलवार ढाली । सुन रहे हो, सोमेश्वर, प्रकारान्तर से तुम इन्हीं ब्रह्म-तेजस्वी क्षत्रियों के वंशधर हो । . . .

'इस धारा में पांचाल के अधीश्वर राजर्षि प्रबहणु जैबलि ने सर्वप्रथम, निरे द्रष्टा ब्राह्मणों के तत्त्वज्ञान को, आचार और पुरुषार्थ की कसौटी पर उतारा । पचाग्नि-सिद्धान्त रच कर, इन्होंने श्रमण-माश्व के आगामी चतुर्यामि सँवर की नींव ढाली, और परापूर्व के तीर्थंकर ऋषभदेव के महाव्रती धर्म का अनजाने ही पुनरुत्थान किया । देख रहे हो न, सत्ता की चक्रावर्ती विकास-धारा । . . .

'आगे फिर ब्राह्मण ऋषि गार्ग्यायन ने इसी जमीन पर, कट्टरपंथी वैदिक ब्राह्मणों के कर्मकाण्डों और कामलिप्सु यज्ञों का विरोध किया । कहा कि लक्ष्य, भेदाभेद से परे निरुपाधिक शुद्ध ब्रह्म का साक्षात्कार करना है । इन्होंने सौपा-धिक और निरुपाधिक, दो ब्रह्म-स्वरूपों का निरूपण कर, भौतिक और आत्मिक, जगत और जगदीश्वर में सम्वाद स्थापित किया । . . .

'इसके अनन्तर आये एक और क्षत्रिय योद्धा, काशीराज दिवोदास के पुत्र राजर्षि प्रतर्दन । उन्होंने भी ऐहिक और पारलौकिक कामना प्रेरित बाह्य यज्ञों का प्रचण्ड विरोध कर, आन्तरिक अग्निहोत्र का तपश्चर्या-मार्ग प्रशस्त किया । वे बोले कि : उत्तरोत्तर अपनी ही दैहिक, ऐंद्रिक, प्राणिक, मानसिक सत्ताओं की, अपनी आन्तरिक ज्ञानाग्नि में आहुति दे कर, हमें परात्पर ब्रह्म तक पहुँचना होगा । उसे मात्र ज्ञान तक सीमित न रख कर, जीवन में और आचार में अवतरित करना होगा । . . .

‘इसके अनन्तर उद्दालक आरुणी और उनके पुत्र श्वेतकेतु, इन तप पूत राजर्षियों से, जीवन्त ब्रह्म-विद्या प्राप्त कर महान् श्रुतर्षि हुए। छान्दोग्य-उपनिषद् में उन्होंने एक अखण्ड प्रवाही सत्ता के सिद्धान्त की प्रतिष्ठा की। नाना पदार्थों की स्वतन्त्र गुणात्मक सत्ता होते हुए भी, इस विराट् विश्व-तत्त्व में वे समष्टि रूप से अखण्ड प्रवाहित हैं। देख रहे हों, सोमेश्वर, अनेकान्त दृष्टि फिर प्रकाशित हुई। महासत्ता, विश्व प्रवाह में अभेद, अखण्ड प्रवहमान है : पर अवान्तर रूप से हर पदार्थ की अपनी गुणात्मक अस्मिता भी है ही। यानी द्वैत भी, अद्वैत भी। देख रहे हों न, अनैकान्तिक चक्रावर्ती विकास-क्रम। पुनरावर्तन, प्रत्यावर्तन, और तब उत्क्रान्त परावर्तन। . . .

‘फिर पांचाल के ब्राह्मण-पुत्र बालाकि को, विदेह के राजवंशी राजर्षि अजात-शत्रु ने, सत्ता के भौतिक, दैहिक, प्राणिक, ऐंद्रिक, मानसिक, सारे चेतना-स्तरो को अतिक्रान्त कर अपनी बहत्तर हजार नाड़ियों के भीतर पर्यवसान पा कर, अन्ततः सुषुम्ना की राह सहस्रार में परब्रह्म के साथ तदाकारिता उपलब्ध करने की एक वैज्ञानिक, क्रियायोगी विद्या प्रदान की। यहाँ से योग का सूत्रपात हुआ। योग द्वारा ही ब्रह्म को जीवन-मुक्ति और परा मुक्ति में उपलब्ध करने की विद्या को सिद्ध होना था। . . .

‘योगीश्वर याज्ञवल्क्य में आकर वह पूर्णयोग सिद्ध हुआ। अपने मामा-गुद से प्राप्त, रुढ़ि और जड़ कर्मकाण्ड प्रधान कृष्ण यजुर्वेद-विद्या का त्याग कर, दुर्द्धर्ष तपस्या द्वारा इस महाब्राह्मण ने सीधे सूर्य से शुक्ल यजुर्वेद-विद्या प्राप्त की। फिर कैसे उसके द्वारा इस महायोगी ने परात्पर कैवल्य-विद्या और बोधि-मूलक ब्रह्मयोग को अपने जीवन में उपलब्ध किया, चरितार्थ किया। कैसे उसके सर्वांगीण, सर्वतोमुखी योग में परापूर्व से तत्काल तक की सारी मानवीय ज्ञान की उपलब्धियाँ समन्वित और सम्वादी हुईं, वह मैं तुम्हें बता ही चुका हूँ। . . .

‘इन्हीं की परम्परा में मांडूक्य और पिप्पलाद भी सिद्ध योगी हुए। उन्होंने ब्रह्मलाभ के सक्रिय योग की गोपन कुंजियाँ मांडूक्य और कठोपनिषद् में प्रदान कीं। . . .

‘काशी के राजपुत्र तीर्थंकर पार्श्वनाथ के रूप में, फिर इसी परम्परा में एक और महासूर्य राजर्षि उठा। उसने दिगम्बर अवधूत हो कर, सम्मोद शिखर पर्वत के चूड़ान्त पर, वनघोर कायोत्सर्ग की तपोसाधना की। फलतः त्रिलोक और त्रिकालवर्ती निखिल पदार्थ-जगत के, एक-एक अणु-परमाणु का अनुत्तर साक्षात्कार

कराने वाली केवलज्ञान-विद्या उन्होंने उपलब्ध की। पार्श्व के आगे अभी ज्ञान नहीं जा सका है, सोमेश्वर ! ...

‘इस बीच फिर एक विच्छेद और मूर्धास्ति का अन्तराल देख रहा हूँ, सोमेश्वर ! क्षत्रिय और ब्राह्मण दोनों ही ब्रह्म-विद्या की उस तेजोमान परम्परा से विच्युत दीख रहे हैं। ब्राह्मण पतन की पराकाष्ठा पर पहुँच कर, हिंसक पशुमेघ यशों द्वारा, कापुरुष और हततेज मिहासनधरों को ऐहिक धन-सत्ता और पारलौकिक स्वर्ग-प्राप्ति का आश्वासन देने के लिए, घनघोर कर्मकाण्डों में डूब गये हैं। ब्राह्मण और क्षत्रिय परस्पर एक-दूसरे के स्थिति-मोषक होकर अधिकाधिक पतन के महागर्त में गिरते जा रहे हैं। इस बीच वैश्यों ने अपने दुर्द्धर्ष वाणिज्य के पुरुषार्थ से, अस्तित्व के आधारभूत सुवर्ण-सम्पदा के क्षेत्र पर पूर्ण वर्चस्व जमा कर, इन ब्राह्मणों और क्षत्रियों को अपने हाथों का खिलौना बना लिया है। आज आर्यावर्त का भाग्य, शुद्ध सुवर्ण-जीवी वणिकों के हाथों में खेल रहा है, सोमेश्वर। ‘हिरण्मयेण पात्रेण सत्यस्यापि हितंमुखं’ : ‘अरे सत्य का मुख भी सुवर्ण के पात्र में ढँक गया है !’ ब्रह्मतेज और क्षात्रतेज एक बारगीही बुझ गया है। ...

‘... ज्ञानावसान की इस रात्रि में संजय वेलट्टिपुत्र आदि तीर्थक् तपश्चर्यापूर्वक, फिर से आर्यावर्त के उस अस्तंगत ज्ञान-सूर्य की खोज में भटक रहे हैं। ये सच्चे हैं, जिज्ञासु हैं, मुमुक्षु हैं, प्रखर और पराक्रमी हैं। दीर्घ तपस्या के पथचारी हैं। पर बौद्धिक चेतना से आगे इनकी गति नहीं। परब्राह्मी सत्ता के उपरि-मानसिक ऊर्ध्व चेतना-स्तरों की विद्या इन्हें सुलभ नहीं। सो ये बुद्धि के कुतर्की अस्त्र लिये, बंजर धरती में, कुज्ञान की खेती कर रहे हैं। बड़ा ही पीड़क और करुण है यह दृश्य, सोमेश्वर ! आर्यावर्त की इस अवसान-सन्ध्या के तट पर, मेरा मन बहुत उदास है : पर उदय भी कम नहीं ... ।’

‘वर्द्धमान, इस सन्ध्या में क्या किसी नई स्वर्ण उषा की आशा तुम नहीं देख पा रहे ?’

‘... मैं सहसा ही स्तब्ध, अवाक्, अन्तर्लीन हो रहा। और फिर जैसे किसी परावाक् तृतीय पुरुष को अपने में से बोलते सुना :

‘सोमेश्वर, नूतन युग का यज्ञपुरुष अवतीर्ण हो चुका है। उसमें संयुक्त रूप से ब्रह्मतेज और क्षात्रतेज, आर्यावर्त की धरती पर मूर्तिमान विचरण करेगा। उस कैवल्य सूर्य की प्रतीक्षा करो, सोमेश्वर !’

‘वर्द्धमान् ... न न न ... ।’

वह स्तब्ध, मुग्ध, एक अपूर्व तेजोद्भासित दृष्टि से मुझे एक टक देख रहा था । मैं प्रीति और प्रतीति की उस ज्वलन्त वेधक दृष्टि को जैसे सह न पाया ।

मैंने कहा :

‘सोमेश्वर, कल फिर आ सकोगे, एक बार...?’

‘तुम जो चाहोगे, वह होगा ही, मान ! निर्णय तुम्हारा है, मेरा नहीं ।’

और चुपचाप हमने समानान्तर चलते हुए छत पार की । मैं कब सोमेश्वर से बिदा हो लौट आया, पता ही न चल सका । ...

• • •

अगले दिन सबेरे :

‘आ गये, सोमेश्वर ? कल तुम व्यथित, फिर भी उद्दीप्त आये थे । कविता में अपनी व्यथा को बहा लाये थे न । ... पर शायद तुम्हें मुक्त न कर सका, व्यथित ही लौटा दिया । इसी से ... ।’

‘व्यथित नहीं, समाधीत लौटा मैं, बर्द्धमान !’

‘हां, विस्तार में गये हम, इतिहास में फैले हम । व्यष्टि और समष्टि के प्रबल संघात से गुज़रे हम । तो उसमें व्यष्टि की व्यथा का क्षणिक उन्मोचन तो होता ही है । पर केन्द्र में जो कसक है न, वह और भी तीव्र नहीं हुई क्या ? ... कल रात सोना बिरह में हुआ, कि मिलन में ...?’

‘बर्द्धमान, मेरी तहो के पार चले आ रहे हो तुम ! ... मैं लज्जित हूँ ।’

‘लज्जित क्यों होओ, सोम ? स्वभागवगत और सत्य है तुम्हारी व्यथा । वह गर्भवती और चिन्मती है । समष्टि में खोकर मुक्ति सम्भव नहीं । केन्द्र व्यष्टि में है । जहाँ से विश्व और इतिहास प्रवाहित है । व्यष्टि के केन्द्रस्थ और आत्मस्थ हुए बिना, समष्टि, विश्व और इतिहास के साथ उसका पूर्ण तादात्म्य सम्भव नहीं ।’

‘कसक यदि अब भी बनी है, मान, तो क्या उसी के लिए नहीं है ?’

‘सो तो है । पर कसक में कही अदिति का बिरह है, उसकी याद दिला रहा हूँ । ...’

‘बर्द्धमान...! खोलो मुझे मनचाहा । बोलो, क्या कहना चाहते हो ?’

‘यह बताओ, सोम, लड़कियों से मिलते हो कि नहीं...?’

सोम किञ्चित् लजा आया। चेहरे पर उसके रक्ताभा झलक उठी। वह चुप रहा, मैं उसे देखता रहा। वह बोला, कुछ रेंघा-सा :

‘लड़कियों की क्या कमी है, बर्द्धमान ! सब जगह वे हैं, और सामने आती ही हैं...।’

‘देखता हूँ, उनसे बच रहे हो। किसी खास लड़की की खोज में हो क्या ?’

‘मान...!’

‘मतलब, किसी अदिति की खोज में ?’

‘खोज कर क्या होगा, कही होगी तो आयेगी ही।’

‘वह तो जब आनी होगी, तब आ जायेगी। तब तक यों विमुख और बच कर चलोगे, तो उलझन बढ़ेगी और अदिति उसमें लुप्त हो रहेगी।...तुम तो द्वार बन्द करके बैठे दीखते हो !’

‘ब्रह्मचर्य के अतिरिक्त, मुझे मिलन कही दीखता नहीं, बर्द्धमान।’

‘लेकिन तुम्हारी कविता में जो अदिति की पुकार है, उसे क्या कहोगे ?... स्त्री से तुम्हारा सरोकार मूलगामी है।... तब भी तुम समझते हो कि स्त्री से मुंह फेर कर ही ब्रह्म में चर्या संभव है ? स्त्री में ब्रह्म न देख सको, तो उससे निस्तार कहाँ ?’

‘ब्रह्म तो सर्वत्र है, मान। पर उसमें चर्या तो भीतर अन्तर्मुख रह कर ही सम्भव है न। बहिर्मुख होकर तो वासना-तृष्णा का अन्त नहीं दीखता मुझे। और उसमें प्राप्ति कहाँ...?’

‘अन्तर्मुख होकर, कोई विमुख कैसे रह सकता है ? जो उन्मुख नहीं, वह अन्तर्मुख नहीं, अधोमुख लगता है मुझे। शुचुरमुगं की तरह। स्त्री को सन्मुख लोगे, तो वह अनायास भीतर समा जायेगी, और रिक्त भरकर मुक्त कर देगी। जीवन की अभिव्यक्ति में ‘वह एक’ ही तो दो, और फिर बहु हुआ है। रिक्त और विरह भीतर दिया गया है, कि जीवन उस व्यथा में से रस खींचकर बर्द्धमान हो। विरह जहाँ तीव्रतम है, वही पूर्णतम मिलन सम्भव है।...नारी को सामने पाकर, शायद तुम भूल जाते हो कि ‘वह एक’ ही तो दो हुआ है : नर और नारी। तब इनमें से केवल एक यानी अर्द्धांग पर ही निगाह रख कर, उसकी जो उत्तरांशिनी बाहर चली आयी है जीवन की लीला के लिए, उसे अन्य या पर समझ कर उससे विमुख होओगे, तो अबण्ड और पूर्ण कैसे हो सकोगे ?

सन्मुख होकर ही तो वह सम्पूति सम्भव है। ब्रह्मचर्य और किसे कहते हैं ? तुम ब्रह्म हो, तो नारी उसकी चर्या है, कहे कि ब्रह्म की चर्या उसी में हो कर सम्भव है। वह तुम्हारे ब्रह्मचर्य की भूमि और कसीटी एक साथ है। जब तक नारी तुम्हारी दृष्टि में अन्य है, द्वितीय पुरुष है, तब तक ब्रह्मचर्य नहीं, अब्रह्मचर्य ही बना रहता है। इसी से कहता हूँ, जब तक उससे बचोगे, वह बाधा ही बनी रहेगी। तब एकमेव ब्रह्म में चर्या और मिलन कैसे सम्भव होगा ?'

'बचता हूँ, ऐसा तो नहीं लगता। जब तक नारी बाहर है, वह पर और इतर ही नहीं है क्या ? और भीतर क्या उसे बाहर की राह लिया जा सकेगा ? ऐसा हो, तो फिर अब्रह्म भोग किसे कहेंगे ?'

'सुनो सोम, उस अनन्य एक पर निगाह रहे, तो बाहर की नारी में अन्य और पर देखने की भ्रान्ति ही पैदा न हो। वह भ्रान्ति बनी हुई है, कि ब्रह्मचर्य भग हुआ है। उसे अ-पर और उत्तराग्निनी देखो, अर्द्धाग्निनी देखो, तो लिंगभेद टूटेगा और मिलन अनायास होता रहेगा। सन्मुख होकर ही तो वह मिलन और सम्पूति सम्भव है। विमुख रहकर, विरह और अन्तहीन वासना के सिवाय और क्या पाओगे ?'

‘माँ का वह अनदेखा चेहरा मुझे भीतर खींचता है, मान। बाहर का हर स्त्री-मुख उस विरह को उभार देता है। और मैं भीतर के अतल में जैसे माँ को टोहता चला जाता हूँ। . . . '

'बाहर के हर स्त्री-मुख से शक्ति और भयभीत हो कर ही न ?—कि नहीं, यह अन्य है, अनन्य मेरी नहीं। . . . ठीक कहता हूँ न ?'

'वर्द्धमान, अ-ठीक तो तुम कभी भी कहते ही नहीं। मेरी गोपन से गोपन पीड़ा में, जैसे सहभागी हो तुम। . . . आश्चर्य !'

'सुनो सोम, एक लड़की से मिलोगे ? यही है वह, अभी आती ही होगी। . . . लो, वह चली तो आ रही है . . . !'

गुलाबी उषा के रंग का उत्तरासग धारण किये, नीली लहर-सी सहज वैनतेयी चली आ रही है।

'आओ कल्याणी, प्रत्याशित थी तुम। ठीक मूर्त-क्षण में आई। . . . इनसे मिलो, ये मेरे मित्र सोमेश्वर याज्ञवल्की। आचूड कवि है। सो तो तुम देख ही रही हो, यह भाव-मूर्ति। ब्राह्मण-ओजस्क और क्षत्रिय-रजस्क हैं ये, कहो कि

ब्रह्म-सन्निधय । लेकिन संकर तुम दोनों ही नहीं, मैं भी हूँ ! ... हाँ, तो ये तक्ष-शिला से सारी वेद-वेदांग विद्याओं में पारंगत होकर आये है । पर बड़ी बात यह कि महाभाव-राज्य के स्वैर-विहारी कवि है सोमेश्वर !'

सोमेश्वर सहज लज्जानत आँखों से, सस्मित वैनतेयी को देखते रहे । पर आदत के अनुसार आज आँखें नीची न कर सके ।

'और ये वैनतेयी चक्रपाणि हैं, सोमेश्वर । यूनानी माँ की यह जाया, भारत के ब्रह्मतेज की बेटी है । पूर्व और पश्चिम की सुनीला सन्धि है वैनतेयी ! ... तुम्हारी अदिति इसके पास है । वह अनन्तिनी इसमें सान्त हुई है । जो अपार आकाशों के भी पार है न, वह इसमें रूप धर कर आ गयी है, कवि के लिए, नन्दावर्त में ... !

'और वैना, ये तुम्हारे कवि है । तुम स्वयम् कविता हो, दिति और अदिति एक साथ हो । ये तुम्हारे उस संयुक्त अन्तःसौन्दर्य के गायक, कवि हैं !'

'आर्य-श्रेष्ठ सोमेश्वर से मिल कर मैं आप्यायित हुई । अहोभाग्य मेरा !'

और वैना ने हाथ जोड़, नतमाथ हो कर प्रणाम किया सोमेश्वर को ।

'तुम्हें प्रमद-कक्ष में बहुत अकेलापन लगता है न, वैना ? मेरे कवि-मित्र ने कृपा की मुझ पर । आ गये तुम्हारा साथ देने ।'

'नहीं, अब मुझे अकेलापन नहीं लगता, प्रभु !'

'पर सोमेश्वर को लगता है । और तुम्हें अब नहीं लगता, तो वह बिछा मेरे इस मित्र को भी सिखा देना ! ...

'और सोमेश्वर, जब चाहो निःसंकोच प्रमद-कक्ष मे वैना के पास आ जाया करो । अन्य भाव की शका न रहे । अनन्य और आश्वस्त भाव से आओ । वैना अचूक है ।'

क्षण भर एक गहन शान्ति व्याप रही । ...

'अच्छा तो, वैना, लिवा ले जाओ सोमेश्वर को, और दिखाओ इन्हे अपने अनेक ऐश्वर्य-कक्ष । मैं अब आशा लूँगा तुम लोगों से ।'

कह कर मैं उठ खड़ा हुआ । सोमेश्वर कठिनाई और असमंजस में था । बहुत भर आया-सा दीखा कवि । मुझे छोड़ कर जाने में उसे आज मानो कष्ट हो रहा था । मैंने कहा :

‘सोम, फिर जल्दी ही आओगे । जब चाहो, आ जाना । समझो...! उधर देखो वातायन मे । हिमवान का कोई शिखर जैसे नीलिमा मे उभर रहा है ।’

सोमेश्वर किंचित् खोया-सा वातायन की ओर बढ गया । वैना ने झुक कर, आँखो से मेरे चरण-सट को तरल कर दिया । पद-नख को उसके मृदु ओठ छुहला गये ।

‘देवता, अनन्य रहो मेरे ।’

‘मैं तो हूँ ही, वह । निश्चिन्त रहो, और मेरे कवि-मित्र को मुझ से अन्य न समझो । जानोगी ।’

‘सोमेश्वर, वैनतेयी तुम्हारी प्रतीक्षा मे है ।’

सोमेश्वर चौका और वैना के साथ हो लिया । मैंने उन्हे साथ, समकक्ष जाते देखा । मन ही मन कहा मैंने :

‘अदिति, तुम्हारी कोख से मेरा आदित्य जन्मे...!’



जब पुकारोगी, आऊंगा

जब से नन्दावतं महल के इस नवम खण्ड में आ बसा हूँ, माँ के दर्शन नहीं हुए। शायद वे मुझ से नाराज हों। उनका चाहा मैं न कर सका। मेरा दुर्भाग्य। आर्यावतं के राजकुलों की चुनिन्दा सुन्दरियाँ वे मेरे लिए लायीं, पर मैं उनमें से एक को भी न चुन सका। इस या उस बाला को चुनूँ, तो शेष की अवज्ञा होती ही। यह मेरे वंश का नहीं था : क्योंकि मैं उन सब को निःशेष ही ले सकता था। और कई दिन साथ रह कर, वह सुख उन्होंने मुझे दिया ही। मैं संपूरित हुआ। उन सब का कितना कृतज्ञ हूँ !

विशिष्ट का चुनाव जो मैं न कर पाया, यह मेरी ही मर्यादा रही : या कह लीजें अ-मर्यादा। उनमें तो कोई कमी थी नहीं। कमी मेरी ही रही कि मैं विवाह के योग्य अपने को सिद्ध न कर सका। विवाह से परे वे मुझे पा सकीं या नहीं, तो वे जानें। मैं, बेशक, उन सब को इतना समग्र पा गया, कि विवाह के द्वारा उस सम्पूर्ण प्राप्ति को खंडित करने को जी न चाहा। . . . और जब वे गयीं, तो निराश या निष्फल तो रंज भी नहीं दीखीं। लगा था, जैसे भरी-पूरी जा रही हैं। और मेरे मन में भी कहीं ऐसा बोध किंचित् भी नहीं है, कि वे लौट कर चली गयी हैं।

पर पता चला है, कि इन दिनों वैनतेयी की साल-सम्भाल में माँ स्वयम् ही लगी रहती हैं। मुझ पर से हट कर, उनका सारा लाड़-दुलार उस संकर दासी-मुन्नी पर केन्द्रित हो गया है; क्योंकि वह शाश्वत कौमार्य-व्रती बाला मेरे प्रति समर्पित है। जान पड़ता है, जो मैं उन्हें न दे पाया, उसे वैन से वे पा गयी हैं। इससे बहुत राहत महसूस होती है।

. . . आज सबेरे सहसा ही माँ द्वार में खड़ी दिखायी पड़ीं। उनका यह अतिथि रूप अपूर्व सुन्दर और प्रियंकर लगा। मैं देखता ही रह गया। ऐसा भूला उस रूप

में, कि अलग से विनय करने तक का भान रहा। एकाम्र उन्हें निहार रहा था, कि सुनायी पड़ा :

‘सुनता है मान, वैशाली से चन्दना आयी है। तेरी छोटी मौसी चन्दन।’

‘बहुत अच्छा...!’

‘तुझसे मिलना चाहती है।’

‘कौन माँ...?’

‘कहा न, चन्दना...!’

‘ये कौन है, माँ? ...’

‘कहा न तेरी चन्दन मौसी! कितनी ही बार तो तुझे उसके विषय में बताया है।’

‘अच्छा-अच्छा...हाँ हाँ हाँ! तो ये कहाँ से आयी है?’

‘तू तो कभी कोई बात पूरी सुनता नहीं। कहा न, वैशाली से आयी है।’

‘बहुत अच्छा...!’

‘हर बात का एक ही उत्तर है तेरे पास—बहुत अच्छा।’

‘सो तो सब अच्छा है ही, माँ! है कि नहीं? असल में आज तुम कितनी अच्छी लग रही हो, यही देख रहा था! ...’

क्षण भर एक सभर मौन हमारी परस्पर अवलोकती आँखों के बीच छाया रहा। उसमें से उबरती-सी वे बोली

‘तो लिबा लाऊँ चन्दना को, यहाँ तेरे पास?’

‘अ...हाँ, वे आये। अनुमति से क्यों, अधिकार से आये। मुझे पराया समझती है?—दूर मानती है क्या?’

‘पर तू किसका अपना है, और किससे दूर नहीं है, यह तो आज तक कोई जान नहीं पाया!’

‘बहुत अच्छा! ... तुम्हारे सिवाय यह कौन जान सकता है, अम्मा? ...हाँ, तो आज्ञा दो माँ!’

‘तो लिबा लाऊँ चन्दना को?’

‘अरे तुम क्यों कष्ट करोगी माँ। बस, वही आ जाएँ!’

और माँ एक निगाह, मुझे ताक कर चली गयी।

‘हाँ, माँ से सुनता रहा हूँ, सबसे छोटी चन्दन मौसी हैं, वैशाली में। कि स्वभाव मे बे ठीक मेरी सगी बहन है। न किसी ने खास मेल-जोल, न बोल-चाल। बस, अपने में अकेली, और बेपता रहती है। और यह भी कि मुझे बहुत याद करती हैं। नहीं तो किसी को याद करना उनकी आदत में नहीं। अहोभाग्य मेरा !

‘अचानक ही क्या देखता हूँ कि हिमवान की कोई अगोचर चूड़ा, जैसे नन्दावर्त की छत पर, निर्झरी-सी चली आ रही है। नीली-उजली-सी एक झकहरी लड़की। हलके पद्मराग अंशुक के कौशेय में, वैदिक ऋषि की उषा को जैसे यहाँ सहसा प्रकट देखा। एकत्रित घना केश-पाश, जरा बकिम ग्रीवा के एक ओर से पूरा वक्षदेश को अतिक्रान्त करता, चरण चूमने को आकुल है।

‘पूरा आसपास मानो बदली-बदली निगाहो से देख उठा।’

‘आओ चन्दन मौसी, बर्द्धमान प्रणाम करता है।’

‘अरे बर्द्धन, कितना बड़ा हो गया रे ! पहली बार तुझे देख रही हूँ।’

‘और मैं भी तो तुम्हें पहली बार देख रहा हूँ, मौसी !’

‘सो तो है ही। तुझे तो हमारी पड़ी नहीं। वैशाली जैसे तीन लोक से पार हो कही...!’

‘तुम वहाँ रहती हो, तो है ही...!’

‘मेरी बात छोड़, पर अपनो में, परिवारों में कभी कही दीखा है तू ? कितना तरसते हैं सब तुझे देखने को। मगध, उज्जयिनी, कौशांबी, चम्पा, सौवीर में जाने कितने उत्सव-विवाह प्रसंग आये होंगे। पर तेरे दर्शन दुर्लभ। अपनों से, आत्मीयो से तुझे तनिक भी ममता नहीं क्या ?’

‘हाँ-हाँ, है क्यों नहीं। सब ओर स्वजन, परिवार ही तो है, मौसी। और उत्सव भी, देखो न, सदा चारो ओर है। अब अलग-अलग कहाँ-कहाँ जाऊँ...!’

‘और सुनता हूँ मौसी, तुम भी तो खास कही जाती-आती नहीं। आरोपी मैं अकेला नहीं हूँ...!’

‘...देख न, मैं आयी हूँ कि नहीं !’

‘सो तो देख रहा हूँ। मेरे पास आयी हो न, मेरा अहोभाग्य ! लेकिन और भी सब जगह जाती हो क्या ?’

‘वैशाली में ही आ जाती है मेरी सारी दीदियों। छोटी हूँ न, सबकी लाड़ली, सो मेरा मान रख लेती है...!’

‘तो ठीक है, मेरा मान तुमने रख लिया । किसी का लाड़िला तो मैं भी हो ही सकता हूँ !’

‘पागल कही का . . .’ उम्र मे तुझसे छोटी हूँ तो क्या हुआ ? मौसी हूँ तेरी, तो बड़ी ही हूँ तुझ से । है कि नहीं . . .?’

‘बड़ी तो तुम आदिकाल से हो मेरी । यह छत्र-छाया सदा बनाये रखना मुझ पर, तो किसी दिन इस दुनिया के लायक हो जाऊँगा !’

एक टक मुझे देखती, वे ममतायित हो आयी ।

‘सुनती हूँ, जंगलों-पहाड़ों की खाक छानता फिरता है । पर न अपने से कोई सरोकार, न अपनों से । किसी से कोई ममता-माया नहीं रही क्या ?’

‘देखो न मौसी, सबसे ममता हो गई है, तो क्या कहूँ । अलग से फिर किसी से ममता या सरोकार रखने को अवकाश कहाँ रह गया !’

‘सो तो पता है मुझे, तू किसी का नहीं । अपनी जनेता माँ का ही नहीं रहा ! . . . जीजी की आँखें भर-भर आती है . . .’

‘तो प्रकट है कि उनका भी हूँ ही । पर उन्ही का नहीं हूँ, सबका हूँ, तो यह तो स्वभाव है मेरा । इसमे मेरा क्या बग है, मौसी !’

‘मान . . . !’

आगे चन्दना से बोला न गया । डबडबायी आँखों से मुझे यों देखती रह गयी, जैसे मैं अगम्य हूँ । पर उनकी वे आँखें भी कहाँ गम्य थी !

‘तुझे अपने से ही सरोकार नहीं रहा, तब औरो की क्या बात !’

‘तुम हो न ! . . . फिर मुझे अपनी क्या चिन्ता ?’

‘मेरी और किसी की भी चिन्ता का, तेरे मन क्या मूल्य है, मान ?’

‘मूल्य यह क्या कम है, कि तुम हो . . . मेरे लिए !’

‘सो तो देख रही हूँ । . . . यह हाल जो तुमने बना रक्खा है अपना ! . . .’

‘जैसे . . . ?’

‘इस कक्ष मे कोई शैया तो दीखती नहीं । पता नहीं कहाँ सोते हो ? सोते भी हो कि नहीं ?’

‘शैया तो, मौसी, जहाँ सोना चाहता हूँ, हो जाती है । कोई एक खास शैया हो जाए, तो सोना भी पराधीन हो जाए । सोना तो मुक्ति के लिए होता है न ! . . . पराधीन शैया मेरी कैसे हो सकती है . . . ?’

‘पूछती हूँ, कहाँ सोता है...?’

‘देख तो रही हो, यह मर्मर का उज्ज्वल सिंहासन, जिस पर बैठा हूँ। महावीर का सोना अपने सिंहासन पर ही हो सकता है! तो क्या तुम खुश नहीं हो इससे?’

‘इस ठण्डे शिला-तल्प पर? ... न गद्दा, न उपधान! इस सीतलपाटी पर? ... ठीक है न?’

‘गद्दे पर सोऊँ, तो अपने ही मार्दव से बंचित हो जाऊँ’। गद्दे की नरमी और गरमी मुझे बहुत ठण्डी लगती है, मौसी! अपनी ही नरमी और गरमी मेरे लिए काफी है। ... स्वाधीन!’

‘ठीक है, तब उपधान का तो प्रश्न ही कहाँ उठता है...?’

‘रूई, रेशम और परो के उपधान मुझे सहारा नहीं दे पाते, मौसी। प्रिया की गोद हो, या फिर उसकी बाहुएँ! ... जड़ उपधान पर क्या सर डालना!’

चन्दना को बरबस ही हसी आ गयी। कुछ आश्वस्त होती-सी वे बोली:

‘तो क्या वह प्रिया रात को आसमान से उतर आती है?’

‘यह मेरी बाहु देखो, मौसी! किस कामिनी की बांह इससे अधिक कोमल और कमनीय होगी? अपनी प्रिया को अपनी इस बांह से अलग तो मैं कभी रखता नहीं। जब चाहूँ, वह मेरे सोने को गोद, या बांह ढाल देती है। मुझ से अन्य कोई भी प्रिया, पहले अपने मन की होगी, फिर मेरी। उसका मन न हो, तो अपना मन मारना पड़े। उसके भरोसे रहूँ, तो ठीक से सोना या चैन नसीब ही न हो...!’

सामने स्फटिक के भद्रासन पर बैठी चन्दना के चेहरे पर एक गहरी जल-भरी बदली-सी छा गयी। मेरे सामने देखना उसे दूभर हो गया। ... उसकी झुकी आँखों ने सहसा ही तैर कर, अपनी पद्मिनी बाहुओं को एक निगाह देखा। अपने ही जानुओं में सिमटी गोद को निहारा। ...

‘तो फिर मेरी क्या जरूरत तुझे...?’

, उस आवाज में जल-कम्पन-सा था। वहाँ मुद्रित, मुकुलित उस कमलिनी का समग्र बोध पाया मैंने।

‘ओह चन्दन, ... तुम कितनी सुन्दर हो! ... मुझे पता न था...!’

एक अथाह शून्य हमारे बीच व्याप गया। चन्दना की पलकें मुद गयी। जानू पर ढलकी हथेली पर, अँगूठे और मध्यमा उँगली के पौर जुड़ कर, एक

बैजूली की मुद्रा-सी वहाँ बन आयी । . . फिर कुछ आपे में आ कर वह बोली :

‘मान, तू ब्याह क्यों नहीं करता ? अब तो बड़ा हो गया है तू । जीजी का मन कितना कातर है, तेरी इस हठ से । . .’

‘ओ . ब्याह ? हाँ-हाँ-हाँ । लेकिन सुनो मौसी, तुम इतनी सुन्दर हो, फिर मैं ब्याह कैसे करूँ ? . .’

अन्तर्निगूढ लाज का एक अग्र चन्दना की बरौनियों में खेल गया । और चेहरे पर एक महीन रक्ताभा । सम्मल कर बोली .

‘मेरे सौन्दर्य का तेरे विवाह से क्या सम्बन्ध, मान ?’

‘तुम्हारा ही नहीं, मौसी, ऐसा सौन्दर्य जगत् में कहीं भी हो, तो विवाह मेरे लिए अनावश्यक है !’

‘मतलब . . ?’

‘विवाह, तब, मेरी अन्तस्-तृप्ति को भग करता है ।’

चन्दना के मर्म में उतर कर लुप्त और गुप्त हो रही यह बात । डुबकी खा कर ऊपर आती-सी वे बोली :

‘मान, मैं तो हूँ ही, कहाँ जाने वाली हूँ !’

‘तब मैं कहीं और क्यों बैधू ? तुम हो ही मेरे लिए, यह क्या कम है ? . . .’

‘पागल कहीं का ! बहू तो चाहिये न ।’

‘नहीं, बल्लभा चाहिये मुझे ।’

‘समझी नहीं . . ?’

‘जो आत्मवत् लभ हो, वही बल्लभा ।’

‘सो तो बहू होगी ही ।’

‘नहीं, बल्लभा और बात है, वैदेही !’

‘तो उसे कहीं और खोजेगा क्या ?’

‘खोजने नहीं जाना पड़ा । . . मुझे पता था, वही आयेगी एक दिन मेरे द्वार पर ।’

‘कब आयेगी ?’

‘आ गयी . . . !’

‘कब, कहाँ ?’

‘अभी, यहाँ ।’

एक टक प्रणत भाव से मैं चन्दना को देखता रह गया । चहुँ ओर से लज्जा-वेष्टित, वह अपने मे तन्मय, मुकुलित, मौन हो रही । मौन तोड़ा पुरुष ने :

‘अच्छा मौसी, तुम विवाह कब करोगी ?’

‘पहले तेरा, फिर मेरा । मैं छोटी हूँ कि नहीं तुझसे ?’

‘एक साथ ही हो जाए , तो क्या हर्ष है ?’

‘मतलब ?’

‘यही कि तुम करो ब्याह, तो मैं अभी तैयार हूँ !’

चुप रह कर चन्दना, नमित लोचन, चट्टी उँगली चबाती रही . फिर सहसा ही बड़ी-बड़ी उज्ज्वल आँखें उचका कर बोली .

‘और मानलो, मैं ब्याह कहीं ही नहीं ?’

‘तो मौसी, जान लो, कि मैं भी नहीं करूँगा ।’

‘ये तो कोई बात न हुई !’

‘बस, यही तो एक मात्र बात है, चन्दन !’

‘अच्छा, वचन देती हूँ, मैं विवाह करूँगी । तू भी वचन दे ।’

‘बर्द्धमान भविष्य मे नहीं जीता । वह सदा वर्तमान मे जीता है । इसी क्षण, वह प्रस्तुत है । वह कहता नहीं, बस करता है ।’

‘बर्द्धमान . !’

‘चन्दन . !’

एक अभग विराट् मौन कक्ष मे जाने कब तक व्याप्त रहा । काल वहाँ अनुपस्थित था । चन्दना उठ कर खड़ी हो गयी । फिर मेरे सन्मुख निश्चल अवलोकती रह गयी ।

और अगले ही क्षण, उसने माथे पर आँचल ओढ़, झुक कर महावीर के चरण छू लिये ।

‘कब मिलोगे फिर ?’

‘जब चाहोगी . . . जब तुम पुकारोगी, आऊँगा ।’

और माथे पर ओढ़े पल्ले की दोनों कोरी को, चिमटी से चिबुक पर कसती-सी चन्दना धीर गति से चलती हुई, कक्ष की सीमा से निष्क्रान्त हो गई ।

केवल्य-सूर्य की पर्वाभा

मुझे याद नहीं आता, कि पिता के और मेरे बीच कभी सम्वाद रहा हो। बचपन में उनकी बांहों और गोदी में खेलते और दुलार पाते अपने को देखा है। लड़कपन में बेपता रहने लगा था। फिर भी कभी-कभी मेरी टोह में वे आते थे। बहुत उधम किये मैंने। राजोपवन का प्राणि-उद्यान ही पूरा उजाड़ दिया। पर मुझे सामने पा कर, नाराज न हो सके। मेरे गालों और माथे पर हाथ फेर कर इतना ही कहा : 'बेटा, यह क्या कियो तुमने ?' उत्तर में केवल मैं नीरव उन्हें देखता रहा। वे मानो समझ गये, और चुप हो रहे : मानो कि मेरा उत्पात उन्हें स्वीकार है : गलत मैं जैसे कुछ कर ही नहीं सकता। अब युवा हो कर, जो स्वच्छन्द और खतरनाक भ्रमण पर निकल पड़ता रहा हूँ, उसकी कहानियाँ तो सारे जम्बूद्वीप और यवन समुद्रों तक फैली है। माँ से उन्हें सुन कर वे स्तम्भित हुए हैं, पर रोक-टोक उनके वश की बात न हो सकी। मेरे गर्भाधान की रात, माँ को जो सोलह सपने आये थे, उनका मर्म उन्हीं के मुख से तो सबेरे खुला था। उन सपनों की राह जिस बेटे को आते देखा था, उस पर प्रश्न उठाने का साहस ही उन्हें कभी नहीं हुआ। इस बीच कुल की, राज्य की, परम्परागत धर्म और समाज की अनेक मर्यादाएँ मुझ से टूटी हैं, वे सुन कर परेशान भी हुए हैं; पर चुप रह गये। माँ से केवल इतना ही कहा : 'देखती रहो, क्या होता है। इस बेटे को क्या केवल गर्भज मान कर, इसे अपने आँचल के दूध से कातर कर सकती हो ? असम्भव त्रिशला !'

माँ से ही अपने प्रति, पिता के इस रख को जानता-सुनता रहा हूँ। उन्हीं के माध्यम और परामर्श से, वे मुझे पुत्र रूप में सुलभ और स्थापित देखने के प्रासंगिक प्रयत्न करते रहे हैं। सम्मुख वे कभी न आये : मानो उन्हें साहस ही न हुआ। इतनी ममता है उनकी मुझ पर, कि द्वितीय पुरुष के रूप में वे मुझे मानो देख ही नहीं पाते। जो, जैसा हूँ, जो भी करता हूँ, उसे अपनी ही अभिव्यक्ति समझ, अपने में बने रहते हैं। सुनता हूँ, राज्य में भी बहुत रुचि नहीं उनकी। कर्त्तव्य और

परम्परा का निर्वाह भर होता है। भगवान् पार्श्वनाथ के निर्ग्रन्थोपासक श्रावक हैं वे। सामायिक और धर्मचर्या में ही अधिकतर लवलीन रहते हैं।

बरसों बाद आज सबेरे अचानक ही नवम खण्ड में आ पहुँचे। पैर छूने को झुका ही था, कि स्वयम् उठा कर मुझे मेरे मर्मर के सिंहासन पर बैठा दिया। तत्काल प्रयोजन की बात कही : 'बेटा, तुम नहीं गये वैशाली, तो तुम्हारे मातामह, वैशाली के गणाधिपति चेटकराज स्वयं ही तुम से मिलने आये हैं। कब मिलना चाहोगे ?'

'अहोभाग्य मेरे ! ... आज तीसरे पहर तात ?'

'यहाँ आये हम कि मंत्रणा-कक्ष में आओगे ?'

'महाराज चेटक के योग्य तो वही होगा। यहाँ कहाँ ? और मिलने भी मुझे ही आना चाहिये न !'

'साधु पुत्र ! ...'

एक निगाह क्षण भर कक्ष में चहुँ ओर देखा। वैभव, सुख-साधन, साज-सज्जा से मून्य इस कक्ष को देख उनकी आँखें जैसे गुमसुम हो रही। कुछ पूछा नहीं। चलती बेर, मेरे कन्धे पर हाथ रख, गहरी दृष्टि से मेरी आँखों में देख, बोले : 'बेटा, हमें तुम्हारी जरूरत है ! ...'। 'तो प्रस्तुत हूँ ही, तात !' ... और क्षण मात्र में ही वे अचल पग लौट गये।

... इधर बराबर ही वैशाली से रथ और सवार मुझे बुलाने को दौड़े हैं। ममझ रहा हूँ, कुछ अनिवार्य मुझे वहाँ बुला रहा है। पर कही भी जाना-आना, बाहरी प्रसंग या पुकार से, मैं वही कर पाता। वह मेरा स्वभाव नहीं। अकारण, अचानक और अतिथि भाव से ही कही जा पाता हूँ। यहाँ से चार योजन पर जो वैशाली है, वहाँ अब तक न जा सका तो इसी वजह से, कि भीतर से कोई निर्देश नहीं मिला। आखिर मातामह को स्वयम् आना पड़ा, मेरी टोह में। तो मेरी यह कृतकृत्यता, शायद कुछ अर्थ रखती है। माँ से अनेक बार मातामह के विषय में सुना है। उच्च गुणस्थान के जिनधर्मी और सुदृढ़ व्रतनिष्ठ श्रावक है। उन्हीं की धर्मश्रद्धा के प्रभाव से, वैशाली में जिनेश्वरों का धर्म-शासन आज सिंहासनासीन है। वैशाली के संथागार के गुम्बद पर फहराता वृषभ-ध्वज, आज के तमाम विश्व की राज्य-यताकाओं में शिरोमणि माना जाता है। और आर्यावर्त के सारे ही शीर्षस्थ राज-कुलों में मेरी मौसियों की कोख द्वारा जिन-धर्म संचरित हुआ है। अपने उन धर्मात्मा मातामह के आज दर्शन कर सकूँगा : मेरा सौभाग्य।

‘‘ महाघ्नं कस्तूरी से सुवासित मन्त्रणा-गृह का ऐश्वर्य सम्भ्रमित कर देने वाला है। खिड़कियों पर भी रत्न-कणियों से गूथे भारी पर्दे पड़े हैं। उनकी मोतियों की झालरो और पर्ने के हरियाले रत्नदीपो की विभा से कक्ष में गहरी शीतलता व्याप्त है। प्रवेश करते ही एक स्निग्ध प्रशान्ति से मन विश्रब्ध हो जाता है। यहाँ पहली ही बार आया हूँ। इससे पहले बुलाने पर भी, आना न हो सका था। विदेशी की तरह चुपचाप आकर एक ओर खड़ा ही हुआ हूँ, कि सहसा अन्तर्कक्ष का पर्दा हटा कर चेटकराज आये, और उनके पीछे महाराज सिद्धार्थ। पैर छूने को बड़ा ही था कि वैशालीपति ने मुझे भुजाओं में भर गाड़ आलिंगन में बाँध लिया। उनकी मुँदी आँखों से उमड़ते स्नेहाश्रुओं से मेरे गाल गीले हो गये। मेरा रक्त उस वात्सल्य की उमड़न से क्षण-भर को ही सही, अछूता न रह सका।

‘‘ यह क्या देख रहा हूँ, कि मातामह ने मुझे अपनी बाँहों से मुक्त करते हुए, सीधे शीर्ष पर बिछे राजसिंहासन पर स्थापित कर दिया। जान ही न पाया कि कहाँ बिठाया जा रहा हूँ। सो सकोच को अवसर ही न मिला। बैठ जाने पर देखा, कि दोनों राजपुरुष अगल-बगल लगे भद्रासनो पर बैठ गये हैं। अपनी इस स्थिति को देख कर, केवल स्तब्ध हो रहा। विकल्प न कर सका। अपने को वहाँ बैठे, बस देखा। और स्थिति को समझना चाहा।

‘शैशव के बाद आज ही तुम्हें देखना नसीब हो सका, बेटा। तुम्हें किसी भी तरह वैशाली में नहीं पाया जा सका। न रहा गया, सो स्वयं ही चला आया, तुम्हें देखने।’

‘मेरे सीमान्य की सीमा नहीं, तात। गणनाथ के इस अनुगृह के प्रति नतमाथ

‘अब तुम वयस्क और योग्य हुए, बेटा। तुम्हारे विक्रम और प्रताप की गाथाएँ, ससागरा पृथ्वी पर गूँज रही हैं। अपने ऐसे वशावतस् को देखने को बेचैन हो उठा।’

‘भुक्त एकलचारी को कौन जानता है, महाराज। जैसे लोक से बाहर कही खड़ा हूँ।’

‘इसी से तो अपूर्व और अलग दीखे, सो पहचान लिये गये। पिप्पली-कानन के मेले से लौट कर, लिच्छवि-कुमार तुम्हारा गुणवान करते बकते नहीं। और सुना, विदेह, मगध, कौशल, काशी, अंग-बंग तक के सारे सत्तिवेशों की प्रजाओं के बीच तुम प्रकाश की तरह धूम गये। तब से वैशाली के राजकुमार को देखने

के लिए और उसे अपने बीच पाने के लिए सारे आर्यावर्त के जनगण तरस रहे हैं । गणतन्त्र के योग्य बेटे की इससे बड़ी पहचान और क्या हो सकती है ? '

'लोक ने मुझे अपनाया । मेरा होना कृतार्थ हुआ ।'

'अब समय आ गया है, कि जनगण के छत्रधारी बनो तुम । वैशाली की मंगल-पुष्करिणी तुम्हारे राज्याभिषेक की प्रतीक्षा में है ।'

'वही मंगल-पुष्करिणी, तात, जहाँ मुक्त जल-तत्व बन्दी है ? और राज्य यदि मेरा कोई हो, तो उसे मैं वैशाली तक सीमित नहीं देख पाता । लगता है कि, मेरा राज्य असीम का ही हो सकता है । और ऐसा राजा यदि मैं हूँ, तो मंगल-पुष्करिणी का क़ैदी जल नहीं, आकाश से बरसती हुई मुक्त वृष्टिधाराएँ ही मेरा राज्याभिषेक कर सकती हैं ।'

'साधु-साधु बद्धमान'... ! सचमुच, हम तुम्हारे उसी साम्राज्य का सपना देख रहे हैं । मंगल-पुष्करिणी तुम्हारे चरणों का प्रक्षालन कर, अभयदान पाना चाहती है । उसे अपने मुक्तिदाता की प्रतीक्षा है ।'

'जल-तत्व अपने स्वभाव से ही स्वतंत्र है; मेरे चरण-प्रक्षालन पर उसका स्वातंत्र्य निर्भर नहीं । उसे मैं सर पर ही धारण कर सकता हूँ । क्या ताले और पहरे में रख कर, आप सोचते हैं, आप उसकी रक्षा कर सकते हैं ?'

'पुष्करिणी हमारे पूर्वजों के अंग-स्पर्श से पावन है । उसमें राज्याभिषेक प्राप्त कर, हमारे वंशधर अपनी देह में, अपनी परम्परा की रक्तधारा को अटूट अनुभव करते हैं । उसकी रक्षा'...

'उसकी रक्षा, आपके और मेरे वंश की नहीं, तात ! अपनी रक्षा करने में वह आप समर्थ है । उसकी पवित्रता, आपके और मेरे पूर्वजों के अंग-स्पर्श और राज्याभिषेक की क्रायल नहीं । जल अपने निज रूप में ही पवित्र है । आपके परकोटों, फ़ौलादों, पहरों और तालों को तोड़ कर बंधुल मल्ल अपनी प्रिया मल्लिका को उसमें नहला गया । क्या आप का तमाम इन्तज़ाम भी उसकी रक्षा कर सका ?'

गणाधिपति का चेहरा तमतमा आया ।

'वह बलात्कारी था ।... अत्याचारी ! इसी से तो'...

'हमने उसे बलात्कारी होने को विवश किया, महाराज । क्योंकि उससे पहले हम जल-तत्व के बलात्कारी थे । असत्य और हिंसा के इस दुवृत्त में, किसे अपराधी कहें और किसे नहीं ? मुझे तो ऐसा लगा कि बन्धुल की वज्रभेदी तलवार और

मल्लिका के दोहद-स्नान से, मंगल-मुष्करिणी के चिर बन्दी जल मुक्त और पवित्र हो गये...।'

चेटराज की भृकुटियाँ टेढ़ी हो गईं । पिता सहम आये ।

‘वर्द्धमान, तुम एक अत्याचारी को समर्पण दे रहे हो ! हत्यारे और डाकू का पक्ष ले रहे हो ! हमारे शत्रु को तुमने अपने सर पर चढा लिया ।’

‘अत्याचारी, हत्यारा, डाकू शायद हमने ही उसे बनाया । स्वतन्त्र जल-तत्व पर अपना एकाधिकार स्थापित करके, उसे दुर्लभ बना कर । और ऐसी प्रमत्त हुई हमारी यह अधिकार-वासना कि उसकी रक्षा के नाम पर, गर्भवती मल्लिका पर भी, लिच्छवियों की तलवारों तनने से बाज्र न आयी । कुलगर्व की तुष्टि के लिए सैकड़ों मानवों का खून बह गया । कौन निर्णय करे कि चोरी, हत्या, बलात्कार, शत्रुत्व का बीज कहाँ था ? और मैं तो अपना शत्रु अपने से बाहर, देख ही नहीं पाता राजन्...!’

‘वर्द्धमान, तुम कौन हो ? तुम्हें पहचान नहीं पा रहा मैं ? तुम्हें समझना मेरी बुद्धि के वक्ष का नहीं !...’

‘बुद्धि कब कुछ समझ पाती है, बापू । खण्ड का केवल खण्ड ज्ञान ही वह बेचारी कर सकती है । अखण्ड सत्य का ग्रहण हृदय से ही सम्भव है । आपके बेटे का निवेदन वही से आ रहा है ।’

‘आयुष्मान्, सारे दैवज्ञ कहते हैं कि वर्द्धमानकुमार के पगतल चक्र-चिह्न से अंकित है । वे जन्मजात चक्रवर्ती हैं । समुद्र-पर्यन्त पृथ्वी पर होगा उनका साम्राज्य ।’

‘षट्खण्ड पृथ्वी जीत कर, वृषभगिरि पर्वत की विक्रम-शिला पर अपना हस्ताक्षर करनेवाला चक्रवर्ती ? जो वहाँ जा कर देखता है कि ऐसे असंख्य चक्रवर्ती पहले हो चुके हैं, और शिला पर नाम लिखने की जगह नहीं है ? तब अपने से पिछले का नाम मिटा कर, वह अपनी हार के हस्ताक्षर कर देता है : और पराजित होकर लौट आता है । हार के हस्ताक्षर करने वाला ऐसा चक्रवर्ती मैं नहीं, तात ! वह तो मैं पहले कभी हो चुका । उसे मैं पीछे छोड़ आया ।’

‘तो क्या ये दैवज्ञ झूठ कहते हैं ? क्या तुम जन्मजात चक्रवर्ती नहीं ?’

‘निश्चय ही ऐसा सनाम चक्रवर्ती मैं नहीं हो सकता, जिसके नाम को आखिर मिट जाना पड़े । मैं अनाम चक्रवर्ती ही हो सकता हूँ, जिसकी अस्मिता को कोई मिटा नहीं सकता ।’

‘मैं समझा नहीं, बेटा ?’

‘रूप और नामधारी चक्रवर्तित्व, अहंकार का होता है। अहं मिथ्या है, और उसका मिट जाना अनिवार्य है। अगर मैं हो सकता हूँ, तो सोहम् का चक्रवर्ती, जो नाम-रूप से परे, स्व-निर्भर आत्म-स्वामी होता है। जिसकी सत्ता षट्खण्ड पृथ्वी की विजय से सीमित नहीं और विक्रम-शिला की कायल नहीं। उस नामा-तीत की सत्ता, स्वायत्त होती है। उसका कोई प्रतिस्पर्धी सम्भव नहीं। सो उसे कोई हरा और मिटा नहीं सकता। ऐसा कोई अज्ञातशत्रु चक्रवर्तित्व हो, तो वह मेरा हो सकता है।’

‘तो फिर ससागरा पृथ्वी अनाथ और त्राणहीन ही रहेगी ? उस पर शासन कौन करे ? उसका परिचालन और परित्राण कौन करे ?’

‘उसका सच्चा परिचालक, शासक और त्राता वही हो सकता है, जो पहले अपना पूर्ण स्वामी हो। जो पहले अपना म्वतन्त्र परिचालक और परित्राता हो।’

‘वह कौन बर्द्धमान ?’

‘वह जिसका चक्रवर्तित्व पृथ्वी और ममूद्र की सीमाओं से बाधित नहीं। जो देश और काल के सीमान्तों को अतिक्रान्त करे। देश और काल, मात्र जिसके चक्र के आरे होकर रह जाये।’

‘और उसका साम्राज्य ?’

‘उसका साम्राज्य कण-कण, क्षण-क्षण और जन-जन के हृदय पर होता है। त्रिकालवर्ती जड और चेतन, हर पदार्थ के स्वभाव को वह पूरा जानता है, और समझता है। इसी से वह त्रिलोक के सकल चराचर का पूर्ण प्रेमी होता है। सो उनका अखण्ड जेता, त्राता और शास्ता होता है। जो सर्व का ज्ञाता हो, जिसकी आत्मा सर्व की वेदना से सवेदित हो, वही सर्व का स्वजन और प्रेमी, सर्वजयी और सर्व का शास्ता होकर रह सकता है।’

‘तो वर्तमान लोक और काल में, तुम्हारे चक्रवर्तित्व का स्वरूप क्या हो सकता है ?’

‘सच्चा चक्रवर्ती वह, जो अहं और राग-द्वेष के अनादिकालीन दुश्चक्र का भेदन करे, उसे उलट दे। जो वैर-विद्वेष के इस दुर्वृत्त से बाहर खड़ा हो सके, वही इसको तोड़ सकता है, इसका भेदन कर सकता है। जो पहल कर सके, उपोद्घात कर सके, नयी शुरुआत कर सके, जो सृष्टि के इस आदि-पुरातन दुश्चक्र को चूर-चूर करके, वस्तु और व्यक्ति मात्र को अपना स्वभावगत स्वराज्य प्रदान कर सके, जो स्वार्थ और अहम् पर आधारित

झूठे गज्यो, वाणिज्यो, व्यवस्थाओ और प्रतिष्ठाओ के तस्ते उलट कर, कण-कण और जन-जन के स्वार्थीन आत्मराज्य की स्थापना कर सके। जो जड़ी-भूत, सड़ी-गली वर्तमान विश्व-व्यवस्था में आमूल-चूल अतिक्रान्ति करके, वस्तु और व्यक्ति के स्वतन्त्र सत्य के आधार पर, कोई सर्वोदयी, समवादी और सम्वादी राज और समाज रच सके, ऐसा ही चक्रवर्ती बर्द्धमान महावीर हो सकता है, महाराज ! और किसी रूढ़, पराम्परागत, ऐतिहासिक चक्रवर्तित्व की आशा आप उससे न करे, देव ! करेंगे तो आप को निराश होना पड़ेगा ।'

‘इतिहास से बाहर का यह चक्रवर्तित्व तो मेरी समझ में नहीं आता, बेटा ! इतिहास और लोक से परे और बाहर कौन हो सकता है ?’

‘भन्ते मातामह, जरा इतिहास पर दृष्टिपात करे आप । उसमें आदिकाल से आज तक, राग-द्वेष, अहंकार-ममकार, जय-पराजय, मान और मानभंग के दुश्चक्रों का अन्त नहीं । उनके चलते क्या लोक में कभी कोई स्थायी सुख-शांति का राज्य स्थापित हो सका ? यह चक्र विकासमान, प्रगतिशील और अभ्युदयकारी नहीं । यह चिर प्रतिक्रियाशील और प्रतिगामी है । जड़ राग-द्वेष जनित प्रतिक्रियाओं की इस अन्धी शृंखला का नाम ही इतिहास है । एक ऐसा अन्धा चक्र, जो अपने में ही घूमता है, अपने को ही दोहराता है, जो आगे नहीं जाता । लोक और इतिहास से परे जा कर, उससे ऊपर उठ कर या उसके केन्द्र में खड़ा हो कर, जो इस प्रतिक्रिया की धारा का अपने आत्मबल से प्रतिवाद करे, इसे प्रतिरोध देकर तोड़ दे, जो इतिहास की इस जड़ रूढ़ और अन्ध गतिमत्ता को छिन्न-भिन्न कर दे, वही इतिहास को बदल सकता है, वही लोक के हृदय में एक आमूल-चूल अतिक्रान्ति उपस्थित कर सकता है । जो देशकाल का अतिक्रमण कर, अपने पराऐतिहासिक आत्म-स्वरूप में आत्मस्थ होकर, इतिहास के इस दुश्चक्री और प्रतिगामी प्रवाह को उलट सकता है, इसे सम्वादी, समवादी और प्रगतिवादी बना सकता है : ऐसा ही लोकोत्तर पराऐतिहासिक पुरुष सच्चा इतिहास-विघाता होता है । जड़ीभूत इतिहास और लोक में जो आमूल मागलिक क्रान्ति लाना चाहता है, उसे लोक और इतिहास से ऊपर और अलग हो ही जाना पड़ता है ।’

‘तो अभी हाल, यहाँ, जो लोक की प्रासंगिक समस्याएँ हैं, उलझने हैं, सघर्ष हैं, उनसे तुम्हारा कोई सरोकार नहीं, आयुष्यमान ?’

‘बेशक है, गणनाच । लेकिन मौलिक और असली सरोकार है, मात्र सतही और साधातिक नहीं । प्रासंगिक समस्याओं का सच्चा और अन्तिम समाधान, प्रज्ञान के केन्द्र में खड़े होकर ही पाया जा सकता है । जो व्यक्ति और वस्तु, आत्म और विश्व के सच्चे स्वरूप को न जाने, उनके बीच के मौलिक और सम्वादी सम्बन्ध का जिसे ज्ञान न हो, वह प्रासंगिक समस्या को सुलझाता नहीं, उलटे अधिक उलझाता है । जो प्रासंगिक समस्या को समझ पा कर, स्वयम् ही उसके प्रति राग-द्वेषी प्रतिक्रिया से ग्रस्त हो जाये, कषाय से अशान्त और आत्मछिन्न हो जाये, वह स्वयम् ही समस्या के उस दुश्चक्र का शिकार हो जाता है । और दुश्चक्र के अन्धड में जो बह जाये, वह उसे उलट कैसे सकता है ? इसी से कहना चाहता हूँ, कि जो लोक की प्रासंगिक समस्या का समाधान पाने की सच्ची बेदना से तप्त है, लोक का ऐसा प्रेमी, पहले प्रसंग से अनासक्त हो कर, आत्मस्थ हो लेता है । लोक का और अपना सम्यक् दर्शन और सम्यक् ज्ञान प्राप्त करता है । और तब उसके मोह-मुक्त चैतन्य के केन्द्र से जो क्रिया आयेगी, वह प्रतिक्रिया नहीं होगी, शुद्ध और प्रगतिशील प्रक्रिया होगी । ऐसी ही प्रज्ञानात्मक प्रक्रिया, प्रासंगिक समस्या का सच्चा, अन्तिम और विधायक समाधान प्रस्तुत कर सकती है । इसी से हो मके तो, मैं पराऐतिहासिक आत्म-स्वरूप में समाधिस्थ होकर, इतिहास और प्रासंगिकता को अपूर्व, मौलिक और नवीन परिचालना देना चाहता हूँ । इसके लिए मुझे पहले पहल करनी होगी, महाराज । पहले स्वयम् अपने को सुलझा लेना होगा, बदल देना होगा । जो स्वयम् ही उलझा है, प्रतिक्रिया के दुश्चक्र में ग्रस्त और कषायान्ध है, जो स्वयम् ही अपने को सुलझा और बदल नहीं सका है, वह इतिहास और लोक को कैसे बदल सकेगा ?

‘सुने बापू, ऐसे तमाम सतही बदलावों की बात जो करते हैं, वे दम्भी, पाखण्डी और पलातक होते हैं । वे भीतर कहीं अहंकार, स्वार्थ और प्रतिक्रिया के नासूर से अस्वस्थ और पीड़ित हैं । जो प्रसंग और इतिहास से ग्रस्त नहीं, सन्यस्त और अनासक्त होते हैं, वही प्रसंग के सच्चे परित्राता, और इतिहास के मौलिक विधाता होते हैं ।’

‘तो आज जो हमारे सामने प्रासंगिक सचर्च है, उससे निस्तार पाने का तुम क्या उपाय सुझाते हो, आयुष्यमान् ?’

‘कौन सचर्च, तात ? स्पष्ट करे आप, तो मैं अपना नम्र मन्तव्य व्यक्त करूँ ।’

‘बर्द्धमान्, तुम तो जानने हो, हमारा वैशाली गणतन्त्र, आज संसार का सर्वश्रेष्ठ सघराज्य है। वह प्रजातन्त्र है। उसके अतर्गत हमारा प्रत्येक प्रजाजन पूर्ण स्वतन्त्र है। शासन में वह साक्षीदार है। अपनी छन्द-शलाका द्वारा अपना मत व्यक्त कर के वह शासकीय निर्णय में भाग लेने का अधिकारी है। हमारा यह स्वातन्त्र्य और समृद्धि मगधराज बिबिसार को असह्य हो उठी है। हमारे समान ही अन्य गणसत्ताक राज्यों को हूँप कर, वे आर्यावर्त के दूसरे राजतान्त्रिक राज्यों के साथ मिल कर, समस्त भरतखण्ड पर अपना एकराट् साम्राज्य स्थापित किया चाहते हैं। इस षड्यन्त्र के चलने हमारा यह स्वतन्त्र गणराज्य निरन्तर मगध की साम्राज्य-लोलुप तलवार के आतक तले जी रहा है।’

‘वर्तमान आर्यावर्त का मानचित्र मेरी आँखों के सामने स्पष्ट है, महाराज। उसके राजकीय, आर्थिक, सामाजिक विग्रहों और सघर्षों को अपनी हथेली के रेखाजाल की तरह साफ देख और समझ-बूझ रहा हूँ। पूछता हूँ, तात, क्या वैशाली विशुद्ध गणराज्य है? क्या ऊपर से नीचे तक के प्रत्येक वर्ग का प्रजाजन, उसके शासन-तन्त्र में सहभागी है?’

‘यह तो जगत-विख्यात बात है, आयुष्यमान्।’

‘जहाँ तक मुझे पता है, महाराज, यह गणराज्य नहीं, कुल-राज्य है। वज्जियों के वशानुगत अष्ट राजकुलक ही वैशाली पर राज्य करते हैं। इन अष्टकुलों के सात-हजार सात-सौ सात सदस्य ही आपके सन्यागार की शासक-परिषद् के सदस्य हो सकते हैं। राजतन्त्र तो अन्ततः इन्हीं अष्टकुलकों के हाथ में है। क्या कोई कृषक, कम्मकार, लोहार, बढई, जुलाहा भी आपकी इस परिषद् का सदस्य हो सकता है?’

‘वैशाली का हर जनगण अपना राजा है, वह अपने को राजा कहता है, बर्द्धमान। अष्टकुलक शासक-परिषद् गणतन्त्र के सारे ही वर्गों का प्रतिनिधित्व करती है।’

‘परम्परागत कुलतन्त्र शक्तिमान है, और उसका राज्यतन्त्र नीतिमान है, निश्चय। उसने मागलिक शासन-कौशल द्वारा प्रजा का हृदय जीत लिया है। और हर जनगण को पूर्ण स्वातन्त्र्य का बोध होता है, निश्चय! सो उन्होंने अष्टकुलक को सहज ही अपना प्रतिनिधि स्वीकार लिया है, पर मेरी बात का उत्तर आपने नहीं दिया। क्या आपकी ‘प्रवेणी-मुस्तक’ (कानून-ग्रन्थ) के

अनुसार वैशाली का हर कोई कृषक, कम्मकर, वणिक् या ब्राह्मण तक हमारी शासक-परिषद् का सदस्य हो सकता है ?'

महाराज चेटक कुछ चकराये-से दीखे । फिर बोले : 'हमारी प्रजा को हमारे गणतन्त्र की शासक-परिषद् में पूर्ण विश्वास है । तो उनका प्रतिनिधित्व और सदस्यता, उसमें समाहित है ।'

'आप बात को फिर टाल गये, महाराज । मैं भी एक लिच्छवि राजकुल का पुत्र हूँ । और आपकी ओर से मैं ही बात को स्पष्ट कर दूँ । वस्तु-स्थिति यह है कि मूलतः यह गणतन्त्र नहीं, गणराजतंत्र है । यानी प्रजाओं का नहीं, गणराजाओं का तन्त्र है । अष्टकुलीन राजवंशियों का । इन राज-वंशियों के परम्परागत आभिजात्य, बाहुबल, शस्त्रबल और अपेक्षाकृत नीतिमान शासन-कौशल के प्रभाव से प्रजा इतनी दबी हुई और अभिभूत है, कि वह इन कुल-पुत्रों को सहज ही अपना प्रतिनिधि स्वीकारे हुए है ।'

'तो यह क्या हमारे गणतंत्र कहलाने को काफी नहीं ?'

'है भी, नहीं भी, पितृदेव ! परम्परागत बलवानों के राज्य को स्वीकारने के सिवाय, निर्बल प्रजाओं के लिए और क्या चारा है । जन्मजात ही शासित और दमित रहने का उनमें संस्कार पड़ गया है । कुलीज राजवंशियों ने उन्हें मनवा दिया है, कि वे उनके प्रतिनिधि शासक हैं । एक हद तक वे प्रतिनिधि और उत्तरदायी हैं भी, और वह शुभ है । पर उसमें उनका स्थापित-स्वार्थ भी तो है, कि प्रजाओं को संतुष्ट रख कर, वे इस रत्नगर्भा वसुन्धरा के श्रेष्ठ का निर्बाध भोग कर सकें । वज्जी, शाक्य, मल्ल, कुल्लु, काम्बोज, सारे ही गणतंत्रों की मूलगत स्थिति यही है । मूलतः तो वे गणतंत्र नहीं, गणराजतंत्र ही है ।'

'तो तुम्हारे विचार से, पृथ्वी पर गणतंत्र जैसी कोई चीज अस्तित्व में नहीं ?'

'अभी तक तो नहीं है, महाराज ! पर वह होनी चाहिये । उसे होना पड़ेगा, विकास में अनिवार्यतः आगे जा कर । उसमें सदिर्य लग सकती हैं । आपका यह बेटा विश्व के उसी भावी गणतन्त्र का स्वन्दृष्टा है—उसका एक विनम्र दूत, यदि आप उसे पहचान सकें ।'

'तुम पर हमें गर्व है, आयुष्यमान् । तुम्हारी जन्मजात महिमा से हम अवगत हैं । पर गणतन्त्र और राज्यतंत्र में तुम कोई भेद नहीं देखते, आश्चर्य !

तुमने हमारे गणतन्त्रो को मात्र गणराजतन्त्र कह कर, तुच्छ कर दिया। क्या इन साम्राज्य-लोलुप राजाओं और हम गणपतियों में तुम कोई अन्तर नहीं देखते ?'

‘एक हृद तक, निश्चय ही देखता हूँ। पर मूलत और अन्तत कोई भेद देख नहीं पाता। मैं स्पष्ट कहूँ, बात को। आदिम मानव-कुलो या कबीलो ने जब पहले पहल, पारस्परिक अस्तित्व की सुरक्षा से प्रेरित हो कर, सभ्यता के विकास में अनिवार्य होने पर, समाज को समुचित व्यवस्था देने के लिए राज्य या शासन-तन्त्र रचा, तो जो अधिक बलवान और बुद्धिमान थे, जो शीर्ष पर थे, उन्होंने अपना शासन-तन्त्र सगठित कर, व्यवस्थापक राज्य-तन्त्र का आविष्कार किया। पर मूल में उन कबीलो में व्यक्तियों के भुजबल की टक्कर और प्रतिस्पर्धा तो थी ही। सो इन कबीलो या कुलो के बलवान अधिपतियों के शक्ति-मनुष्य के आधार पर ही, ये कुलतन्त्र स्थापित हुए। आज के हमारे गणतन्त्र उन कुलतन्त्रों का ही अधिक सभ्य, सुस्थापित और विकसित रूप है। पर इनके मूल में निर्णायक तत्व बल है, जनगण का हृदय या उनका सर्वोदयी कल्याण और प्रतिनिधित्व नहीं।’

‘क्या तुम हमारे गणतन्त्र में जनगण का सर्वोदयी कल्याण और प्रतिनिधित्व नहीं देखते ?’

‘सर्व का समान अभ्युदय तो मुझे कहीं दिखाई न पड़ा। पिछले दिनों आस-पास के राज्यों और गणराज्यों के कई सन्निवेशों और ग्रामों में घूम गया था। मैंने देखा कि चारों ओर वर्गभेद का खासा जाल बिछा है। धनी और निर्धन के बीच की खाइयाँ बहुत चौड़ी और अँधेरी हैं। कृषक, जुलाहे, बढई, लुहार, स्थापत्यकार, मूर्तिकार, शिल्पी, चर्मकार, धीवर, रात-दिन अविराम कठोर परिश्रम करते हैं। उन्हीं के श्रम की नींव पर, वैशाली, राजगृही, चम्पा, आबस्ती, कौशांबी के ये गगन-चुम्बी प्रासाद-भवन खड़े हैं। उनके खून-पसीना की उपज से ही, इन महलों के वैभव-ऐश्वर्य और भोग-विलास फल-फूल रहे हैं। उन्हीं के द्वारा निर्मित चक्रों और फौलादों पर इन सोलह महाजन-पदों के दुर्गेंद्र दुर्ग खड़े हैं, उनके शस्त्रागार सर्वसंहारक शस्त्रों से चमचमा रहे हैं। समस्त जम्बूद्वीप और उससे पार के द्वीप-देशान्तरो तक आवागमन कर रहे महामेष्ठियों के साथ उन्हीं की अस्थियों से ढले चक्रों, कीलों, नावों और जहाजों पर गतिमान हैं। वैशाली, चम्पा, आबस्ती और राजगृही के

सत्ताधारियों और धनकुबेरों के कोशागार, इन्हीं श्रमिकों के रक्त-स्वेद से वाहित सुवर्ण-रत्नों से उफना रहे हैं। पर मैंने देखा, महाराज, ये कम्मकर दीनहीन और दरिद्र हैं। अन्न-वस्त्र और साधारण जीवन-साधन का उन्हें, बेशक, अभाव नहीं। पर महानगरों के नागरिकों को उत्कृष्ट अन्न-वस्त्र, आवास, वाहन, भोग-विलास प्रदान करने वाले ये श्रमिक, निम्नतम कोटि के जीवन-साधनों पर निर्वाह करते हैं। हम महाजन कहे जाने वाले प्रभु-वर्ग के लोगों ने इन्हें शूद्र, हीनजातीय और हीन-शिष्यणि जैसी संज्ञाएँ प्रदान कर रखी हैं। हम सत्ता के आसन पर हैं, सो सत्ताबल से उनके श्रम के उपार्जन पर अपना एकाधिकार स्थापित कर, उस सम्पत्ति का स्वामित्व हम भोगते हैं। और सम्पत्ति के सच्चे उत्पादक ये श्रमिक, हमारे मातहत रह कर शोषित विपन्नों का जीवन बिताते हैं। अपने स्वामित्व से हमने उन्हें पददलित कर रक्खा है। हम वंश-परम्परा से राज्य-सुख भोगते चले जाते हैं, और उन्हें हमने वंश-परम्परागत रूप से श्रमिक और शोषित जीवन बिताने को विवश कर छोड़ा है। हम अभिजात कुलीनों की कई पीढ़ियों ने इन कम्मकरों की हर पीढ़ी के रक्त में आत्महीनता के भाव को संस्कारित और परम्परित किया है। मानव-पुत्रों की कई-कई पीढ़ियों में हीन भाव को एक संक्रामक रोग की तरह प्रवाहित करने से बड़ा पाप और क्या हो सकता है, महाराज ? उनके रक्तकोशों, मांस, मज्जा, अस्थियों तक में हमने हीनत्व की खेती की है। क्या इसी को हम सर्वोदयी, सर्व-कल्याणकारी गणराज्य कहते हैं ? राजतंत्रों में हो कि गणतंत्रों में हो, धनी और निर्धन, श्रमिक और स्वामी तथा शोषक और शोषित के बीच की यह खाई, मैंने सर्वत्र समान रूप से फैली देखी है। समझ नहीं सका कि पृथ्वी पर कहाँ है गणराज्य, सर्वोदयी कल्याणराज्य, जिसकी बात आप कर रहे हैं ?'

‘आयुष्यमान्, अपना उत्कर्ष करने को हमारे गणतंत्र में तो सर्वजन स्वतंत्र हैं। यह तो व्यक्ति के अपने स्वतंत्र संकल्प और पुरुषार्थ पर है कि अपने को नीचे से उठा कर ऊपर ले जाये।’

‘यह स्वतंत्रता मात्र हस्तिदंती है, महाराज ! हाथी के ये दिखाऊ दाँत हैं, खाने के दाँत दूसरे ही हैं। वे उसके जबड़े में छुपे हैं : वे बड़े कराल और सर्वभक्षी हैं। आपकी ‘प्रवेणी-पुस्तक’ के नियम-विधान और शासन-विधान में, बाहर से हर प्रजाजन को मतदान का अधिकार भले ही हो, पर अधिनियम और शासन-विधान के निर्माण और उसके स्वायत्त परिवर्तन का अधिकार तो

अष्टकुलको तक ही सीमित और सुरक्षित है। कोई भी दीन-दलित चाह कर, पीढी-दर-पीढी दलित-शोषित रहना नहीं चाह सकता, उसे सौ भ्रमो और भुलावो मे डाल कर वह रक्खा जाता हे। इस विधान के अन्तर्गत उसे ऊपर उठने का कोई अवसर नहीं। शूद्रो और चाण्डालो की सन्तानो को आर्यावर्त के गुरुकुलो मे शिक्षा पाने का अधिकार नहीं। उन्हे पदत्राण तक धाग्न करने का अधिकार नहीं। स्पष्ट है कि दीन-दुर्बल-दलित को सुव्यवस्थित रूप से वह रक्खा जाता है, ताकि उच्च कुलीन अभिजात वर्ग, पृथ्वी की श्रेष्ठ निधियो का अधिकतम सचय और निर्बाध भोग अन्त तक करते चले जाये।'

‘जगत और जीवन की वस्तु-स्थिति और मनुष्यो के भाग्य बदलना तो किसी शासन-तन्त्र के हाथ नहीं, बेटा। मूलत और अन्तत तो मनुष्य अपने ही किये और बाँधे कर्मों का परिणाम है, आयुष्यमान्। स्वतन्त्र-परतन्त्र, ऊँच-नीच, धनी-निर्धन, मनुष्य अपने ही उपाजित कर्मों के फल-स्वरूप होता है। यह श्रेणिभेद तो प्राणियो और मानवो मे आदिकाल से चला आया है, और सदा रहेगा। हमारे सर्वज्ञ तीर्थकरो और श्रमण भगवन्तो ने भी क्या मनुष्य की स्थिति का निर्णयक कर्म को ही नहीं माना है ?’

‘आदिकाल से जो चला आया है, वही अनन्तकाल तक चलेगा, यह सत्य नहीं, बापू। द्रव्य का परिणमन किसी चक्र मे सीमित नहीं। द्रव्य मे अनन्त गुण और अनन्त पर्याय सम्भव है। सो उसकी मम्भावनाएँ भी अनन्त है। जो अनन्त है, वह अनिवार्यत विकास-प्रगतिशील होगा ही। सो अनन्त रुद्ध, चक्रबद्ध, और अन्तिम कैसे हो सकता ह ? तब इस लोक, पदार्थ और मनुष्य का स्वरूप भी रुद्ध और परम्परा से बद्ध और अन्तिम कैसे हो सकता है ? जो मनुष्य का भाग्यचक्र आज है, सदा वही रहेगा, ऐसा मान लेने पर वस्तु का स्वरूपगत अनन्तत्व समाप्त हो जाना है। सो यह मान लेना कि जो आदिकाल से चला आया है, वही अनन्तकाल मे चलता रहेगा, यह सर्वज्ञो द्वारा कथित वस्तु-स्वरूप का विरोधी है। स्थापित-स्वार्थी वर्ग, सर्वज्ञो के कथन की स्वार्थमूलक व्याख्या कर, उसकी आढ मे सदा ही ऐसा प्रमादी प्रवचन करने आये है।’

‘तब तो मानना होगा, कि कर्म या भाग्य जैसी कोई चीज है ही नहीं मनुष्य अपनी स्वाधीन इच्छा-शक्ति से अपना मनचाहा भाग्य बना सकता है। उसका जीवन किसी पूर्वोक्त कर्मबन्ध के आधीन नहीं ?’

‘आप तो जिन-सर्वज्ञों के उपासकों में श्रेष्ठ श्रावक-शिरोमणि और ज्ञानी हैं, महाराज ! सर्वज्ञों द्वारा उपदिष्ट कर्म के स्वरूप से तो आप भली-भाँति परिचित ही होंगे । कर्म एक विभावात्मक और नकारात्मक वस्तु है । वह स्वभावात्मक और विधायक वस्तु नहीं । वह अभीष्ट नहीं, अनिष्ट वस्तु है । सो कर्म का विधान शिरो-धार्य करने योग्य नहीं, वह तोड़ देने योग्य है । यहाँ तक कि सर्वज्ञ भगवन्तों ने अन्ततः कर्म को अरि यानी शत्रु तक कहा है । बल्कि मूलतः वही कहा है, और जो कर्म-बन्धन का अंतिम रूप से नाश करे, वही हमारा सर्वोपरि इष्टदेव अरिहंत कहा जाता है । ‘णमो अरिहन्ताणं’ : यही जिनेश्वरों द्वारा दिये गये अनादि-सिद्ध मंत्र का प्रथम पद है । उस कर्मारि को हम अपने आदिकाल से अनन्तकाल तक का चरम भाग्य विधाता कैसे मान सकते हैं ? यह तो शत्रु को ही इष्टदेव के आसन पर बैठा कर उसे पूजना हुआ । तब तो हमारे परमाराध्य अरिहंत नहीं, अरि होना चाहिये—ये कर्मारि । और यदि कर्म ही मनुष्य के भाग्य का अन्तिम निर्णायक हो, तो फिर उसके पुरुषार्थ का क्या मूल्य रह जाता है ? इस तरह मनुष्य की सत्ता केवल अन्धकर्म और भाग्य की चिरन्तन दास हो जाती है । पर जिनेश्वरों का धर्म ऐसा नहीं कहता । वह चरम-परम पुरुषार्थ का धर्म है । सर्वज्ञ प्रभुओं ने केवल मोक्ष को ही नहीं, धर्म, अर्थ और काम तक को पुरुषार्थ कहा है । यानी मनुष्य अपनी स्वायत्त ज्ञान-चेतना से धर्म की कालानुरूप नूतन व्याख्या कर सकता है, वह अर्थ और काम को अपने विवेक और विज्ञान के पुरुषार्थ से, अपने अभीष्ट रूप में स्वाधीन भोगने की सामर्थ्य रखता है । वह अपनी आत्म-शक्ति के स्वतन्त्र संकल्प से, अपने लिए और सर्व के लिए, सर्वजन हिताय, सर्वजन सुखाय मांगलिक और समत्व-धर्मी विश्व-रचना कर सकता है ।’

‘तो फिर वर्द्धमान, आदिकाल से अनेक सर्वज्ञ तीर्थंकरों के होते भी विभिन्न मानवों के भाग्य विषम और विसम्वादी क्यों रहे ? जगत सदा ही विषम रहा । केवल व्यक्ति ही अपने चरम ज्ञानात्मक उत्थान से, अपने कर्मपाशों का अन्तिम रूप से नाश कर के, अपना वैयक्तिक मोक्ष सिद्ध कर सके है । पर कोई तीर्थंकर भी समुदाय के भाग्य को न बदल सका, सर्व का समान अध्मुदय न कर सका । क्या वे तीर्थंकर गलत थे, सीमित थे, असमर्थ थे ?’

‘तीर्थंकर के गर्भ में आने के क्षण से लगा कर, मोक्ष लाभ के क्षण तक, जो आश्चर्यजनक पंच-कल्याणक के अतिशय होते हैं, क्या उनकी ओर आपका ध्यान न गया तात ? इन कल्याणकों के भीतर अन्तर्निहित रूप से सक्रिय,

समस्त विश्व के सामुदायिक कल्याण और उत्कर्ष की शक्तियों का भरपूर परिचय हमें मिलता है। वे शक्तियाँ तो अमोघ होती हैं, और पूर्ण वेग से प्रवाहित होती हैं। तत्कालीन लोक में वे चमत्कारिक माणविक क्रांति भी घटित करती हैं। पर प्राणियों में श्रेष्ठ और सर्वाधिक सञ्ज्ञान हम मनुष्य अपने कषायों और स्वार्थों से इतने अन्धे होते हैं, कि उन शक्तियों के प्रभाव को पूर्ण रूप से ग्रहण कर, उनके आधार पर विश्व का सर्वकल्याणकारी माणविक रूपान्तर करने का पुरुषार्थ हम जान-बूझकर नहीं करते। सर्वज्ञ तीर्थंकर के उपदेश में तो वैयक्तिक और सार्वजनिक अभ्युदय और मुक्ति का विधान सयुक्त रूप से समाहित होता है। वह वाणी तो अनैकान्तिनी, और अनन्त सम्भावी होती है। हमारे द्वारा उसका ग्रहण ही सीमित, एकान्तिक और स्वाधिक होता है। सो हम उस वाणी की प्रमादी और स्वार्थ-सीमित व्याख्या करके लोक को भ्रम में डाले रखते हैं। वर्ना मूल में तो तीर्थंकर के अवतरण और उसकी दिव्य ध्वनि में, व्यष्टि और समष्टि के लौकिक और लोकोत्तर सर्वाभ्युदय और मुक्ति का अमोघ मन्त्र समाया रहता है। क्या कर्म-भूमि के आद्य तीर्थंकर भगवान् ऋषभदेव के जीवन-काल में लोक का सर्वांगीण और सार्वजनिक अभ्युत्थान नहीं हुआ था ? तब मानना होगा कि वह सर्वकाल सम्भव है। हम स्वार्थी श्रोताओं ने और सीमित ज्ञानी श्रुत-केवलियों ने तीर्थंकर की कैवल्य-वाणी की सीमित और मनमानी व्याख्याएँ की हैं। इसी से सार्वजनीन लोक के, सर्वाभ्युदयी कल्याण की धारा भग हुई है। कल के विगत तीर्थंकर भगवान् पार्श्वनाथ तक की कैवल्य-वाणी में वही सर्वाभ्युदयी कल्याण का मन्त्र मैं आज भी स्पष्ट सुन रहा हूँ। उसमें केवल वैयक्तिक कर्मनाश ही नहीं, किन्तु समष्टिगत अनिष्ट कर्मनाश और सर्व के अचूक पुष्पोदय और पूर्ण उत्कर्ष का गहन रहस्य समाया है। मैं उसे प्रत्यक्ष अनुभूत कर रहा हूँ। भीतर साक्षात् कर रहा हूँ। अब तक जो न हो सका, आगामी तीर्थंकर उस सम्भावना का रहस्य जगत पर खोलने को आ रहा है।'

‘बर्द्धमान, तो क्या यह तीर्थंकर अपूर्व होगा ? अब तक के तीर्थंकर अपूर्ण ज्ञानी थे ?’

‘हर तीर्थंकर पूर्णज्ञानी, किन्तु अभिव्यक्ति में पिछले से फिर भी अपूर्व, अधिक प्रगतिमान हुआ है। वैसा न हो, तो सत्ता की अनन्तता का क्या अर्थ रह जाता है ? आगामी तीर्थंकर भी अपूर्व प्रगति का सन्देशवाहक होगा,

व्यष्टि और समष्टि दोनों ही की मुक्ति का अपूर्व रचनात्मक विधाता होगा । उसकी प्रतीक्षा करे, वैशालीनाथ ।'

‘इससे बड़ा आनन्द का सम्वाद क्या हो सकता है, कि कोई ऐसे तीर्थकर आने वाले है, जिनका उपदेश केवल व्यक्ति के लोकोत्तर मोक्ष का ही मार्ग-दर्शक न होगा, बल्कि जो लोक की सामुदायिक मुक्ति और उसकी सर्वमंगल-कारी, सम्वादी और समवादी मुक्ति का भी विधायक होगा । लेकिन तब तो प्राणियों के वैयक्तिक कर्मबन्ध, पाप-पुण्य का कोई अर्थ नहीं रह जायेगा । आखिर तो व्यक्ति, वस्तु और अन्य व्यक्तियों के प्रति, अपनी आत्मपरिणामगत प्रतिक्रिया से ही कर्मबन्धन करते है । ऊँच-नीच, कुरूप-सुख्य, धनी-निर्धन, सुखी-दुखी मनुष्य अपने गोत्रकर्म, नामकर्म, अन्तराय कर्म, वेदनीय कर्म आदि कर्मों के फल-स्वरूप ही तो होता है ?’

‘तात, हम समझे, कि आखिर कर्म-बन्ध है क्या वस्तु ? नित्य के जीवन-व्यवहार में प्राणि, अन्य प्राणियों और पदार्थों के प्रति जो शुभ-अशुभ, राग-द्वेषमूलक भाव करता है, उसीसे तो वह पाप या पुण्य कर्म बाँधता है । यानी शुभाशुभ भाव, प्रतिक्रिया और कर्म करने को व्यक्ति स्वतन्त्र है । यह उसकी आत्म-सत्ता के अधीन है, कि वह अन्य के प्रति क्या भाव रखे, कैसे बरते । जब कर्म-परमाणुओं की क्या ताकत, कि मनुष्य के न चाहते उसकी चैतन्य आत्मा को बाँध ले । यानी प्रथमतः जब कर्म-परमाणु, चैतन्य आत्म-शक्ति के अधीन हैं । आत्मा अपने स्वाधीन सकल्प से कर्म करने, या कर्म-बन्धन को स्वीकारने या नकारने को स्वतन्त्र है । तब पहले अविवेक या अज्ञान से कोई कर्मराशि व्यक्ति बाँध चुका हो, तो इस जीवन में अपने सद्ज्ञान और सद् सकल्प से वह उसे तोड़ या बदल न सके, तो आत्मा की स्वतन्त्रता या मुक्ति का क्या अर्थ रह जाता है ? आप तो जानते हैं, ये वर्तमान वर्ण, जाति, गोत्र, ऊँच-नीच की व्यवस्थाएँ कुछ बलवानों द्वारा निर्बलों पर आरोपित बलात्कार हैं । जिनेश्वरों ने इन भेदों को मूलगत या जन्मजात नहीं स्वीकारा । व्यक्ति अपने स्वतन्त्र भाव, पुरुषार्थ, आचार और व्यवहार से इन्हें बदल देने को स्वाधीन है । वर्ण-व्यवस्था, और वर्ग-व्यवस्था व्यक्ति की तात्कालिक योग्यता और रुचि के अनुसार नियोजित एक कर्म-विभाजन मात्र है । व्यक्ति अपने स्वतन्त्र सकल्प से अपनी आत्मिक उन्नति करके, इन बाहरी भेदों और विभाजनों की सीमा तोड़ कर, उच्च कक्षा में पहुँच सकता है । फिर, पूर्वोपाजित जब कर्म को ही प्रस्तुत जीवन-व्यवस्था और समाज-व्यवस्था

का अन्तिम और अनिवार्य विधाता मानकर, उसे सर पर धारण किये फिरना, क्या जिनेश्वरो के स्वतन्त्र पुरुषार्थी धर्म, और आत्मा की मूलगत स्वतन्त्रता की अवहेलना नहीं है ? मानो कि चैतन्य आत्मा कर्म की निर्णायक नहीं, जड कर्म चैतन्य आत्मा के निर्णायक है। यह जिनेन्द्र के स्वतन्त्र आत्मधर्म का द्रोह और अपलाप है। जिनेन्द्र की अनैकान्तिनी और अनेकार्थी वाणी के मनमाने तार्किक अर्थ और व्याख्याएँ करके, जडधर्मी स्थापित स्वार्थियो ने अपने स्वार्थों की पुष्टि-तुष्टि के लिए, जिनवाणी की आड में, जड कर्म को चैतन्य आत्मा के सिंहासन पर विधाता बना कर बैठा दिया है। वरना तो, स्वतन्त्र आत्म-शक्ति में निश्चय ही यह सामर्थ्य है, कि वह अपने स्वतन्त्र पुरुषार्थ से केवल पारमार्थिक मुक्ति ही नहीं प्राप्त कर सकती, बल्कि इस प्रापञ्चिक विश्व में उच्च आत्मलक्ष्यी मुक्ति की व्यवस्था को, अपने उच्चतर विकास की आवश्यकतानुसार स्वतन्त्र रूप से रच सकती है ।'

‘तब तो व्यक्तियों के व्यक्तिगत पापोदय, पुण्योदय की व्यवस्था निरर्थक सिद्ध हो जाती है।’

‘निश्चय ! यह सब स्थापित स्वार्थी बलवानों की, निर्बलों को सदा निर्बल और अपने दास बनाये रखने की जड कामिक व्यवस्था है। स्वतन्त्र और सतत परिमणनशील आत्म-तत्त्व में अन्तिम रूप से पाप या पुण्य जैसा कुछ नहीं है। कामना से प्रेरित हो कर ही तो व्यक्ति तदनुसार कर्म बाँधता है। शुभ कामना से व्यक्ति पुण्य बाँधता है, अशुभ कामना से पाप। पुण्य कर्म के फल-स्वरूप व्यक्ति विपुल सांसारिक विभूति पा कर प्रमत्त होता और फिर अनन्त पाप बाँधता है। तब पापोदय और पुण्योदय में क्या अन्तर रह जाता है ? पुण्यवान् कहे जाने वालों को, मैंने पापी कहे जाने वालों से अधिक पापात्मा, स्वार्थी और शोषक ही देखा है। और जो लोग पापोदय से लोक में निर्धनता, शोषण, नाना यातना झेलने वाले कहे जाते हैं, उन्हें मैंने हृदय से प्रायः अधिक निर्मल, सज्जन, परदुःख-कातर देखा है। तब तो तथाकथित पुण्यवान् से, तथाकथित पापी होना ही मेरे मन, अधिक अभीष्ट और उच्चतर आत्म-स्थिति है। स्वार्थ-लक्ष्यी, सकाम कर्म से ही मनुष्य जड कर्मपाश में बँधता है। उसमें पुण्य और पाप का यह स्थूल भेद, दरअसल व्यक्ति की असली आत्मस्थिति का निर्णायक नहीं हो सकता। पुण्यवान् कहे जाते राजाओं और श्रीमन्तों के पापाचारों, बलात्कारों, शोषणों, दुष्कर्मों, स्वार्थों का अन्त

नहीं। उन्हें पुण्यवान कहने से बड़ा व्यंग और मिथ्यात्व और क्या हो सकता है? और पापी कहीं जाने वाली वेश्या को मैंने तथाकथित सती से कहीं अधिक उज्ज्वल चरित्र पाया है। पाप के फलभोगी कहे जाते दरिद्र और दुखी को, मैंने अत्यन्त उदात्त, पवित्र, और शुद्ध आत्मा भी पाया है। ये सारे भेद बहुत उथले, अटकलपंचू, आनुमानिक और स्वार्थी धर्म-व्याख्याताओं की देन है?’

‘वर्द्धमान, तब तो लोक के जो शलाका-पुरुष, तीर्थकर, चक्रवर्ती अनन्त वैभव के भोक्ता और स्वामी होकर जन्म लेते हैं, वे पुण्यात्मा नहीं, पापात्मा ही कहे जा सकते हैं?’

‘महाराज, आप क्या यह नहीं जानते, कि तीर्थकर ने लोक की सम्पत्ति के व्यक्तिगत संचय और स्वामित्व को परिग्रह का महापाप जाना, इसी से वे राज्य और सम्पदा को ठोकर मार कर, अकिंचन हो गये। जो तीर्थकर चक्रवर्ती होकर जन्मे, उन्होंने भी अपनी चक्रवर्ती सम्पदा को पाप और बन्ध का मूल जान कर, काकबीट की तरह त्याग दिया। क्या जिनेश्वरों ने सारे पापों का मूलभूत महापाप परिग्रह को ही नहीं बताया है? तथाकथित पुण्योदय और पापोदय, अन्ततः दोनों ही, वैयक्तिक आत्मा और लोक की जीवन-व्यवस्था के घातक हैं। वे व्यक्ति और विश्व की कल्याणी व्यवस्था के भंगकर्ता, अपहर्ता और समान रूप से लौकिक और लोकोत्तर मुक्तिमार्ग के अवरोधक हैं। लोक की विषम व्यवस्था को जो जीवों के पुण्य-पाप पर आधारित बताया जाता है, यह सम्यक् दर्शन नहीं है, महाराज। इस विसम्वादी, असमवादी व्यवस्था का आधार, कोई पारमार्थिक तत्व नहीं, स्वार्थिक अज्ञान और बलात्कार है।’

‘तो फिर लोक-जीवन की कल्याणी क्रान्ति के सन्दर्भ में, तुम कर्म-बन्धन को कैसे व्याख्यायित करते हो, बेटा?’

‘कर्मोदय केवल वैयक्तिक ही नहीं, सामुदायिक भी होता है, बापू। एक ही नाव में बैठे सौ व्यक्ति एक साथ डूब जाते हैं। एक काल या देश विशेष में, लाखों प्राणी एक बारगी ही दुर्भिक्ष, महामारी, प्रलयकर बाढ़ों के ग्रास हो जाते हैं : या करोड़ों प्रजा एक साथ उत्कर्ष और सर्वांगीण सुख की सीमा छू लेती है। ... कर्म-बन्धन अन्ध, अज्ञान-जन्य वस्तु है, गणनायक। कर्म हमारा विधाता नहीं, हम कर्म के विधाता हैं। कर्म स्वीकारने, पालने,

माये चढ़ाने की वस्तु नहीं। वह तोड़ने के लिए है, बदलने के लिए है, अपने विकास की आवश्यकतानुसार ढालने और रूपान्तरित करने की वस्तु है। वर्गभेद, ऊँच-नीच, धनी-निर्धन यदि व्यक्तियों और समूहों के अनिष्ट कर्मोदय से भी हो, तो जो लोक का सम्यग्दृष्टि शलाका-पुरुष या तीर्थंकर है, जो सर्व का पुजीभूत अभ्युदय होता है, वह अपनी वीतराग, निष्काम आत्म-शक्ति के स्वतंत्र और शुभ-सकल्प से, लोक के पुजीभूत सामूहिक अनिष्ट कर्मोदय का विनाश कर सकता है। वह अपने सर्ववत्सल प्रेम से सर्व के भीतर शुभ और शुद्ध आत्म-परिणाम संचारित कर सकता है। प्रेम में एक परम मागलिक सक्रामक शक्ति है। सर्ववत्सल प्रेमी, अपने सर्वचराचर व्यापी प्रेम से, समस्त लोक के प्राणि-मात्र के हृदय में ही नहीं, बल्कि कार्मिक पुद्गल-परमाणुओं तक में, एक सर्वकल्याणकारी क्रांति, अतिक्रान्ति या रूपान्तर उपस्थित कर सकता है। क्या आप नहीं जानते, कि तीर्थंकर के समवशरण में, उनकी शुद्ध आत्मप्रभा के प्रभाव से प्राणि मात्र के वैर शान्त हो जाते हैं? इस महाशक्ति को यदि हम पूर्ण रूप से आत्मसात् करें, तो क्या यह सम्भव नहीं, कि लोक के प्राणि-मात्र के बीच शाश्वत, निर्विरोध प्रेम का साम्राज्य स्थापित हो जाये ?

‘हो सका तो, मैं अपने प्रेम को ऐसा अनन्त और विराट् बनाऊँगा कि अपने देश-काल की समस्त विश्व-सत्ता को एक अभीष्ट और सर्वाभ्युदयी शक्तियों के सघात से आप्लावित और रूपान्तरित कर दूँगा। अनन्त ज्ञान, दर्शन, सुख और वीर्य जैसे अनन्त गुण और सम्भावनाएँ हैं हमारी आत्मा में। वह चैतन्य आत्मा, जड़ कर्म से अनन्त गुना अधिक बलवान है। उसके स्वतंत्र सकल्प और निष्काम इच्छा-शक्ति के लिए कुछ भी असम्भव नहीं। उसके अकर्ता कर्तृत्व और सम्भावना का पार नहीं।’

‘ऐसा कुछ हो जाये, तो जादू हो जाये, बर्दमान। कोई अपूर्व चमत्कार घट जाये। हमारा कुलावतस ऐसी कोई अतिक्रान्ति करे, तो उसे देखने को मैं जीना चाहूँगा, बेटा ।’

‘जादू नहीं हो जायेगा, महाराज, न कोई इन्द्रजालिक चमत्कार होगा। आत्मागी तीर्थंकर प्रगति और विकास की उत्क्रान्ता शक्तियों के कोई अपूर्व मंत्र-बीज मानव-चैतन्य में बोधेगा। उसके जीवन-काल में भी उसका एक विप्लवी संचात लो प्रकट होगा ही। पर विकास-प्रगति की धारा तो अन्तहीन है, क्योंकि जीवन-अवत ही अन्तहीन है। सो आत्मागी तीर्थंकर के धर्म-भासन

की आने वाली कई शताब्दियों में, विशिष्ट शलाका-पुरुषों और योगीश्वरों के भीतर वे उत्क्रान्ति बीज संसरित होंगे, फूटेंगे, अंकुरित होंगे। व्यष्टिगत और समष्टिगत रूपान्तरों की अपूर्व शक्तियाँ उन बीजों में से विस्फोटित होंगी, परम्परित होंगी।'

‘तब तो पूर्वगामी तीर्थकरों की कैबल्य बाणी मिथ्या हो जायेगी?’

‘जिनेश्वरों का केवलज्ञान तो अनन्त होता है, तात, सो उनकी उपदेश-धारा भी अनन्तिनी होती है। वह साधारण सीमित शाब्दिक बाणी नहीं होती। शब्द तो एक बार में एक देश, एक काल ही कह सकता है। तीर्थकर तो एक बारणी ही, अनेकान्त, अनन्त वस्तु-धर्म कहते हैं : एक बारणी ही अनन्त देश-कालवर्ती सत्य कहते हैं। सो उनकी दिव्य ध्वनि शब्दातीत अनहद नाद होती है। उनके गणधर उमका असंख्यातवाँ भाग ही ग्रहण कर पाते हैं। उसका भी असंख्यातवाँ अंश ही वे कह पाते हैं। उसका भी असंख्यातवाँ भाग श्रुतकेवली कह पाते हैं। उसका भी असंख्यातवाँ भाग शास्त्रों के पल्ले पड़ता है। इसीसे शास्त्रों तक पहुँचते-पहुँचते वह कैबल्यवंती जिनबाणी सीमित, दूषित, विकृत हो जाती है। उसमें सीमा या दोष जिनेंद्र का नहीं। उन्होंने तो सदा पूर्ण, अनन्त सत्य को साक्षात् किया और कहा है। सीमा या दोष अनुगामी अनुशास्ताओं और श्रुतकेवलियों में होता है। हम अनुयायियों में होता है। सो वह सर्वज्ञ-बाणी कालदोष के दूषण से बच नहीं पाती। तत्कालीन देश-काल और जनगत सीमाओं और स्वार्थों से दूषित होकर, वह सर्वज्ञ प्रभुओं की आर्षबाणी अनर्थक हो जाती है, और उसके प्रश्न्यदाता श्रावक-समुदायों तथा बगों के स्वार्थ की पोषक और समर्थक तक हो जाती है। दरअसल वह सर्वज्ञ-बाणी रह ही नहीं जाती है, अज्ञों की स्वार्थ-बाणी हो जाती है।’

‘तब तो, वर्द्धमान, हमारे आज के पार्श्वानुगामी श्रमण-भगवंत जिस जिन-दर्शन और सिद्धांत का प्रवचन वर्तमान में कर रहे हैं, वह मिथ्या, दूषित, सीमित है, और उसे उनके प्रश्न्यदाता श्रावक-समर्थों का स्वार्थ-पोषक ही कहा जा सकता है?’

‘ऐसा हो भी सकता है, नहीं भी। पर आप जैसे विज्ञ, धर्मात्मा श्रावक कर्म, पुण्य-पाप, धर्म की जो व्याख्याएं कर रहे हैं, यदि वही उन श्रमण-भगवंतों की व्याख्याएं हैं, तो क्षमा करें महाराज, मैं उसे भगवान पार्श्वनाथ की अनैकान्तिनी जिनबाणी मानने को तैयार नहीं। और यह भी आप जान लें कि सर्वज्ञ भगवान,

दर्शन और सिद्धांत नहीं कहते। वे तो एक बारगी ही, अनन्तघर्मी वस्तु-सत्य का अनेकार्थी और प्रवाही कथन करते हैं। अनिवंच को वे अपने अनहदनाद से वाक्मान करते हैं। वह एक बँधा-बँधायी, सुनिर्दिष्ट, पक्का सिद्धान्त हो ही नहीं सकता। दर्शन और सिद्धान्त तो बहुत पीछे आने वाले श्रुतज्ञानी आचार्य सुनिश्चित बौद्धिक परिभाषाओं में रचते हैं। भाषा-सीमा के कारण उन में एकान्तवाद का दोष आ जाता है। दर्शन और सिद्धान्त बन कर, सत्य एकान्तवादी हो ही जाता है। अनेकान्तिक वस्तु-सत्य का तादृष्ट और यथार्थ प्रवक्ता वह रह नहीं सकता।'

'तब तो मानना होगा कि सर्वज्ञ का वचन भी टल सकता है, मिथ्या हो सकता है ?'

'सर्वज्ञ एकवचनी वाणी नहीं बोलते, तात, वह वाक्मान होकर भी, अनेकार्थिनी, अनेक-भाविनी वाणी होती है। वह टल और अटल, धारणागत सत्य और मिथ्या की भाषा से परे, एक अनन्त ज्ञान-ज्योति की धारा होती है। वह बौद्धिक अर्थ, व्याख्या, विवेचन से परे, मात्र भाव-गम्य होती है। उसके श्रवण मात्र से चेतना में अतिश्रान्ति घटित हो जाती है।'

'तो ऐसी वाणी का मर्म आज कौन उद्घाटित करे, उसका बोध कौन कराये ?'

'उसका जो समग्र बोध मेरे भीतर, निरन्तर उद्भासित है, उसे किंचित् शब्दों तक लाने का प्रयास मैंने अभी किया है, भन्ते मातामह ! जिनेश्वर भगवन्तों की कृपा से, अपने अन्तश्चैतन्य की गहराई में, उस कैवल्य-ज्योति की पूर्वाभा को मैं फूटता देख रहा हूँ।'

'वर्द्धमान, क्या हमारे काल का वह तीर्थकर जन्म ले चुका ?'

'निश्चय, महाराज ! ...'

'कहाँ, किस पुण्य-भूमि में ... कब ?'

'वह अन्यत्र और आगामी अब नहीं, राजन् ! प्रत्यक्ष को प्रमाण क्या ... ?'

'बेटा ... ?'

'तो अब आज्ञा दें, तात !'

'लेकिन हमारी प्रस्तुत समस्याओं में, हमें तुम्हारा परामर्श चाहिये, आयुष्मान् ! आज बात तात्विक हो गई; प्रासंगिक के लिए तुम्हारा निर्देश और सहयोग पाना चाहूँगा।'

'कल इसी समय, यहीं उपस्थित रहूँगा, भन्ते मातामह !'

मैंने दोनों पितृजनों के चरण-स्पर्श कर बिदा ली। और मुझे लगा, कि दोनों राजपुरुष संप्रमित-से खड़े, मेरी जाती हुई पीठ को ताकते रह गये हैं। □□

आगामी मन्वन्तर की तलवार

मैं तो कुछ सोचता नहीं। शून्य ही रहता हूँ। स्वयम् और सहज रहता हूँ। कोई दस्तक देता है, तो भीतर के शून्य मे से उत्तर आता है। ऐसा लगता है कि महासत्ता के साथ एकतान और सम्वाद मे ही जी पाता हूँ। इसी से अपने परिवेश में और लोक मे जो विसंगति और विसम्वाद है, वह मुझे स्पष्ट दिखाई पड़ता है। उससे मुझे सुरभंग की पीड़ा होती है। तब मेरी स्वानुभूति ही, सर्व के साथ एक मौलिक सहानुभूति का रूप ले लेती है। सत्य, न्याय, प्रेम, अहिंसा, अपरिग्रह, इसी स्वानुभूति की जाया सहानुभूति की स्वाभाविक सन्तानें हैं। शब्द और सिद्धान्त में क्या जानूँ। भीतर का सत् जीवन मे बह कर जब तत् बनता है, और फिर आत्मवत् अनुभव होकर मेरे आचार मे उतरता है, वही मेरे लिए जीवन है। पता नहीं वैशालीपति को मुझ से समाधान मिला या नहीं। पर, मेरे शून्य पर उन्होंने अपने प्रेम का आघात किया है। अब उसमे से जो भी आया, और आये, वह उनका, सर्व का। उस तरह मैं वैशाली के और लोक के कुछ काम आ सकूँ, तो मेरा होना सार्थक हो जाये।

... आज जब मंत्रणा-गृह मे पितृजनों के समीप उपस्थित हुआ, तो वे परेशान और बिस्थापित-से दीखे। उनके भीतर अब तक बने आधार, कल की बात से जैसे ध्वस्त हो गये थे, और वे किनारा पाने को कहीं अघर और मझाघर में छटपटा रहे थे।

‘आयुष्यमान्, वैशाली का अस्तित्व खतरे में है। उसका त्राण अब केवल तुम्हारे हाथ है।’

‘वैशाली से अधिक श्रीमान और शक्तिमान दूसरा राष्ट्र तो मैं आज पृथ्वी पर नहीं जानता, महाराज। उसकी प्रासाद-मालाओं के शिखरों पर दिगंगनाएँ

शयन करने आती है। उसकी मंदिर चूड़ाओं के चिन्तामणि-दीपों से आसमुद्र पृथ्वी आलोकित है। उसके राजन्यों और धनकुबेरों के कोषागारों में वसुन्धरा के सारभूत सुवर्ण-रत्नों की राशियाँ लोट रही हैं। उसके चैत्य-काननों में निरन्तर श्रमणों की धर्मवाणी प्रवाहित है। उसके लोक-हृदय पर अनुत्तर सुन्दरी आम्नपाली शासन करती है। महानायक सिंहभद्र और आचार्य महाली जैसे महाघनुर्धरो के दिगन्तवेधी तीर उसके संरक्षक हैं। वह संसार में, सर्वतंत्र स्वतंत्र गणतंत्र के रूप में सर्वोपरि विख्यात है। और उसके संभागार में राज-सिंहासन नहीं, त्रैलोक्येश्वर जिनैन्द्र भगवान का सर्वजयी सिंहासन बिछा है। समकालीन विश्व की चूड़ामणि नगरी है वैशाली, महाराज। उसका अस्तित्व खतरे में है, बान ममक्ष में नहीं आती, भन्ते मातामह ! और मुझ जैसा अनजान अकिंचन उसका त्राण करें ? विचित्र लगता है, राजन् !'

'वर्द्धमान, वैशाली की यह अप्रतिम समृद्धि और उसकी स्वतंत्र सत्ता ही तो आज सारे आर्यावर्त के राजुल्लो की आँखों में खटक रही है। मगध सम्राट बिम्बिसार श्रेणिक ताम्रलिप्ति से पार्श्व देश तक एक महासाम्राज्य स्थापित करने का सपना देख रहे हैं। चिरकाल की अजेय वैशाली ही उनकी राह का सबसे बड़ा रोड़ा है। वैशाली जय हो जाये, तो फिर आर्यावर्त के अन्य सारे राजतंत्र और गणतंत्र उसे अपनी मुट्ठी में दीखते हैं।'

'पर अजेय शक्तिशाली वैशाली को भय किसलिए ?'

'सदा आतंक और युद्ध की ललकारों तले जीना भयानक और खतरनाक ही कहा जा सकता है, बेटा ? भेड़िये का भरोसा क्या ? कब कहाँ से टूट पड़े !'

'सम्राट बिम्बिसार तो आपके जामाता हैं, भन्ते तात ! और मेरी विश्व-मोहिनी मौसी चेलना, सुनता हूँ, उनके हृदय-राज्य पर एकतंत्र शासन करती हैं। आपको अपनी ऐसी समर्थ बेटी का भी कोई सहारा नहीं ? और फिर आर्यावर्त के कौन से राजेश्वर आपके जामाता नहीं ? अवन्तीपति चण्ड प्रद्योत, कौशाम्बीनाथ मृगाक, पश्चिम समुद्राधिपति उदायन, पूर्व सागरेश्वर अंगराज दक्षिवाहन, दशार्णपति दशरथ, आर्यावर्त के ये सारे ही शिरोमणि महाराजा आपके जामाता हैं। ये सब मेरी सुन्दरी मौसियों की गोद के छीने बने हुए हैं। और मगध का दुर्दण्ड प्रतापी राजकुमार अजातशत्रु और भुवनमोहन वत्सराज उदयन आपके भांजे हैं। आपकी बेटियों ने इन राजकुलों की पीढ़ियों

में अपना रक्त ढाल दिया है। जान पड़ता है, वैशाली को विश्व-सत्ता बनाने के लिए आपने जम्बूद्वीप के छोरों तक अपनी नाकेबन्दी कर ली है। फिर वैशाली की सुरक्षा में क्या कमी रह गई ?'

मेरे पूज्य मातामह का आसन डोलता दिखाई पड़ा। उनकी बुनियादें थरथरा रही थीं। सकपकाये-से बोले :

'मेरी ये बेचारी बेटियाँ ? आखिर तो अबलाएँ हैं ?'

'कोशकारों ने नारी को अबला जाने क्या सोच कर कहा। पर पुराण और इतिहास में इन बलाओं का प्रताप क्या आपने नहीं देखा ? इनके एक कटाक्ष की मोहिनी पर क्या आपने साम्राज्यों को भस्मीभूत होते नहीं देखा, पुरुषोत्तमों को हार जाते नहीं देखा ? हम पुरुषों ने अपने दुर्दम्य बल से इन महाबलाओं की मृदुता को दबोच कर, इन्हें अबला बनाये रखने का महापाप किया है। इनकी निसर्गदत्त मातृ-ममता, और प्रिया-सुलभ समर्पणशीलता का हमने शोषण किया है। वरना मेरी मौसी महारानियाँ, अपने प्रेम की सत्ता से पृथ्वी का भाग्य बदल सकती थीं।'

'जो वस्तु-स्थिति है, वह तो तुम देख ही रहे हो, बेटा। बिम्बिसार से भी अधिक हमारा भागिनेय अजातशत्रु, वैशाली पर अपने दाँत गड़ाये है।'

'देख रहा हूँ तात, हमारा ही रक्त हमारे विरुद्ध उठा है। यह काम-साम्राज्य है, महाराज, इसमें कोई किसी का सगा नहीं। कामिनी और कांचन की ठण्डी शिलाओं से चुने इन दुर्गों की बुनियादें, तृष्णा की बालू पर पड़ी हुई हैं, गगनाथ। तृष्णा के इस महा भयावह जंगल में कौन सुरक्षित है ? यहाँ कौन किसी को पहचानता है ? जहाँ हम अपने ही को नहीं पहचानते, अपने ही शत्रु बने हुए हैं, वहाँ दूसरे के साथ मैत्री और प्रेम का क्या आधार हो सकता है ? हम सब यहाँ एक-दूसरे को अजनबी और पराये हैं। अपनापा और सम्बन्ध मात्र यहाँ स्वार्थ का है। आप जैसे ज्ञानी भी अहं-स्वार्थों के इस दुश्चक्र की कड़ी बन गये ? मृगमरीचिकाओं में कल्याण-राज्य खोज रहे हैं ?'

'सारा जगत आज वैशाली को कल्याण-राज्य कहता है। वह क्या झूठ है, आयुष्यमान् ?'

'सच्चा कल्याण-राज्य तो प्रेम का सर्वराज्य होता है। वह किसी भी बाहरी राज-सत्ता से आतंकित और भयभीत कैसे हो सकता है ?'

‘जो हो रहा है, सो तो तुम देख ही रहे हो, बेटा ।’

‘जो मैं देख रहा हूँ, वह कुछ और ही है, राजन् । और आपके ध्यान से शायद वह बाहर नहीं । गंगा और शोण के सगम पर मगध और वैशाली का सीमांतक प्रदेश है । उस प्रदेश की नदी-घाटी में जो सुवर्ण की खान है, उन पर इन दोनों ही राष्ट्रों का समान अधिकार है । गंगा-शोण सगम के पत्तन-घाट पर जब भी उस सुवर्ण से लदे जहाज आते हैं, तो आधी रात ही वैशाली के महाघनुर्धर महाली अपना सैन्य लेकर वहाँ पहुँच जाते हैं । और अपनी बाणावली के बल पर साझे का वह सारा सुवर्ण वे अकेले ही बटोर ला कर वैशाली को धन्य कर देते हैं । और सवेरे जब अजातशत्रु अपना सैन्य ले कर, अपने भाग का सुवर्ण लेने आता है, तो खाली जहाजों पर तलवार टकरा कर वह लौट जाता है । मगध की तलवार यदि अब हमारे खून की प्यासी हो उठी है, तो किसका दोष है, महाराज ?’

‘सधिराज्य का सुवर्ण सदा बाहुबल और शस्त्रबल से ही बटोरा जाता रहा । उसका अन्तिम निर्णय कब कहाँ हो सका ? अजातशत्रु समर्थ हो, तो अपने बाहुबल से उठा ले जाये वह सुवर्ण । हमें कोई आपत्ति नहीं ।’

‘तो बाहुबल और शस्त्रबल की इस टक्कर पर आधारित राज्य तो सदा आतंक-छाया में ही जियेगा, राजन् । यह तो एक स्वतः सिद्ध बात है । भौतिक समृद्धि ही जिस राज्य का सर्वोपरि लक्ष्य हो रहे, उसका अस्तित्व सदा भय में ही रह सकता है । आज बज्जियो से अधिक सम्पत्तिशाली विश्व में कोई नहीं । विदेशी यात्री वैशाली के ऐश्वर्य को देखकर स्तम्भित रह जाते हैं । पार्श्व का शासानुशास, महाचीन, और यवन एथेस तक की सत्ताएँ वैशाली के कामिनी-काचन पर गूढ़-दृष्टि लगाये हैं । तो भारत के इन बेचारे राजतुलो की क्या बिसात ? अपने इस सुवर्ण-साम्राज्य के विश्व-व्यापी विस्तार के लिए, हमने अनेक अलिच्छवि श्रेष्ठियों और सारथवाहों को भी वैशाली में बसा लिया है । अतल सागरो और पृथ्वियों की अलभ्य रत्न-सम्पदा उनके तहखानों में बन्दी है । ताम्रलिप्ति के भूगर्भ से क्षीर-स्फटिक और महानील जैसे दिव्य रासायनिक रत्न निकलते हैं । बेचारी वहाँ की प्रजा उन्हें अपने लिए रख पाने में असमर्थ है । अपने लक्ष-कोटि हिरण्यों की क्रय-सामर्थ्य से वैशाली के श्रेष्ठ उन्हें खरीद लाते हैं । और निश्चय ही वे सथागार के सिंहासन पर विराजमान जिनेन्द्र देव के छत्र में नहीं चढ़ते । अधिकतम हिरण्यों की स्पर्धा पर

चढ़ कर वे महारानियों और बारवनिताओं के रूप-राज्य की मोहिनी को भयंकर से भयंकरतर बनाते हैं। '....'

'पर बर्द्धमान, उन्नत प्रजाएँ सदा ही भौतिक समृद्धि के शिखरों पर पहुँची हैं। तुम हमारे इस राष्ट्रीय उत्कर्ष को अनिष्ट मानते हो ? वह तो हमारे समस्त जनगण के उत्कृष्ट ऐहिक कल्याण का साधन है। जनगण के इस उत्कर्ष को....'

'इसमें जनगण का कोई उत्कर्ष नहीं, महाराज ! बेशक गणराजाओं के उत्कर्ष की कोई सीमा नहीं ! हमारे इस नन्दावर्त प्रासाद का यह स्वर्गिक वैभव, इस मंत्रणा-गृह की ये सुगंधित रत्न-यवनिकाएँ इसका प्रमाण हैं, पितृ-देव !'

सुन कर पिता और मातामह की जैसे तहें काँप उठी हों। वे कुंचित भाँहों से अपने इस बागी बेटे को सन्देह की दृष्टि से देख उठे।

'पर इस राष्ट्रीय उत्कर्ष का लाभ अन्ततः तो सारे जनगण को पहुँचता ही है।'

'हाँ, मक्खन-मलाई शासक और श्रेष्ठि बटोर लेते हैं, फिर बचा हुआ निःसत्व दूध तो बेशक गण के हर जन तक पहुँचता ही है। हम समयों के भोगों की खुर्चन-खार्चन और जूटन भी इतनी तो होती ही है, कि उसे पाकर भी प्रजाएँ अपने धन्य भाग्य मानती हैं। '....' मैंने देखा है, महाराज, ये जनगण महान् हैं। जो पाते हैं, उसी से सन्तुष्ट हैं। निर्लोभ, निरासक्त, निर्घृण हैं। कुल राजाओं और श्रेष्ठि श्रावकों से, इन श्रमिकों की आत्माएँ उच्चतर हैं। उनका चारित्र्य, अभिजात वर्गों से श्रेष्ठतर और उत्कृष्टतर है। श्रमणों के धर्म को, सच पूछो तो, मैंने इन्हीं अकिंचनों में जीवित देखा, वैशाली के महालयों में नहीं।'

'हमारे गण में कोई अभावग्रस्त नहीं, बर्द्धमान ! प्रचुर मात्रा में अन्न-वस्त्र, जीवन-साधन सबको सुलभ हैं।'

'अभाव निश्चय ही नहीं है। पर दैन्य है, दारिद्र्य है, गरीबी है। धनी और निर्धन के बीच की खाई बहुत बड़ी है। कुछ लोग लोक के सारे धन का अपहरण करके बड़े और धनी बने हैं। फलतः शेष जन छोटे और दीन हुए हैं। उन्हें निर्धन और दीनहीन रखने में ही, इन धनियों और राजाओं का अहंकार तुष्ट होता है। जैसा कि कल भी मैंने कहा था, मानवों और

प्राणियों के बीच, मानवों द्वारा नियोजित यह वैषम्य, महान् पाप है, अधर्म है, भन्ते तात। यह कर्म-विहित नहीं, मानव-निर्मित अन्याय है, सामाजिक अन्याय। निसर्ग वस्तु-स्वभाव में, महासत्ता के मूल राज्य में, वैषम्य कहीं नहीं, विसम्बाद कहीं नहीं। जिनेन्द्रो द्वारा कथित वस्तु-सत्य को व्यभिचरित कर, जो यह विषम राज और समाज-व्यवस्था बनी है, वह अधर्म्य है, राजन्। यह एक सार्वजनिक असत्य, हिंसा और अन्याय का अधर्म-राज्य है, पाप-राज्य है, काम-राज्य है। इसके मूल में ही विनाश है, खतरा है, सकट है। जो राज्य असत्य पर टिका है, उसे सदा भय में जीना ही होगा।'

‘भय और आतंक तो ईष्यालुओं और हमारी उन्नति के द्वेषियों ने उत्पन्न किया है, कुमार।’

‘उस भय का बीज पहले आप में है, मुझ में है, जो चोरी की सम्पदा को अपने तहस्तानों में रखेगा, वह सदा भयभीत तो रहेगा ही। क्योंकि तब बाहर के समान स्वभावी अन्य मानव उस सम्पदा से ईर्ष्या और द्वेष करेंगे ही। मैंने कहा था न, तात, अह-स्वार्थ राग-द्वेष के इस प्रतिक्रिया-जनित दुश्चक्र का अन्त नहीं। शासक-तन्त्र, सेना कानून, राज-न्यायालय शस्त्रागार, तालों, परकोटों, दुर्गों, सॉकलो और अगंलाओं से रक्षित राज्य सदा आतंकों और युद्धों के भय में ही जियेगा। क्योंकि वह राज्य-सम्पदा चोरी की है, वह दैवी सम्पदा नहीं, आसुरी सम्पदा है। जिस राज्य में करोड़ों को दीनहीन रख कर, कुछ लोग अपार ऐश्वर्य में बिलसते हैं, वह वस्तु-धर्म का विद्वेषी पाप-राज्य है, पितृदेव। चुराई हुई अतिरिक्त सम्पदा है वह, अनधिकार भोग है वह, इसी से तो उसके भोक्ता, सदा भयभीत रहते हैं, सैन्य, कोटवाली, कानून और दुर्गों से वे अपनी इस पाप-सम्पदा को सुरक्षित रखना चाहते हैं। पर वह कब तक? यदि आप सदा बलात्कार के बल जीना और भोगना चाहते हैं, तो दूसरा सदा-बलात्कारी होकर आपकी सम्पदा और राज्य को छीन लेता है, उसमें अन्याय कहाँ है? बल के जंगल राज्य में बल ही सत्य है, न्याय है, निर्णायक है। उसमें फिर मगध और वैशाली में कहाँ अन्तर करें, समझ नहीं पाता हूँ, महाराज?’

‘जब चारों ओर बलात्कार का जंगल फैला है, तो आत्मरक्षा के लिए, क्या शासन-तन्त्र अनिवार्य नहीं? दुर्ग, परकोट, सैन्य, शस्त्रागार, कानून, न्यायालय, चौकी-पहरा आखिर तो आत्मरक्षा के लिए हैं, प्रजा की रक्षा के लिए

है। कोई भी शासन-तंत्र लाखों-करोड़ों प्रजाजन की सुरक्षा के लिए ही तो नियोजित होता है। उसे भी तुम न्यायसंगत नहीं मानते ?'

'मुझे तो नहीं दीखता, भन्ते राजन्, कि शासन, सैन्य, शस्त्र, दुर्ग और कानून प्रजा के लिए है। उनके तल को टटोल देखिये, तो साफ दीखेगा कि ये सारे राज्यतंत्र, और इनके अगभूत सुरक्षा-साधन, फिर चाहे वे राजतंत्र हो या गणतंत्र के हो, प्रजा की रक्षा के नाम पर, वे प्रथमतः और अन्ततः शासक और श्रीमत्त वर्गों की सत्ता और सम्पदा की सुरक्षा पर नियोजित रहते हैं। तीर्थंकर ऋषभदेव, रघु, भरत, और राम आदि के राज्य इसके अपवाद ही कहे जा सकते हैं। क्योंकि ये शलाका पुरुष मूलतः अपनी चेतना में ही अपरिग्रही और सर्वस्व-त्यागी थे। बाकी तो सारे राजत्वों का इतिहास मुझे तो शासक और धनिक वर्गों के स्थापित-स्वार्थों की सुरक्षा का इतिहास ही दीखता है।'

'इसके माने तो यह हुए कि राज्य में तुम्हारा विश्वास नहीं। पर यह तो तुम भी मानते हो, कि यह जगत बलवानों की आपाघ्रापी का जंगल है। राज्य ही न रहे तो इस अराजकता की पराकाष्ठा हो जायेगी। मनुष्य-मनुष्य को फाड़ खायेगा।'

'यह सच है, भन्ते तात, कि मनुष्य, मनुष्य को फाड़ न खाये, इसी स्थिति से उबरने के लिए राज्य अस्तित्व में आया। पर यह राज्य-संस्था भी क्या उस अराजकता से मनुष्य का त्राण कर सकी ? परस्पर फाड़ खाने की जंगल-नीति व्यक्तियों के स्तर से उठ कर, सामूहिक स्तर पर अवश्य आ गयी है। इस बर्बरता ने अधिक सूक्ष्म होकर, सभ्यता के कपड़े पहन लिये हैं। सभ्यता के दौरान पारस्परिक मार-फाड़ और शोषण ने अधिक संगठित रूप धारण किया है। उसने पहले से अधिक घातक और विषैले शस्त्रों का आविष्कार किया है। पहले एक-दूसरे को मारता था, एक-दूसरे से भय खाता था। अब तो लक्ष-लक्ष मानव-समूह, ना कुछ समय में लक्ष-कोटि प्रजाओं का सहार कर देता है। राज्य-संस्था द्वारा अराजकता किंचित् भी मिटी नहीं, महाराज, वह अधिक सूक्ष्म, भयंकर और सत्यानासी हो उठी है। युद्ध और आयुध, कला और विज्ञान बने हैं वे नैतिकता, राजनीति, कूटनीति के नाम पर कपट-कौशल बन कर, धर्म और प्रजा-पालन की आड़ में, भयंकरतम सर्वसंहार की ओर प्रगति कर रहे हैं।'

'तो तुम, वत्स, राज्य और शासन के मूलोच्छेद में विश्वास करते हो ? राज्य में तुम्हारी कोई निष्ठा नहीं ?'

‘अह-स्वार्थों के दुश्चक्रों पर आधारित राज्य-शासन का निश्चय ही मूलोच्छेद कर देना होगा, गणनाथ । राज्य वह, जो मूलगत अराजकता का उच्छेद करके, सर्वसम्वादी मौलिक राजकता स्थापित करे । धर्मराज्य की स्थापना द्वारा ही वह सम्भव है । धर्म-राज्य वह, जो व्यक्ति और वस्तु के मूलगत धर्म के आधार पर स्थापित हो । ‘वस्तु-स्वभावो धर्मो’ वस्तु का स्वभाव ही धर्म है । महासत्ता के उस मूलगत धर्म-राज्य में वस्तु और व्यक्ति दोनों ही पूर्ण रूप से स्वतंत्र हैं । उनका अपना-अपन । स्वतंत्र परिणमन है । उस स्वभाव-राज्य में, एक-दूसरे पर अधिकार-स्थापन को कोई स्थान नहीं । स्वाभाविक आत्मदान के आधार पर ही उसमें पारस्परिक आदान-प्रदान सम्भव है । शुद्ध सत्ता के उस मौलिक विश्व में, सत्य, अहिंसा, अचौर्य और अपरिग्रह स्वाभाविक रूप से ही प्रतिष्ठित हैं । वस्तु-धर्म के और स्वधर्म के आत्मानुशासन में हम जिये, तो पारस्परिक व्यवहार में उपरोक्त आचार स्वयम् ही प्रतिफलित होगा । आत्म-रक्षा का मूल-मन्त्र है—‘आत्मनः प्रतिकूलानि परेषा न समाचरेत्’ । ‘परस्परपग्रहो जीवानाम्’—अपने शुद्ध रूप में, उसी वस्तु-धर्मों व्यवस्था में सम्भव है । अभी जो व्यवस्था है, वह तो ‘पर-स्परपग्रह स्वार्थानाम्’ की नीति पर आधारित है । वर्द्धमान, मानवों में बढ्ढमूल इस स्वार्थ-राज्य का मूलोच्छेद करके, मूल सत्ता में बिराजमान ‘परस्परपग्रहो जीवानाम्’ का पारमाथिक धर्म-राज्य प्रस्थापित करने आया है ।’

‘साधु-साधु, बेटा । हमारा कुल तुम्हें पाकर घन्य हुआ । इक्ष्वाकु धर्मगजे-श्वरों के तुम सच्चे तेजघर और वशघर हो । पर बेटा, आत्मा और वस्तु के इस पारमाथिक निश्चय धर्म की स्थापना तक, हमें व्यवहार धर्म की क्रमिक श्रेणियों से गुजर कर ही तो पहुँचना होगा ? इसी लिए न हमारे श्रमण भगवतों ने निश्चय-सम्यक्त्व और व्यवहार-सम्यक्त्व में भेद करके उत्तरोत्तर आत्म-विकास का एक क्रमिक श्रेणिगत राजमार्ग स्थापित किया है ।’

‘निश्चय और व्यवहार सम्यक्त्व के इस भेद के पीछे, एक विवेक अवश्य था, बापू । पर नित्य के जगत और जीवन का इतिहास-व्यापी अनुभव यह बता रहा है कि यह भेद, वस्तु-सत्य और आचार के बीच सदा एक अमेघ दीवार ही सिद्ध हुआ है । इस भेद की दीवार की ओट सुविधा, समझौते और प्रच्छन्न स्वार्थों के पाछाण्ड ही पनपे हैं । और धर्म की आड़ में पाछाण्डों की यह परम्परा सुदृढतर होती चली गई है । श्रीमन्तो और शासकों के हाथों में यह कहा जाता व्यवहार सम्यक्त्व शोषण और स्वार्थ-पोषण का अमोघ हथियार बन कर रह गया है । इसी से कहना चाहता हूँ, भन्ते, कि निश्चय और व्यवहार का यह भेद-विज्ञान

एक विफल प्रयोग सिद्ध हुआ है। भेद की इस पाखण्डी दीवार का पर्दाफाश करके, मैं इसे सदा के लिए ध्वस्त कर देना चाहता हूँ। 'वस्तु-सत्य दो नहीं, महाराज, एक ही है। धर्म दो नहीं, पितृदेव, एक ही है। सम्यक्त्व दो नहीं, एक ही है। सम्यक्त्व एकमेव है, भन्ते, एकमेवाद्वितीयम् है।'

‘पर हमारे श्रमण भगवंत तो आज भी इस द्विविध धर्म-मार्ग का उपदेश कर रहे हैं, बेटा। क्या तुम उसे मिथ्या कहोगे?’

‘श्रमण भगवंत क्या कहते हैं, मुझे नहीं मालूम। पर मुझे सम्मेद-शिखर के चूड़ान्त से भगवान् पार्श्वनाथ की धर्मवाणी स्पष्ट सुनाई पड़ रही है। या तो सम्यक्-दर्शन है, या फिर मिथ्या-दर्शन। बीच में कोई व्यवहार-सम्यक्दर्शन जैसी चीज़ ठहर नहीं पाती। उसे ठहराया गया, तो वह पाप और पाखण्ड की जनेत्री सिद्ध हुई। असत्य, हिंसा, चोरी, परिग्रह और व्यभिचार उसकी ओट धर्म की सुन्दर वेशभूषा में सज कर प्रकट हुए। लोक में यह मिथ्यात्व सिद्ध हो चुका है। इस भेद के चलते, धर्म एक निर्जीव और दिखावटी श्रावकाचार हो कर रह गया है। मात्र एक रूढ़ी-निर्वाह। अपने बाद के दूसरे मनुष्य या जीव के साथ हमारा कोई सम्बेदनात्मक, जीवत सरोकार नहीं। कहाँ है हमारे भीतर, मानव मात्र और प्राणि मात्र के प्रति कोई ज्वलन्त सहानुभूति, अनुकम्पा, मैत्री, करुणा? कहाँ है हमारे भीतर सर्व के प्रति कोई सक्रिय आत्मोपम भाव। हम श्रावकाचार के नाम पर केवल सूक्ष्म एकेन्द्रिय म्यावर जीवों की थोड़ी दया पालते हैं। हम पानी को छान कर पीते हैं; मच्छर तक को नहीं मारते। सूक्ष्म निगोदिया जीवों तक की रक्षा के रूढ़ी-प्रचलित जतन करते हैं। पर राज्य और सम्पत्ति के उपार्जन और संग्रह के लिए अनर्गल भाव से, लक्ष-लक्ष मानवों का शोषण करते चले जाते हैं। आत्म-रक्षा के व्यवहार धर्म के नाम पर हम सहस्रो मानवों को तलवार के घाट उतार सकते हैं। पर क्या उससे सच्ची आत्म-रक्षा सम्भव होती है?’

‘पर बर्द्धमान, इस तरह तो जगत में अस्तित्व धारण असम्भव हो जायेगा। महाव्रती मुनि के लिए तो यह एकान्त निश्चय और सर्वत्याग का मार्ग उपयुक्त है। पर अणुव्रती श्रावकों और गृहस्थों के लिए तो अरिहन्तों ने, आत्मरक्षा के हेतु शस्त्र उठाने को धर्म ही कहा है न। तीर्थकरों और चक्रवर्तियों तक ने आत्म-रक्षार्थ और लोक-रक्षार्थ, अत्याचारियों के विरुद्ध शस्त्र उठाया। क्या राज्ययोगीश्वर भरत और कर्मयोगीश्वर वासुदेव कृष्ण ने अपने चक्र से बलात्कारियों और अत्याचारियों का संहार नहीं किया?’

‘सुनें भन्ते तात, हिंसा का सम्बन्ध शस्त्र-प्रहार या शस्त्र-त्याग से नहीं। तलवार चलाने न चलाने, काटने न काटने जैसी स्थूल क्रियाओं में हिंसा-अहिंसा समाहित नहीं, सीमित नहीं। हिंसा या अहिंसा का सम्बन्ध विशुद्ध आत्म-परिणाम से है, मनुष्य के अन्तर्तम भाव से है। द्रव्य-हिंसा तो उसकी एक फल-स्वरूप क्रिया मात्र है। द्रव्यतः तो कौन किसको काटता है, कौन मारता है, और कौन भरता है ? क्रिया में तो केवल पुद्गल देह, पुद्गल देह को काटता है : तलवार, तलवार को काटती है : फौलाद, फौलाद को काटता है। आत्मा तो अमर है, और पदार्थ अविनाशी है। फिर मरना, मारना, कटना, काटना एक औपचारिक माया मात्र है। हिंसा और अहिंसा का सम्बन्ध बाह्य क्रिया या पदार्थ से नहीं, आत्म-परिणाम से है, आत्म-भाव के कषयन से है। निष्काम और निष्कषाय जो शुद्ध सर्व कल्याण के भाव से तलवार उठाता है, वह निश्चय ही हिंसक नहीं होता। भरत चक्रवर्ती की तलवार और कृष्ण का सुदर्शन चक्र, निश्चय ही अहिंसक थे। क्योंकि उनके पीछे न तो उनके स्वपरिणाम का घात था, और न पर के घात का कषाय था। ऐसा संहार मारक नहीं, तारक ही हो सकता है। वासुदेव कृष्ण ने जिसे मारा, वह तर गया। योगीश्वर भरत ने जिसे मारा, वह पाप से उबर गया। इस विश्व के सकल ऐश्वर्यों को भोग कर भी, वे अशोकता और अभुक्त ही रहे। उनके भीतर विशुद्ध सम्यग्दर्शन ही, शुद्ध सम्यक्-चारित्र्य बन कर प्रकट हुआ था। सम्यक्-चारित्र्य बाहर से धारण करने और पालने की चीज नहीं, वह मात्र आत्मा की सम्यक्दर्शन प्रकृति का शुद्ध, स्वाभाविक, उचित परिणाम होता है। तब स्पष्ट है कि निश्चय सम्यक्-दर्शन से ही, लोक-व्यवहार का शुद्ध कल्याण-मार्ग प्रकट होता है। निश्चय है मात्र शुद्ध सम्यक्-दर्शन और उसके अनुसार जो शुद्ध आचार है, वही शुद्ध व्यवहार-चारित्र्य है। दृष्टि सम्यक्त्व की शुद्धि पर, शुद्ध आत्म-स्वभाव पर रहनी चाहिये। तब व्यवहार अपने आप ही शुद्ध होता है। बीच की और हर कोई योजना अनिवार्यतः मिथ्यात्व होकर रहेगी।’

‘और जब तक हमारे बीच नारायण कृष्ण या भरतेश्वर न हों, तब तक क्या हमें आत्म-रक्षा के लिए तलवार उठाने का अधिकार नहीं ?’

‘यह अविश्वास क्यों, महाराज, कि आज भी हम में से कोई शुद्ध सम्यग्दर्शन के साथ तलवार नहीं उठा सकता। निष्काम और निष्कषाय हो कर तलवार उठाने का संकल्प हम में क्यों नहीं उठता ? इस कायरता में ही यह झलकता है, कि अपनी आत्म-रक्षा की शुद्धता में हमें सन्देह है। हमें अपनी निःस्वार्थता, निष्कामता,

निष्कषायता मे सन्देह है ! हमारी इस आत्म-रक्षा की भावना मे सत्ता और सम्पत्ति के अधिकार और परिग्रह का चोर छुपा बैठा है ।’

‘बर्द्धमान, तुम हमारे लिए बहुत कठिन कसौटी प्रस्तुत कर रहे हो । हमें हमारी सामर्थ्य से परे कस रहे हो ।’

‘निश्चय ही कसूँगा, बापू ! क्योंकि आप मेरे स्वजन है, आप मेरे रक्त हैं । क्योंकि हम लिच्छवि ऋषभ और भरतेश्वर जैसे निष्काम कर्म-योगियों के वंशधर है । मेरा दावा आप पर न हो, तो किस पर हो ? वैशाली मे मेरे मत तीर्थंकर का धर्म-सिंहासन बिछा है । मैं उसे महान देखना चाहता हूँ । मुझे यह असह्य है कि वैशाली स्वार्थ, सुविधा और समझौते की राजनीति का खिलौना बने । कि वैशाली लोक के आदिकालीन मिथ्यात्व की शृंखला की कड़ी बने । मैं यह देखना चाहूँगा, कि वैशाली असत्य और हिंसा के उस आदिम दुश्चक्र का भेदन करे । वह पहल करे । वैशाली यदि यह नहीं करती, तो उसका विनाश अनिवार्य है ।’

‘बर्द्धमान, तुम अपने ही प्रति बहुत कठोर हो रहे हो !’

‘बर्द्धमान सब से पहले, अपने ही भीतर छुपे बैठे शत्रु का संहार करता है, राजन् ! यही उसके होने का प्रयोजन है । बर्द्धमान आत्म-अरिहन्ता अरिहन्तों की अजेय परम्परा का सूत्रधार है, भन्ते तात !’

‘तो फिर तुम्ही वह निष्काम और निष्कषाय तलवार, अरिहन्तों की शासन-भूमि वैशाली की रक्षा के लिए उठाओ, बर्द्धमान ।’

‘वह तलवार उठाने की अपनी योग्यता और सामर्थ्य मे मुझे रंच भी सन्देह नहीं है, महाराज । अनिवार्य हुआ तो उठाऊँगा तलवार, आप निश्चिन्त रहें । पर अपनी नियति को मैं जानता हूँ । मेरा चक्रवर्तित्व धर्म-साम्राज्य का होगा, कर्म-साम्राज्य का नहीं । महासत्ता ने मुझे उसी आसन पर नियोजित किया है । इसी से इन सारे अनाचारों के सम्मुख मैं चुप हूँ, और लोक की वेदना के विष को चुपचाप अपने एकान्त मे पी रहा हूँ और पचा रहा हूँ । क्या आप सोचते हैं, महाराज, लोक मे धर्म के नाम पर चल रहे इन दानवीय सर्वभेद्यज्ञों से मैं अनभिज्ञ और अस्पृशित हूँ ? असंख्य निर्दोष प्राणियों की चीत्कारे और क्रन्दन मेरी आत्मा मे अनहद नाद बन कर निरन्तर गूँज रहे हैं, देव ! मेरी वह नियति होती, बापू, तो अब तक लोक मेरी निष्काम तलवार के तेज से जाज्वल्यमान हो चुका होता । लेकिन . . .’

‘लेकिन क्या, बेटा ?’

‘फौलाद की तलवार से आगे, एक और तलवार है आत्मा की । जो एक ही अविभाज्य मुहूर्त में, विनाश और निर्माण एक साथ करती है । अब तक वह केवल आत्म-त्राण में नियोजित रही । हो सके तो मैं उसे आगामी युगों में लोक-त्राण में नियोजित देखना चाहता हूँ । उस तलवार के अवतरण तक, मेरे लिए फौलाद की तलवार को स्थगित रहना होगा । हो सके तो महावीर आगामी मन्वन्तरो में स्वयम् अमोघ आत्म-शक्ति की वह तलवार होकर प्रकट होना चाहता है ।’

‘लेकिन तब तक लोक-व्यवहार कैसे चले ? आज, अभी क्या हो ?’

‘इसी से तो कहता हूँ, भन्ते तात, मुझे आज निष्काम योगीश्वर कृष्ण की जरूरत है । मुझे उस कर्म-चक्रवर्ती की जरूरत है, जो जन्मजात चक्रवर्ती था । उसके कोषागार में, त्रिखण्ड पृथ्वी का विजेता चक्र, स्वयम्भु रूप से जन्मा था । लेकिन उसने त्रिखण्ड पृथ्वी जीत कर भी, सिंहासन भोगना स्वीकार न किया । अपन काल के अनाचारी साम्राज्य-लोलुपो और सिंहासनधरो के सिंहासन उसने अपनी ठोकरी से चूर-चूर कर दिये । सिंहासन-भजक हो कर आया था वासुदेव कृष्ण । सो स्वयम् अपने ही सिंहासन का उसने सब से पहले भजन किया । और तब उसकी कल्याणी ठोकर इतनी तेजोमान हो उठी, कि लोक के सारे अत्याचारी सिंहासन और व्यक्ति उसके दर्शन और छुवन मात्र से भस्म हो गये । सत्य, न्याय, अहिंसा, प्रेम और अपरिग्रह का मूर्तिमान कर्म-विग्रह था कृष्ण । भगवती महासत्ता ने उसके भीतर कर्म-चक्रवर्ती, लोक-त्राता शक्ति के रूप में अवतार लिया था । तलवार की धार की तरह खरतर थी उसकी सत्य-निष्ठा, न्याय-निष्ठा और वीतरागता । ऐसी वीतरागता और समता का वह स्वामी था, कि लोक के कल्याण के लिए उसने स्व-वश नाश का खतरा तक उठा लिया । अपनी लीला से उसने छप्पन करोड़ यादवों की देव-नगरी द्वारिका में आग लगा दी । और स्वयं इस कामराज्य से निर्वासित हो गया, ताकि वह इसके दुश्चक्र को तोड़ सके । अंतिम साँस तक इस दुश्चक्र के भेदन, और धर्मराज्य के प्रवर्तन का महाभाव और महाप्रयत्न उसकी आत्मा में चलता रहा । उसने इस कामराज्य के महल में नहीं, जंगल के एकान्त में ओझल, मनुष्य की आँख से ओझल, मर जाना पसन्द किया । हिसामत्त लोक के पारधी का तीर अपनी पगलली की जीवन-मणि में बिधवा कर उसने आत्मोत्सर्ग कर दिया, आत्माहुति दे दी । उस तीर के

फल में पुंजीभूत, प्रमत्त लोक की हिंसा का विष बह चाट गया। अपने ही भाई के विपक्षगामी रक्त से उसने अपनी हत्या करवाली। सुन रहे हैं, महाराज, सत्यंघर कृष्ण ने, लोक के परित्राण के लिए, अपने वंश तक का मूलोच्छेद कर दिया ! ... मुझे इस क्षण उस कृष्ण की ज़रूरत है । ' . '

मेरी आँखों में, लपलपाती ज्वाला की तलवार देख कर, दोनों राजपुत्र सहम उठे। मातामह मोह-कातर हो कर क्रन्दन-सा कर उठे :

‘लिच्छवि कुल और वैशाली के विनाश के लिए ?’

‘लिच्छवि कुल और वैशाली के चूडान्त उत्कर्ष के लिए ! ... और उसके लिए स्व-वंशनाश अनिवार्य हो, तो वह तक मैं चाह सकता हूँ। ताकि ज्ञातपुत्र वर्द्धमान महावीर का वंश लोक-परित्राता तीर्थकर के तेज-गौरव से मंडित हो। वैशाली में त्रैलोक्येश्वर जिनेन्द्र भगवान का समवशरण रचा जाये। वैशाली लोक में तीर्थकर का धर्मचक्र और मान-स्तम्भ हो कर रहे !’

‘साधु-साधु, हमारे रक्त के लाड़िले, तुम धन्य हो। तुम तो वज्रवृषभ-नाराच-संहनन के धारी सुने जाते हो, बेटा। अघात्य है तुम्हारी देह। अमेघ है तुम्हारी वज्र की हड्डियाँ। किसी मर्त्य की तलवार तुम्हारा घात नहीं कर सकती। क्या तुम्हारी आँखों तले, मगध का साम्राज्य-लोलुप भेड़िया, तुम्हारी देव-नगरी वैशाली को निगल जायेगा ... ? तुम्हारे धर्मचक्र-प्रवर्तन में क्या विलम्ब है, वर्द्धमान ? वैशाली तीर्थकर के समवशरण की प्रतीक्षा में है। ...’

‘तीर्थकर का कैवल्य-सिंहासन अब मगध के विपुलाचल पर बिछेगा, माता-मह। मागध बिबिसार को आप आज लोक के शत्रुत्व का प्रतीक मानते हैं न। उस शत्रु को जय करने के लिए उसी के राज्य में धर्म-चक्रेश्वर का धर्म-चक्र सर्व-प्रथम पृथ्वी पर उतरेगा। मागध प्रेम का प्यासा है, महाराज, वह सौन्दर्य का प्रेमी है। उसकी प्रेम की आग उसे चैन नहीं लेने दे रही। क्योंकि वह अनन्त-कामी है, और उसके अनन्त-काम को जगत में तृप्ति नहीं मिल रही। उसकी साम्राज्य-लिप्सा में उसी निष्फल प्रेम की ज्वाला का प्रत्याघाती रूप प्रकट हुआ है। उसके स्वप्न को महावीर सिद्ध करेगा। मगध के विपुलाचल पर ही धर्म-साम्राज्य-नायक का सिंहासन बिछेगा। मागध उसका शरणागत आज्ञावाहक हो जायेगा, राजन्। और आप क्या चाहते हैं ? मैं छद्म गणतंत्र नहीं, एकराट् धर्म-साम्राज्य जम्बूद्वीप पर स्थापित देखना चाहता हूँ। वैशाली और मुझ से क्या चाहती है, आज्ञा करें, पितृदेव ... !’

और मेरा थोड़ा ठीक उस चीत्कार की दिशा में एक वज्र-बाण की तरह मुझे लिये जा रहा था। एकाएक वह थमा, कि वह चीत्कार खामोश हो गई। कुछ ही दूर पर एक गाँव के आँगन में भारी भीड़ के बीच मशालें उठी हुई थी। उतर कर मेदनी को चीरता हुआ जब घटना-स्थल पर पहुँचा, तो देखा कि दीन-मलिन बेश में एक अघेड़ मनुष्य बेहोश धरती पर पड़ा है। कुछ लोग उसकी नाड़ियाँ और हृदय-गति टटोल रहे हैं। और मानुष-मांस के जलने की एक तीव्र चिरायध गन्ध वातावरण में घुटन पैदा कर रही है।

पूछा करने पर पता चला कि एक श्रोत्रिय ब्राह्मण-देवता नदी-तट पर वेद-मन्त्रों का उच्चारण करते हुए सन्ध्या-वन्दन कर रहे थे। जरा दूर पर जा रहा यह चाण्डाल मन्त्र-ध्वनि सुन कर ठिठक गया। ठिठक कर सुनता रहा। ब्राह्मण-देवता उसे देख कर क्रोध से तिलमिला उठे। इस पामर चाण्डाल की यह हिमाकत, कि वेद-मन्त्र सुनने को खड़ा रह गया? गायत्री के सविता को अपावन कर दिया इसने, अपनी शूद्र काया में उन्हे ग्रहण करके।

भू-देवता मुक्के और लाते मारते-मारते उस चाण्डाल को गाँव में घसीट लाये। विपल मात्र में सारे श्रोत्रिय पुरोहित एकत्र हो गये। हाय हाय, अन्त्यज ने भग्न देवता को अपने कर्ण-रन्ध्र में ग्रहण कर लिया। घोर पाप किया है इसने। पहले तो सब ने तडातड लात घूँसे मार कर उसे अधमरा कर दिया। जितनी ही उसने अधिक क्षमा माँगी, घूँसों की बौछार प्रबलतर होती गई। तब इस पाप के निवारण के लिए याज्ञिकों ने, 'शतपथ ब्राह्मण' के विधान के अनुसार सीसा पिघला कर, वह खौलता द्रव धातु उसके दोनों कानों में भर दिया, ताकि भविष्य में कोई अन्य शूद्र और चाण्डाल, वेद-मन्त्र सुनने का दुःसाहस न करे।

जिस समय मैं पहुँचा, असह यज्ञणा से चीखता-चिल्लाता वह मनुज-पुत्र अचेत हो चुका था, और उसे देखने और छूने के पाप से उबरने को उसके दण्डदाता श्रोत्रिय, गंगा-स्नान को पलायन कर चुके थे।

वेदना से विकल होने के बजाय, यह दृश्य देखकर, मैं स्तब्ध और विश्रब्ध हो रहा। वह उबलता हुआ सीसा जैसे मेरी नाड़ियों और हृदय की धमनियों में बहता चला आया। मैंने अपनी जगह पर ही अचल खड़े रह कर, अचेत पड़े उस मनुष्य के जड़ और पीढ़क धातु से अवशब्द कानों में, नीरव उच्छ्वास से मन्त्रोच्चारण किया : 'ॐ णमो अरिहताय। ॐ णमो अरिहताय। ॐ णमो अरिहताय।' और विपल मात्र में ही, जैसे सीसा फिर मल-मल कर उसके कानों से बाहर आने लगा। वेदना-

मुक्त हो कर वह चाण्डाल एकाएक सचेतन होता आया। सुगबुगाता-सा चारों ओर देखने लगा। उसके ओठों से अस्फुट मंत्रोच्चार हो रहा था : 'ॐ णमो अरिहताण !' और उसकी त्रास से मुक्त, अश्रु-कातर लाल आँखें किसी को खोज रही थी। . . .

भूमि अजनबी की ओर कई निगाहें लगी थी : पृच्छा की फुसफुसाहट चारों ओर थी। भूदेवों के आखेटित उस मनुज की अश्रु-सजल दृष्टि मेरी आँखों से मिली, कि अन्तर-मुहूर्त मात्र में, मैं वहाँ से मानो अन्तर्धान हो गया।

. . . बोड़े पर छलाँग भरते हुए मन ही मन फूटा : मनुष्य को मनुष्य द्वारा धर्म के नाम पर यों निर्दलित होने और अपनी मौत मरने को छोड़ कर, क्या, मैं अपनी वैयक्तिक मुक्ति के मार्ग पर निर्बाध आरुढ़ हो सकूँगा ? . . . नहीं, यह मेरे वश का नहीं है। कोटि-कोटि सिद्धों और योगियों ने परापूर्वकाल में, सब की ओर से पीठ फेर कर, भले ही अपनी मुक्ति उपलब्ध कर ली हो, महावीर से यह नहीं हो सकेगा। . . .

. . . देखता हूँ, पथभ्रष्ट ब्राह्मणत्व ने आर्य ऋषियों और ज्योतिर्धरो के सर्व-परित्राता धर्म को रसातल में पहुँचा दिया है। भगवान् ऋषभदेव ने वर्णाश्रम धर्म की स्थापना व्यक्तियों के स्वभाव के आधार पर की थी। यानी मूलतः वह वस्तु-धर्म पर आधारित थी। जिसमें स्वभाव से क्षात्र-तेज हो, वह प्रजा का संरक्षण और शासन करे। जो धरती से जुड़ा हो, उसे जोते और उससे उपजाये, वह कृषि-कर्म करके प्रजा का पालन-पोषण करे। जो स्वभाव से समर्पित और आज्ञाकारी हो, वह प्रजा का सेवक हो कर रहे। इस प्रकार कर्मयुग के आद्य तीर्थंकर ने वृत्तियों के अनुसार व्यक्तियों को विशिष्ट कर्मों पर नियोजित किया था। यह नियोजन अन्तिम और प्रति-बन्धक नहीं था। यदि विकास के साथ व्यक्ति की वृत्तियों में परिवर्तन हो, तो वह तदनुसार अपना कर्म बदलकर, अन्य वर्ण में उत्क्रान्त हो जाये। क्षत्रिय, वैश्य और शूद्र का विभाजन उन्होंने इस तरह स्वाभाविक वृत्ति और प्रवृत्ति पर आधारित किया था। और स्वभावगत विकास की राह सबको उन्नत और उत्क्रान्त होने की छूट उन्होंने दी थी। . . . उनके पुत्र राजर्षि भरत चक्रवर्ती, जन्मजात योगी और ज्ञानी थे। उन्होंने एक दिन देखा कि एक व्यक्ति उनके पास आने को, राह में उगी दूब को बचा कर, चलने में तल्लीन है। राजर्षि सर्वात्मभाव से भावित हो उठे। उन्हें प्रतीति हुई कि यह व्यक्ति प्रतिपल 'सर्व खल्विद ब्रह्मम्' के भाव में जीता है। स्वभाव से ही इसकी चर्या ब्रह्म में है। यह निखिल चराचर भूतों में ब्रह्म देखता है। और नन्ही दूब का भी जी नहीं दुखाना चाहता। तब भरतेश्वर ने कहा : शूद्र, वैश्य, क्षत्रिय से भी ऊपर यह ब्राह्मण है। . . . और इस प्रकार सर्वकाल ब्रह्म में ही चर्या करने वाले परिपूर्ण सम्बेदनशील ब्रह्मज्ञानियों की एक श्रेणि उन्होंने स्थापित की। वही लोक में ब्राह्मण कहलाये।

...सूक्ष्मतम जीवों के साथ भी निरन्तर आत्मोपम भाव से जीने के ब्रती वही ब्राह्मण, आज इतने अज्ञानी और प्रमादी हो गये हैं, कि उनके अघःपतन से वस्तु-धर्म पर आधारित आर्यावर्त की समाज-व्यवस्था एक सर्वनाशी अराजकता के खतरे में पड़ गयी है। अपने को मूर्खा पर बैठे पाकर ब्राह्मण अहंकार से प्रमत्त हो उठे। जो जन्मजात ब्रह्मचारी होने को नियोजित थे, वे अत्याचारी हो उठे। अपनी हीनतम वृत्तियों के तोषण-पोषण के लिए, उन्होंने अपने ज्ञानगर्व और पदस्थ से द्रष्ट होकर, स्वार्थों के पोषक मनमाने मिथ्या शास्त्र रचे। अपनी ज्ञानवस्ता के बल पर उन्होंने क्षत्रिय, वैश्य, शूद्रों को अनेक लोक-परलोक के भय दिखाकर आतंकित किया। क्षत्रियों और वैश्यों के राज्य और उपाजन से वे लुब्ध हुए, छोटे पड़ गये। उनमें संचय और अधिकार की तुष्णा जागी। उन्होंने आडंबरों कर्म-कांडों का विधान किया और दान-दक्षिणा के नाम पर लोक की समस्त सम्पदा अपने लिए बटोरने लगे। उन शीर्षस्थों के अघःपतन ने विपथगामी आदर्श प्रस्तुत किया। उनके अनुकरण में क्षत्रिय, वैश्य, शूद्र भी धर्म-ज्युत हो गये। लक्ष्य में धर्म न रहा, लोभ प्रतिष्ठित हो गया। तब कुछ क्षत्रिय जागे : इस अनाचार के मूल को उन्होंने चीन्हा। उन्होंने अपनी क्षात्र तलवार को ब्रह्मज्ञान की सान पर चढ़ा कर, लोकत्राता क्षात्र-धर्म की एक नयी उत्क्रान्ति उपस्थित की। योगीश्वर कृष्ण, तीर्थंकर अरिष्टनेमि, राजर्षि विश्वामित्र, गौतम, प्रबहण जैवली, प्रतदन, विदेह जनक, भगवान् पार्श्वनाथ आदि, ब्रह्मतेज और क्षात्रतेज से संयुक्त इस नूतन धर्म की परम्परा में आदित्यों की तरह प्रकाशमान हुए। अघःपतित ब्राह्मणत्व पर, परित्राता क्षत्रियों का यह ब्रह्मतेज विजयी हुआ। आत्माहुति के यज्ञ में, इन राजर्षियों ने अपनी तलवारों को गला कर, सर्व चराचर के संरक्षक एक नूतन विश्वधर्म की प्रतिष्ठा की।

यह क्षत्रिय-प्रभुता भी पराकाष्ठा पर पहुँच कर, उसके वंशघरों के हाथों फिर स्वार्थ का हथियार बनी और अघःपतित हुई। मेरे काल का यह आर्यावर्त क्षात्रतेज के उसी अघःपतन की पराकाष्ठा पर है। अब देख रहा हूँ, वणिक् प्रभुता का उदय हुआ है। पूर्वीय समुद्र से पश्चिमी समुद्र के छोरों तक की आसमुद्र पृथ्वी पर इन वणिकों के सार्थवाह अपनी विजय-वैजयन्ती बढ़े गर्व से फहरा रहे हैं। ब्रह्मतेज और क्षात्रतेज दोनों ही आज हतप्रभ हो कर, इन वणिकों की अपार सम्पत्ति के हाथों बिके हुए हैं। इस क्षण इतिहास के विधाता और निर्णायक ब्राह्मण और क्षत्रिय नहीं, वणिक श्रेष्ठी हैं।

...इस व्यवसाय-प्रधान व्यवस्था में, राजर्षियों द्वारा परास्त ब्राह्मण ने अपने को पुनरस्थापित करने के लिए धर्म को एक बाणिज्य का स्वस्व प्रदान

किया है। हतवीर्य और विलासी हो गये क्षत्रियों को राजसूय यज्ञ द्वारा साम्राज्य-स्थापना का लोभ दिखा कर, ये ब्राह्मण उनकी निर्बल आत्माओं के साथ खेल रहे हैं, उन्हें परलोक के भयों से आतंकित किये हैं। पश्चिमांचल के ब्राह्मणों ने पूर्वांचल तक फैल कर, अश्वत्थी से मगध तक के राजकुलों को धार्मिक वाणिज्य के बल अपने अंगूठे तले ले लिया है। इस समय ये सारे राजन्य या तो वैश्या के वशीभूत हैं, या वैश्य के; और कामिनी-कांचन के इन किलों पर अपनी प्रभुता कायम रखने के लिए, वे यज्ञ-व्यवसायी ब्राह्मणों की यज्ञोपवीतों पर टँगे हुए हैं। काशी, कोसल, मगध और वैशाली तक में ये छद्म-याज्ञिक ब्राह्मण फिर तेजी के साथ उत्कर्ष कर रहे हैं। मगधेश्वर ने राजगृही के सीमान्तों पर ऐसे कई ब्राह्मण आचार्यों को प्रतिष्ठित कर दिया है, जो उनकी काम और साम्राज्य-लिप्सा की तृप्ति के लिए अपनी प्रयोगशाला में सत्यानाशी रसायनों और विषैले शस्त्रों का निर्माण कर रहे हैं, और प्रतिपक्षी राजाओं को मोह-मूर्छित कर मार डालने के लिये विष-कन्याएँ तैयार कर रहे हैं। कोसलेन्द्र प्रसेनजित तो मानों इन ब्राह्मणों के अनाचारी हिंसक यज्ञों के बल पर ही सारी पृथ्वी पर राज्य करना चाहता है : सारे जगत के सुवर्ण और कामिनी को भोगना चाहता है। उज्जयनी और कौशाम्बी ने भी इन याज्ञिकों को अपने कवच बना कर पाल रक्खा है। सारे ही राजतंत्रों और गणतंत्रों में, अधःपतित क्षत्रियों की कायर और लोभ-कातर आत्माओं में ये ब्राह्मण गहरे पैठे गये हैं। पर कपिलवस्तु और वैशाली में इन्हें प्रश्रय नहीं मिल सका है। शाक्य और लिच्छवि अपने स्वाधीन क्षात्र-तेज और ज्ञानतेज पर आज भी अटल हैं। वैशाली के गणराज्य में ब्राह्मण को निर्बाध प्रवेश है : पर उसकी प्रभुता का सिक्का वहाँ नहीं जम पा रहा। इसी से मगध के मंत्रीश्वर ब्राह्मण-श्रेष्ठ वर्षकार की आँख की किरकिरी बन गयी है वैशाली।

मगध का यह महामात्य वर्षकार, श्रेणिक बिबिसार की साम्राज्य-लिप्सा की ओट, फिर से समस्त आर्यावर्त में ब्राह्मण-साम्राज्य स्थापित करने का सपना देख रहा है। इस सर्वस्व-त्यागी ब्राह्मण का तप-तेज और कूट-कौशल देखने लायक है। सारे राजकुलों और गणनायकों को गोट बना कर वह ब्राह्मण-साम्राज्य-स्थापना की शतरंज खेल रहा है। अपनी कुटिल चालों से वह, इन सारे रक्त-सम्बन्धों में बँधे राजन्यों के बीच शीत युद्ध, छुपे विग्रह और शक्ति-संतुलन बनाये रखता है। उसने बेटे को बाप के विरुद्ध उठाया है। उसने हर राजा के अपने ही रक्त को अपने विरुद्ध बागी और संदिग्ध बना छोड़ा है। मगध के राजपुत्र अजातशत्रु की तलवार, सदा अपने बाप श्रेणिक के सर पर झूल रही है। कोसलेश्वर अपनी दासी-रानी मल्लिका के पुत्र राजकुमार विडुबभ की प्राणघाती

घमकियो तले साकेत मे निर्बीर्य बिलास की राते गुबार रहा है। हर राजा और रानी की आलिंगन मे बद्ध छात्रियो के बीच प्यार नहीं, शुद्ध वासना तक नहीं, सुवर्ण है, साम्राज्य है, बलात्कार है। श्रावस्ती के अनाथ पिण्डक और मृगार जैसे श्रेष्ठियो की सुवर्ण-राशि समान रूप से ब्रह्मतेज और क्षात्रतेज को खरीद कर अपने तहखानो मे रक्खे हुए है।

ये श्रेष्ठी, स्वतन्त्र आत्मघर्म के प्रवक्ता और मुक्ति-मार्ग के साधक श्रमणो और परिव्राजको को आराम, चैत्य और मठ दान मे दे कर, उनके परम कृपा-पात्र बने हुए है। राजुल्ले अपनी राज्य और सम्पदा-लिप्सा की तृप्ति के लिए व्यवसायी ब्राह्मण याजनिको से विराट् खर्चिले यज्ञ करवाते है। और दक्षिणा मे ब्राह्मणो को बेशुमार सुवर्ण-रौप्य, सुन्दरी दासियाँ, अन्न-वस्त्र और गोघन दान करते है। उसी के बल पर ब्राह्मण प्रमत्त हो उठे है। आर्यावर्त के सभी प्रधान राजनगरो मे चल रहे दासी-पण्य इन्ही वणिक ब्राह्मणो की कृपा से फलफूल रहे है। कुल मिला कर, आज प्रभुता वाणिज्य की है, और वणिक के साथ उसमे साम्प्रदायी करने को ब्राह्मण, क्षत्रिय, श्रमण और सन्त तक एक गहरे षड्यन्त्र के दुश्चक्र मे फँसे हुए है।

शूद्र, चाण्डाल और दास-वर्ग, इन कहलाते उच्च वर्णों की वाणिज्य-सधि के फौलादी पजे तले कुचले जा कर, अमानुषिक शोषण, आघात और अपमान के नरक मे जी रहे है। दूब की भी दया से एक दिन जो आदि ब्राह्मण द्रवित हो उठा था, उसके वशज को मैने कल शाम, मोक्ष के अधिकारी स्वतन्त्र मनुज के कानो मे उबलता सीसा ढालते देखा, क्योंकि वह कुलजात चाण्डाल था, किन्तु उसमे औचक ही ब्रह्म-पिपासा जाग उठी थी, और उसने बरेष्य सविता के मन्त्र-श्रवण का अपराध किया था।

नहीं, इस काम-साम्राज्य मे अब मेरा टहरना नहीं हो सकेगा। पर अपनी मुक्ति के लिए इससे भागूंगा नहीं, इसे बदल कर ही चैन लूंगा। इससे पराजय और पलायन महावीर को स्वीकार नहीं। मैं अपने ज्ञान, तप और तेज की अग्नि से इस वासना-राज्य के अनादिकालीन बीजो और मूलो तक को जलाकर भस्म कर दूंगा। उन बीजो और मूलो के अगम्य अन्धकारो मे उतरने के लिए, शायद मुझे दीर्घ और दुर्दान्त तपश्चर्या करनी पड़े। अपनी इन वज्र कही जाती हड्डियो तक को गला देना पड़े।

नहीं, नहीं ठहर सकूंगा अब और इस 'नन्दावर्त' मे इसकी विमन्त-बाहिनी रत्नम छतो और वातायनो पर। जिन दिशाओ पर ये देखते है, उन्हें मैं अपने इस तन पर ही धारण कर लूंगा। जाने-अनजाने यह महल भी तो उसी

काम-साम्राज्य की एक कड़ी बना हुआ है। मेरे गर्भावतरण के समय जो आकाश से रत्नों की राशियाँ बरसी थीं, वे केवल सम्पन्नों, कुलीनों, राजान्यों, श्रेष्ठियों के लिए नहीं थीं। वैशाली के जन-जन के घर उन रत्नों से भर गये थे। पर वे दीन जन उन रत्नों का मूल्य क्या जानें। वे कम्मकर और शूद्र, जिन्हें शिक्षा पाने और उपानह पहनने तक का अधिकार नहीं! ब्राह्मण, वणिक और क्षत्रियों ने अपने वाणिज्य-कौशल से उन तमाम विपन्न जनों के संचित रत्नों को कौड़ियों के मोल खरीद कर अपने भण्डार भर लिये। और परम्परागत दीन-दरिद्र, फिर केवल अन्न-वस्त्र जीवी, दलित अपमानित जीवन बिताने को छूट गये। आकाश से सर्व के लिए बरसे वे दिव्य रत्न विश्वभरा महासत्ता का अपनी तमाम सन्तानों को दिया गया वरदान था। इस कामना-राज्य के वाणिज्य तंत्र ने उस दैवी सम्पदा तक से दीनों को वंचित कर, उसे अपनी आसुरी सम्पदा के कोशागार में बन्दी बना लिया। जीवन्त प्राणदायी सम्पदा को, इन्होंने जड़, मृत लोभ के शिकजों में कस लिया। केवल मनुज की ही नहीं, कण-कण की, स्वयम् वस्तु-धर्म की हत्यारी है यह वणिक-व्यवस्था। इसने तत्त्व को अपने लोभ के कारागार में कैद किया है।

नहीं... नहीं... अब एक क्षण भी इस वैश्या-राज्य और वैश्य-राज्य में मेरा ठहरना सम्भव नहीं। इससे मुझे निष्क्रान्त हो जाना पड़ेगा। मुहूर्त क्षण आ पहुँचा है। मुझे इस ऐश्वर्य-मण्डित राजमहल से निकल कर चले जाना होगा।...

... ताकि कण-कण के हृदय में बिचलें। ताकि पाप, तृष्णा और अनाचारों की तहों में उतलें। उन्हें अपनी विप्लवी ठोकरो से चूरचूर कर दूँ। और यों उनकी सतहों पर चल रहे उलंग दुराचारों के तल्लों, बाजियों और सिंहासनों को उलट दूँ।

इस काम-साम्राज्य को, प्रेम-साम्राज्य में परिणत कर देने के लिए, मुझे तत्काल इससे निर्वासित हो जाना पड़ेगा। इतिहास को अपनी मनचाही गति में मोड़ देने के लिए मुझे उसकी परिधि के बाहर खड़े हो जाना होगा। इस चक्रावर्तन को अन्ध पुनरावर्तन से मुक्त कर, प्रगतिमान कर देने को, मुझे इसके केन्द्र पर अधिकार करना होगा।

... सुनो माँ वैशाली, पतन, पाप, पीड़न और पारस्परिक शोषण के गर्त में पड़े आज के विश्व में, तुम्हीं मनुष्य की एक मात्र आशा हो। क्योंकि तुम्हारे संथागार में राज्यासन नहीं, जिनेश्वर का देवासन बिछा है। पर तुम भी जाने-अनजाने इस काम-साम्राज्य की मृत्खला की कड़ी होने से बच नहीं सकी हो। सो माँ की मुक्ति के लिए, मुझे उसकी मोहाविष्ट गोद को छोड़ जाना होगा।

उसके बन्धनों को तोड़ने के लिए, पहले मुझे स्वयम् निर्बन्धन हो जाना पड़ेगा। इस महल की आकाश-चुम्बी अट्टालिका से मेरी अगली छलांग, अब आकाश-वेधी पर्वत-कूट पर ही हो सकती है। मैं बसुन्धरा की उस वक्षोज-चूड़ा पर नग्न लेट कर, मैं उसके हृदय तक पहुँचना चाहता हूँ। ताकि इस बार जो दूध उसकी छाती से उमड़े, वह उसकी हर सन्तान को समान रूप से सुलभ हो सके। ताकि उसकी छाती महिषासुरों के बलात्कार से मुक्त हो कर, सही अर्धों में जगदम्बा की छाती हो सके।...

...अपूर्व है मध्य-रात्रि का यह मूर्त-क्षण। निर्णायक है यह घड़ी। कई रातों से सोना नहीं हो सका है। इस महल में अब वह सम्भव भी नहीं।... चक्रमण, चक्रमण, चक्रमण। मेरी पगतलियों में चक्रमण के चक्र चल रहे हैं।...

‘मैं आ सकती हूँ? ...’

‘माँ, इस समय, तुम यहाँ?’

‘हाँ, इससे पहले तुम मेरी पङ्क्तियों से परे थे...?’

‘अर्थात्...?’

‘अबेर रात गये, अचानक ही चेलना राजगृह से आई। तुरन्त तुमसे मिलना चाहती थी। अनिवार्य।... पर यहाँ आकार जो देखा...। उल्टे पैरों लौट गई। चेलना को क्या उत्तर देती। कहला दिया, बाहर से तुम लौटे नहीं अभी।... पर जो देख गई थी, उसके बाद रहा न गया। सो आये बिना रह न सकी...।’

इससे पूर्व माँ इतनी अजनबी और दूर तो कभी नहीं लगी थी। उनका सारा चेहरा दबी रुलाई से दमक रहा था।

‘वह तुम्हारा अधिकार है, माँ। उसमें संकोच कैसा?’

‘जो रूप तुम्हारा देखा... उसके बाद भी?’

‘हाँ-हाँ माँ, निश्चय। क्या नग्न ही नहीं जन्मा था तुम्हारी कोख से? बीच में आवरण आये। पर अब फिर अन्तिम रूप से तुम्हारी गोद में नग्न हो सो जाना चाहता हूँ। तुम्हीं संकोच करोगी, अम्मा, तो फिर मुझे कौन सहेगा...?’

‘क्या नहीं सहा अब तक, मान! घूट पीती गई और चुप रही। पर आज मेरे धीरज का बाँध टूट गया।... अब कहे बिना चैन नहीं है...।’

‘तो कहो न, जी खोल कर कहो। तुम चुप रहती हो, तो मुझे भी उससे पीड़ा होती है। बोलो, जी खोलो। तुम्हें सुनना चाहता हूँ। सम्भव हो तो इस शरीर से आने, तुम्हारे भीतर आना चाहता हूँ...।’

‘तो सुनो बेटा, तुम्हें किसी से ममता नहीं, मुझ से भी नहीं। यह तो बीये जैसी साफ बात है। पर अन्न-वस्त्र तक से तुम्हें शत्रुता हो गई? तुम्हारी इस देवोपम काया ने तुम्हारा क्या बिगाड़ा है, जो इस पर भी तुम अत्याचार कर रहे हो। अपने ही तन-मन तुम्हारे मन बैंगी हो गये, फिर मेरी क्या बिसात ! . . .’

‘लगता है, तुम्हें भ्रांति हो रही है, माँ।’

‘भ्रांति? अपनी इन आँखों षड़ी भर पहले जो देख गई हूँ! शीतकाल की यह हिमानी रात। तीर-सी ठण्डी ये हवाएँ। . . . और इस खुली छत में तुम . . . निर्वसन? क्षण भर पहचान न सकी कि तुम हो या कोई मर्मरी पाषाण-मूर्ति . . .?’

‘ओ . . . समझा! कब क्या होता है मेरे साथ, मुझे पता नहीं रहता, अम्मा! यह सब मेरे लिए नया नहीं है। शायद तुमने पहली बार देखा। इसी से . . .।’

‘तो . . . तो इसे क्या समझूँ?’

‘तुम लोग जिसे कायोत्सर्ग कहते हो न, मैं उसे कायसिद्धि कहता हूँ, काय-जय . . .!’

‘कायोत्सर्ग मे बेचारा कपड़ा कहाँ आड़े आता है। मुनियों की बात अलम है। तुम्हारा तो अभी कुमारकाल भी नहीं बीता। अभी राज्य और गार्हस्थ्य के कर्तव्य तुम्हारे सामने है। और तुम हो कि . . .।’

‘तुम कपड़े की कहती हो, मुझे काया तक का ध्यान नहीं रहता, माँ। क्या कहूँ! और मेरा कौमार्य कालगत नहीं, अम्मा। वह मेरे मन शाश्वत है। सो उसके बीतने की तो बात ही नहीं उठती मेरे लिए। और राज्य और गार्हस्थ्य, जो लोक मे रसातल को चला गया है, हो सके तो उसको समतल पर लाना चाहता हूँ। उसमें अलग से मुनि हो कर निकल जाने से काम कैसे चलेगा? मेरा मार्ग मुनि से आगे का है। मुनि तो कोड़ा-कोड़ी हो गये, और वे लोक से पीठ फेर मोक्ष चले गये। लेकिन मैं लोक की अवज्ञा कर, अपनी मुक्ति की खोज में खो रहूँ, यह मेरे ब्रह्म का नहीं। वह मेरा अभीष्ट नहीं।’

‘अभीष्ट तेरा जो भी हो। वह मैं कभी समझ न सकी, समझ भी न सकूंगी। माँ हूँ तेरी . . . और मैं क्या जानूँ? अन्न-वस्त्र तक से तुझे बैर हो गया? भोजन के थाल हर दिन अछूते लौट आते हैं। दो दिन मे एक बार कभी एकाग्र कटोरी खाली लौटती है। ऐसे मे हम कैसे खाये-पियें, जिये . . .? सोचा है कभी?’

‘क्षत्राणी होकर इतनी अधीर हो गई तुम, अम्मा? बेटा युद्ध की राह पर, निकल पड़ा है, तो उसे बल दोगी कि नहीं? योद्धा की माँ अबला और कायर हो जाये, तो कैसे चले?’

‘युद्ध? कैसा युद्ध है यह?’

‘जानती तो हो, वैशाली संकट में है। चेटकराज यही तो कहने आये थे, कि महाघनुर्धर महाली और सिंह मामा की अजेय धनुर्विद्या काफी नहीं होगी। मुझे लगता है कि संकट गहरा और विश्व-व्यापी है। वैशाली के राजकुमार वर्द्धमान से उन्हें दिग्विजयी चक्रवर्ती की आशा है। उन्हें प्राता चाहिये। बोलो, क्या इनकार करता उन्हें?’

‘वैशाली को तुम अजेय रखो, यह मुझ से अधिक कौन चाह सकता है। और मेरी छाती गर्व से फूल उठी यह सुन कर, कि तुम उसके लिए सन्नद्ध हो। पर योद्धा अन्न-वस्त्र त्याग कर युद्ध की राह पर निकल पड़ा है! समझ न सकी, यह कैसा युद्ध है?’

‘ऐसा युद्ध, माँ, जो इतिहास में पहले कभी न लड़ा गया। ऐसी लड़ाई, जो सतहों पर नहीं, तहों तक में मुझे लड़नी होगी। सिर्फ बाहर नहीं, भीतर की खन्दकों में, अतलान्तों में। भला बताओ, उन खन्दकों में अन्न-वस्त्र, माँ की स्नेह-चिन्ता और ममता कहाँ मिलेगी। सो उसे जीतना होगा कि नहीं?’

‘खन्दकें? ... ये कौन सी खन्दकें है, मान?’

‘हाँ, चारों ओर खन्दकें हैं, माँ। राष्ट्र और राष्ट्र, जाति और जाति, देश और देश के बीच खन्दक है। मनुष्य और मनुष्य के बीच खन्दक है। माँ और बेटे के बीच खन्दक है। प्रियतमा और प्रियतम के गाढ़तम आलिंगन के भीतर तक खन्दक है। कण-कण के बीच खन्दक है। जीव-जीव, प्राणि-प्राणि, प्राण-प्राण, हृदय-हृदय, मन-मन, आत्मा-आत्मा के बीच खन्दक है, माँ। स्वयम् अपनी ही एक साँस और दूसरी साँस के बीच खन्दक है। अपने ही तन, प्राण, मन, आत्मा के बीच अलंघ्य अँधियारे पाताल पड़े हैं। अपनी ही साँसें आपस में लड़ रही है। अपना मूल शत्रु अपने ही भीतर छुपा बैठा है। मेरा युद्ध उसी के विरुद्ध है, माँ। मगध को जीतने के लिये, पहले उसे जीतना होगा। अपने को जीतना होगा। वह जय हो जाये, तो मगध और जम्बूद्वीप क्या हैं, कण-कण और क्षण-क्षण पर अप्रतिहत और अजेय सत्ता स्थापित हो जाये। ... उसी अनिरुद्ध युद्ध की राह पर चल पड़ा हूँ, माँ, आशीर्वाद नहीं दोगी?’

‘वह क्या अलग से देना होगा? मेरा आँचल, मेरा अस्तित्व, मेरी हर साँस और क्या है? पर यह तो लोकोत्तर मुक्ति का मार्ग हुआ, बेटा। राज्य और प्रजा के लौकिक त्राण से इसका क्या सरोकार? जो इस राह गये, उनके लिए मगध क्या और वैशाली क्या, दोनों ही नगण्य और त्याज्य हो रहे। देख रही हूँ लोकोत्तर और लौकिक को आपस में उलझा रहे हो।’

‘उलझा नहीं रहा, माँ, चिरकाल से इतिहास-पुराण में चली आ रही उलझन को सदा के लिए सुलझा रहा हूँ। लौकिक और लोकोत्तर मुक्ति को मैं अलग करके नहीं देख पा रहा। इन्हे आज तक अलग करके देखा गया, इसी से उलझन, डढ़, अन्तर-विग्रह, समस्याओं का अन्त नहीं। मौलिक महा-सत्ता में लौकिक और लोकोत्तर का भेद नहीं। लोक से परे सत्ता कही है ही नहीं मोक्ष और सिद्धालय तक लोक से परे नहीं। लोकोत्तर और लोकोत्तीर्ण होने का अर्थ है, एक बारगी ही स्वयम् समस्त लोक हो जाना - लोकाकार हो जाना। जो आत्मजयी होगा, वह अनयास ही लोकजयी होगा ही। इस मौलिक और अविनाभावी सत्य की प्रतीति मुझे स्पष्ट हो गई है। इसी से मैं अपनी और लोक की मुक्ति को अलग करके नहीं देख सकता। मैं अपनी आत्मिक मुक्ति को समग्र विश्व की लौकिक मुक्ति तक में प्रतिफलित और घटित देखना चाहता हूँ। मैं सिद्धालय के अनन्त ज्ञान, दर्शन, सुख और वीर्य को लोकालय में प्रकाशित देखना चाहता हूँ।’

‘असम्भव बेटा, आज तक तो कोई तीर्थंकर, अरिहत्त, या सिद्ध यह नहीं कर सका। उनसे भी बड़ा होने का दावा करता है क्या तू?’

‘दावा मैं नहीं करता। जो मेरा अभीप्सित है, उसे मैं केवल करता हूँ, माँ। जीवन के प्रतिक्षण में, अभी और यहाँ उसे जीता हूँ। बड़ा और छोटा मैं किसी से नहीं। केवल स्वयम् हूँ। और अपूर्व तो मैं या कोई भी हो ही सकता है। सत्ता अनन्त गुण-पर्यायात्मक है। यह उसके स्वभाव में ही नहीं, कि जो अब तक न हो सका, वह आगे भी न हो सकेगा। और आज जो गुण-पर्याय सत्ता की प्रकट हो रही है, वे पहले भी हो चुकी है, और मात्र दोहराव है, इसका किसी के पास क्या प्रमाण है? और सत्ता को जब जिनेश्वरो ने अनन्त परिणमनशील कहा है, तो उसमें पुनरावर्तन देखना, क्या मिथ्या-दर्शन और अज्ञान ही नहीं है?’

‘पर अब तक के अरिहन्तो ने फिर ऐसा क्यों न कहा?’

‘अरिहन्तो ने जो जाना और कहा, क्या वह शब्दों में सिमट सकता था? उन्होंने अनन्त जाना, और वह अनन्त, कथन में कैसे अँट सकता था। इसी से तो उसे मात्र बोधगम्य, अनुभवगम्य, अनिर्वच कहा गया। इसी से तो तीर्थंकर की दिव्य-ध्वनि सदा शब्दातीत ही रही। शब्दों में बँध कर श्रुत-ज्ञानियों और आचार्यों तक आते-आते तो वह मात्र परिमित सिद्धान्त हो

कर रह गई। सिद्धान्त अनेकान्त रह नहीं पाता। सिद्धान्त जिन्होंने बनाये हैं, उन्होंने प्रकृत अनेकान्त सत्ता के अनन्त को सान्त और समाप्त कर दिया है। सिद्धान्त मात्र मिथ्यादर्शन है, वह सम्यक्दर्शन नहीं। केवलज्ञान का सिद्धान्त नहीं बन सकता। त्रिलोक और त्रिकालवर्ती पदार्थ का ज्ञान अनन्त और अकथ्य है, सो वह सिद्धान्त से अतीत है। इसी से जो अब तक न हुआ, वह आगे भी न हो सकेगा, यह कथन सत्ता की मौलिक अनुभूति के विरुद्ध पड़ता है।'

‘तुम्हारी बातों से भीतर के आधार टूट रहे हैं, नीबे हिल रही है, मान! सत्ता में ठहरना कठिन हो जाता है।’

‘मानसिक धारणा और परम्परागत ज्ञान से बने आधार और नीबे टूट जाना ही इष्ट है, माँ। आज नहीं तो कल, स्वानुभव की प्रत्यक्ष चोट उन्हें तोड़ेगी ही। और सत्ता स्वतंत्र है। केवल उसी में तो ठहरना सम्भव है। हूँ, हो, और है में तो सन्देह सम्भव ही नहीं। क्योंकि वह स्वानुभूत और स्वयम्-सिद्ध है। मात्र इन तीनों के बीच के सही सम्बन्ध को प्रत्यक्ष देखना, जानना और उसमें जीना है। वही सम्यक्दर्शन-ज्ञान-चारित्र्य है। इस मैं, तुम, वह के बीच के सम्यक् सम्बन्ध, सह-जीवन और सह-अस्तित्व को स्वरूप में जैसा साक्षात् कर रहा हूँ, वही तो मैं कह रहा हूँ। और केवली के केवलज्ञान से यह मेरा साक्षात्कार या अनुभव तरतम नहीं है, यह दूसरा कोई कैसे कह सकता है? सत्ता अतकथ्य और अनिवच्य है। और चूँकि वह अनन्त है, इसी से विभिन्न प्रगतिमान आत्माएँ उसे अपूर्व रूप से देख, जान और जी भी तो सकती हैं।’

‘बेचारी वैशाली और मगध जाने कहाँ छूट गये। क्या इस तत्त्वज्ञान से ही वैशाली का त्राण करेगा? मगध और जम्बूद्वीप में चक्रवर्तित्व क्या इससे होगा? कैसी अनहोनी बातें कर रहे हो, बेटा। धर्म और कर्म अपनी-अपनी जगह पर हैं। हाँ, धर्म-पूर्वक कर्म करो, यह समझ सकती हूँ।’

‘पूर्वक नहीं माँ, धर्म को ही कर्म में प्रतिफलित होना होगा। धर्म और कर्म के अलगाव से ही तो सृष्टि का सारा इतिहास प्रतिक्रियाओं का पुष्पक हो कर रह गया है। वस्तु-धर्म को ही कर्म में परिणत हो जाना पड़ेगा। खलू को ही तलू हो जाना होगा। उसके बिना निस्तार नहीं। समस्या का कोई समाधान नहीं। तत्त्व के साथ अस्तित्व को सम्बादी बनाये बिना, वैशाली

और मगध के बीच का विग्रह मिट नहीं सकता। इसमे जो पहल करेगा, साम्राज्य उसी का होगा। उसमे हार-जीत से परे वैशाली और मगध, हर राज्य, देश, जाति, व्यक्ति, कण-कण अपनी सत्ता मे स्वतंत्र रह कर एक-दूसरे के सहयोगी होंगे, सहघर्मी और सहकर्मी होंगे। इससे उल्टी तरफ का कोई मार्ग मेरा नहीं। मेरा युद्ध अन्तिम और सीमान्तक है, माँ। प्राणि-प्राणि, जीव-जीव, वस्तु-वस्तु, अणु-अणु के बीच पड़ी अज्ञान और अन्धकार की अशेष खाइयो को भेदे और पाटे बिना, मुझे चैन नहीं, विराम नहीं। मेरी दिग्विजय उसके बिना अखण्ड और सम्पूर्ण नहीं हो सकती। केवल इसी राह मगध-जय सम्भव है। केवल इसी राह वैशाली का त्राण सम्भव है। केवल इसी राह प्रत्येक जन, जाति, राष्ट्र, व्यक्ति का स्वातंत्र्य और गणतंत्र सम्भव है। और सारे स्वतंत्र्य और गणतंत्र मरीचिका और इन्द्रजाल है, जिन्हें स्थापित स्वार्थी सत्ता-सम्पदा-स्वामियों ने, प्रजा को भुलावे मे रख कर एकछत्र प्रभुता भोगने को रच रखे है। ... महावीर इतिहास के इस चिरकालीन पाखण्ड और द्वैत का अन्तिम रूप से पर्दा फाश करने आया है। आदर्श और वास्तव, निश्चय और व्यवहार के स्वार्थ-पोषित छद्म भेद विज्ञान की ओट ही इतिहास के सारे युद्ध, विग्रह और व्यक्तिगत कलह पर्वरित पाते रहे है। मैं विग्रह के इस मूल को ही सदा के लिए उच्चाटित कर देने आया हूँ, माँ! तुम देखती जाओ, क्या होता है ...'

“... चेलना बहुत बैचेन आई है, बेटा। अब तो उसे समझा कर सुला दिया है। कब मिल सकेगा उससे तू ?”

‘तुम जब, जहाँ कहो, माँ !’

‘मेरे खण्ड मे, सबेरे ?’

‘उपस्थित पाओगी मुझे, ठीक समय पर, अम्मा !’

... और माँ आश्वस्त पगो से जाती दीखी।

सूरज को गोद नहीं लिया जा सकता

बरसों बाद माँ के इस शयन-कक्ष में आया हूँ। मेरी चेतना स्मृतियों से अनुकूलित नहीं, सहज ही विकूलित है। एक नदी . आदि से अत तक जो एक अखंड धारा है। कूल-किनारे उसमें झाँक कर पीछे छूट जाते हैं। सो हर बार, हर कही आना मेरे लिए नया ही होता है।

मेरे गर्भकाल में बरसे दिव्य रत्नों से मण्डित है यह सारा कक्ष। ज़ायारों, आसन, दीपाधार, दीवारों, फर्श, छतों, झूमरों, सब उन्हीं आकाशी रत्नों से निर्मित और जड़े हुए हैं। इनमें से बहती तरल आभा में जाने कितनी समवेत अनादि सुगंध तरंगित है। सौंदर्य और ऐश्वर्य का यह लोक, पार्थिव से कुछ अधिक लगता है। एक ऐसी अन्यत्रता है यहाँ, जो चेतना को बाँधती नहीं, अधिकाधिक खोलती है। इसमें परिग्रह नहीं, अपरिग्रह का बोध है। मानो जो नारी यहाँ रहती है, वह यहाँ अवरुद्ध नहीं, उद्बुद्ध है। माँ, तुम्हें जानता हूँ, फिर भी पूरी कहीं पहचानता हूँ। मैं अभी यहाँ आया हूँ, खड़ा हूँ, प्रतीक्षा में हूँ। निरा अतिथि। अजनबी।

सुगंध एकाएक महीन झकार होती प्रतीत हुई। सामने की दीवार की मणिमाया जैसे एक पदों की तरह सिमट गयी। कमल-केसर-सी पीताम्ब एक पूर्णकाय स्त्री झलमलाती जोत की तरह सामने आती दिखाई पड़ी। और उसके पीछे आ रही है, महारानी त्रिशला देवी। मेरी माँ।

‘काश्यप वर्द्धमान, मगध की महारानी का अभिवादन करता है...।’

ऐसा कुछ देखा सामने, कि आँखें वहाँ से हटा कर, चरण छूने का उपचार बीच में न आ सका।

‘बड़ा आया महारानीबाला ! मौसी को नहीं पहचानता क्या रे ? ...तो फिर कहूँ कि वैशाली के महाराज कुमार जयवंत हों ! ...’

‘वैशाली का एक जनगण हूँ मैं, सम्राज्ञी ! मगधेश्वरी से इसी नाते मिलने आया हूँ, मेरा यह गौरव अक्षुण्ण रहे, प्रार्थी हूँ...!’

चेलना का हाथ जैसे वासुकी नाग के फणा-मंडल पर पड़ गया हो। बे चौकी। मुझे विस्मित-सी ताकती रह गयी : और फिर वह सारा चेहरा प्रार्थना-कातर हो आया।

‘मगध की महारानी का मुकुट, वैशाली के इस जनगण के चरणों में भिक्षार्थी है ! ...संतुष्ट हुए तुम, मान ? हमारे रक्त से तुम इतने बेलाग ? कैसे कहूँ...‘बेटा’ ? मेरा अपनत्व मुझसे छिनते तुम मिले। मेरी जीभ की नोक पर आये ‘बेटा’ शब्द को तुमने अपनी उँगली से जैसे हँस कर दबा दिया। ... ठीक है !’

हम मीना-खचित, मसृण रेशम के गद्दों वाले सुखपालो पर व्यवस्थित हो चुके हैं। आपाद-मस्तक अकल्प्य रत्नाभरणों और जामुनी कौशेय मेसज्जित, मगध की पट्ट-महिषी को मैंने ऊपर से नीचे तक समग्र साक्षात् किया। कपिशा के लाल अंगूरों की रंक्तिम वारुणी के चषक में, जैसे एक निर्मल हीरा तैर रहा हो। अभिजात सौंदर्य की यह पराकाष्ठा है। भरा-भरा केशर-सा पीला गात, साँचे ढले अवयवों की तराश और सुधरता। कोई अप्रतिम सुंदर शिल्पाकृति जैसे एकाएक सजीव हो उठने का आभास दे रही हो। रमस-रस से भरी इस गभीर कादंबिनी को मानो बिजली की झालरों ने बाँध रक्खा है। यह केवल सम्राज्ञी नहीं, केवल विलासिनी नहीं, केवल अंकशायिनी नहीं। अभ्रंकाश है यह नारी। कीचड़ में से ही फूट कर, उसे कृतार्थ किया है इस कमल ने।

...मौसी स्तब्ध और उदास बैठी रह गयी है। माँ हवासी और सब कुछ झेलती-सी चुप है। एक गहरी चुप्पी के तट पर हम तीनों उपस्थित हैं।

‘मौसी, नाराज हो गयी ? पहली बार बेटे से मिली हो, बलायें भी नहीं लगी ? ...’

दोनों ही बहने एकदम मुक्त हो, उमग आयी। भर आते-से गले से मौसी बोली : ‘मान, और किसलिए आयी हूँ ? सुना था, सूरज हो। बड़ी साध थी इस सूरज बेटे को गोद लेने की। ...लेकिन सामने पा कर देखा, कि सूरज को गोद नहीं लिया जा सकता। छुटपन की याद है तुझे, मान,

जब तू एक बार जंगलों से खेल कर लौटा था ? तेरे बिचुरे बालों में घास, फूल, पत्ते उलझे थे, और मैंने तुझे उठा कर समूचा छाती में भर लिया था । और आज...?’

‘आज भी वही हूँ, मौसी । यही न, कि बड़ा सारा हो गया हूँ । और तुम संकोच में पड़ गयीं ! ... अपनी बाँहों को कुछ फैला लेतीं, तो क्या उनसे बाहर रह पाता मैं ?’

‘वह तुमने संभव ही नहीं रक्खा । तुम तो मगध की सम्राज्ञी से मिलने आये । माँ के आँचल को चुनौती देते आये । और तुम्हारी भ्रुकुटियों के बीच, एक चक्र देखा मैंने । ... तुमने मुझे रहने ही नहीं दिया, बेटा । किसी से कोई लगाव नहीं रहा तुम्हें ? क्या हमारे कोई नहीं हो तुम ? ...’

‘मैं किसका नहीं हूँ, कि तुम्हारा न हो सका ? फिर क्यों तुम मुझे अपना नहीं पायीं ? और मगध की महारानी तो इस लिए कहना पड़ा, कि इस समय मौसी से अधिक मेरा सरोकार उनसे है । ... मैं वैशाली का एक रजकण हो कर आया, कि सम्राज्ञी अपने सम्राट को खबर कर दें कि क्या देख आयीं हैं, किससे मिल आयीं हैं...!’

‘खबर तो उन्हें क्या, हवाओं और समुद्रों तक को हो गयी है कि तुम कौन हो ! इसी से हिम्मत करके यह कहने आयी हूँ, कि सर्वनाश की इस धारा से तुम्हीं हमें उबार सकते हो । और कहीं, कोई त्राण नहीं दीखता ।’

‘मगधेश्वर की कुशल पूछता हूँ, और उनकी मंगल-कामना करता हूँ । सम्राट वैशाली चाहते हैं, तो कह दो कि मिलेगी उन्हें । पर उनकी राह नहीं, मेरी राह । महामात्य वर्षकार की कुटिल चाल से नहीं, मेरी सीधी और सरल चाल से । साफ़ बताओ, वे क्या चाहते हैं ?’

‘मुझे तो यही लगता है, मान, कि वे स्वयं नहीं जानते कि वे क्या चाहते हैं ? कुटिल और कोई हो चाहे मगध में, वे नहीं हैं । इतना जानती हूँ, कि अपने राज करने को उन्हें मगध छोटा लगता है । सागर-पर्यंत पृथ्वी से कम कोई साम्राज्य उन्हें तृप्त नहीं कर सकता । साम्राज्य की लौ-लगन में ही वे दिन-रात जीते हैं !’

‘साम्राज्य से अधिक सुंदरी की लौ-लगन में जीते हैं अश्विकराज ! अच्छी बात है यह । ... पर वह स्वप्न-सुंदरी नहीं मिल पाती, तो उसकी छटपटाहट में, साम्राज्य के कल्पित विस्तारों में अपनी भुजाएँ पछाड़ रहा है योद्धा । नहीं

मौसी, षट्छंड पृथ्वी का चक्रवर्तित्व भी उन्हें तृप्त न कर सकेगा, यह तुम मुझसे जान लो !'

● दोनों महिषियों की आभिजात्य मर्यादा जैसे आघात पा कर चौंकी ।

'उनका साम्राज्य-स्वप्न वैशाली पर अटका है, बर्द्धमान । सोचते हैं कि वैशाली जय हो, तो सारे जंबूद्वीप पर उनकी एकराट सत्ता हो जाये ।'

'उनकी आँखें वैशाली से अधिक आन्नपाली पर लगी हैं, मौसी ! काश, तुम जान सकती कि मगधेश्वर की साम्राज्य-अभीप्सुक तलवार, देवी आन्नपाली के रातुल चरणों में समर्पित है !...'

सम्राज्ञी की आँखें नीची हो गयी । क्षण भर चुप रह कर बोली : 'सो तो तुम जानो, मान ! ... शायद उन्हें तुम मुझसे अधिक जानते हो । पर इतना मैं अवश्य जानती हूँ कि एकदम ही बालक है उनकी आत्मा । ... लेकिन उनके दर्प और प्रताप को सम्मुख पा कर हार जाती हूँ ।'

'हारती तुम नहीं, हारते हैं श्रेणिकराज, मौसी ! चेलना को पा कर भी वे वैशाली को नहीं पा सके ! काश, वे मेरी मौसी को पहचान सकते ।'

'मुझे कम नहीं मानते वे, बर्द्धमान । चारों ओर के कूट-चक्रों और युद्ध-प्रपंचों से उद्धिन्न हो कर, अचानक आधी रात आते हैं । मेरी गोद में सिर ढाल कर, गहरी उर्सासँ भरते रहते हैं । कुछ पूछने को जी नहीं करता । इतने हारे दीखते हैं, कि करुणा से कातर हो जाती हूँ । केवल यही चाहती हूँ, कि मेरी छुवन से उन्हें समाधान मिले । वे शांति पायें, और सो जायें !'

'शांति पाते हैं वे तुम्हारे पास ?'

'बस उतनी ही देर । फिर वहीं उचाट । और फिर कई दिन दर्शन दुर्लभ । मंत्रणा-गृह में, या फिर अपने एकाकी शयन-कक्ष में । या फिर कई दिन शायब । ... काश, उनकी मर्म-व्यथा को जान सकती ।'

'ब्राह्मणी-पुत्र अभय राजकुमार के पास है, सम्राट के हृदय की कुजी । महारानी नंदश्री का यह बेटा, अपने सम्राट-पिता का पिता और सब्बा एक साथ है । वहीं एक दिन बाप की चाह पूरी करने को, वैशाली की रूपसिखा चेलना का हरण कर गया था । क्या तुम सोचती हो कि अभय से उनकी कोई गति-विधि छुपी रह सकती है ?'

‘सो तो मुझे पता नहीं। पर अभय चुप रहता है। बड़ा शालीन और गंभीर लड़का है। अपनी माँ से अधिक मुझे प्यार करता है। आता है, तो बड़ी देर चुपचाप मेरे पास बैठा रहता है। बिना बोले ही मेरी सेवा करता है। या फिर कभी मौज आने पर, अपनी नित-नयी करतूतों की साहस-वार्ताएँ सुना कर मुझे खूब हँसाता है। मेरी चुप्पी और उदासी उससे सहन नहीं होती। पर सम्राट की बात आने पर खामोश हो जाता है, या फिर टाल-मटोल करता है।’

‘चतुर-बूढ़ामणि है अभय राजकुमार। कूट-चक्री वर्षकार तक की चोटी उसके हाथ में है। वही तो है मगधराज का असली मंत्रीश्वर। वैशाली की जनपद-कल्याणी आम्रपाली की स्पर्धा में, मगधेश्वर के सौंदर्य-स्वप्न को सिद्ध करने के लिए, अभय ही परम रूपसी सालवती को खोज लाया था। और उसे राजगृही की जनपद-कल्याणी के गवाक्ष में आसीन कर दिया। आम्रपाली को सहस्र सुवर्ण से पाया जा सकता है, तो सालवती का दर्शन मात्र दो सहस्र सुवर्ण से हो सकता है। पर सालवती के होते भी सम्राट को राजगृही अघेरी ही लगती रही। गंगा और शोण के कछारों में आधी रातों इस विजेता का दौड़ता घोड़ा क्या खोजता है? वैशाली के सीमांत या आम्रपाली का कुँबारा सीमत?’

‘बर्दमान, चुप नहीं करोगे ।’

‘मैं उनकी निंदा-आलोचना नहीं कर रहा, मौसी। मैं उनका अभिनंदन कर रहा हूँ। मैं केवल वस्तु-स्थिति को तुम्हारे सामने पढ़ रहा हूँ। बिबिसार श्रेणिक ने दूर से ही मेरे मर्म को छू लिया है। मैं उसके खोये-भूले बालक हृदय को तुम तक चौकस पहुँचा देना चाहता हूँ। समझ रही हो, मौसी? बर्दमान को प्रिय है, श्रेणिक बिबिसार।’

‘समझ रही हूँ, बेटा। तुम्हारी मुझे इस घड़ी बहुत जरूरत है। मुझे ही नहीं, मगध, वैशाली और समस्त आर्यावर्त को।’

‘तो जो मैं कहूँ, वह करोगी मौसी? सम्राट से कहला दो, कि ‘आपको मेरी जरूरत नहीं है, तो मगध-वैशाली के सीमावर्ती गंगा-तट के महल में कुछ दिन एकांत-वास करने जा रही हूँ। मेरा सैन्य-परिकर मेरे साथ रहेगा। जब चाहे, वहाँ आपका स्वागत है...’—फिर देखो, क्या होता है!’

‘क्या कह रहे हो, बर्दमान ! बे सुन कर पागल हो जायेंगे । एक दिन भी बे मेरा दूर जाना सह नहीं सकते, चाहे फिर महीनों मेरे पास न आयें । और मगध-वैशाली के सीमांत-महल मे ? अनर्थ हो जाये...!’

‘कितने समय से तुम उन्हें नहीं मिली, मौसी ?’

‘पूरा चौमासा बीत गया । बादल-बिजली की तूफानी रातों में चितित हो उठी हूँ बार-बार, कि कहाँ होंगे ? पर अभय तक को पता नहीं है कि कहाँ हैं बे ?’

‘अभय की आँख से श्रेणिक की बचत कही नहीं है, राजेश्वरी ! साल-बती के नीलकांति-प्रसाद में तुम जा सकती हो, मौसी ?’

‘किसलिए...?’ चेलना की भीहे कुंचित हो गयी ।

‘अपने सन्नाट का पता पा लेने को...!’

‘भुक्त पर दया करो, बर्दमान...!’

‘सालवती का अज्ञात-पितृजात पुत्र जीवक कौमार भृत्य, अभय की तरह ही तुम्हारा बेटा है ! अभय ने घूरे पर से उठा कर अपने महल में उसे पाला । तक्षशिला में रख कर उसे अनेक शिल्प-विज्ञानों में दक्ष बनाया । आज वह भारतीय आयुर्वेद का धनवंतरी है । उज्जयिनी-पति चंडप्रद्योत और कोस-लेन्द्र प्रसेनजित का वह निजी और गोपन चिकित्सक है । मगध से वीतिभय और गांधार तक, वह केवल इन राजेश्वरों के धातुओं का ही कर्ता-धरता नहीं, इनके कूट-चक्रों की नाड़ियाँ भी जीवक भिषग की उँगली के इशारों पर चल रही है । मगधेश्वर का यह सूर्याशी पुत्र वर्तमान भारत का सबसे बड़ा रासायनिक है...!’

‘बर्दमान, तुम क्या कहना चाहते हो...?’ मौसी का स्वर रुआँसा हो आया ।

‘यही कहना चाहता हूँ, मौसी, कि सालवती के महल में जा कर एक बार पता कर आओ, कि क्या तुम्हारे स्वामी को वहाँ चैन पड़ा ? और उनसे कहो, कि जहाँ चाहें वहाँ वे निश्चित बिचरें । चाहे तो तुम्हें भी साथ ले जायें । पृथ्वी की तमाम जनपद-कल्याणियों और अपनी मन-मोहिनियों के समक्ष वे तुम्हें खड़ी देखें ।... उनसे कहो, मौसी, कि चलो मेरे साथ वैशाली, देवी आम्नपाली के पास तुम्हें पहुँचा आऊँ । और कहो कि वैशाली की

विशाला के धानी सौघे आँचल मे एक बार टुक निश्चित हो कर सो जाये ।
वैशाली तब उनकी होगी । साम्राज्य तब अपनी फिक्र खुद ही कर लेगा ।

पर उन्हें तब लगेगा कि बारि-बसना कुमारी पृथ्वी, जयमाला बनकर उनके गले मे झूल गयी है ।'

‘मान, उनकी मर्यादा तोड़ने को कहते हो मुझसे ?’

‘उनकी मर्यादा तुम हो, मौसी । उनका यह ग्रन्थिभेद तुम्हारे सिवा और कौन कर सकता है ?’

‘ग्रन्थि की बात तुमने भली कही, मान । ग्रन्थियों का यह जाल तो उनके आसपास ऐसा छोरहीन फैला है, कि सोचती हूँ, तो विक्षिप्त हो जाती हूँ । वे चारो ओर से इसमे जकड़े हुए हैं । महामात्य वर्षकार है उनके साम्राज्य स्वप्न का वाहक । उसी के बनाये नक्शो पर रात-दिन इनकी उँगली घूमती रहती है । चपा को घेरे बैठा है, इनका सेनापति चन्द्रभद्रिक । वह मगध के सैन्य बल पर, इनकी आँखो मे धूल झोक कर, चपा का सिंहासन हथिया लेने के षड्यन्त्र रच रहा है । और अपनी ही कोख का जाया अजातशत्रु, मेरे सौभाग्य तक का शत्रु हो उठा है । ये उसे आँखो से दुलराते हैं, पर इनको वह फूटी आँखो नहीं देखना चाहता । बाप और बेटे के बीच सम्राटत्व की टक्कर है । अपना ही घर फूटा हुआ है । मगध मे आज कौन शत्रु है और कौन मित्र, पहचानना कठिन हो गया है । बहुत बाते हैं, बर्द्धन, मेरा दीभाग काम नहीं करता । बहुत व्याकुल हो कर तेरे पास चली आयी हूँ । ऐसी ऐसी बाते हैं कि कहते नहीं बनती ।’

‘जब मेरे पास आयी हो, तो साफ-साफ कहो, मौसी, सब सुनना चाहता हूँ ।’

‘जानता तो है, चपा के राज-महालय मे बैठी है, मेरी जीजी पद्मावती, तेरी बड़ी मौसी । उनकी बेटी चन्द्रभद्रा शील-चदना, आर्यावर्त के पूर्वीय समुद्र-तोरण की सौदर्य-लक्ष्मी है । ऐसी सुंदर है तेरी यह बहन और मेरी भागिनिया, कि चदन नदी की लहरे उसमे साकार हुई हैं । सम्राट कहते हैं कि-शील-चदना का ही दूसरा नाम चपा है । —चपा मे बिछेगा भावी साम्राज्य-लक्ष्मी का सिंहासन । और तब वैशाली उनकी सलवार के कोश मे होगी !’

‘मुझे सब पता है, मौसी ! तुम्हारे सम्राट के मन को मैं हथेली पर रखे आँवले की तरह पढ़ता रहता हूँ । अच्छा, और भी सब साफ-साफ कहो, मौसी ।’

‘तो सुन बर्देन, अजातशत्रु और बर्बकार चंपा के निर्गठोपासक श्रावक-श्रेष्ठियों के महालयों में घुस कर, चंपा के विनाश का बह्यंत्र रच रहे हैं। और चंपा के ये श्रेष्ठी, जिन-शासन के अनुयायी, हमारे सहघर्मी हो कर भी दोहरी बाजी खेल रहे हैं। एक ओर श्रावक-श्रेष्ठ महाराज दधिवाहन के प्रति इनकी राजभक्ति का अंत नहीं; दूसरी ओर अपनी अभित सुवर्ण-राशि से ये अजातशत्रु को बशीभूत कर, साम्राज्य का सौदा अपने हित में करना चाहते हैं। वर्तमान राजा और भावी राजा, दोनों को अपनी मुट्ठी में रखकर, अपने न्यस्त स्वार्थ की खातिर, जिनेश्वरों की आदिकालीन शासन-भूमि चंपा को किसी भी जिनद्रोही के हाथ बेच देने तक में इन्हें कोई हिचक नहीं। . . . लगता है, जैसे व्यापारी के आत्मा जैसी कोई चीज होती ही नहीं। . . !’

‘तो तो नहीं होती, मौसी ! फिर ? . . . और भी कुछ कहना है ?’

‘शील-चंदना बहुत संवेदनशील और गहरी लड़की है, मान। आर्हत-धर्म की यह ग्लानि उसे असह्य है। चंपा होती हुई आयी हैं, और अपनी आँखों सब देख आयी हैं। शील के आँसू सहे नहीं जाते। चंपा के ध्वंस के सपने उसे रात-दिन सता रहे हैं। और उसके कौमार्य पर साम्राज्यी तलवारों की क्षन-क्षणादृष्ट मंडरा रही है। कहा न, मान, अपना ही घर फूट गया है ! बोल, कहाँ जाऊँ, क्या करूँ ? क्या ऐसे में भी तू चुप ही रहेगा ? सबकी आँखें, केवल तुझ पर लगी हैं, बर्देनमान !’

‘सुनो मौसी, कोई ठीक-ठीक नहीं जानता कि वह क्या चाहता है। लिप्सा सुवर्ण की है, राज्य की है, रूप की है या अपने ही रक्त की ? किसी को नहीं मालूम। हर कोई अपने ही विरुद्ध उठा है। अपना ही शत्रु हो उठा है। यह जड़ की बात है, मौसी। काश, तुम्हें समझा सकता ! काश, हम पहले अपने ही को प्यार कर सकते, अपने ही मित्र और सम्राट हो सकते ! . . . हो सके तो मगधेश्वर को, मैं इस सत्यानाश के दुश्चक्र से निकालना चाहता हूँ। मुझे बिबिसार की जरूरत है ! . . .’

‘तू मिलेगा उनसे ?’

‘नहीं, ठीक समय पर वही आयेंगे !’

‘पर आग तो लगी हुई है ! . . . अभी और यहाँ बचने का कोई उपाय नहीं ?’

‘है। पर युद्ध अनिवार्य है। वैशाली का गण-पुत्र बर्देनमान इस युद्ध का परिचालन करेगा। वह इसका स्वयं-नियुक्त सेनापति होगा। राज्य और सैन्य

के बल नहीं, शस्त्र-अस्त्र के बल नहीं, अपने ही बाहु और आत्म के बल पर वह लड़ेगा। वह एक साथ हर मोर्चे और हर पक्ष पर लड़ेगा। वह वैशाली की ओर से मगध के विरुद्ध लड़ेगा। वह मगध की ओर से वैशाली के विरुद्ध लड़ेगा। हर पक्ष उसका होगा : कोई पक्ष उसका नहीं होगा। धर्म का ध्रुव ही उसका एकमात्र राज्यासन और मोर्चा होगा। '... मेरा सीमांत मेरे भीतर है, और वहाँ मेरा युद्ध आरंभ हो चुका है। इस युद्ध में पुरुष ही नहीं, स्त्रियाँ भी लड़ेंगी। चेलना अब और मगध के अंतःपुर की बंदिनी हो कर नहीं रह सकेगी। '... शील-चंदना से कह देना, महावीर उसके साथ है। वह निर्भय हो जाये ! ...'

‘और मगधेश्वर के लिए तुम्हारा क्या संदेश है, मान ?’

‘उनके साम्राज्य-स्वप्न को मैं पूरा करूँगा। उनकी हर चाह को मैं पूरा करूँगा। उनसे अधिक मैं जानता हूँ, वे क्या चाहते हैं।’

‘और मेरी वैशाली का तुम्हें कोई दर्द नहीं ?’

‘वैशाली अजेय है। वह कुछ योजनो और महालयो मे बसा मात्र एक महानगर नहीं। इस सुवर्ण-रत्नों के प्रासादों वाली वैशाली का ध्वंस कोई कर भी सकता है। पर इस वैशाली के भीतर एक और वैशाली है। वह अविनाशी और अनतिक्रम्य है। वह प्राणि मात्र के स्वातंत्र्य की यज्ञ-वेदी है। मगधेश्वर से कह देना, कि उसका अग्निहोत्री वर्द्धमान महावीर है। मगध की तो बात दूर, कोई बड़ी से बड़ी दैवी, दानवी या मानवी सत्ता भी उसका विनाश नहीं कर सकती। इसवाकुओं का सूर्य कभी अस्त नहीं हो सकता ! ...’

‘मेरे राजा बेटे, मेरे वर्द्धमान, शत-सहस्र संवत्सर जियो ! तुम कितने अच्छे हो ... कितने बड़े हो तुम ! राजगृही आओ वर्द्धन, तुम्हें पा कर मगध की हवाओं का रस बदल जायेगा। ... वे तुम्हें पा कर कितने प्रसन्न होंगे, तुम्हें कल्पना नहीं। सुनो, मैं जानती हूँ, वे मन ही मन तुम्हें बहुत प्यार करते हैं। ...’

‘मुझे पता है, मौसी। आसमान की तरह निर्लेप है श्रेणिक की आत्मा। यह मेरे और तुम्हारे सिवाय और कोई नहीं जानता। सब मुझ पर छोड़ दो, और तुम निश्चित होकर जाओ। वैभार पर्वत की कूट-शिलाएँ मेरी पगतलियों में कसक रही हैं। राजगृही के चैत्य-काननों में एक दिन अचानक तुम मुझे बिचरता पाओगी। मगधेश्वर से कह देना कि अपनी सेनाओं के बल पर वे वैशाली को त्रिकाल भी नहीं जीत सकेंगे। चाहें तो वर्द्धमान के बल पर

वे वैशाली तो क्या, समस्त जंबूद्वीप पर अपना चक्रवर्तित्व स्थापित कर सकते हैं। अन्यथा जो भी बाची खेलेंगे, वह हार की होगी। उस तरह, साम्राज्य पाने के बजाय, अपने ही को गँवा बैठेंगे। सावधान...!’

...चेलना की भुवन-मोहिनी भुजाओं का भरा-भरा आलिंगन, मेरे चारों ओर उमड़ कर भी, मुझे समेट न पाया। मैं मौसी और माँ के चरण-स्पर्श को एक साथ झुका। दोनों बहनें एकबारगी ही मुझ पर छा कर वत्सल आल्हाद से फूट पड़ी।

...एकटक निहारती चेलना की उस स्थिर सजल दृष्टि में, अपनी ही चेतना का एक प्रोज्ज्वल विस्तार देखा मैंने।

‘मेरे साथ चलोगी, मौसी?’

‘कहाँ...?’

‘जहाँ मैं ले जाऊँ!...’

‘तब न आना क्या मेरे वश का होगा?’

‘तो तुम्हें लिवा ले जाने को, एक दिन राजगृही आऊँगा...!’

...मौमी को अपनी भावाकुलता और बाँहों पर संयम करना पड़ रहा था।

...मैं दोनों हाथ जोड़, मुम्कराता हुआ अनायास कक्ष से बाहर हो गया।



वैशाली के संथागार में

महाराज सिद्धार्थ अपने निज कक्ष में, एकाएक मुझे सामने खड़ा पाकर भौचक्के रह गये। बचपन के बाद पहली बार यहाँ हूँ, और इस वैभव के कक्ष में, जैसे एकदम ही विदेशी की तरह खोया खड़ा हूँ। आश्चर्य से राजा निस्तब्ध है, और मानो मुझे नये सिंगे से पहचानना चाह रहे हैं।

‘बापू, कल वैशाली जाना होगा। आदेश पा गया है।’

‘यह तो चमत्कार हुआ बेटा। आज बड़ी भोर ही वैशाली से अश्वारोही तुम्हारे लिए निमन्त्रण लेकर आया है। मैं स्वयम् तुम्हारे पास आने ही को था, कि तुम खुद भी आ कर मुझ से वही कह रहे हो। आश्चर्य।’

‘मुहूर्त इसी को तो कहते हैं, महाराज।’

‘चेटकराज ने लिखा है, बेटा, कि चम्पा को भीतर-बाहर चारों ओर से मागधों ने घेर लिया है। पूर्वीय समुद्र-पत्तन पर से सुवर्ण-द्वीपों को जाने वाले जहाजों को मागध अपने पोतों में खाली कर, सारी सम्पदा मगध पहुँचा देते हैं। चम्पा का वाणिज्य समाप्त हो गया।’

‘तो चम्पा की मुक्ति का मार्ग आसान हो गया, बापू।’

‘वर्द्धमान, यह क्या कह रहे हो तुम?’

‘यही कि चम्पा अपने शत्रु को अब ठीक-ठीक पहचान सकेगी।’

‘शत्रु को पहचानना तो अब असम्भव हो गया है, चम्पा में। जन-जन के घर-घर में शत्रु मित्र बन कर घुसे बैठ है। ऐसा लगता है कि चम्पा के जन ही देश-द्रोही हो उठे हैं।’

‘देश-द्रोही नहीं, राज-द्रोही कहिये, बापू। और जन के लिए वह होना तो स्वाभाविक था। पर मातृभूमि का द्रोह कभी जन नहीं करते तात, वह तो महाजन और राजन ही करते हैं। क्योंकि उनके मन सम्पदा और सत्ता से

अधिक मूल्यवान और पवित्र कुछ नहीं। माँ और बल्लभा का सतीत्व भी उनके लिए गौण हो सकता है। फिर बेचारी मातृभूमि की क्या कीमत ! वह उनके मन जड़ धरती से अधिक माने नहीं रखती, जिसे अपनी तलवार और सुवर्ण से बे खरीद और बेच सकते हैं। ताकि रत्न-गर्भा वसुधारा को बे मन चाहा सुँत लें।’

‘बेटा, मैं तो तुम्हें निपट सौम्य जानता था। कल्पना न थी कि इतने उग्र भी तुम हो सकते हो। कभी तुम्हारी आवाज तक इस राजमहल में नहीं सुनाई पड़ी। और अब देखता हूँ कि ज्वालामुखी बोल रहा है...!’

‘मैं नहीं बापू, महाशक्ति बोल रही है, और मैं भी उसे सुन रहा हूँ। उसका साक्षात्कार करके मैं स्वयम् स्तम्भित हूँ।’

‘इष्ट ही है बेटा, इस समय वैशाली को तुम्हारी आग की ज़रूरत है। रूप उसका जो भी हो। महाघनुर्धर महाली घनुर्वेद के एक विकट प्रयोग में, अचानक आँखें खो बैठे है। तो मानो सारी वैशाली अन्धी हो गई। हमारे दुर्भाग्य की पराकाष्ठा हो गई। तुम्हारे मामा महानायक सिंहभद्र तक इस दुर्घटना से एकदम हताहत हो गये हैं। कहते हैं, मेरी दक्षिण भुजा टूट गई, मेरा घनुष भूलुण्ठित है।’

‘भगर सुनता हूँ, तात, सिंह मामा तक्षशिला के आचार्य बहुलाश्व की वीरांगना बेटा को ब्याह लाये हैं। कहते हैं, सौ तने घनुषों की ताकत, अकेली रोहिणी मामी की बाँधी भुजा में है। आर्यावर्त के पंक्तिबद्ध घनुर्धर एक ओर हों और गान्धारी रोहिणी एक ओर हो, तो भारी पड़ती है। सुनता हूँ साक्षात् रणचण्डी हूँ मेरी रोहिणी मामी। सिंह मामा ऐसी बायी भुजा के रहते भी, इतने निराश कैसे हो गये...?’

‘कुछ भी हो बेटा, आखिर तो स्त्री है। कोमल कान्ता ही ठहरी न।’

‘पर यह कान्ता जब काली हो उठती है, तो कराली कर्वाली हो जाती है, तात ! गान्धार की उस महाकाली को एक बार देखना चाहता हूँ।’

‘उसी ने तो तुझे बुलाया है बेटा, तुरन्त। चेटकराज के सन्देश के साथ अनुरोध-पत्र तो रोहिणी का ही है। वह अविलम्ब तुझ से मिलना चाहती है।’

‘अहोभाग्य, पितृदेव ! तो कल सबेरे बड़ी भोर हम प्रस्थान कर जायेंगे।’

‘साधु बेटा, साधु...!’

और मैं चलने को उद्यत हुआ कि महाराज सहसा बोले :

‘आये हो मेरे पास, तो एक बात तुमसे पूछनी है। तुम्हारी माँ तक तुम्हारे मन की बाह न पा सकी। फिर भी एक बार हो सके तो कब तुम्हारा अन्तरंग जानने की इच्छा होती है।’

‘इससे अधिक सुख मेरा क्या हो सकता है, कि आप मेरा मन जानें, मुझे जाने। आप निःसंकोच पूछें, मैं प्रस्तुत हूँ।’

‘कलिगराज जितशत्रु की बेटी यशोदा, कालोदधि समुद्र के मुक्ता-फल-सी मोहक सुनी जाती है। कहते हैं, उसकी कान्ति क्षण-क्षण नव्य-नूतन होती है। मन ही मन वह तुम्हारा वरण कर बैठी है। कहती है, केवल तुम्हारी नियोगिनी है वह, तुम हो एकमात्र उसके नियोगी पुरुष। जम्बूद्वीप के अनेक राजपुत्र उसके पाणि-पद्म के प्रार्थी हैं। पर उसने सारे माँग लौटा दिये हैं। तुम्हारी बाट जोहती बैठी है। कलिगराज सन्देशों पर सन्देश भेज रहे हैं। क्या कहते हो तुम ?’

‘नियोगिनी मेरी कौन नहीं है, तात ! लोक की सारी ही कुमारियाँ मुझे तो अपनी नियोगिनी लगती हैं। तब चुनाव का तो प्रश्न ही नहीं उठता। सब स्वीकृत है मुझे, तो कलिगराज-नन्दिनी क्यों अस्वीकृत होगी ?’

‘सब नियोगिनी हैं, तब तो सम्बन्ध का सूत्र ही हाथ नहीं आता।’

‘सम्बन्ध का एक मात्र यही सूत्र मुझे स्वीकार्य है, बापू। यही एक सम्यक् और सच्चा सम्बन्ध हो सकता है। और सारे सूत्र कम पड़ते हैं, क्योंकि वे क्षणिक और परिवर्तनशील हैं। नित्य और सत्य सम्बन्ध के अतिरिक्त और कोई सम्बन्ध मेरा तो हो नहीं सकता।’

‘समझा नहीं मैं ?’

‘नियोगिनियाँ तो कई जन्मों की जाने कहाँ-कहाँ होगी मेरी। जाने कब कौन कहाँ मिल जाये, क्या उसका दावा झूठ मानूँगा ? स्वीकारते ही तो बनेगा। विवाह और अन्तःपुर की सीमा में वे सब कैसे सिमटें ?’

‘तो क्या विवाह नहीं करोगे ?’

‘करना मैंने कुछ भी अपने हाथ नहीं रक्खा, बापू। जो है, जो होगा वह सब मेरा ही तो है। तब अलग से अपनाने की छूट कहाँ रह जाती है। जो सम्मुख आये, उस सब का स्वागत ही तो कर सकता हूँ।’

‘प्रकट है कि विवाह तुम नहीं स्वीकारते, और नियोगिनी तुम्हारे मन नवम्ब है।’

‘नगण्य बर्द्धमान के लिए कुछ भी नहीं। सभी उसके मन वरेण्य हैं। अन्तर केवल इतना है कि नियोगिनी नहीं, मुझे योगिनी चाहिये। नियोग मात्र नैमित्तिक और नाशवान है। केवल योग ही स्थायत्त और अविनाशी है। मेरे सम्बन्धों का आधार है नित्य योग, क्षणिक भोग नहीं। विवाह, नियोग और भोग में, वियोग अनिवार्य है। क्योंकि वह सब खेल मोह का है, मूर्च्छा का है, मोहिनी कर्म का है। सो मुझे नियोगिनी नहीं, वियोगिनी नहीं, योगिनी चाहिये।’

‘तो वह भी तो कही होगी ही, और कभी आयेगी ही ! आखिर कब ?’

‘वह कही और कभी से परे, सदा अभी और यहाँ है, देव ! नहीं तो फिर योगिनी कैसी ? देश और काल सापेक्ष जो है, वह योग कैसे हो सकता है, उसमें तो वियोग और मृत्यु बद्धमूल है।’

‘अभी और यहाँ है वह योगिनी तुम्हारी ? मतलब . . . ?’

‘मतलब कि वह तो भीतर के अन्तःपुर में सदा प्रस्तुत बैठी है। भीतर गये कि उसके आलिंग की बाँहें फैली हैं, हमे समेटने को। ऐसा रमण जो विरमण जानता ही नहीं . . . !’

‘समझ रहा हूँ, आयुष्यमान् ! समझ यहाँ समाप्त दीखती है। जो समझ से परे है, उसे समझने की कोशिश ही गलत है। काश, मैं सम्बुद्ध हो सकता।’

‘वह हैं आप, वह अन्यत्र और अगले क्षण में कही नहीं है। आप जो अपने को नहीं मानते, वही तो एकमात्र है आप . . . !’

पिता पराजित से अधिक प्रसन्न दीखे : अपने बावजूद, अपने आप हुए लगे।

‘तो कल प्रभात बेला में, आप मुझे सिंह-तोरण पर प्रस्तुत पायेंगे।’

महाराज उठ कर मुझे द्वार तक पहुँचाने को बड़े, तब तक मैं जा चुका था।



उत्तर-पूर्व के कोण-वातायन पर, नीहार मे नहा कर उठती-सी ऊषा फूट रही है। मैं तैयार हो कर कक्ष में टहल रहा हूँ। सहसा ही सिंहपीर पर मंगल का शंखनाद और घण्टा-रव सुनाई पड़ा। फिर दूंदुभियों का घोष और अनेक प्रकार की तुरहियों का समवेत स्वर उठने लगा। रेलिंग पर से झाँका, राजद्वार से लगा कर जहाँ तक मार्ग दीखा, नाना रंगी फूलों और पल्लवों के बितान से छाई बीबी, कदली-स्तम्भों के बने द्वारों में से होकर दूर तक चली गई है।

देखा कि ठीक सामने की ऊषा के रंग का ही उत्तरासंग और अन्तरवासक धारण किये हैं। अनायास ही तो ऐसा हुआ है। तभी छत में दिखाई पड़ा, अपूर्व

महार्घ शृंगार किये महारानी जिसला देवी-सी चली आ रही हैं। उनके दोनों हाथों में उठे सुवर्ण बाल में, मेरे जन्म-कल्याणक के समय सौधर्म इन्द्र द्वारा लाये दिव्य रत्नों के किरीट-कुण्डल, केयूर, मणिबन्ध, कण्ठहार और वस्त्राभूषण जगमगा रहे हैं। उनके अगल-बगल दो सुवेशिनी सुन्दर प्रतिहारियाँ, विविध मंगल-सामग्रियों के बाल, मणि-कुम्भ और एक रत्नजटित कोमवाली तलवार लिए चली आ रही हैं।

माँ की चरण-रज ललाट पर चढ़ा कर, मैंने कहा : 'क्या कोई भेंट लेकर जाना होगा वैशाली, माँ ? वहाँ कोई राजा और राज-दरबार भी है क्या ?'

'वह मुझे नहीं पता। मेरा राजा तो मेरे सामने खड़ा है। वह तो राजवेश धारण करेगा ही।'

'सुनता हूँ, वैशाली मे तो जन-जन राजा और राजपुत्र है। फिर मैं कोई विशेष राजा बनूँ, यह तुम चाहोगी ?'

'मेरा बेटा वैशाली का ही नहीं, तीनों लोको का राजा है। राजराजेश्वर है !'

कहते-कहते माँ का गला भर आया। उन्होंने चौकियों पर बाल रखवा कर, सेविकाओं को जाने का संकेत दे दिया।

... विकल्प असम्भव प्रतीत हुआ। आज की यह माँ, केवल मेरी नहीं, भुवनेश्वरी जगदम्बा लगी। ... और राज्याभिषेक तथा शृंगार मैंने अपना नहीं, त्रैलोक्येश्वर का होते देखा। उसमे बाधक होना, क्या अहंकार ही न होता ? मैं कौन होता हूँ, कि वह स्वीकारूँ, या अस्वीकारूँ ! साक्षी और समर्पित हो कर वह नतशिर मैंने झोला। श्रीफल के साथ इक्ष्वाकुओं की परम्परागत महामूल्य तलवार महारानी-माँ के हाथों में उठ कर, समक्ष प्रस्तुत हुई। मैंने सादर उसे दोनों हाथों में ग्रहण किया और अपने मर्मरी सिंहासन पर उसे लिटा दिया। ...

'वहाँ नहीं, कटि पर इसे धारण करेगा मेरा केसरी कुमार !'

'नहीं माँ, यह तलवार मेरी शैया ही हो सकती है, मेरा हथियार नहीं। तुम्हारी ढाली ये दो भुजाएँ क्या कम हथियार है मेरे लिए ! तलवार पर मैं सो ही सकता हूँ, उसका भार मैं नहीं ढो सकता।'

'अग्रिय का बेटा हो कर, खड्ग धारण से इनकार करेगा, मान ? अब तक सेरी हर हठ मैंने मानी, आज तुझे मेरी हठ रखनी होगी !'

‘तुम्हारी हर हठ में पूरी करूँगा माँ। अपनी दी देह का मनचाहा शृंगार तो कर ही लिया तुमने।’ पर मेरा आश्रित तलवार की सीमा नहीं स्वीकारता। वह उसके आगे का है, शस्त्रातीत है। वही ले कर बैशाली जा रहा है। क्या तुम चाहोगी कि मेरा प्रयोजन ही पराजित हो जाये? ...’

माँ निःशब्द इस पुत्र को पहचानती-सी देख रही। उनकी बड़ी-बड़ी आंखों पर आरतियाँ-सी उजल उठी। झुक कर मैंने तिलक धारण किया। माँ ने मुझ पर अक्षत-फूल बारे। आँचल फैला कर ओबारने के लिए। माणिक की पायलों से मण्डित माँ के चरण-युगल में मैंने भाषा ढाल दिया। उठा तो उनकी बाँहों में था, और सर मेरा उनकी ग्रीवा और कन्धे पर। ...

...सिंहपीर पर अनवरत शहनाइयाँ, नक्काड़े, घण्टा और शंख बज रहे हैं। माँ की अगवानी में, राज-परिवार की केशरिया-वेशित रमणियाँ मंगल-प्रस्थान के रोमांचक गीत गा रही है। सहसा ही जामुनी कौशेय में आवरित ऊषा-सी वैनतेयी सामने आयी। उसकी आँखों के नीर कितने दूरगामी लगे। उनमें ट्राँय की करुण-मुखी हेलेन गंगा-स्नान करने आयी है। उसका तिलक, श्रीफल, पुष्पहार झेलते एक अपूर्व रोमांच-सा अनुभव हुआ। ... फिर तो जाने कितनी ही गौर बाँहों पर उछलती फूल-मालाओं और पुष्प-वर्षा ने महाराज सिद्धार्थ को और मुझे ढाँक दिया।

तुमुल जयकारों के बीच, मैं आगे खड़े अपने ‘त्रिभुवन-तिलक’ रथ पर आरूढ़ हुआ। और उसके पीछे खड़े ‘सूर्य ध्वज’ रथ पर महाराज-पिता आरूढ़ हुए। ... पुष्प-मल्लव वितानों में दूबती गान-लहरियों को पीछे छोड़ते हुए हमारे रथ बैशाली के राजमार्ग पर घावमान थे।



...बहुशाल चैत्य-कानन को पार कर, हम दक्षिण कुण्ड-ग्राम से गुजरे। वहाँ-के स्वागत-समारोह में सहसा ही एक पाण्डुर तापसी ब्राह्मणी ने आगे आकर जब मुझे पुष्प हार पहनाया, तो एक विचित्र पुलक-कम्प का अनुभव हुआ। उसके मुक्त केशावलि आँचल की गन्ध जाने कैसी परिचित-सी लगी। भीतर के कान में जैसे किसी ने कहा : ‘महाब्राह्मण, तुम आ गये!’ ... ज्ञातृयों के समूचे कोस्लाव सन्निवेश में, उत्सवी प्रजा की उमड़ती भीड़ और दर्शानाकुल आँखों में अपना अपनत्व हारता-सा अनुभव हुआ। ... फिर बागमती नदी के तटान्त से गुजरते हुए हम ठीक बैशाली के राजमार्ग पर थे। शारदीय फूलों से लदी, यक-सा तरुमाताओं

में से गुजरते हुए देखा : आईने-सी स्वच्छ सड़क पर दोनों ओर की बनराजि मानो पत्ते की शिलाओं से तराश दी गई है। दोनों ओर के उपान्तों में झाँक रही थीं ठोर-ठोर कमलों भरी बन-सरसियाँ। कास फूलों के तटों वाली बिजनवती नदियाँ। हंसों, चक्रवाकों, हरिणों के युगल-विहार। एक अद्भुत निर्मलता, लयात्मकता और पूर्णत्व का बोध हुआ। वैशालिकों की सौन्दर्य-चेतना पर मुग्ध हुए बिना न रह सका। अलौकिक लगा यह प्रदेश : कोई स्वर्ग-मटल ही पृथ्वी पर अनायास जैसे उतर आया है।

एक ज़रा ऊँचे भूभाग के शीर्ष पर जब हमारे रथ आये, तो अप्रत्याशित ही दूर पर देव-नगरी वैशाली गर्वोन्नत खड़ी दिखाई पड़ी। अन्तर-मध्यभाग में सात हज़ार सुवर्ण कलशों वाले उत्तुंग प्रासाद आकाशतटी को चूम रहे हैं। उसके बाद ज़रा नीचाई में चौदह हज़ार रौप्य कलशों वाले सौध जगमगा रहे हैं। और तीसरे मण्डल में उनसे किंचित् नीचे इक्कीस हज़ार ताम्र कलशों वाले श्वेत भवन बादलों पर सोपान रच रहे हैं। नारद की उजली कोमल धूप में भव्य धवल नगर-परकोट, कौभूरे, सिंहद्वार, बातायन, और सारी भवन-मालाओं को अतिक्रान्त करते जिन-मन्दिरों के रत्न-जटित शिखरों पर केशरिया-श्वेत ध्वजाएँ उड्डीयमान हैं। इस मण्डलाकार नगर की मनोमय दिव्य रचना में एक ब्रह्माण्डीय समग्रता की अनुभूति हो रही है।

... परापूर्वकाल का स्मरण हो आया। सहस्रों वर्ष पूर्व त्रिकाल सूर्योदयी इक्ष्वाकु वंश के राजा तृणबिन्दु ने, अप्सरा अलम्बुषा के गर्भ में राजा विशाल को उत्पन्न किया था। उसी अप्सराजात राजपुत्र विशाल की लोकोत्तर कल्पना में से उसकी यह राजनगरी विशाला आविर्भूत हुई थी।

पृथ्वी पर उर्वशी की रूपज्योति का एक अवशिष्ट टुकड़ा है यह वैशाली। उसके केशपाश से अकस्मात् चू पड़ा एक सुवर्ण कमल। विश्वामित्र के साथ जनक-पुरी जाते हुए भगवान रामचन्द्र, विदेहों की इस वैभव-नगरी को देख कर मुग्ध हो गये थे। सूर्यवंश के इस ऐश्वर्य विस्तार को उन्होंने गौरवभरी आँखों से निहारा था। और मैं इस विशाला का बेटा हो कर भी, पहली बार इसके द्वार पर ठीक अतिथि की तरह आया हूँ।

... एकाएक पाया कि हम रत्नों, मणि-जालों और फूल-जालियों के बितानों से गुजर रहे हैं। अगल-बगल की पुष्पित वृक्ष-बीधियों की ही प्रियंगु-सताओं से गूँच कर तोरणों की एक अन्तहीन सरणि चली गई है। जाने कितने ही रंगों के

फूलों की गन्ध और पराग से ओस-धीनी हवा गर्मिल और ऊष्म हो गई है। और आसपास के ग्राम-जनों, कम्मकरो का भारी मेला चारों ओर मचा है। रंग-बिरंगी सज्जाओं में युवा-युवतियों के यूथ राह में घमकते-गमकते, नाना वादियों के साथ गान-नृत्य करते दिखाई पड़े। और सहस्रों कण्ठों से जाने कितनी जयकारें गूंज रही हैं।

हमारे रथ विशाला के विशाल नगर-तोरण पर आ पहुँचे। सुवर्ण की नक्काशी वाले इस तुंग मर्मर तोरण के शीर्ष पर शिखर-मंडित देवालय में अरिहंत की चतुर्मुखी भव्य प्रतिमा विराजमान है। अगल-बगल के पच्चीकारी वाले प्रकाण्ड वातायनों में नक्काड़े और जय-भेरियाँ बज रही हैं। उनके रेलिगों पर से पंक्तिबद्ध बालाओं की चम्पक-गौर बाँहें फूलों की राशियाँ बरसा रही हैं। कारु शिल्प से मंडित तोरण के द्वार-पक्षों के विशाल आलियों में अखण्ड जोत महादीप जल रहे हैं। सुवर्ण खचित हाथी दाँत से भड़े नगर कपाटों की पच्चीकारी इन्द्र की ईशानपुरी के प्रवेश द्वार का स्मरण कराती है। सिंहपीर के दोनों ओर सुवर्ण-झूलों से अलंकृत धवल हस्तियों की पंक्तियाँ शुण्ड उठा कर प्रणाम कर रही हैं। विशाला के पुराचीन इक्ष्वाकु शंखों की ध्वनियाँ दिगन्तों को हिला रही हैं।

एक परम लावण्यवती केशरवर्णी कुमारिका ने द्वार के बीच खड़े हो कर सहस्र-दीप आरती उतारी। महानायक सिंहभद्र भव्य लिच्छवि राजवेश में अनेक कुल-पुत्रों के साथ हमारे स्वागत को सामने प्रस्तुत है। उनके अभिवादन के साथ ही सहस्रों कण्ठों का एक महारव गूंज उठा :

ज्ञातपुत्र बद्धमान कुमार जयवन्त हों...

लिच्छविकुल-सूर्य बद्धमान महावीर जयवन्त हों...

कुण्डपुराक्षीश्वर महाराज सिद्धार्थ जयवन्त हों...

वैशाली गणतंत्र अमर हो : वज्जियों का गणसंघ जयवन्त हो...

द्वार में प्रवेश करते ही लक्ष-लक्ष कण्ठों से अनवरत जयध्वनि होने लगी 'इक्ष्वाकु-नन्दन महावीर जयवन्त हो! ... वैशाली का गण-केसरी महावीर जयवन्त हो!' राज-मार्ग से लगा कर, परकोटों के कँगूरे, और दोनों ओर के भव्य भवनों के चबूतरे, अलिन्द, वातायन, गबाक्ष, छत, छज्जे, पारावार नरनारियों की रंगछटा से चित्रित-से लग रहे हैं। फूल, गुलाल, अबीर, मणि-जूनों की चहुँ ओर से वृष्टि हो रही है। आगे-आगे विपुल वैभव के इन्द्रजाल सी शोभा-यात्रा अनेक वादियों, पताकाओं, रथ-श्रेणियों, सुसज्जित अश्वों, हाथियों के साथ चल रही है। महार्थ वेश-भूषा से शोभित कुलायनाएँ और बासाएँ वातायनों पर से

मणि-भाजिक्य और फूलों की हार-मालाएँ निछावर कर रही हैं। रथ के अश्वों, कलशों और खम्बों पर फूलों के डेर लग गये हैं। अनवरत जयकारों से आलोकित इस जन-प्रवाह को मैंने शोभा के एक पारावार की तरह उमड़ते देखा। और सहसा अनुभव किया, कि वह महासमुद्र मेरे भीतर मूर्तिमान हो कर, एकाकी उस विशाल जन-प्रवाह की तरंगों पर चल रहा है। और अगले ही पल, पर्वतों-से उग भरते उस विराट् पुरुष को अपने मे से निष्क्रान्त हो कर मैंने चलते हुए देखा। वैशाली की इस लक्ष-कोटि प्रजा की बाहुओं को मैंने अपनी भुजाओं में आत्मसात और और उहड़ायमान अनुभव किया।

... भवनों, द्वारों, शिखरों, गवाक्षों, विपुल वैभवों, सज्जाओं, सहस्रों मानव-मुखों को मैंने एक पृथ्वीभूत प्रभा के रूप में देखा। एकान्न और समग्र हो गया वह सौन्दर्य-दर्शन। मैंने माँ वैशाली का भव्योज्ज्वल किरीट-मंडित मुख-मण्डल आँखों आगे जाज्वल्यमान देखा। ... माँ के सीमन्त पर एक अमर सिन्दूरी ज्वाला जल रही है। मेरा माथा बरबस ही झुक गया। एक विषद चतुष्पथ से गुजरते हुए एकाएक सारथी ने कहा :

‘भन्ते कुमार, यह है देवी आम्नपाली का सप्तभूमिक प्रासाद !’

सुवर्णिम हाथियों पर खड़े अपने भव्य तोरण पर आरूढ़ सप्तभूमिक प्रासाद की रत्नच्छटा को एक झलक देखा। कि हठात् एक बड़ा सारा पद्म-गुच्छ आकर मेरे पैरों पर पड़ा। उसके बीचों-बीच स्तम्भित श्वेत ज्वाला-सा एक हीरा झगर-झगर झलमला रहा था। कमल-गुच्छ को उठा कर सन्मुख किया तो पाया कि उस सूर्याभ हीरे के दर्पण में मेरा समस्त एक बारगी ही प्रतिबिम्बित हो उठा है। और एक पदनख मेरी छाती में गड़ कर गहरा उतरता ही चला गया। एक असह्य ज्वलन मेरी वस्त्रवृषभ सन्धियों में कसक उठा। एक बह्निमान तीर-सा प्रश्न सामने खड़ा उत्तर माँग रहा है। ... ‘हाँ, वही उत्तर देने तो आया हूँ, माँ !’

... नगर के केन्द्रीय चौक में हमारे रथ आ लगे। असंख्य लहरों में उमड़ते मानव-महासागर की जय-निनादों पर तैरते अपने रथ को एकाकी समझ देखा। ... लक्ष-लक्ष आँखों के प्यार के केन्द्र बने एक सूर्य-मुख को रथ में आसीन देखा। स्वयम् डूब गया उन लाखों आँखों में, और उनके लक्ष्य को देख स्तब्ध रह गया। मैं नहीं रहा, वही रह गया। ...

... और सामने दिखाई पड़ा वैशाली का विश्व-विख्यात संवागार, जिसकी कीर्ति-यताका ससागर पृथ्वी पर पहरा रही है। मनुष्य और वस्तु-ज्ञान की जन्म-

जात स्वातंत्रता का यह मानस्तम्भ है। चिर प्रगतिमान मानव के स्वातंत्र्य-संचर्च की यह एक मात्र परिचाता आशा है।

शत-सहस्र जनगण की भुजाओं के चक्र पर बाहित, 'त्रिभुवन-तिलक रथ' ठीक संधागार के विस्तीर्ण मर्मर-सोपान के सम्मुख आ खड़ा हुआ। संधागार के अन्तराल और अलिन्दों से अविराम जय-ध्वनियाँ गूजने लगी। अनेक मुकुटबद्ध कुल-राजन्यों का नेतृत्व करती, सबसे ऊपर के सोपान पर घनुष की प्रत्यंचा-झी दुर्नम्य और उत्तान एक कोमल गौरांगना खड़ी है। वह अपने दोनों हाथों में मंगलाचार का रत्न थाल उठाये है। उसकी आँखों के प्रदीप्त नीलमों में पश्चिमी समुद्र बन्दी है। उसके सुडोल अंगारों में कापिशेय अंगूरों की लताएँ झूम रही हैं।

... निमिष मात्र में ही मैंने गान्धार-बाला रोहिणी को पहचान लिया। स्वागत में फैली उसकी इषत् मुस्कान को शिरोधार्य कर, मैं एक ही छलाँग में रथ से उतर कर संधागार के सोपान चढ़ गया। मेरे संकेत पर मेरे सारथी गारुड ने भी मेरा अनुसरण किया। गान्धारी मामी ने अक्षत-फूल बरसा कर मुझे बघाया। उनके मुख से सहज ही फूटा :

'इक्ष्वाकुओं के सूर्य-पुत्र को गान्धारी रोहिणी प्रणाम करती है। विशाला धन्य हुई, अपने आँचल की छाँव में अपने भुवन-मोहन पुत्र को पा कर !'

'विशाला का गणपुत्र गान्धार गण-नदिनी रोहिणी से मिलने आया है। आर्यावर्त के पश्चिमी समुद्र-तोरण की स्वातंत्र्य-लक्ष्मी को प्रणाम करता हूँ।'

कह कर ज्यों ही मैं मामी के चरण-स्पर्श को झुका, कि उनकी घनुषाकार बाँहों के कण्ठहार तले, मेरा ललाट उनके बलदेश पर उत्सर्गित हो रहा।

'मामी... !'

'मेरे महावीर... !'

सुवर्ण की एक प्रशस्त चौकी पर सामने ही फूल-पल्लवों से आच्छादित माटी का एक सुचित्रित कुम्भ रक्खा है। उसे दोनों हाथों में उठा कर रोहिणी ने उस पर डँके श्रीफल को अतिथि के चरणों में अर्पित करते हुए कहा :

'विशाली की मंगल-मुष्करिणी का राज्याभिषेक स्वीकारो, देवपुत्र बह्मन् !'

'... क्या मंगल-मुष्करिणी के चिरकाल के बन्दी जल मेरे हाथों मुक्ति चाहते हैं, मामी ?'

कहते हुए मैंने रोहिणी के हाथों बना कलश, बरबस ही अपने हाथों में ले लिया। एक हाथ की अञ्जलि में उसका जल ले कर मैं मुड़ा, और उसे पीछे उमड़

रहे जन-पारावार पर उछाल दिया। फिर पास ही अनुगत खड़े अपने सारथी गारुड के मस्तक पर एक जलाजुलि ढाल दी, और एक और जलाजुलि भर कर उसके पग पखार दिये। गाधारी आल्हाद से स्तब्ध देखती रह गई। स्वागतार्थी गणराजन्यो की भुकुटियाँ तन आईं।

और पीछे सहस्र गुने उल्लास की गर्जना लक्ष-लक्ष गण-कण्ठो से बारम्बार गूँज उठी।

‘लिच्छवियो का गण-सम्राट अनन्तो मे जयवन्त हो!’

मैंने कलश रोहिणी के हाथो मे थमाते हुए कहा

‘इन्द्रप्रस्थ के राजसूय यज्ञ मे वासुदेव कृष्ण ने द्वार पर, आगत अतिथियो का पाद-प्रक्षालन किया था। आज वैशाली मे मेरा भी राजसूय यज्ञ सम्पन्न हुआ, मामी। आज मगल-पुष्करिणी के चिर बन्दी जल अपने जनगण का अभिषेक कर के मुक्त हुए। चाहो तो, मामी, इस मुक्त जल-तत्त्व से अपने दोहित्र का अभिषेक करो।’

मामी ने कई-कई अँजुलियाँ भर वे सुगन्ध-जल मेरी आचूड़ देह पर बरसाये। भाल पर तिलक कर के, उस पर हीरक-अक्षत लगाये। सर झुका कर मैंने उनकी जयमाला धारण की।

फिर आगे-आगे चलती हुई वे मुझे सभागार मे ले चली। नौ सौ-निन्यानवे कुल-राजन्यो, सामन्तो, श्रेष्ठियो, नागरिको से सभागार खचाखच भरा है। मत्स्य देश के नील-श्वेत मर्मर पाषाणो से निर्मित, बेशुमार स्वर्ण-खचित स्तम्भ-काओ से मण्डित, इस भव्य भवन का शिल्प-वैभव विस्मयकारी है। इसकी दीवारो पर चहुँ ओर आर्य शलाका-पुरुषो और तीर्थकरो की जीवन-लीलाएँ चित्रित है।

मेरे प्रवेश करते ही समस्त परिषद् मे एक मुग्ध और अलौकिक निःशब्दता व्याप गई। सभागार के शीर्ष पर, एक विशाल मर्मर वेदी के मध्य स्फटिक की भव्य गन्ध-कुटी आसीन है। उसके सर्वोपरि देवालय मे, माणिक्य के विशद कमलासन पर भगवान वृषभदेव का एक भव्य मनोह्र बिम्ब विराजमान है। वेदी पर चढ़ते ही मैंने उसके पाद-प्रान्त मे साष्टांग प्रणिपात किया। उसके एक ओर के स्वर्णिम भद्रासन पर गणपति चेटकराज आसीन हुए। और मैंने पाया कि, मैं सहसा ही गन्धकुटी के अन्तिम सोपान पर एक जानू मोड़, दूसरा जानू खड़ा कर, शार्दूल मुद्रा मे बैठ गया हूँ। और अपने लिए बिछे सुवर्ण-सिंहासन की पीठिका पर मैंने अपनी एक बाँह पसार दी है। परिषद् मे प्रत्याशा और बिभोरता का एक अखण्ड मौन व्याप गया है।

...भीचक ही कास्य-घंट पर रजत-दण्ड का गम्भीर आघात हुआ। सभी-पात भेरी तीन बार बज कर चुप हो गई। परिवद का उपोद्घात करते हुए चेटकराज ने खड़े होकर कहा :

‘भन्तेगण सुनें। दिव्य है आज का यह मंगल-मुहूर्त। लिच्छवि कुल के देवांशी आर्यपुत्र वर्द्धमान आज हमारे बीच उपस्थित हैं। समकालीन विश्व के आकाश उनकी कीर्ति से गुंजायमान हैं। सूर्य सम्मुख है। वह स्वयं ही अपना परिचय है। आप सब की चाह पर वे यहाँ आये हैं। आपकी ओर से उनसे निवेदन है कि वे अपनी वाणी से वैशाली को कृतार्थ करें।’

खड़े होकर मैंने अपने को यों सम्बोधन करते सुना :

‘भन्तेगण सुनें। आपके सम्मुख हूँ, माँ वैशाली के चरणों में प्रस्तुत हूँ। तो अपने होने को धन्य मानता हूँ। एक अनुग्रह का प्रार्थी हूँ। भन्तेगण, एक बार मेरे निवेदन को पूरा मुनें। फिर कोई प्रश्न उठे, तो उत्तर मुझ से आयेगा ही।

‘यहाँ आने वाला मैं कौन होता हूँ। लगता है कि बुलाया गया हूँ, लाया गया हूँ। भेजा हुआ आया हूँ। आयोजन उसी महासत्ता का है। मैं यहाँ इस क्षण उसी के द्वारा नियुक्त हूँ। वही बोलेगी, मैं नहीं। वैशाली के तोरण में प्रवेश करते ही पाया है, कि अपने को रख नहीं सका हूँ। केवल अपने को होते हुए देख रहा हूँ।

‘सुना कि वैशाली संकट में है, और आवाहन है कि उसके त्राण की तलवार और ढाल बनूँ। सो तलवार और ढाल त्याग आया : स्वयम् वह बन कर इस कसौटी पर अपने को परखने आया हूँ। कृतज्ञ हूँ आप सब का कि अपने को पहचानने का यह अवसर आपने मुझे दिया है।

‘भन्तेगण, सुनें। यदि वैशाली आक्रान्त है तो मैं उसे बचाने नहीं आया, आक्रमण तले उसे बिछा देने आया हूँ। मैं युद्ध को प्रतियुद्ध से पराजित करने नहीं आया। मैं युद्ध को स्थगित करने नहीं आया, उसे अन्तिम रूप से लड़ कर समाप्त कर देने आया हूँ। मैं संधियों पर ठहरी भयभीत शांति को कायम रखने नहीं आया, उसे सदा के लिये भग कर देने आया हूँ।

‘...क्यों है एक आक्रान्त और दूसरा आक्रमक ? क्योंकि कोई अधिकार किये है, तो कोई अधिकार किया चाहता है। क्योंकि कुछ मेरा है, कुछ तेरा है। और मेरा-तेरा जब तक है, युद्ध रहेगा ही। मैं और मेरा है, कि

तू और तेरा बड़ा होता है। सो मैं और मेरा का भाव ही, सारी उपाधि का मूल है। वह स्वभाव नहीं, विभाव है, सो वह सत्य नहीं, मिथ्या है। वह अज्ञान है, असत्य है। वह कुछ वह है, जो दरअसल है ही नहीं। मात्र प्रमादजन्य भ्रान्ति है, जो मूर्छा से उत्पन्न होती है। वह स्वभाव से गिर कर, अभाव में जीना है। जो मेरा और वस्तु का स्वभाव नहीं, वह उसमें रहना है। वही असली पाप है। इसी मूर्च्छा को प्रज्ञों ने परिग्रह कहा है। और परिग्रह को ही उन्होंने सबसे बड़ा पाप कहा है। परिग्रह यानी अपने को और वस्तु को चारों ओर से घेर लेना, क़ैद कर देना। वस्तु को क़ैद कर, उसे ले कर व्यक्तियों और राष्ट्रों तक के बीच जो लड़ाई है, वह क़ैदियों के बीच है। यह कारा टूट जाये, तो सारा और सब स्वतंत्र हो जाये। और युद्ध सदा को समाप्त हो जाये।

‘मैं वस्तु और व्यक्ति से लगा कर, व्यवस्था और राष्ट्रों तक की उस कारा को तोड़ने आया हूँ। मैंने अभी संचागार के द्वार पर मंगल-मुष्करिणी का ताला तोड़ दिया : और उसके मुक्त जल से जन-जन का अभिषेक कर दिया। तो बर्दमान भी विशेष नहीं रहा, वह असेष, निःशेष हो गया। अब मुक्त बर्दमान, मुक्त वैशालिकों से बोल रहा है।

‘...आप कहते हैं, वैशाली पर संकट है, आक्रमण है। पर अभी जो जन-गण का उत्साह मैंने देखा है, उसमें संकट मुझे कहीं नहीं दीखा। आक्रांति नहीं दीखी : दीखी तो अतिक्रान्ति दीखी : आनन्द दीखा। भीतर जो अभाव की खन्दक सब में है, उसे अतिक्रान्त कर सब को आनन्दित होते देखा। यानी मुझे सामने पाया, तो सब विभाव के अन्धकार को लाँच कर स्वभाव में आ गये। तो भीतर जो अँधेरा है, भय है, वह मिथ्या है, मूर्च्छाजन्य है, क्षणिक है। सत्य और सचेतन जो है, वह तो वह वैशाली है, जो मैंने अभी देखी।

‘मैंने जो अभी देखा, वह वैशाली का ऐश्वर्य है, अभिशाप नहीं। अभिशाप जो हम देख रहे हैं, वह हमारा मात्र अज्ञान है। बर्ना तो ऐश्वर्य यहाँ अनन्त और अब्याबाध है। ऐश्वर्य ईश्वरीय है, वह पुरुषीय है ही नहीं। मैंने यहाँ जन और धन का वह मुक्त ऐश्वर्य देखा। कारा हमारे मन में, हमारे अज्ञान में है, जिसे अपने ऊपर और वस्तु पर लाद कर, हमने अपने बीच आक्रान्त और आक्रामक का द्वंद्व उत्पन्न कर लिया है। मैं और मेरा, तू और तेरा का यह परिग्रह जब तक रहेगा, तब तक विग्रह रहेगा ही :

मुद्द अनिवार्य होगा ही । मैं और मेरा मिट जाये तो मुहूर्त मात्र में सारा संकट समाप्त हो जाये ।

‘...वही तो करने को मैं आया हूँ : इसी से निःशस्त्र और निष्कबच आया हूँ । मुद्द, स्वभाविक, स्वतन्त्र, स्वयम् आया हूँ । अपने ऊपर आये हर कोश और कारा को तोड़ कर आया हूँ, ताकि वैशाली कारागार न रह जाये, वह सर्व का अपना स्वतन्त्र आत्मागार हो जाये ।

‘आप कहेंगे वैशाली तो स्वतन्त्र है ही, क्योंकि वह गणतन्त्र है । उसमें कोई राजा नहीं, यहाँ का जन-जन राजा है । हर व्यक्ति यहाँ स्वतन्त्र है, और अपने भाग्य का स्वयम् निर्णायक है । पर यह भ्रांति है, यह आत्मबन्धना है । यहाँ का हर व्यक्ति स्वतंत्र और आत्मनिर्णय का अधिकारी मुझे नहीं दीखा । ऐसा होता तो आर्यावर्त की तेजशिक्षा, देवी आम्नपाली को गणिका के गवाक्ष पर बैठने को विवश न होना पड़ता । हमने उनके आत्म-निर्णय के अधिकार का अपहरण करके, उन्हें अपने काम का क़ैदी बनाया है । आपकी ‘प्रवेणी पुस्तक’ चाहे कितनी ही प्राचीन क्यों न हो : उसमें निर्धारित सारे क़ानून वासना को अपने हक़ में व्यवस्था देने के लिए रचे गये हैं । बाहरी व्यवस्था मात्र, काम और परिग्रह का सरंजाम और इन्तज़ाम है । परम्परा केवल एकमेव सत्य की ही अक्षुण्ण और शिरोधार्य हो सकती है । अन्य सब परम्पराएँ पर्याय की है, और द्रव्य, क्षेत्र, काल भाव के नित-नूतन परिणमन के अनुसार उन्हें पलट जाना होता है । इसी से कहता हूँ, ‘प्रवेणी पुस्तक’ के क़ानून, नूतन विश्व-परिणमन के साथ अपने आप ही टूट गये । ख़त्म हो गये । उन्हें पाले रख कर, हम परतंत्र ही कहे जा सकते हैं, स्वतन्त्र नहीं ।

‘उस क़ानून के कारागार को सर चढ़ा कर, हमने देवी आम्नपाली और अपने गणतंत्र का सत्कार नहीं किया, उन पर बलात्कार किया है । सर्व-सुन्दरी और सर्वप्रिया हैं वे, तो अधिकार और क्रय-विक्रय की वस्तु वे कैसे हो सकती है । निश्चय ही त्रिभुवन-मोहिनी हैं अम्बपाली । पर त्रिभुवन-मोहिनी वे गणिका होने के लिए नहीं, समस्त मानव-कुल की माँ-बल्लभा होने के लिए हैं । ताकि मनुष्य की जन्मान्तर-व्यापिनी सौन्दर्य-वासना को वे अपनी मातृ-भ्रमता से दुसरा कर, उसे अपनी ही स्वाधीन आत्म-सदृशी के सौन्दर्य का वर्णन करा सकें ।

‘अज्ञात कुलशील है अम्बापाली, तो इसलिए मही कि तथाकथित अभिजात कुलीन लोगों की भोग-सम्पत्ति होकर रहे । भगवती माँ अज्ञात कुलशील ही होती है। ताकि वे कुलशील की छुद्र मर्यादा से अतीत हो । मोहाविष्ट मानव-रक्त से परे वे कुलातीत हो, अकुला हो, अनाकुला हो । जगदम्बा मानव-निर्मित सारी छद्म नीति-मर्यादा को तोड़ कर ही मानव देह में प्रकट होती हैं । ताकि द्रव्य के स्वतन्त्र परिणमन का वे प्रतिनिधित्व कर सकें । वे अवैध जन्मा भी हैं, तो इसलिए कि वैधता के छद्म शील में छुपे कुलशील के विधि-विहित व्यभिचार का वे पर्दाफाश कर सकें । सर्व को नग्न और निसर्ग कर देने के लिए ही, वे महाकाली सदा नग्न विचरती है । और मिथ्याओं के सर्वसंहार के लिए वे सिंहवाहिनी हो कर प्रकट होती है ।

‘भन्तेगण, कान खोल कर सुने । पिप्पली-कानन में विराजमान इक्ष्वा-कुओं की कुलदेवी अम्बा ही आम्रपाली के रूप में अवतीर्ण हुई है । आम्र-शाखा से औचक ही अम्बा बन कर चू पड़ी वे आकाश-पुत्री हैं । उस आकाशिनी माँ के उन्मुक्त आँचल पर हिरण्यो की होठे लगा कर, हमने मातृघात और आत्मघात का अक्षम्य अपराध किया है । सर्व की माँ है अम्बा, इसी से तो वैशाली को आपस में कट-भरने से बचाने के लिए, और वैशालको के पशु को पाशव-पाश से मुक्त करने लिए, उसने अपने अस्तित्व तक की बलि चढा दी है ।

‘ जीर्ण-ज्वर जगत के पुनरुत्थान के विधाता बन कर जो आये, वे सदा पालतू वैधता की पुरातन मर्यादाओं को तोड़ते हुए ही जन्मे हैं । उनके अवतरण के साथ ही, मिथ्या हो गई मर्यादाएँ टूटी हैं, और नयी मर्यादाएँ स्वतः स्थापित हुई हैं । परापूर्व काल में मत्स्य-गन्धा के अवैध गर्भ से जन्मे थे भगवान् वेद व्यास । कुलाभिमान को तोड़कर अकुलजात ब्रह्म-पुरुष का तेज पृथ्वी पर प्रकट करने को वे आये थे । शान्तनु के काम-प्रमत्त क्षात्रत्व का तेजोवध करके, इसी महाब्राह्मण ने अपने अजितवीर्य की यज्ञाहुति देकर, विकृत हो गये क्षात्रत्व को शुद्ध करने के लिए, अपने लिगातीत ब्रह्मचर्य की बलि चढाना भी स्वीकार किया था । पर भारतो ने उस ब्रह्मतेज को भी व्यर्थ करके ही चैन लिया ।

‘... इस तरह, इतिहास के आरपार, चागे ओर स्वभाव की ग्लानि देख रहा हूँ । स्वभावगत सोहकार वैभाविक अहंकार हो गया है । उस विकृति में से लोभ का असुर जन्मा है । मैं और मेरा, तू और तेरा की अराजकता उससे

निपजी है। ब्राह्मण, क्षत्रिय, वैश्य अपना स्वभावगत कर्म त्याग कर, पथ-भ्रष्ट हुए हैं। उसका परिणाम है आपाधापी का यह अन्तहीन दुश्चक्र। वस्तु अपने आप में शुद्ध और स्वाभाविक है, पर अपने अहं, लोभ और अधिकार-वासना से हमने उसे भी विकृत और अराजक बनाया है। सो सम्वाद और मित्रता का स्थान विसम्वाद और शत्रुता ने ले लिया है। हमारे अपने ही अहं के सिवाय, बाहर हमारा कोई शत्रु नहीं है। पथ-भ्रष्ट ब्राह्मणत्व को सत्तासीन और बलवान क्षत्रिय ने घर दबोचा है। त्राता क्षात्रत्व, बलात्कारी अपहर्ता हो गया है। कुलाभिमान से प्रमत्त होकर क्षत्रिय ब्राह्मणत्व को पैरों से रौंद रहा है। हम मानो अपनी ही भुजाओं से अपने मस्तक का भंजन कर रहे हैं। शीर्ष पर सदा वही होगा, जो ब्रह्म को जाने। जो स्वभाव से ही ब्राह्मण हो, और स्वधर्म में ही चर्चा करे। ब्राह्मणत्व का यह भंजन मुझे असह्य है। ब्रह्मयोगी का आसन उच्छेद करके लोक में धर्मराज्य का मंतुलन कायम नहीं रह सकता। मैं पददलित ब्राह्मणत्व को फिर से लोक की मूर्धा पर स्थापित करूँगा। मुझे उस महाब्राह्मण की प्रतीक्षा है, जो ब्रह्मज्ञानी के उस आसन पर आसीन हो सके। धर्मराज्य योगी ही स्थापित कर सकता है, भोगी नहीं। वह, जिसका भोग भी योग हो जाये, और योग भी भोग हो जाये। वैशाली की यह भूमि ऐसे ही एक राजयोगीश्वर की लीला-भूमि रही है। जनक विदेह के बंशधर होने के कारण ही हम विदेह कहलाते हैं, और हमारी यह भूमि तक विदेह देश कहीं जाती है। एक बात मैं कहे देता हूँ। राजसत्ता के सिंहासन पर एक दिन योगी को आना होगा। योगी को राजा होना पड़ेगा। उसके बिना पृथ्वी पर धर्मराज्य की स्थापना त्रिकाल सम्भव नहीं। . . .

‘शासन की मूर्धा पर जब तक योगी न हो, तब तक तुम्हारे ये सारे राज्य, वाणिज्य, व्यवस्था, प्रतिष्ठान गैरक़ानूनी हैं, अवैध हैं। वैध और क़ानूनी केवल वही व्यवस्था हो सकती है, जो सत्ता के स्वभाव पर आधारित हो। वर्तमान के सारे ही राज्य और वाणिज्य वस्तु-स्वभाव के व्यभिचार की उपज हैं। इसी से ये सब गैरक़ानूनी हैं। तुम्हारी यह ‘प्रवेणी-पुस्तक’, तुम्हारे ये सारे क़ानून, न्यायालय, सैन्य, कोर्टपालिका, नगर-पालिका, सिक्का, शांति, सन्धि-विग्रह, सब अवैध और गैरक़ानूनी हैं। क्योंकि ये स्वधर्म पर नहीं, पारस्परिक स्वार्थों की प्रतिस्पर्धाओं और समझौतों पर आधारित हैं। वे

सारी राज्य-सीमाएँ, संधियाँ, संरक्षण, स्वतंत्रताएँ अबैध और ग़ैर क़ानूनी हैं। क्योंकि ये असत्य, अधर्म, हिंसा और होड़ों पर टिकी हैं। . . .

‘बलशाली स्थापित स्वार्थ ने ही सिक्के का आविष्कार किया है। अधर्म का सुदृढ़ दुर्ग है यह सिक्का। सिक्का है कि संचय, स्वार्थ-पोषण, शोषण, और स्वामित्व की सुविधा सम्भव और निर्बाध हो गई है। स्वभावगत, सम्वादी, सुखी और शान्तिपूर्ण जीवन-जगत के अभ्युदय के लिए यह अनिवार्य है कि सिक्का और उस पर टिके राज्य और वाणिज्य समाप्त हो जायें। सिक्के ने जीवित मनुष्य और मनुष्य के बीच के, जीवित वस्तु और मनुष्य के बीच के, सम्बन्धों को जड़ीभूत कर दिया है। सिक्के ने सत्ता का स्वत्व छीन लिया है, सत्व छीन लिया है। जब तक सिक्का है, व्यक्ति और वस्तु की मूलगत स्वतंत्रता का धर्मराज्य स्थापित नहीं हो सकता। सिक्के ने मनुष्य और जगत की सारी सुन्दरताओं और भावनाओं को व्यवसाय बना दिया है। सिक्के पर टिके वाणिज्य ने आत्मा की सती सुन्दरी को बेव्या बना कर छोड़ दिया है। . . .

‘यह सिक्के का ही प्रताप है कि वैशाखी में भगवती अन्नपाली को गणिका के कोठे पर बैठा दिया गया है। उसे प्राप्त करने का मूल्य हिरण्य है, प्यार नहीं, आत्माहुति नहीं। हमने माँ को यज्ञ की बेदी पर से उतार कर, भोगदासी बना दिया है। भन्तेगण, सावधान, आन्नपाली वैशाखी के भाग्य की निर्णायक है। जब तक वह माँ हमारी वासना की जंजीरों में बँधी है, वैशाखी का विनाश अनिवार्य है। केवल भगवती आन्नपाली में यह सामर्थ्य है कि वह वैशाखी को सत्यानाश की लपटों से बचा सकती है। मैं यहाँ केवल माँ के उस धर्म-शासन का सन्देश सुनाने को उपस्थित हुआ हूँ।

‘कामिनी और कांचन जब तक भोग की भूमि से उठ कर योग की भूमि पर उत्तीर्ण नहीं हो जाते, तब तक आक्रामक श्रेणिक, अजातशत्रु और पार्श्व के शासानुशासकों की परम्परा का अन्त नहीं हो सकता। जब तक सर्व-स्वहारी श्रेष्ठि है, और उनके वाणिज्य का संवाहक सिक्का है, तब तक श्रेणि-विग्रह और आक्रमणकारी श्रेणिक सुरसा की चोटी होते ही चले जायेंगे।

‘. . . इसी से मैं स्वार्थ-न्यस्त राज्य, वाणिज्य, सिक्का और उसके व्यवस्थापक तमाम क़ानूनों को तोड़ने आया हूँ। मैं इस झूठे क़ानून पर आधारित सारी तरहों और मर्यादाओं का भंजन करने आया हूँ। . . .

‘वैशाली के शत्रु मगध और बिम्बिसार नहीं, महामात्य वर्बकार नहीं, वैशालकों का अहंकार-ममकार है। हम धर्म से विष्णुत हो गये हैं, इसी से हमारे चारों ओर शत्रु हैं। इसवाकू लिच्छवियों की यह मर्यादा लोक-विख्यात है कि वे काष्ठ के उपधान पर सर रख कर सोते हैं। उनके सिरहाने तलवार है, और वे सदा जागृत हैं। आज काष्ठ के उपधान की तो बात दूर, फूलों के तकियों पर और सुन्दरी की बाहु पर भी लिच्छवि को बैन नहीं। उसकी वासना, लिप्सा और आरति का अन्त नहीं। सांझ होते न होते, वैशाली गण का समस्त तारुण्य मदिरा की मूर्च्छा में डूबा, आम्रपाली के सप्तभूमि प्रासाद के आंगने में, उसके एक कटाक्ष का भिखारी होता है। क्या यही है वैशाली का स्वातंत्र्य-गौरव ? क्या इसी कापुरुषता की रक्षा के लिए आप चाहते हैं, कि बर्द्धमान तलवार उठाये, वह आपकी ढाल बने ?

‘आपकी इस झूठी आत्मरक्षा के लिए नहीं, पर आपकी आत्मा की रक्षा के लिए, बेशक मैं स्वयं तलवार और ढाल बनूंगा। फौलाद की तलवार नहीं, चैतन्य का खरघार खड़ग ले कर मैं स्वयं अपने और वैशाली के विरुद्ध उठूंगा। अपने ऊपर और वैशाली पर विजलियां बन कर टूटूंगा। मैं बिम्बिसार श्रेणिक को बाने रख कर, वैशाली का प्राचीन और जीर्ण परफोट तोड़ूंगा। मैं सारे राह उसे ले जाकर देवी आम्रपाली की गोद में ढाल दूंगा, कि वे उसकी जन्म-जन्मों की प्यासी आत्मा को शरण दें। दमित वासना के जन्मान्तर व्यापी नागपाशों से उसे मुक्त करें। मागध अजातशत्रु के सैन्य-बल और वर्बकार के कौटिल्य को जीतने के लिए, मुझे शस्त्र और सैन्य की जरूरत नहीं। ये सारे विपयगामी और शत्रु, प्यार के प्यासे हैं। और अकिंचन बर्द्धमान के पास यदि कोई सत्ता है, तो केवल प्यार की। उसके प्यार में पराजय और जय वे एक साथ पायेंगे। और फिर भी यदि वे आक्रामक और घातक रह जायेंगे, तो केवल अपने : तब आत्मघात के सिवाय और कोई विकल्प उनके लिये नहीं रह जायेगा। . . .

‘मैं वैशाली को उस अनिवार्य सत्यानाश और आत्मघात से बचाना चाहता हूँ। क्योंकि मैं उसे सर्वकालीन मानव-आत्मा, और सत्ता मात्र की स्वतंत्रता का प्रतीक मानता हूँ। मैं उसे पृथ्वी पर जिनेश्वरों के सर्वशरणदायी धर्म-साम्राज्य का सिंहासन मानता हूँ। . . .

‘. . . तो भंतेगण सुनें, उसके लिए अनिवार्य है कि वैशाली के परफोट निःसैन्य हो जायें, वैशाली के शूरमा निःशस्त्र हो जायें। वैशाली के धनकुबेरों के कोशायारों,

पण्यों, अन्तरायणों और सिंह-सोरणों के सारे कपाट और ताले सदा को दूट जायें। माँ के सतीत्व को झूठी सुरक्षा की जंजीरों से मुक्त कर दिया जाये। उसके आँचल के धन-धान्य, सुवर्ण-रत्न, तमाम जीवन साधन, परिग्रह, अधिकार और क़ानून के शिकंजों से मुक्त हो कर, उसके दूध की तरह मुक्त उमड़ कर, जन-जन को सुलभ ही जायें। दुर्गों, कपाटों, तलवारों, तालों, जंजीरों, सैन्यों और कानूनों से हम चिर बन्दिनी सत्ता-माँ को सदा के लिए मुक्त कर दें। फिर आप देखेंगे कि वैशाली को जीत सके और उसे पद-दलित कर सके, ऐसी ताक़त पृथ्वी पर पैदा नहीं हुई है। . . .

‘वैशाली के तमाम हमलावरों के विरुद्ध मेरी यही एकमात्र युद्ध-योजना है। आपको यदि यह स्वीकार्य हो, तो इसका सेनापतित्व ज्ञातपुत्र बर्द्धमान महावीर को सहर्ष शिरोधार्य होगा। . . .’

‘आप सबने अभंग शांति में मुझे सुना, मैं कृतज्ञ हूँ आपका। आपका कोई प्रति-प्रश्न हो, तो समाधान को मैं प्रस्तुत हूँ। . . .’

. . . और चुप होते ही, अपाथिव निस्तब्धता में मैंने अपने को एक जाज्वल्यमान शलाका की तरह निश्चल खड़े देखा। . . .

महानायक सिंहभद्र ने गण-प्रमुख की ओर से घोषणा की :

‘भन्तेगण सुनें, आपके गणपुत्र बर्द्धमान ने अपनी युद्ध-योजना आपके समक्ष प्रस्तुत की है। उसे स्वीकारने या नकारने को आप स्वतंत्र हैं। छन्द-शलाका में बर्द्धमान का विश्वास नहीं। वे किसी भी स्वतन्त्र आवाज़ का स्वागत करेंगे।’

सात हज़ार सात सौ सितहत्तर गण-श्रोता कुछ इतने निःशब्द दीखे, कि प्रश्न उनके भीतर जैसे खोया, ख़ामोश और पराजित दीखा। तब हठात् जैसे सबकी उलझन को व्यक्त करती एक बुलन्द आवाज़ दूर श्रोता-मण्डल में से सुनाई पड़ी :

‘आयुष्यमान बर्द्धमान, सुनें। आप हमें बह करने को कहते हैं, जो इतिहास में कभी हुआ नहीं, होगा नहीं। न भूतो न भविष्यति।’

‘बेशक, वही करने को कहता हूँ, सौम्य। मैं इतिहास को दोहराने नहीं आया, उसके चिरकालीन आत्मघाती दुश्चक्र को तोड़ कर, उसे मनुष्य और वस्तु मात्र के हित में उलट देने आया हूँ।’

‘असम्भव को सम्भव बनाने की यह टेक जोखिम भरी है, आर्य बर्द्धमान ! जो आज तक न हुआ, वह कभी हो नहीं सकता। उसका प्रयोग वैशाली पर करना, अपने ही हाथों अपने घर में आग लगा देना है।’

‘यह सत्ता का स्वभाव नहीं कि जो अब तक न हुआ, वह आगे भी न होमा । ऐसा मानना सत्ता के सत्त्व और अनन्तत्व से इनकार करना है । सत्ता के सत्य को यहाँ स्थापित करने के लिए, यह जोखिम उठा लेनी होगी । अपने ही घर में आग लगा कर, उस आग के साथ अन्तिम रूप से जूझ लेना चाहता हूँ । उसमें अपने और वैशाली के आत्मतेज को परखना चाहता हूँ । खरे हम उतरेंगे, तो इतिहास में अपूर्व और अप्रतिम विजय का वरण करेंगे । उस आँच में तपे बिना, वैशाली अजेय नहीं हो सकती । उस अग्नि स्नान से अमर हो कर न निकल सकूँ, तो अपना और वैशाली का भस्म हो जाना ही श्रेयस्कर मानता हूँ । नित्य के आत्मघात के बजाय, एक बार सत्य के हुताशन की आहुति हो जाना ही मुझे अपने और वैशाली के लिए अधिक योग्य लगता है ।’

‘... और सहसा ही ज्वालामुखी के विस्फोट-सी एक आवाज उठी :

‘भन्तेगण सावधान, गणनाथ सुने, मैं ज्ञातपुत्र वर्द्धमान को वैशाली के लिए खतरनाक मानता हूँ ! वे यदि वैशाली में रहेंगे, तो वैशाली का सर्वनाश निश्चित है ।’

‘भन्तेगण सुने, वर्द्धमान की आत्मा वैशाली की सीमाओं से कभी की निष्क्रान्त हो चुकी । आप निश्चिन्त रहें, अब देर नहीं, कि उसका शरीर भी वैशाली के सीमान्तों से सदा को अभिनिष्क्रमण कर जायेगा । पर सावधान भन्तेगण, एक बात कहे जाता हूँ, कि वैशाली से निर्वासित हो कर, उसका यह गणपुत्र और राजपुत्र उसके लिए और भी अधिक खतरनाक हो सकता है । ... पर आप चाहें भी, तो अब उसे अपनी सीमाओं में बाँध कर नहीं रख सकते । जानें, कि इस क्षण के बाद वर्द्धमान किसी का नहीं, अपना तक नहीं ! वह अपने ही से निष्क्रान्त है । ...’

‘... और भन्तेगण सुनें, जाने से पहले मैं वैशाली की राज-लक्ष्मी को त्रैलोक्येश्वर जिनेन्द्र के चरणों में अर्पित किये जा रहा हूँ । उन परम सत्ताधीश के हाथों में वैशाली का भाग्य सौंपे जा रहा है । उनकी इच्छा होगी तो एक दिन वैशाली का यह गणपुत्र ऐसे धर्म-साम्राज्य की नींव डालेगा, जो आज तक इतिहास में न भूतो न भविष्यति रहा है । मैं वैशाली अनन्तों में जयवन्त हो ... !’

और मेरे अनुसरण में सहस्रों कण्ठों से गूजा :

‘मैं वैशाली अनन्तों में जयवन्त हो, लिच्छवि-कुलसूर्य महावीर अनन्तों में जयवन्त हों ... !’

‘... और मैंने पीछे लौट कर भगवान् वृषभनाथ के चरणों में साष्टांग प्रणिपात किया । अपने मुकुट, कुण्डल, केयूर, रत्नहार उतार कर, त्रैलोक्येश्वर प्रभु

के चरणों में अर्पित कर दिये। और चहुँ ओर घूम कर जनगण को हाथ जोड़, सर नवाँ कर बारम्बार प्रणाम किया। . . . और तत्काल रोहिणी मामी के कन्धे पर हाथ रख कर, मैं संबागार के अनेक सरणिबद्ध स्तम्भों और द्वारों को पार करता चला गया। . . .

. . . संबागार से बाहर आ कर उसके सर्वोपरि सोपान पर खड़े होकर जो जनगण का प्रेम-पारावार उमड़ता देखा, जो जयकारों का हिलोलन सुना, उसमें डूब जाने के सिवाय और कुछ शक्य ही नहीं था। . . . हमारा रथ कब और कैसे उस महाप्रवाह में तैरता हुआ, महानायक सिंहभद्र के महालय पर पहुँच सका, सो पता ही न चल सका।

□ □

जीवन-रथ की वल्गा

... गई रात सोना नहीं हो सका है। ऐसा जागा हूँ, कि सोना इस जीवन में अब शायद ही सम्भव हो।

परिषद् से लौट कर कल पूर्वाह्न में रोहिणी मामी ने सूचना दी थी कि महाराज सिद्धार्थ चेटकराज के महालय में ठहरे हैं। सिंह मामा भी सीधे उधर ही चले गये थे और अब तक नहीं लौटे हैं। पता चला है कि गण-शासन-समिति की बैठकें कल सारा दिन और अबेर रात तक चलती रही हैं। वैशाली में भूकम्प आया है, और संथागार की बुनियादें ढोल रही हैं।

परिषद् के उपरान्त शब्द मुझे मेरे शेष नहीं रहा था। मामी ने मुझे समझा और वे चुपचाप मुझे निहारती मेरी परिचर्या करती रही। पूर्वाह्न भोजन पर विविध व्यंजनों का जो विशाल बाल सामने आया, उसे देख कर ही एक अनोखी तृप्ति का अनुभव हुआ। कपिशा के कुछ द्राक्ष और एक कटोरी क्षीराक्ष का प्राशन कर मैंने हाथ धो लिये। मामी अचरज और अनुरोध से कातर हो आईं। उनके ताम्र-गौर चेहरे पर एक जलमा-सी छा गई। पर मेरी सस्मित आँखों को देख, उनका बोल न खुल पाया। कष्ठावरुद्ध और प्रस्नायित वे मुझे मूर्तिवत् ताकती रह गईं।

... विश्राम के समय वे मेरे शयनागार में पीछे-पीछे चली आईं। मेरे शैया में सेटने पर, समीप ही बैठ गईं। मेरी आँखें सहज ही मुंद गईं। प्रत्यंचा के कषाघात से सुकठिन हो आई एक कोमल हथेली मेरे ललाट पर क्षणिक टिकी रही, और जाने कब मेरी तहों में लीन हो गयी। जैसे बाहर कोई हथेली अब शेष नहीं रही थी।...

अब सबेरे तैयार हो कर बाहर आया हूँ तो तन फूल-सा हलका है, और मन शरद के इस निरभ्र आकाश की तरह ही निर्मल है। सारा अन्तर-बाह्य मानो एक गहन नीलिया में तैर रहा है।

रोहिणी मामी मुस्कुराते मुकुल-सी आईं, और मुझे अपने कम में लिवा ले गईं :

‘भान, बहुत कुछ सुना था तुम्हारे विषय मे । पर जो देखा, तो मेरी सारी कल्पनाएँ छोटी पड़ गई । लगा कि तुम्हीं को तो जाने कब से खोज रही थी । . . मेरी सारी धनुर्विद्या को तुमने व्यर्थ कर दिया । . . जी चाहता है, तुम से हारती ही चली जाऊँ !’

‘तो अन्तिम जीत तुम्हारी रही, मामी । अन्तिम हार का सुख नहीं दोगी मुझे ? . . .’

मामी की आँखें झुक गई । वे चुपचाप मेरे बहुत पास आ कर बैठ गई, और मेरे बालों के छल्लों को उँगलियों से दुलराती रही । और अधिक बोल उन्हें नहीं भाया ।

सहसा ही मामा सिंहभद्र आये । मैने उठ कर विनय किया, वे मुझे भुजाओं मे भर मेरी पीठ सहलाते रहे । फिर बैठते हुए बोले .

‘आयुष्यमान्, तुमने समस्त जम्बू द्वीप को ज्वालामुखी पर खड़ा कर दिया है ।’

‘ज्वालामुखी पर तो हम सब बैठे ही है, मामा ! मैने केवल उसे नग्न कर दिया है । ताकि हमे अपनी असली स्थिति का भान हो जाये ।’

‘वर्द्धन्, गण-राजन्यो की भृकुटियाँ तन गई हैं, वे आपे मे नहीं है । पर वैशाली का जनगण तो पागल होकर जैसे विजयोन्माद मे झूम रहा है । युद्ध और संकट का मानो उसे भान ही नहीं रह गया है ।’

‘तो वैशाली मे मेरा जन्म लेना सार्थक हुआ । यदि भीतर का बैंगी बिसर जाये, तो बाहर तो हर कदम पर जीत जयमाला लिये खड़ी है । प्रसन्न हूँ कि मेरे कल्याण-राज्य की नीव लोक-हृदय मे पड़ गई ।’

‘लेकिन आयुष्यमान् . . .’

‘लेकिन का तो अन्त नहीं, महानायक ! वह सुन कर क्या करेगा । विकल्प नहीं, विस्मरण चाहिये । भीतर का स्वधर्म सीधा कर्म हो कर सामने आये । धर्म और कर्म के बीच विकल्प की खुन्दकें तो अनादिकाल से पड़ी है, और उनमे इतिहास उलझता चला गया है । शुद्ध और निर्विकल्प चेतना, जो सहज ही क्रिया होती चली जाये, बस केवल वह चाहिये ।’

‘पर तुम्हारे इस निगूढ़ अध्यात्म को कितने लोग समझेंगे, वर्द्धमान् ?’

‘वैशाली के सारे जनगण ने बिन समझे ही तो बूझ ली मेरी बात । तुम्हीं ने तो अभी साक्षी दी है, मामा । विकल्प उनके मन में है, जो शासन की मूर्खा पर हैं ।

क्योंकि उन्हें अपने अहं से छुट्टी नहीं है। और मैं कोई निगूढ़ अध्यात्म नहीं बोलता, निरा हृदय बोलता हूँ, शुद्ध जीवन बोलता हूँ। प्यार को परिभाषाएँ देकर हम उसे जटिल और कुंठित करते हैं। अध्यात्म के प्रवचन कर, हम आत्मा को उसके बहते प्यार से वंचित कर देते हैं।'

‘तुम कुछ दिन यहाँ रहो बर्बन्, हमे तुम्हारी जरूरत है।’

‘वह जरूरत, मामा, मेरे दूर चले जाने से ही अचूक पूरी होगी। यहाँ रहूँगा तो तुम्हारे नौ सौ नित्यानवे गण-राजा सदा मेरे और जनगण के बीच दीवार बन कर खड़े रहेंगे।’

‘... तो विस्फोट होगा, मान, और युद्ध टल नहीं सकेगा।’

‘विस्फोट अनिवार्य है, मामा, ताकि नया विधान निर्विकल्प आ सके। और कहा न मैंने, कि मैं युद्ध को टालने नहीं आया, उसे अन्त तक लड़ कर समाप्त कर देने आया हूँ !’

‘तो गंगा-शोण के सीमान्त को सम्हाल कर, हमे निश्चिन्त करो, आयुष्यमान् !’

‘मेरा सीमान्त मेरे भीतर है, महासेनापति। तुम्हारे सैन्य-शिविर मेरा मोर्चा नहीं हो सकते। और मैं बचाव की लड़ाई नहीं लड़ता। मैं आक्रमक का इन्तज़ार नहीं करूँगा। मैं स्वयं सीधे मगधेश्वर बिबिसार पर आक्रमण कर दूँगा। कहूँगा कि सम्राट्, हमारे बीच सेनाएँ नहीं हो सकती। शूरमा सीधे लड़ कर, स्वयं ही निपटारा कर लें। शस्त्र तक क्यों हो हमारे बीच में, केवल ललाट का सूर्य लड़े। और जानता हूँ, मगध मेरी चुनौती को मुकर नहीं सकेगा। ...’

उल्लास में झूम कर बीच ही में बोल पड़ीं रोहिणी मामी :

‘मेरे दोहितलाल, तुम्हारे उस सूरज-युद्ध की साक्षी होना चाहती है, तुम्हारी रोहिणी मामी। क्या उसे साथ ले चल सकोगे ?’

‘अपने धनुष-बाण ले कर चलोगी, मामी ?’

‘वह तो तुमने छीन लिये, देवता। केवल आँचल ही तो अब बचा है मेरे पास। मेरे इस अन्तिम अस्त्र से मुझे वंचित न करना और हो सके तो मुझे साथ रखना !’

‘आर्यावर्त की रणचण्डी रोहिणी का ठीक समय पर आवाहन करूँगा !’

... कि तभी चेटकराज का सन्देश लेकर एक चर आया। सान्ध्य-भोजन पर उनके महालय में आमंत्रित हूँ। स्वजन-परिवार मुझ से मिलने को उत्सुक हैं। मैंने अनुचर से पूछा :

‘देवी चन्दनबाला क्या यहीं पर हैं?’

‘वे कब कहाँ होती है, प्रभु, कौन जाने। वह राजमाता और महाराज तक को पता नहीं रहता।’

‘बच्छा भन्ते प्रतिहारी, ठीक समय पर पहुँचूँगा। महाराज से कह देना।’

प्रणाम निवेदन करके प्रतिहारी चला गया। भौंचक्की-सी देखती रोहिणी बोली :

‘... भन्ते प्रतिहारी ! ... तुम्हारे लिए तो, लगता है, सभी भन्ते हो गये हैं, बर्द्धमान् !’

‘अभन्ते कहीं कोई दीखता ही नहीं, क्या करें !’

‘दास-दासी तो गान्धार में, हमने भी मनुष्य की सन्तानों को नहीं रहने दिया है। पर जन-जन और कण-कण में तुम्हारा देव बसा है, यह नया देखा और सीखा, आयुष्यमान् !’

‘परस्पर एक-दूसरे को हम देव हो जाये, तो सोचो मामी, सारी समस्याओं का समाधान आपो-आप हो जाये ... !’

‘तुम्हें पा कर मैं आप्यायित हुई, देवांशी बर्द्धमान् !’

... और सहसा ही मैं उठ खड़ा हुआ। सिंह मामा बोले :

‘वैशाली के राजमार्गों पर निकल सकोगे, आयुष्यमान् ? दर्शनाकुल जनगण के उल्लास का ज्वार उपद्रव तक खड़ा कर सकता है।’

‘भुकुट-कुंडल तो मैं समर्पित कर आया, मामा। बिथुरे बालों, और उड़ते उत्तरीय से स्वयं अपना रथ हाँकते, मुझ अकिंचन को वैभव-नगरी वैशाली में कौन पहचानेगा ? और फिर प्रवाहों पर छलाँग मार कर, शायब हो जाना मुझे आता है, मामा !’

... कक्ष-देहरी पर खड़ी रोहिणी देखती रह गई। छूटे हुए तीर को पकड़ कर नहीं लीटाया जा सकता, यह वीरांगना रोहिणी से अधिक कौन जान सकता है। पार्श्व के शूरमाओं को अपने तीरों पर तौलने वाली यह लड़की भीतर इतनी तरल भी हो सकती है, कल्पना में नहीं आ सकता था।

• • •

... रत्नगर्भा वसुन्धरा का हर सम्भव वैभव चेटकराज के महालय में देखा। पर उस सब के बीच आकाश की तरह सहज व्याप्त, फिर भी निर्लिप्त उस राजपुरुष को देख मेरी आँखें थड़ा से भीनी हो आईं। मातामही सुमित्रा उनकी यशार्च अर्द्धांगिनी दीर्घी। मुझे सामने पा कर मोड़ी में भरने तक को वे सलक आईं : “जुन-जुग जियो मेरे लाल, चिरकाल यह धरती तुम्हारा यशोगान करे !” कहती-

कहती वे रो आई। उनकी गोद में क्षणिक रक्तमोह की अगाधता का तीव्र अनुभव पाया। . . . फिर घन, दत्तभद्र, उपेन्द्र, सुदत्त, सुकुम्भोज, अकंपन, सुपतंग, प्रभंजन और प्रभास मामाओं ने मुझे घेरकर जाने कितना प्रश्न-कौतूहल किया। पकड़ कर बैठ गये मुझे, कि नहीं, अब कही नहीं जाने देंगे मुझे। प्यार की बादाम-गिरियाँ ले कर, मोह के छिलके उतार फेंकने की कला अबगत हो गई है, इसी से रम कर भी चाहे जब विरम जाना मेरे लिए सहज हो गया है। एक शून्य है भीतर, जिस में सबको अवकाश है, तो स्वजनो को भी है ही। सो निर्बाध इन सब में खेला, और निकलता चला गया।

पिता एक ऐसी आनन्द-वेदना में खोये और स्तब्ध थे, कि बस मेरा मुँह जोहते रहे। बोले कुछ नहीं। चेटकराज ने इतना ही कहा। 'तुमने तो हम सब को निर्वस्त्र और निःशस्त्र कर दिया है, बेटा। प्रश्न निःशेष हो गया है : हम निरुत्तर है। पर तुम तो क्षितिज से बोल रहे हो, आकाश हो कि धरती हो, समझ में नहीं आता। हमारी बुनियादे चूर-चूर हो गई है। और तुम हो कि कही से पकड़ाई में नहीं आते। जनगण तो वस्तु-स्थिति भूल कर तुम्हारी मोहिनी से पागल हो गया है। पर दायित्व जिनके कंधों पर है, वे तुम्हारे ध्रुव से टकरा कर बेधरती हो गये है। क्या करना होगा, समझ में नहीं आता। मेरी तो बुद्धि गुम हो गई है।'

'करना कुछ नहीं होगा, तात, अब आपको सिर्फ देखते रहना है। तब जो करने को है, वह मुझ से आपो आप होगा ही। चीखों को अपने पर ही छोड़ दीजिये, और उन्हें होने दीजिये। क्या आप सबके किये अब तक कुछ हुआ है, आपका मनचाहा? फिर चिन्ता किस बात की? मुझ पर आपको श्रद्धा हो, तो देखते रहिये यह खेल। मैं तो बुनियादों में खेलता हूँ, मैदानों में नहीं। जर्ण बुनियादे यदि टूट गई है, तो जानिये कि मेरा पहला मोर्चा सफल हुआ, आगे के खेल में मैं न भी दीखूँ, तो नयी बुनियादे पड़ते और भवन उठते तो आप देख ही लेंगे। और क्षितिज यदि हूँ आपकी निगाह में, तो ओझल नहीं हो सकता। कभी उस पर सूर्योदय हो ही सकता है। इतना ही जाने, कि क्षितिज को पकड़ और बाँध कर नहीं रक्खा जा सकता। क्योंकि वह अनन्त है। . . .'

. . . चलते हुए बापू ने बताया कि यहाँ कुछ परिषदों के लिए वे ठहरेगे, मैं चाहूँ तो जा सकता हूँ। फिर आ कर मातामही के चरण छुएँ और बिदा चाही : कि आज ही रात के शेष प्रहर में प्रस्थान कर जाऊँगा। उनके आँसू अविराम बह रहे थे, और वे मुझ में विराम खोजती-सी बोली :

'... कितना समझाया, पर चंदन नहीं रुकी, बेटा ! जाने कहाँ चली गई। कल से खड़ी बैठी है, बोली कि : 'नहीं, मुझे किसी से नहीं मिलना है !' संयागार

से लौट कर भरी आई थी, मेरी गोद में फूट पड़ी। बोली—‘अपना राज रखो तुम सब, बर्दमान तो चला ही जायेगा। तुम्हारी राह का फन्दा कट गया, अब खुशियाँ मनाओ तुम सब। . . . और तुम्हारे इस राज में तब मेरे लिए भी ठीर नहीं ! . . . ठीक है, अपनी राह में भी चली ही जाऊँगी ! . . . ’—मैंने बहुत समझाया उसे, तुझ से मिल कर बात करे, और समाधान पाये। ऊँ हूँ—एक नहीं मानी उसने। . . . ‘नहीं, मुझे नहीं मिलना है किसी से। बर्दमान को मेरी नहीं पड़ी, तो मुझे भी उसकी पड़ी नहीं है . . . ।’ तू आया, तो महल-उद्यान सारे मे खोज आई, जाने कहाँ खो गई है चन्दन . . . !’

‘उसे न छेड़ो नानी-माँ। वह ठीक अपनी जगह पर चौकस है। और मुझ से नाराज होने का हक उसका पूरा है। उससे अधिक शायद किसी का नहीं ! . . . ’

मेरे माथे को नानी-माँ ने छाती से चाँप-चाँप लिया : और मेरे बालों को एक गहरी उसाँस के साथ बे सूँघती चली गई। वहाँ से मुक्ति आसान न थी। . . . पर मैं अगले ही क्षण वैशाली की सीमान्तक राहों पर अपना रथ फेंक रहा था।



साँझ बेला में जब देवी रोहिणी के आवास-भवन पहुँचा, तो सारा महालय ऊपर से नीचे तक सहस्रों दीपों से जगमगा रहा था, और पीर के सामने के मार्ग पर वैशालकों का उत्सव-उत्साह बेक्राबू था। मैंने चुपचाप रथ पीछे उद्यान की राह भीतर ले लिया। शयनागार मे रोहिणी मामी मेरी प्रतीक्षा मे थी।

‘मान, देवी आम्नपाली का निजी अनुचर मणिभद्र, बाहर तुम्हारी प्रतीक्षा मे है।’

‘स्वागत है उनका, मामी !’

थोड़ी ही देर मे एक विशाल काय वात्सल्य-मूर्ति बृद्ध पुरुष ने आ कर भूमिसात् दण्डवत् किया और कहा :

‘देवी का एक निजी पत्र ले कर सेवा मे प्रस्तुत हूँ, स्वामिन् !’

‘देवी आम्नपाली प्रसन्न हो। मैं देवी का क्या प्रिय कर सकता हूँ, भन्ते।’

‘धन्य भाग प्रभु, आपके दर्शन पा सका !’

कह कर एक छोटी-सी रत्न-जटित मंजूषा उसने मेरे हाथ में थमा दी। उसे जोलते ही जाने कैसी पर पार की-सी दिव्य गन्ध कक्ष में व्याप गयी। पट्ट जोल कर पड़ा :

‘... तुम्हें एक बार नयन भर देखने की साध, चिर दिन से मन में संजोये थी। पार्थिव में और कुछ देखने की चाह अब नहीं रह गई है। जब सुना कि तुम वैशाली के संथागार में आ रहे हो, तो अब तक जो तुम्हें जाना और माना था, वह एक बिजली ने जैसे कौंध कर भूस दिया। अभिमान हो आया, नहीं... नहीं आऊँगी तुम्हारे सामने। मेरी क्या हस्ती ! तुम वैशाली के देवासी राजपुत्र : और मैं तुम्हारे गण की एक तुच्छ गणिका ! और कोई मुझे कुछ समझे, तुम्हारे सामने हलकी नहीं पड़ूंगी, और अपनी गंहित काया को सामने रख कर, तुम्हें अपमानित होते नहीं देख सकूँगी।

‘... किन्तु जाने क्या भीतर धक्का दे रहा था। मैं अवश हो गई, तैयार तक हो गई : द्वार पर रख प्रस्तुत करने का आदेश भी दे दिया। आँखों के सामने हो कर एक बार अपने को देखा। चूर-चूर हो गई। अपने रूप की बिजली में जलकर, लज्जा और अनुताप से भस्म की ढेरी हो रही। असह्य लगा, अपना यह त्रिलोक-मोहन सौन्दर्य। नहीं, नीलाम पर चढ़े हुए लावण्य से देवता की पूजा नहीं हो सकती। जाऊँगी संथागार में, तो तुम्हारे गणपुत्र मेरे रूप की धूल उड़ावेंगे। तूफान के बवंडर उठेंगे। वैशाली का सूरज उससे ढँक जायेगा। नहीं, यह नहीं होने दूँगी; वैशाली की बेटी हूँ, और चाहूँगी कि उसके सूरज का आवरण न बनूँ। उसकी प्रभा को अपने रूप की रज से मलिन न होने दूँ। वैशाली का जनगण खुली आँखों अपने इसे सूर्यपुत्र का दर्शन करे।

‘सो अपनी इस निर्मात्य माटी को अपने ही मे समेट कर, शैया मे ओधी पड़ रही।...’

‘... संथागार से लौट कर मेरी अभिन्न सहचरी वासवी ने वह सब बताया, जो वहाँ उसने देखा और सुना था। ... मैंने उसे जाने को कह दिया, और मेरी छाती में जन्मान्तरों के दबे रुदन और विछोह घुमड़ने लगे। ... इस अभागी छाती को अब किसकी प्रतीक्षा है, जो फट न गई।...’

‘... तुमने वैशाली और आन्नपाली को एक कर दिया। तुमने एक गणिका को गणदेवी के आसन पर बैठा दिया। अनर्थ किया तुमने, बड़मान ! मुझ अभागिनी को मशाल की तरह अपने दोनों हाथों मे उठाकर तुमने सारे जम्बूद्वीप में आग लगा दी। भेड़ियों के बीच तुमने मुझे सिंह पर आसीन कर दिया। इस सारे जंगल का पशुत्व अब बलवा कर उठेगा। यों ही मैं कम हत्यारी नहीं थी। अब तुम चाहते हो, कि मैं रक्त की नदियों पर चलूँ ? कैसा क़तरनाक खेल तुम खेल बये, महावीर ! तुमने मुझे मौत के बीच अरक्षित खड़ी कर दिया है।...’

“...और अब तुम कहते हो कि तुम बैशाली में नहीं रहोगे; तो बोलो, मुझे अब यहाँ किसके भरोसे छोड़े जा रहे हो ! नहीं...नहीं चाहिये मुझे तुम्हारे ये पूजा के फूल ! प्यार नहीं कर सकते मुझे, तो किस अधिकार से मुझे यों मार कर, अपनी राह अकेले चले जाना चाहते हो ? ...मेरा कहीं कोई नहीं... आकाश की जायी मैं चिर अनाथिनी, किसी तरह अपने रूप की माया में अपने को भुलाये थी। तुमने उस माया के पाश को भी छिन्न करके, निरी नग्न मुझे अपने आमने-सामने कर दिया है। ...मैं तो अकेली ही थी जनम की : तुमने मुझे अन्तिम रूप से अकेली कर दिया ! मेरा मरना और जीना दोनों ही तुमने मेरे हाथ नहीं रक्खा। कौन हो तुम मेरे, ओ बलात्कारी, जो मेरी सत्ता के यों बरबस ही स्वामी हो बैठे हो ? आधार नहीं दे सकते, तो अन्तिम रूप से निराधार क्यों कर दिया इस दुःखिनी को। और अब कहते हो, छोड़ कर चले जाओगे, इस बैशाली को, जिसे तुम आम्नपाली कहते हो। इतने निर्मम तुम हो सकते हो यह तो कभी नहीं सोचा था।

“...जानती हूँ, मेरे द्वार पर तुम कभी नहीं आओगे। तुम्हारे चरणों की धूल बन कर इस रूप को सार्थक कर सकूँ, ऐसी स्पर्धा एक गणिका कैसे कर सकती है ! हाय, मरण के इस महाशून्य में किसे पुकारूँ ? कहाँ है मेरा परित्राता ? दिशाएँ निरुत्तर हैं... ! तुमको देख रही हूँ, केवल पीठ फेर कर जाते हुए। ... बोलोगे नहीं ? ...

अम्बा

जो किसी की नहीं

अपने मूलाधार में घुमड़ आये प्रलय को, अपने अँगूठे तले क्लम से दाब कर मैंने लिखा :

“...किसी की तुम्हें इसलिए नहीं होने दिया गया, क्योंकि तुम्हें सब की होना था। कार्षापणों और सुवर्णों की क्रीत दासी नहीं, सर्व की आत्म-वल्लभा माँ !

“...नहीं, तुम कभी कही अकेली नहीं हो, अम्बा। ...अकेली अब तक यदि थीं भी, तो आज निश्चय ही वह नहीं हो तुम ! ...मैं कहीं जाऊँ, कहीं रहूँ, हर दिशा आम्नपाली हो रहेगी। वहाँ मेरे स्वागत में खड़ी नहीं मिलोगी क्या तुम ?

“...परित्राता तुम्हारा अहर्निश तुम्हारे साथ खड़ा है। वह अन्यत्र कहीं नहीं है। महावीर यदि कोई अन्य और अन्यत्र है, तो वह भी नहीं। उस अपर और एकमेव अपने को पहचानो !

‘... एक दिन आऊँगा तुम्हारे पास । अपने में नितान्त अपनी हो कर रहना ।
वही महावीर है ! ...’

अनन्य
वर्द्धमान

... पत्रोत्तर की रत्न-मंजूषा दोनों हाथों में झेल कर, मणिभद्र ने बार-बार उसे सर-आँखों से लगाया । उसकी आँखें छलछला रही हैं । भूमिष्ठ प्रणिपात कर, बिना मुझे पीठ दिये, पीछे पग चलता हुआ, वह द्वार पार कर ओझल हो गया ।

♦ ♦ ♦

रात के तीसरे पहर, भवन के सिंहपीर पर रथ लगा । महानायक सिंहभद्र गंगा-शोण के स्कन्धावार पर गये हुए हैं । मामी अकेली मुझे पहुँचाने द्वार पर आयी । पार्श्वों को बारम्बार अकेले हाथों पछाड़ने वाली, हिन्दूकुश के दर्रे की वह सिंहनी, ऐसे रो पड़ेगी, ऐसा तो कभी सोचा नहीं था । अपनी बाहुओं की प्रत्यंचाओं में मुझे बाँध कर, मेरी छाती पर वह फूट पड़ी ।

‘मुझे समूची निःशस्त्र और सर्वहारा कर दिया तुमने, लाला ! क्या यों पीठ फेर जाने के लिए ...?’

‘भूल गई वादा, गान्धारी ? मेरे सूरज-युद्ध की एकमात्र साक्षी होने वाली हो कि नहीं तुम ? सिंहनी माँ यदि दूध नहीं पिलायेगी, तो किस बल पर एकाकी यह विश्व युद्ध लड़ूँगा, मामी !’

उन्होंने मेरे सारे चेहरे को अपनी छाती में प्रगाढ़ता से समा लिया । ... छूट कर मैंने उनकी चरण-धूलि माथे पर चढ़ा ली ।

... ब्राह्म मुहूर्त में जब उत्तर-कुण्डपुर के मार्ग पर अपने रथ की रास को कस-कम कर खींच रहा था, तो लगा कि मेरे पीछे जाने कौन एक निःसीम आँचल बल्गा बन कर मेरे जीवन-रथ का सारथ्य कर रहा है ।

परित्राता का पाणिग्रहण

मुझे तो कही कोई दुःख नहीं, कष्ट नहीं। कोई अभाव, कोई आरति मैं नहीं जगता। बाहर राजमहल का विपुल वैभव है, भोग-सामग्री है, भीतर सहज भुक्ति की वृत्ति सदा अनुभव करता रहता हूँ। जगत के सारे सम्भव सुख-भोग, सम्मुख समर्पित खड़े मेरा मुँह ताकते रहते हैं। पर भीतर कोई अभाव अनुभव नहीं होता, तो क्या करूँ ! क्यों भोगूँ, क्या भोगूँ, कौन भोगे ? लगता है, मेरे ही भीतर से ये भोग, नाना रूप धारण कर बाहर प्रवाहित होते रहते हैं। भोक्ता भी मैं ही, भोग्य भी मैं ही। फिर भोगने और न भोगने का प्रश्न ही कहाँ उठता है !

... फिर भी आज तीन दिन हो गये, जाने कैसी यह एक वेदना मेरे तन के अणु-अणु में व्यापती चली जा रही है। हवा और पानी की पतों से भी महीन जाने कितने सूक्ष्म फल निरन्तर मेरे प्राणों को बीघते चले जा रहे हैं। मेरी अघात्य और अमेद्य अस्थियों में यह कैसा उबलता लावा और लोहा-सा भिदता चला आ रहा है। तीन रात, तीन दिन हो गये, ठहराव शक्य नहीं रहा। लेटना, बैठना तो दूर, खड़े तक नहीं रहा जाता। उद्भ्रांत और बेचैन इस महल के सारे खण्डों में चक्कर काट रहा हूँ। चल रहा हूँ, चल रहा हूँ, अविराम चल रहा हूँ। चलते ही चले जाना है। चले जाना है, जाने कहाँ चले जाना है। कहाँ जाना होगा, पता नहीं। पर आकाश और धरती के बीच अब कोई मुकाम सम्भव नहीं है। ...

आज मध्य रात्रि के इस स्तब्ध अन्धकार में यह कौन चीख उठा है ! सारा राजमहल डोल उठा है : धरती और आकाश विदीर्ण हो गये हैं ...

‘प्रभु, काम्बोजी अश्व प्रियंकर राजद्वार पर आ खड़ा हुआ है। वह स्वामी को पुकार रहा है !’

‘गारुड़, क्या चाहता है वह ?’

‘तीन दिन-रात हो गये, वह छटपटाता हुआ बुड़साल में फेरी देता रहा है। उसकी तिलमिलाहट और हिनहिनाहट सही नहीं जाती। जान पड़ता है रात-

दिन क्रन्दन कर रहा है। ब्राह्म-मुहूर्त में अचानक मेरी पलकों पर बूँदें-सी टपकीं। हड़बड़ा कर जागा, तो देखा आपका लाड़िला प्रियंकर मेरे चेहरे पर गर्दन झुकाये चुपचाप खड़ा है। उसकी आँखों से आँसू टपक रहे हैं। '...संकेत पाकर मैं समझ गया। मैंने उसे तैयार कर दिया। वह राजद्वार पर स्वामी की प्रतीक्षा में आ खड़ा हुआ है।'।

... ठीक है. मुझे नहीं, प्रियकर को ठीक पता है, मुझे कहीं जाना है।... और जाने कब शेष रात्रि के जामली अँधेरे में पाया, कि प्रियकर का आरोही, एक असूक्ष्म तमसारण्य को बिजली के तीर की तरह भेदता चला जा रहा है। अविराम और अविश्रान्त दौड़ते घोड़े की गति के सिवाय और कुछ भी मेरे लिए दृश्य नहीं रह गया है। देश और काल से परे, एक दुरन्त गतिमत्ता के भीतर, अपने को एक वात्याचक्र की तरह जैसे ब्रह्माण्ड की परिक्रमा करते देखा।

... बढ़ते हुए अपराह्न की मन्द पड़ती धूप में भूगोल का भान हुआ। देखा कि मगध की भूमि पर घावमान हूँ। उदङपुर गुञ्जरा, नालक ग्राम से सरे बाजार दौड़ता घोड़ा निकल गया। बहुचैत्रक के सीमा-प्रदेश में पहुँचते साँझ नम आई। ... अस्तगत सूर्य की किरणों में बहुत दूर राजगृही के पंच शैलो के पवित्र कूट सहसा ही जैसे रक्त से अभिविक्त दिखाई पड़े।

... और क्या देखता हूँ कि गूढकूट की उपत्यका में लपलपाती अग्नि-जिह्वाओं-सी कई ज्वालाएँ भड़क-भड़क कर आकाश चूम रही है। शत-शत कण्ठों की हवन-मंत्र ध्वनियों के अविराम घोष, प्रचण्ड से प्रचण्डतर होते जा रहे हैं। घृत, पुरोडाश, मदिरा और नाना हव्य धूपों तथा सामग्रियों की गन्ध से वातावरण व्याकुल है। रक्त-भास, त्वचा, चर्बियों, अँतड़ियों, हड्डियों के जलने की तीव्र श्वास-रोधक दुर्गन्धि से आकाश, हवा, जल, वनस्पति, धरती के प्राण घुट रहे हैं। पंच तत्त्व जैसे पीड़ित हो कर, स्वयं ही अपनी हत्या कर देने को विवश हो गये हैं!

और बहुचैत्रक के प्रागण में आ कर, अचानक ही घोड़ा पत्थर की तरह स्तम्भित, अचल खड़ा रहा गया।...

सामने दिखाई पड़ा. गूढकूट और विपुलाचल के ढालों पर जैसे ज्वालाएँ फैलती चली जा रही हैं। वे सदा के सुरम्य पर्वत नहीं रह गये हैं: सारी पृथ्वी उनमें सिमट कर मानो दुर्दान्त ज्वालामुखी हो उठी है। और उसमें से शत-सहस्र गलचर, जलचर, नभचर प्राणियों का एक अन्तहीन और समवेत आर्तनाद उठ रहा है। अन्तरिक्ष के सारे पटलों को भेद कर, जैसे लोक की त्रस-नाड़ी सन्नास से फटी जा रही है।

... एक हिल्लोल-सा उठा भीतर : कि एक छलाम में उस दुर्दाम ज्वालामुखी में कूद पड़ूँ। बल्गा की तरह अपनी मुट्टियों में उन अग्नि-शिखाओं को पकड़ कर, उस प्रलय को बाँध लूँ और उस पर सवार हो जाऊँ। अपनी नग्न छाती में उसे शोष कर, शान्त कर दूँ। ... मैंने घोड़े को एड़ दी : वह टस से मस न हुआ। मैं उन्मत्त हो कर उसे एड़ पर एड़ देता चला गया। पर घोड़ा नहीं, चट्टान है, अटल और अनम्य। ... मैंने उस पर से कूद कर, इन्द्र के वज्र की तरह उस सत्यानाश पर टूट पड़ना चाहा। ... पर नहीं : उस चट्टान में मैं अभिन्न भाव से प्रस्तरीभूत हूँ, जड़ीभूत हूँ। ... घोड़े के उस स्तंभित प्राण से अलग, मेरा कोई प्राण अस्तित्व में नहीं रह गया। यह स्थिति मेरी समझ से परे है, केवल उसके निस्तब्ध बोध में ही मैं रह सकता हूँ।

... और अपने भीतर सुनाई पड़ा : “नहीं, अभी समय नहीं आया है !” मात्र एक निष्कम्प दर्शन की मुद्रा में मैं देखता ही रह गया : प्रदोष बेला के घिरने धुंधलके में, क्षीणतर होती अग्नि-शिखाओं में, एकीभूत आर्त क्रन्दन का छोर डूबता सुनाई पड़ रहा है। ... और राशिकृत प्राणी मेरी शिराओं में सरसराते चले आ रहे हैं। ...



लौट कर जब नन्दावर्त पहुँचा तब रात का अन्तिम प्रहर ढल रहा था। मेरे कक्ष के द्वार पर, एक प्रतिहारी मेरी प्रतीक्षा में अखण्ड रात जागती खड़ी थी :

‘देव, एक पत्र आपके लिए उस चौकी पर रक्खा है। कल साँझ की ढाभा बेला में कलिंग का एक अश्वारोही वह ले कर आया था। कलिंग-राजनन्दिनी यशोदा का वह अनुचर अतिथिशाला में प्रतीक्षमान है।’

मुक्ताफलों की एक बन्द सीपीनुमा मंजूषा चौकी पर पड़ी थी। खोल कर पढ़ा :

‘... दर्शन की प्रत्याशी हूँ। द्युति-पलाश चैत्य-कानन में कल साँझ प्रतीक्षा करूँगी।—यशोदा’

हूँ... ! अविकल्प उसी के नीचे आँक दिया मैंने “तथास्तु !” और मुक्ताफल-मंजूषा प्रतिहारी को लौटा दी।



खिली सन्ध्या के चम्पई आलोक में सारा उपवन बहुत मुदु हो आया है। बन्धूक फूलों की महावर से रची भूमि पर पड़ती, अपनी पगचापों को लालित होती अनुभव कर रहा हूँ। शेफाली और मालती की भीनी महक में यह कैसी एक छुवन और पुलक तैर रही है !

सघन श्वेत फूलों से छाये सप्तच्छद-वन के तलदेश में दिखाई पड़ा : एक तने के सहारे, ऊपर झुक आई एक ढाल को भंगिम बाँह से थामे, कोई प्रतीक्षा वहाँ आँखों के कुवलय बिछाये है। कालोदधि समुद्र के अंगूरी मोतियों की आभा उस प्रलम्ब देह-यष्टि में लचीली हो आई है।

मुझे सामने पा कर, सहसा ही जानुओं पर ढलक कर, उसने अपनी दोनों बाहुएँ मेरे चरण-तटों में पसार कर माथा धरती पर ढाल दिया। जैसे वह सारा सप्तच्छद वन अवश धरती पर लुढ़क आया। . . . तो उस पर बैठ जाने को मानो मुझे विवश हो जाना पड़ा।

वह उठ कर भी झुकी ही रह गई। आँखें वे ढलकी ही रह गईं :

‘सुनती हूँ, मुझे छोड़ कर चले जा रहे हो !’

‘सब से जुड़ने जा रहा हूँ, तो तुम्हें क्यों छोड़ जाऊँगा ?’

‘सब से जुड़ने को आकाश भले ही हो जाओ। मेरे पैरों तले की धरती तो छिन ही जायेगी। असीम आकाश तले मुझ ना-कुछ की क्या हस्ती ; मुझे कौन याद रखेगा ?’

‘ना-कुछ हो जाओ, यश, तो सारा आकाश तुम्हारा होगा !’

‘आकाश को बाँध सकूँ, इतनी बड़ी बाँहे मेरे पास कहाँ ? उस सूनेपन में हाथ-पैर मारती, उसका बगूला भले ही हो रहूँ।’

‘जिसे बाँधना चाहती हो, उसे क्या इतना असमर्थ मानती हो, कि तुम्हारी बाँहों को वह असीम न कर सके ?’

‘छोड़ो वह। नहीं चाहिये मुझे तुम्हारा आकाश ! मैं धरती की हूँ, और वह तुम मुझ से छिन लो, यह नहीं होने देंगी।’

‘धरती की नहीं, स्वयम् धरती हो तुम, देवी। तुम हो कि आकाश की सत्ता सम्भव है। तुम हो कि आकाश देखा जा सकता है, पाया और गढ़ा जा सकता है। चाहो तो वह तुम्हारी अँगुली में बँध आने तक को विवश हो सकता है !’

‘तुम्हारी यह कविता और तत्त्वज्ञान मेरे वश का नहीं। मेरी उँगलियाँ अन्तरिक्ष की नहीं बनी : वे ठोस रक्त-मांस की हैं। और उन्हें ठोस रक्त-मांस की पकड़ चाहिये !’

‘स्वयम् कविता हो, कल्याणी ! लेकिन कविता, बस होती है, वह अपने को समझती नहीं, पहचानती नहीं। पर मैं उस कविता की खोज में हूँ, जो अपना बोध आप ही पाये : अपने सौन्दर्य में आप ही रमण करे। उसे अपने

भावक पर निर्भर न करना पड़े । यशोदा को मैं ऐसी ही कविता देख रहा हूँ । और तब वह निश्चय ही मेरी कविता है !'

वह झुक कर जैसे अपने ही बक्ष में लीन होती-सी दीखी । उस चुप्पी की सरसी में मैं निमज्जित-सा हो रहा ।

‘...तुम्हारी जनम-जनम की दासी हूँ । तुम्हारे सिवाय त्रिलोक और त्रिकाल में मेरा पाणिग्रहण कोई और नहीं कर सकता !...’

‘पाणिग्रहण करने के लिए ही तो मेरा जन्म हुआ है, यशोदा । सब का हाथ पकड़ने आया हूँ, तो क्या तुम्हारा नहीं पकड़ूंगा !’

‘वह सब मैं नहीं समझती । पहले मेरा पाणिग्रहण करो, फिर जहाँ चाहो जाओ, चाहे जिसका हाथ पकड़ो, मुझे आपत्ति नहीं । ...तुम्हारी हथेलियों के ये कमल मेरे हैं, तुम्हारे ये चरण-युगल चिर जन्म से इस दासी के हैं । अपनी खोई निधि को पहचान लिया है और पा गई हूँ, तो उसे मुझ से छीनने वाले तुम कौन होते हो !’

‘वर्द्धमान दासियों को नापसन्द करता है । उसे दासी नहीं, स्वामिनी चाहिये । और स्वामिनी को अपने स्वामी पर इतना अविश्वास कैसे हो सकता है, कि उसे उस पर अलग से अधिकार का दावा करना पड़े !’

‘स्वामी...तुम आ गये ?...मेरे स्वामी ! ...कहो, मुझे छोड़ कर नहीं जाओगे !’

‘स्वामिनी पहले अपनी हो रहो, तो स्वामी तो तुम्हें तुम्हारा अपनी बाहों में अनायास आबद्ध मिलेगा । ऐसा अन्तिम और अचूक, कि जिसके छोड़ कर जाने का अंदेशा होता ही नहीं । इस बाहर खड़े स्वामी वर्द्धमान का भरोसा करोगी, तो संकट में पड़ सकती हो । इसका क्या भरोसा, यह कब छोड़ जाये...!’

‘सच ही सुना है...बहुत निष्ठुर हो तुम !’

‘सन्देह है तुम्हें अपने संयोगी पर, तो जानो कि वह तो तुम्हारा संयोगी है ही नहीं । तुम्हें सन्देह है कि वह अन्तिम रूप से तुम्हारा नहीं है, इसी से तो भय बना है तुम्हें कि वह छोड़ कर जा सकता है । ऐसे क्षणिक और सन्दिग्ध प्रीतम की माया मे क्यों पड़ी हो ?’

‘तुम्हारी कसौटियों पर मुझे नहीं उतरना । ...निर्दय कहीं के...!’

‘मेरी दया पर जीना चाहती हो ? तो सुनो, जो दयनीय और पराधीन है, ...वह महावीर की प्रिया नहीं हो सकती !’

‘नाथ’

वे बड़े-बड़े पलक-पदम उठ कर सामने देख उठे, और उनसे आँसू नाकों पर ढरक आये ।

‘अपना नाथ यदि सचमुच पाती हो मुझे, तो नार्थूंगा ही तुम्हें । मेरी नथड़ी पहनने को, अपनी नाक तुम्हें मुझ से नथवानी होगी कि नहीं...?’

‘नाथो मुझे, मेरे नाथ, और पहनाओ अपनी नथड़ी । तुम्हारे सिवाय मुझे सोहाग और कौन दे सकता है?’

‘तब नाक ही नहीं, अपनी सारी इन्द्रियाँ मुझे सौंप देनी होंगी । जो नाक को नाथेगा, वह तुम्हारी हर साँस को नाथेगा । तुम्हारी प्राण-ग्रंथि का अन्तिम रूप से भेदन करेगा । तब कोई भी तुम्हारी इन्द्रिय, मुक्त और स्वच्छन्द नहीं रह सकती ।’

‘सर्वस्व ले लो, और सदा-सदा को मेरे स्वामी हो जाओ...’

‘तो अब वही कर सकोगी, जो मैं कहूँगा । तुम्हारा कहना और करना सदा को समाप्त हो गया ।’

‘मैं ही समाप्त हो गई इन चरणों में, तो कहना और करना मेरा अब कहाँ बचा?’

‘तो तुम आज से मेरी सहघर्मचारिणी हुई । सो स्वघर्मचारिणी हुई । तो अपने स्वघर्म में रहो, और मुझे अपने स्वघर्म की राह पर जाने दो । तुम्हारा स्वामी, तुमसे अनुमति चाहता है ।’

‘अद्वैत का वचन दे कर, फिर द्वैत की भाषा बोल रहे हो?’

‘स्थिति में अद्वैत, सत्ता में अद्वैत, स्वभाव में अद्वैत, किन्तु गति में, प्रगति में, परिणमन में, जीवन की लीला में, द्वैत अनिवार्य है, यशोदा । एकान्त अद्वैत, एकान्त द्वैत, दोनों ही मिथ्या हैं । एक बारगी ही अद्वैत भी, द्वैत भी, यही सत्ता का स्वभाव है । यही जीवन है, यही जगत है, यही मुक्ति है ।’

‘आदेश दो, यश प्रस्तुत है !’

‘त्रिलोक और त्रिकाल की सारी आत्माएँ मुझे पुकार रही हैं । वे मेरे साथ एकात्मता पाने को विकल हैं । वे चिरकाल की अनाथिनी हैं, और मुझ में अपना नाथ खोज रही हैं । तो बोलो, उन्हें कैसे मुकर सकता हूँ?’

‘पर प्रथम और अन्तिम रूप से सम्पूर्ण मेरे नाथ रहोगे तुम !’

‘यही चाहती हो न ? तो अनिवार्य है कि पहले स्वयंनाथ बनूँ, ताकि सर्वनाथ हो सकूँ। उसके बिना तुम्हारा सम्पूर्ण नाथ नहीं हो सकता। वह स्वभाव नहीं।’

‘मेरी ओर देखो . . . ! बोलो, क्या चाहते हो ?’

‘देख रहा हूँ, तुम्हारी ये आँसूभरी आँखें ! प्राणि-मात्र की पीड़ा, कष्ट, विरह-वेदना इनमें झलक रही है। तुम्हारे इन सुन्दर भोले मृग-नयनों में, हत्यारों की स्वार्थी बलि-वेदियों पर होमे जाने को खड़े, कोटि-कोटि कातर क्रन्दन करते, निर्दोष मृग-शावक मुझे त्राण के लिए पुकार रहे हैं। तुम्हारी इन कजरारी आँखों की अभेद मोहरात्रि में भटकती जाने कितनी ही आत्माएँ, मुक्ति के लिए छटपटा रही हैं। देख रहा हूँ तुम्हारी चितवन की अन्तहीन दूरियों में : वहाँ अनन्त विरह की रात्रियाँ आर्त विलाप कर रही हैं। . . . क्या नहीं चाहोगी, कि तुम्हारी भीनी पलकों के इन करुण-विह्वल कूलों की सीमाएँ तोड़ जाऊँ ? इनकी विरह-रात्रियों को भेदता हुआ, त्रिलोक और त्रिकाल के अनन्त चराचर जीवन का सगी और संनाता हो जाऊँ। सर्व का रमण हो कर, सर्व की चिर अतृप्त रमण-लालसा को, चरम-परम तृप्ति प्रदान कर सकूँ। मेरी अविकल रमणी हो कर रहना चाहती हो, तो मुझे सकल का रमण होने दे कर ही, अपने शाश्वत रमण के रूप में उपलब्ध कर सकोगी। . . . बोलो, क्या कहती हो ?’

‘मेरे परम रमण, जैसे चाहो अपनी रमणी में, अबाध रमण करो . . . !’ .

. . . और वह यशोदा सहसा ही एक मुक्त, अतिक्रान्त चितवन से मेरी खुली छाती की ओर देख उठी :

‘उफ् . . . यह क्या ? मेरे प्रभु, रक्त . . . ! तुम्हारी छाती से यह कैसा रक्त उफन रहा है . . . ?’

और वह आँखें मूँद कर, मूर्च्छित-सी हो, मेरे वक्ष पर लुढ़क आने को हुई। मैंने उसकी दोनों सुकुमार भुजाओं को अपने दोनों हाथों से पकड़, उसे अपनी जगह पर ही थाम दिया।

मेरी छाती के इस रक्त से आँखें मूँदोगी ? पलायन करोगी ? नहीं, इसकी ओर से मूर्च्छित नहीं हुआ जा सकता, यश। इसे खुली आँखों से देखना होगा, सहना होगा, इसका सामना करना होगा। हत्यारों की यज्ञ-वेदियों पर, आहुति बनने को खड़े करोड़ों मूक पशुओं और मानवों का यह निर्दोष रक्त है। इसे सहो, इसे अपने आँचल में सेलो। यह तुम्हारे सर्वभातुक वक्ष में शरण खोज रहा है . . . !’

वह अपना आँचल खसका कर, उसे पोंछने को उद्यत हो आई।

‘नहीं, इसे पोंछो नहीं, इसे दबाओ नहीं। इसे अपनी बहत्तर हज़ार नाड़ियों में आत्मसात करो। इसे अपने आँचल के दूध में अभय और मुक्त करो। इससे अपने अणु-अणु को आप्लावित कर, जीवन मात्र को अघात्य और अवध्य कर देना होगा!’

... और सहसा ही पाया कि उसका माथा मेरी छाती से उफनते उस रक्त पर ढलक आया है।

‘लो, तुम्हारी माँग भर गई, यशोदा ! तुम्हारी लिलार पर सौभाग्य का तिलक उजल आया। मेरी सीमन्तिनी, अपने सीमन्त के कूल में चिरकाल की इस अनाथ रक्तधारा को सनाथ करोगी तुम!’

‘मेरे भगवान, जन्म-जन्मान्तरो की तुम्हारी नियोगिनी दासी, कृतकृत्य हो गई!’

‘नियोगिनी होकर तो सदा वियोगिनी ही रही तुम। आज तुम योगिनी हुई। दासी मिट कर सदा को स्वामिनी हो गई, अपनी, मेरी, और सबकी!’

डाल पर पूरे पक आये आम-सी, वह रस-सम्भार से आपूर्ण हो कर, महावीर के चरणों में ढलक पड़ी। एक अभेद नीरवता में, जाने कितनी देर हम निर्वापित हो रहे। ... सहसा ही मैंने अपने पैरों को आँसुओं के एक अगाध, असीम समुद्र पर चलते देखा।

‘फिर कब दर्शन दोगे, देवता?’

‘कलिग के समुद्र-तोरण पर, ठीक मूहूर्त में, एक दिन तुम्हारा पाणिग्रहण करने आऊँगा। बहते पानियों की वेदी पर, तुम्हारा वरण करेगा महावीर...!’

‘कलिग की राजबाला उन समुद्रों पर आँखें बिछाये रहेगी।’

... प्रियंकर के उड्डीयमान अश्वारोही का अनुसरण करती दो आयत्त आँखें, पानी हो कर तत्त्वलीन हो रही।

प्रति-संसार का उद्घाती प्रति-सूर्य

‘रो रही हो, बैना ? ... तब तो मेरा जाना और भी जरूरी है। प्रकट है कि अब भी मेरी वियोगिनी ही हो, योगिनी नहीं हो सकी। अभी तक सुलभ हूँ न तुम्हें, इसीसे स्व-लभ न हो सका। उसके लिए आवश्यक है कि सुलभ न रहूँ, बल्कि बाहर अलभ तक हो जाऊँ।’

‘जानती हूँ, जाओगे ही। मैं रोकने वाली होती कौन हूँ ? मेरा तो कहीं कोई था ही नहीं। तुम ने कहा कि नहीं, तुम हो, और मैं अकेली नहीं हूँ। ... क्यों मुझे इस माया में डाला ? तुम्हारा दोष नहीं, भूल मुझी से हुई। तुम्हें पा कर अपनी अकिंचनता को भूल बैठी। ... मैं चिर अनाधिनी, फिर बही हो गई। मेरा भाग्य ! तुम ठहरे सन्नाट ! मुझ दुःखिनी का तुम पर क्या दावा हो सकता है !’

‘मेरा कहीं कोई है, या कोई नहीं है : ये दोनों ही भाव माया हैं, बैना, मिथ्या हैं। आज यदि मेरा कहीं कोई है, तो कल उसे—कहीं कोई नहीं—होना ही है। कोई एक जब तक अपना रहेगा, और अन्य सब पराये रहेंगे, तो एक दिन यह अपना भी पराया हो कर ही रहेगा। क्योंकि वह कोई एक बेचारा, जो स्वयं पूरा अपना नहीं, तो तुम्हारा कब तक बना रहेगा। स्वयं अपनी और आप हो जाओ, तो किसी एक की अपेक्षा न रहेगी, सब अपने हो जायेंगे। किसी एक की पर्याय विशेष तो विनाशीक है, उससे वियोग अनिवार्य है। अटूट संयोग केवल पर्यायी के साथ सम्भव है : जो अविनाशी है, अविकल एकमेव है। पर्याय विशेष के साथ वह सम्भव नहीं। मोह की इस मरीचिका में कब तक चला जा सकेगा ! उसका अन्त यदि सामने आ गया है, तो खुश होना चाहिये कि नहीं ?’

‘मरीचिका यदि टूटी है, तो इस बेसहारगी में, तुम जो एकमेव हो, वह भी आँख से ओझल हो जाओ, तो खड़ी कैसे रहूँगी मैं ?’

‘मैं जब नहीं था, तब किसके सहारे खड़ी थी ? पल-पल संकट, अत्याचार, अरक्षा, मौत के बीच जो अचल पग अकेली चल रही थी, वह कौन थी ? ... उसे तुम भूल गई ?’

‘इसी आशा में तो चल रही थी, कि कभी कहीं तुम मिलोगे। तुम मिल गये : तुमने मुझे तार कर तट पर खींच लिया। तुम्हें देखते ही पहचान गई कि तुम्हीं अन्तिम हो, मेरे स्वरूप की साक्षात् मूर्ति हो। तब तुम्हीं कहो, क्या वही अकेली, बेचारी, पीड़िता बनी रहती?’

‘अन्तिम हूँ, और तुम्हारे स्वरूप की मूर्ति हूँ, तो क्या इतना सीमित और अल्प हूँ, कि तुम्हारी आँख पर ही समाप्त हूँ? आँख से ओझल हो कर जो खो जाये, मन्दिग्ध, अनिश्चित, वियुक्त हो जाये, क्या उसी को तुम अन्तिम, एकमेव और स्वरूपी कहती हो? तुमने मेरे स्व का नहीं, पर का वरण किया। तुम मेरे योगी से नहीं, वियोगी से चिपटी रहीं। इसी से मेरे आँख से ओझल होने की बात आते ही, वियोगिनी हो उठी हो, और रो रही हो! . . .’

क्षण भर एक खामोशी व्याप रही। फिर पूरी आँखें मेरी ओर उचका कर वह बोली :

‘सच, कितने अच्छे हो तुम ! कितने अपने। बोलते हो, कि आवरण उठते चले जाते है। आँखों से आगे का तुम्हारा स्वरूप, सचमुच देख रही हूँ सामने। नाथ, तुम्ही मेरी आँखें बन जाओ न ! तुम्हीं मेरा दर्शन, स्पर्शन, ज्ञान हो जाओ। मेरी हर इन्द्रिय तुम्ही बन जाओ। तो इन्द्रियों की यह सीमा और बाधा ही समाप्त हो जाये। बनोगे न ? . . .’

‘बन गया वैना, इसी से तो एकाएक ऐसी खिल आयी हो। वह एक क्षण पहले की वैना अब कहाँ रही। जिस स्वरूप की झलक अभी पाई है, बस उसी में तन्मय रहो, फिर अन्तिम और अनन्त तुम्हारा हूँ, चाहे जहाँ रहूँ। रहूँ या न रहूँ की भाषा से परे, वही एकमेव मैं हूँ, तुम हो, नित्य, अविनाशी, संयुक्त !’

‘जिस मुहूर्त में तुमने अपनाया था, उसी क्षण जान गयी थी कि कल्प-दर्पण सार्थक हो गया, समाप्त हो गया। काम, गरुड़, शिव तब तक भिन्न-भिन्न अवस्थाएँ और धाराएँ बन कर भ्रम में संचरित थे। कभी यह होती थी, कभी वह होती थी। निरन्तर संक्रमण में चल रही थी। संक्रांतिकाल था वह मेरा। तुमने उस दिन कहा था: ‘वैना, ये तीनों केवल आत्मा हैं : आत्मा के अतिरिक्त कहीं कुछ नहीं।’ वहाँ तक पहुँचने को संक्रमण की एक पूरी अवधि पार करना थी। लगता है, वह आज पार हो गई, मैं अतिक्रान्त हो गई—तुम्हारे भीतर, अपने अन्तरतम में। जहाँ केवल तुम हो मेरे, मैं हूँ तुम्हारी, और कोई नहीं . . . ! देवता, अपरम्पार हो तुम !’

और मेरे एक पग को दोनों हथेलियों में कमलायित कर, मेरे पदनख पर उसने माथा टाल दिया। और उसे घूम लिया।

‘तो तुम स्वयं हुई, और मेरी संगिनी हुई। क्योंकि तुम असंगिनी हो गई !
... मैं आप्यायित हुआ ।’

‘अच्छा, हमें ये बताओ, कब, कहाँ जाओगे ?’

‘अभी और यहाँ, जहाँ तुम हो, मैं हूँ सदा। केवल मेरे जाने पर ही अब भी तुम्हारी निगाह लगी है ! यह जो आया हूँ, अभी तुम्हारे पास संयुक्त, उसे नहीं देखोगी...?’

‘देख रही हूँ... बही तो देख रही हूँ। लेकिन प्यार करने के लिए, दुर्लभ रहोगे, तभी तो सम्पूर्ण स्व-लभ हो सकोगे। मैं मोक्ष में नहीं, जीवन की द्वैतिनी लीला में ही तुम्हें, अद्वैत भाव से अपने संग पाना चाहती हूँ। क्या यह सम्भव नहीं?’

‘तथास्तु...! अनेकान्त मे कुछ भी असम्भव नहीं।’

और वैनतेयी की आँसुओं से उमड़ती आँखों में मैंने अपने को तैरते देखा : जल-क्रीड़ा करते देखा।

‘लो, ये कवि सोमेश्वर चले आ रहे हैं ! ...’

‘अरे सोमेश्वर, कहाँ रहे इतने दिन ? याद कर रहा था तुम्हें, कि लो, आ ही गये तुम !’

‘तुम जब तक याद न करो वर्द्धमान, तब तक तुम्हारे पास कौन आ सकता है ! दिन-दिन दुर्लभ जो होते जा रहे हो।’

‘तो ठीक हो रहा हूँ। यह जो सुलभता है न, यह मुझे सच्चे मिलन में बाधक दीखती है। यह हमें, परस्पर को पुरातन और व्यतीत ही मिला पाती है, नूतन और चिरन्तन् नहीं मिलाती। सुलभ नहीं, स्व-लभ हम हो जायें परस्पर, तो मिलन में हमेशा एक तरुणाई और ताजगी रहे।’

‘तुम जैसे रक्खोगे, वैसे ही तो हमें रहना है। तुम जो मुझे चाहो, वही होना चाहता हूँ। सो चुप और दूर रहता हूँ।’

‘इसी से तो मेरे बहुत पास हो। परिसर में नहीं, अभ्यन्तर में हो। और सुनाओ, क्या खबर है ? सुना, इधर कई दिन यात्रा पर रहे ?’

‘तुम कहीं टिकने जो नहीं दे रहे। धक्के देते रहते हो, तो यात्रा अनिवार्य हो गई। पहले दक्षिणवर्त के छोर तक गया। फिर पश्चिमी समुद्र के द्वीपों और पार्श्व तक भी पहुँच गया। तब उत्तर-पश्चिम के राज्यों और गणतंत्रों में हो लिवा।

गान्धार में आचार्य बहुलाश्व के दर्शन किये। फिर सिन्धु सीवीर से भृगुकच्छ हो कर, उज्जयिनी, कौशाम्बी, श्रावस्ती, चम्पा, मगध होता हुआ, वैशाली पहुँचा था। कल ही तो लौटा हूँ।’

‘तब तो बहुत खबरें लाये होंगे। कोई खास खबर है, सोमेश्वर?’

‘बड़े खिलाड़ी हो, वर्द्धमान! खबरों का दरिया खूद बहा कर, कैसे बेखबर और भोले बने बैठे हो! भरत क्षेत्र से ले कर, हैमवत्, विदेह, हैरण्डवत्, ऐरावत तक, जम्बूद्वीप की आसमुद्र धरती में भूचाल उठाया है तुमने। लवणोदधि के पानी उबल रहे हैं, और जम्बूद्वीप के केन्द्रस्थ जम्बूवृक्ष की जड़ें हिल रही हैं।’

‘अरे कविता ही करते चले जाओगे, सोम, कि कुछ कहोगे भी!’

‘संथागार में उस दिन तुम बोले, तो आर्यावर्त के सोलहों महाराज्य बौखला उठे हैं। वैशाली की गण-परिषद विभाजित हो गई है। वहाँ अन्तर-विग्रह प्रबलतर हो रहा है। तुम्हारे स्वपक्षियों और विपक्षियों में बराबरी की टक्कर है। वैशाली गृह-युद्ध के खतरे में है।’

‘तो मेरी वैशाली-यात्रा सार्थक हो गई। सचाई यह है, मित्र, कि हम सभी तो अपने भीतर विभाजित हैं। और वह विभाजन खुल कर सामने आ जाना जरूरी था। सृष्टि के कण-कण, जन-जन से लगा कर, जातियों और राष्ट्रों तक में सर्वत्र एक अन्तर्विग्रह सदा चल रहा है। वह फूट पड़ा है, तो बड़ा काम हो गया। लगता है विस्फोट बुनियाद में हुआ है, तो सम्पूर्ण संयुक्ति हो कर रहेगी। और बताओ, अवन्ती और मगध क्या कहते हैं?’

‘एक अजीब तमाशा हुआ है। सारे राजे-महाराजों पर यह आतंक छा गया है, कि गणतंत्रों का यह बेटा, हमारे सारे राज्यों में बलवा करवा कर, तमाम आर्यावर्त में वैशाली का गणतंत्री संघराज्य स्थापित करने का षड्यंत्र रच रहा है। उधर गणतंत्रों के दिलों में यह दहशत पैदा हो गई है कि वर्द्धमान साम्राज्यवादी है, और वह बिम्बिसार को अपना हथियार बना कर, अखण्ड भरतक्षेत्र में अपना एकराट् साम्राज्य स्थापित करना चाहता है! . . .’

मुझे जोरों की हँसी आ गई। बोल पड़ा मैं : ‘बहुत अच्छा, बहुत अच्छा! बड़ा मनोरंजक है यह उदन्त सोम, सचमुच। ये बड़े-बड़े शस्त्र-सज्जित छत्रधारी, इनके अतुल शस्त्रास्त्रों से लैस लक्ष-लक्ष सैन्य, इनके फौलादी दुर्ग, और मैं अकेला निहत्था, नादान लड़का! और ये सब मुझ से भयभीत हैं, आतंकित हैं? सचमुच अद्भुत है महासत्ता का यह खेल!’

‘तुम्हारी महासत्ता को शायद, पहली बार इतिहास में ऐसा खिलाड़ी मिला है! चारों ओर यह स्वयम्-सिद्ध देख आया है कि इन तमाम शस्त्र-स्वामियों, इनके

अपार शस्त्रों और सैन्यों से तुम निहत्थे आदमी अधिक खतरनाक हो। क्योंकि शस्त्र-बल से चिर दमित और आतंकित पृथ्वी और प्रजाएँ, एक निहत्थे पुरुष-पुंख को, तमाम शस्त्रधारियों के विरुद्ध अपने पक्ष में उठते देख कर, तुम्हारे पीछे खड़ी हो गई हैं। तमाम दुनिया की सामूहिक शस्त्र-शक्ति को, अकेला चुनौती देने वाला व्यक्ति, आज तक तो पुराण-इतिहास में सुना नहीं गया।'

'अच्छा हुआ सोमेश्वर, तुमने समय पर सावधान कर दिया मुझे ! इस मौलिक और संयुक्त शस्त्र-सत्ता का सामना करने के लिए मुझे भी तो कोई मौलिक और अमोघ अनस्त्र बल खोज निकालना होगा। सोचता हूँ मेरी निष्कवच और नग्न काया, उसके मुकाबले कम नहीं पड़ेगी। और सुनाओ, चण्डप्रद्योत, उदयन, प्रसेनजित, श्रेणिकराज क्या कहते हैं ?'

'चण्डप्रद्योत तो सदा का उद्दण्ड है ही। समय से पूर्व ही वह क्षिप्रा के पानी पर अपना डण्डा बजा रहा है। कहता है—'लिच्छवियों की वैशाली में कुलद्रोही जन्मा है। दूध के दाँत हैं अभी, और दहाड़ रहा है सिंह बन कर। मरने को मचल पड़ा है नादान लड़का !' ... पर तुम्हारा भाई वह बत्सराज उदयन बड़ा रोचक और विचित्र युवक है। जब से उसने यह उदन्त सुना है, वह अपनी मातंग-विमोहिनी वीणा बजाने में और भी गहराई से तल्लीन हो गया है, और सुन्दरियों के स्वर्ग-लोक में पूरा खो गया है। कहता है—'ठीक कहता है वर्द्धमान—कितना ही लोहा बजाओ, लोहे पर टिका क्षणभंगुर हिसक साम्राज्य एक दिन टूटेगा ही। सत्य और नित्य है केवल संगीत और सौन्दर्य का साम्राज्य। मेरे लिए वही काफी है।' ... विचित्र है न यह उदयन, वर्द्धमान !'

'जानता हूँ, सोम, उदयन विलक्षण है। उसकी वीणा के सप्तक पर मेरे स्वर बजेंगे। यह आज का उद्विलासी उदयन, कल का चिद्विलासी है। मुझ से अधिक यह कोई नहीं जानता। और श्रावस्ती क्या कहती है ?'

'प्रसेनजित तो, जानते हो आयुष्यमान, कापुरुष है। पुरोहितों, वैद्यों और कुटनियों के भरोसे जीता है। जब से तुम्हारा सन्देश उसने सुना है, चाटु और पेटू ब्राह्मणों के बहकावे में आ कर राजसूय यज्ञ की तैयारी कर रहा है, ताकि सेंटमेंट में सारी पृथ्वी पर उसका साम्राज्य स्थापित हो जाये। सुरा और सुन्दरी में रात दिन डूबा है, और वैशाली के सारे शत्रुओं को श्रावस्ती में स्कन्धावार रचने के लिए निमंत्रण दे रहा है। अंगराज दधिवाहन भयभीत हैं कि तुम चम्पा के तहसूनों लिये को अनुल सुवर्णराशि रास्तों पर ला कर दरिद्रों को लुटा देना चाहते हो। मगर उनकी बेटी शीलचन्दना ऐसी भाविक भक्त है तुम्हारी कि, रो-रो कर वह सदा तुम्हें ही पुकारती रहती है।'

‘चन्द्रभद्रा शीलचन्दन, तुम्हें ठीक महावीर की बहन की तरह तलवारों की छाया में चलना होगा। तैयार रहो। मैं तुम्हारे साथ हूँ।’

‘और मगधेश्वर तो, वर्द्धमान, जब से यह उदन्त सुना है, तुम्हारे गुण गाते नहीं अघाते। कहते हैं—‘अधःपतित क्षत्रियों के बीच यह एक ही तो नरभार्दूल जन्मा है। सारे ही दैवज्ञ एक सिरे से भविष्य-वाणी कर रहे हैं कि वह जन्मजात चक्रवर्ती हैं। गणतंत्री हो कर वह नहीं रह सकता, वह भारतों का राजराजेश्वर हो कर रहेगा। मेरी प्रेम और सौन्दर्य-पूजा का मर्म केवल वही तो समझता है। वर्द्धमान मुझे साथ ले कर तमाम जम्बूद्वीप में एकराट् साम्राज्य स्थापित करना चाहता है।’ . . . सो मित्र, जिस मगध सम्राट की आक्रामकता से वैशाली आतंकित है, उसे तो चुटकी बजा कर ही तुमने चौप लिया। उधर कुटिल वर्षकार भी हर्ष से गद्गद् हो उठा है। यह एक जगत-विख्यात तथ्य है कि वज्जिसंघ की एकता अटूट है : और जब तक लिच्छवियों में यह एका है, वैशाली अजेय है। तुम्हारे भाषण से वज्जियों में अन्तर्विग्रह जाग उठा है, और वर्षकार अब वैशाली को चुटकी बजाते में जीत लेने की सोच रहा है। उसने चौगुने बेग से आक्रमण की तैयारी शुरू कर दी है। आर्यावर्त के सारे दबे हुए अन्तर्विग्रहों की आग को तुमने खुले चौराहों पर प्राज्जवत्यमान कर दिया है। अब तक मंत्र-दर्शन की बात केवल सुनता रहा हूँ, तुमने अपने शब्द की शक्ति से उसे सिद्ध कर दिया। तुम्हें पहचानना कठिन होता जा रहा है, आयुष्यमान् ! . . . असम्भव हो तुम, इसी से अनन्त-सम्भव हो !’

‘असम्भव की सीमा-रेखा, असम्भव पुरुष ही तोड़ सकता है ! व्यक्ति में यदि सत्ता साक्षात् प्रतिभासित और परिभाषित हुई है, तो जानो सोमेश्वर, मैं और तुम से परे कोई तीसरी ताकत इस समय काम कर रही है। और तुम मुझे उसके देवदूत लग रहे हो। कवि होकर, अव्यक्तों, असम्भव सम्भावनाओं, पारान्तरों और भविष्यों के द्रष्टा हो तुम ! . . . और कहो, पश्चिमी सीमान्तों और उसके पार के देशों की भी कुछ खबर है?’

‘वहीं तक की क्या पूछते हो ! भरत-क्षेत्र से मनुष्य द्वारा अगम्य विदेह क्षेत्रों तक का उदन्त सुनो मुझसे। कहते हैं कि, विदेह क्षेत्रों के नित्य विद्यमान तीर्थकरों की दिव्य-ध्वनियाँ प्रखर और प्रभञ्जन की तरह बेगीली हो उठी हैं। उनमें सुनाई पड़ा है कि : ‘अरे भय्यो, अपूर्व और अप्रतिम है भरत-क्षेत्र का यह कुमार तीर्थकर महावीर ! अनन्त कैवल्य ज्योति के नये पटल यह खट-खटा रहा है। आदिकाल से चले आ रहे जीवन, जगत और समाज का ढाँचा इसने तोड़ दिया है। सहस्राब्दों के बिसे-पिटे वस्तुओं और व्यवस्थाओं के जड़ीभूत ढाँचों को उसने अपनी एक ही

सलकार में डहा दिया है। विश्व की तमाम तलवारें न कर सकीं, वह उसने अपनी एक ही सलकार में कर दिया है। उसने ज्ञाता और ज्ञेय में अन्तर्निहित एक नवी ही क्रिया-शक्ति का स्रोत खोल दिया है। शुद्ध और पूर्ण ज्ञान को, शुद्ध और पूर्ण क्रिया में परिणत कर, वह धर्म और कर्म की, लोक और लोकोत्तर की एक अपूर्व संयुति पृथ्वी पर सिद्ध करने आया है।' ... अब तुम्हीं कहो बर्द्धमान्, यहाँ के पूर्व-पश्चिम की क्या सुनाऊँ? फिर भी सुन लो, पश्चिमी गणतंत्र तुम्हारे भीतर विश्व का प्रथम गण-सम्राट देख रहे हैं। गान्धार में तो प्रजाओं ने तुम्हें सर पर उठा लिया है। परशुपुरी का शासानुशास तुम्हारी मैत्री को उत्सुक हो उठा है : क्योंकि वह सोचने लगा है कि आर्यावर्त अब तुम्हारी मुट्ठी में है; और ऐसी संयुक्त शक्ति की मैत्री के बिना वह अपना अस्तित्व सम्भव नहीं देखता। आर्यावर्त में तुम्हारा स्वागत सबसे अधिक ब्रह्म-क्षत्रियों और संकरो ने किया है। शूद्र, कम्मकर और चाण्डाल अपना पीढ़ियों-पुरातन भय और दैन्य त्याग कर, रात-दिन तुम्हारी जयकारों से आकाश गुंजित कर रहे हैं। ऐसा लगता है, कि जानी हुई ससागरा पृथ्वी के दिगन्त तुम्हारे इस शंखनाद से हिल उठे हैं। अनुभव कर रहा हूँ, कि तमाम सृष्टि में विप्लव की एक हिलोर दौड़ी है, और कुलाचल दोलायमान हुए हैं ! ...'

'और कुछ कहीं हुआ हो या नहीं सोम, पर तुम्हारी कविता में जरूर एक अतिक्रान्ति हुई है। और तुम्हारे जैसे पारदर्शी कवि की कविता असत्य नहीं हो सकती। उसमें यदि यह सब घटित हुआ है, तो कल पृथ्वी पर वह निश्चय रूपायमान होगा। मैं तुम्हारा कृतज्ञ हूँ। ...'

'लेकिन बर्द्धमान, यह क्या सुन रहा हूँ कि तुम जा रहे हो? आखिर क्यों और कहाँ?'

'तुम्हीं तो कह रहे हो कवि, कि चारों ओर से मेरे लिये पुकार आ रही है। पुकार यदि मैंने सब में पैदा की है, तो उत्तर देना होगा कि नहीं? तब इस महल की चहार दीवारी में बन्द कैसे रह सकता हूँ। मेरी आवाज से तुम्हारे भीतर ऐसा विराट् स्वप्न जागा है, तो उसे सिद्ध करना होगा कि नहीं? कण-कण यदि मेरे शब्द से ज्वालागिरि हो उठा है, तो क्या उसकी लपटों से बच कर, यहाँ बैठा रह सकता हूँ?'

'तो लोक के बीच आओ, लोक का त्याग करके, उसे पीठ दे कर, अरण्यों के एकान्त में निर्वासित हो कर, वह कैसे सम्भव है?'

‘वर्तमान संसार को यदि मैंने तोड़ा है, तो एक नया और मौलिक प्रतिसंसार मुझे रचना होगा। वर्तमान के ह्रासोन्मुख काम-साम्राज्य को यदि मैंने छिन्न-भिन्न किया है, तो मौलिक सत्ता के स्वरूप पर आधारित एक अभीष्ट और ऊर्ध्वोन्मुख प्रति-साम्राज्य मुझे अपने भीतर से अवतीर्ण करना होगा।’

‘तो क्या उसके लिए अपने ही किये इस सत्यानाश से पलायन करके अपने एकान्त में खो रहोगे?’

‘पलायन नहीं, यह पुनरुत्थान की दिशा में महाप्रस्थान का प्रथम चरण है। लोक में जो भी आमूल अतिक्रान्ति करने आये, उन्हें एक बार तो लोक से निष्क्रान्त हो ही जाना पड़ा है। जो वर्तमान देश-काल को आमूल-चूल उलटकर बदल देने आये, उन्हें सदा एक बार तो लोक से बाहर खड़े हो ही जाना पड़ा! . . .

‘सोचता हूँ, इतिहास के विपथगामी दौर को जो उलट देने आया है, उसे इतिहास के चौराहे पर खुल कर खेलना होगा। धारा को जो मोड़ देने आया है, उसे उसके सम्मुख खड़े होकर, अपनी खुली छाती पर उसे प्रतिरोध देना होगा। . . .

‘ऐसा युद्ध सतह के मैदानों और चौराहों पर नहीं लड़ा जाता, सोमेष्वर! ऊपरी कड़ियों की जोड़-तोड़ से, मौलिक एकता पर आधारित रचना सम्भव नहीं। उससे केवल ऊपरी सदाचारों के पाखंड पनपते हैं। सुविधा, सुधार और समझौतों की स्वार्थी राजनीति का जन्म होता है। वह स्थिति को सुलझाने के बजाय, और अधिक उलझाती है। उसमें मौलिक धर्म-सत्ता का स्थान मानवों की कृत्रिम और स्वार्थी कर्म-सत्ता ले लेती है। वर्तमान का विपर्यय उसी का तो प्रतिफल है। . . .

‘सुनो सोम, धारा यदि विकृत हो गई है, तो मानना होगा कि अपने प्रकृत उत्स से वह उच्छिन्न हो गई है। उसे मैंने तोड़ा है, तो इसी लिए कि उसके अतल उत्स में उतर जाऊँ, और उसके प्रकृत प्रवाह को लोक में अनिवार प्रवाहित कर दूँ।’

‘तुम्हारी बात को पूरी तरह समझ नहीं रहा, बर्द्धमान, कुछ और स्पष्ट करो।’

‘जगत को जीते बिना, उसमें जी चाहा रूपान्तर नहीं लाया जा सकता। और जगत को जीतने के लिए उसकी जड़ में जाना होगा। वृक्ष के फूल, फल, शाखा जब विपन्न और विकृत हो जाते हैं, तो माली उन पर सीधे औषधि प्रयोग नहीं करता, वह वृक्ष की जड़ का उपचार और संशोधन करता है। मूल को स्वस्थ किये बिना चूल के डाल, फूल, फल स्वस्थ और सम्पन्न नहीं हो सकते।’

‘तो मूल का उपचार तुम कैसे करना चाहते हो?’

‘उसके लिए पहले अपने ही मूल में जाना होगा। अपनी ही आत्म-सुखि और संशोधन करना होगा। अपने मूल में आत्मस्थ होना, निसर्गतः समग्र महासत्ता के मूल से जुड़ जाना है, उसमें स्वरूपस्थ और तदाकार होना है। तब अपने ही वैयक्तिक जीवन और सत्ता में आपोआप एक आमूल अतिक्रान्ति और रूपान्तर घटित होता है। फलतः व्यक्ति निरी व्यष्टि न रह कर, समष्टि का केन्द्रीय सुमेर-पुरुष हो जाता है। अपने आप में सुसम्बादी और संयुक्त हो जाने पर, समग्र विश्व-सत्ता में वह स्वभावतः संयुक्ति और सुसंवादिता की एक परमाणविक विद्युत्-शक्ति का संचार कर देता है। इसी से सर्व का रूपान्तर करने के लिए, पहले अपना सम्पूर्ण रूपान्तर कर लेना अनिवार्य होगा। सब को जो सही रूप में बदलने चला है, उसे पहले स्वयम् सही अर्थ में बदल जाना होगा।’

‘तो उसके लिए तो और भी आवश्यक होगा, कि लोक के बीचो-बीच खड़े रह कर, अपने आत्म-रूपान्तर की प्रक्रिया सम्पन्न करो। तभी तो उसका प्रभाव सर्वत्र पड़ सकेगा। . . .’

‘मैंने कहा न सोमेश्वर, यह काम सतह पर रह कर नहीं, तह में खो कर ही सम्भव है। केन्द्रस्थ होने के लिए, बाहर की सारी जड़ीभूत हो गई परिधियों को तोड़ कर, उनसे निष्क्रान्त हो जाना पड़ेगा। यहाँ तक कि भीतर-बाहर शून्य हो जाना होगा। क्योंकि शून्य में ही केन्द्र का अवस्थान है : और वहीं से आपातिक नव्य-नूतन सृष्टि सम्भव है।’

‘तो उसके लिए क्या गृह-त्याग अनिवार्य है ? यहाँ रह कर भी तो अब तक तुम अपनी एकान्तिक अन्तर्यात्रा का जीवन बिताते रहे हो।’

‘इस चहार दीवारी में रह कर अब आगे की यात्रा सम्भव नहीं, सोमेश्वर। विकास के इस मोड़ पर पहुँच कर, मैंने स्वयम् ही तो इस चहार दीवारी को तोड़ दिया है; जहाँ खड़ा हूँ उसी घरती को तो मैंने ध्वस्त कर दिया है। बाहर के सारे आधार मैंने छिन्न-भिन्न कर दिये; अब यहाँ टिकाव सम्भव नहीं; अपने और सृष्टि के भीतर चले जाने के सिवाय और कोई विकल्प अब नहीं बचा।’

‘वर्तमान व्यवस्था का भंजन तुमने किया है, बर्तमान, तो उसके सूत्रधार हो कर तुम्हें, अभी और यहाँ उसे नयी अवस्था और व्यवस्था प्रदान करनी होगी कि नहीं?’

‘जिस व्यवस्था का मैं आमूल उच्छेदन चाहता हूँ, उसका अंग हो कर मैं कैसे रह सकता हूँ ! यह सारी व्यवस्था स्वार्थियों की सुविधा और उनके समक्षीतों

पर टिकी हुई है। इसका अंग हो कर रहूँगा, तो इसके स्थापित स्वार्थों, सुविधाओं और समझौतों को जाने-अनजाने अंगीकार करना अनिवार्य हो रहेगा। यहाँ का कुछ भी सत्य, न्यायोचित और समवादी नहीं। इस व्यवस्था से प्राप्त जीवन-साधनों का उपयोग जब तक करता हूँ, इनका ऋणी और अधीन जब तक हूँ, तब तक चोर हो कर ही रह सकता हूँ। चोरी और सीनाखोरी एक साथ कैसे चल सकती है! वैशाली और नन्दावर्त की बुनियाद में मैंने उस दिन सुरंग लगा दी, सोमेश्वर, तो इस सारी व्यवस्था की धरती में सुरंग लग गई। घटस्फोट की प्रतीक्षा करो। सीधे भूमि के गर्भ में पहुँच कर मुझे उसके विकृत हिम्ब का विस्फोट करना होगा : तभी सत्य और सुन्दर का गर्भाधान सम्भव होगा : तभी भूमा का सर्वाभ्युदयी साम्राज्य भूमि पर प्रतिफलित हो सकेगा।'

‘निवृत्ति में जाकर, प्रवृत्ति कैसे सम्भव है, मान?’

‘पूर्ण निवृत्ति और पूर्ण प्रवृत्ति दोनों एक ही बात है। प्रवृत्ति में निवृत्ति और निवृत्ति में प्रवृत्ति, यही परिपूर्ण जीवन का महामंत्र है। जो भीतर से नितान्त निवृत्त है, वही बाहर की अनन्त प्रवृत्ति की परिपूर्ण और समीचीन संचालना कर सकता है। क्योंकि उसके भीतर महाशक्ति के संतुलन का काँटा सतत प्रक्रियाशील रहता है। . . .’

‘नचिकेतस् और पार्श्व निवृत्ति की राह चल कर ब्रह्म-परिनिर्वाण पा गये; पर उनके उस ब्रह्मलाभ से जगत को क्या प्राप्त हुआ, आयुष्यमान?’

‘हर तीर्थंकर, योगीश्वर या युग-विधाता महापुरुष, एक विशेष द्रव्य, क्षेत्र, काल, भाव की तत्कालीन माँग पूरी करता है। नचिकेतस् और पार्श्व के जगत में, मनुष्य की पुकार वैयक्तिक मुक्ति की खोज से आगे न जा सकी थी। उसे प्राप्त कर उन्होंने, अपने पीछे कैवल्य-ज्योति के चरण-चिह्नो से अंकित एक प्रशस्त आलोकपथ छोड़ा है। पर आज के युगन्धर के सामने समष्टि की इहलौकिक मांगलिक मुक्ति की चुनौती उठ खड़ी हुई है। मैं यहाँ इसी लिए हूँ कि वैयक्तिक मुक्ति के कैवल्य-सूर्य को केवल निर्वाण के तट में विलीन हो जाने को न छोड़ दूँ; उसे भू और द्यु के क्षितिज में उतार कर, लोक और काल के उदयाचल पर एक अपूर्व सर्वरूपान्तरकारी क्रिया-शक्ति के रूप में उद्योतमान कहूँ। मैं निर्वाण को पादुका की तरह धारण कर, सिद्ध परमेष्ठी को लोक के सम्वादी पुनरावतरण के लिए, लोकालय की राहों और चौराहों पर लौटा लाना चाहता हूँ। . . . नचिकेतस् और पार्श्वनाथ से पूर्व, ऋषभदेव, राजर्षि भरत, जनक विदेह और याज्ञवल्क्य, निवृत्ति और प्रवृत्ति के समन्वय की पथ-रेखा हमारे बीच छोड़ गये हैं। वर्तमान का आगामी तीर्थंकर उसी पथ-रेखा को आगे ले जाने वाला पुरोधा और अपूर्व प्रतिसूर्य होगा। . . .’

‘बर्खमान्, तुम्हारी पहचान फिर हाथ से निकल गयी। तुम आँख से जोझल हुए जा रहे हो ! . . .’

कहते-कहते सोमेश्वर मेरे एक हाथ की उद्बोधनी मुद्रा को, अपने दोनों हाथों में पकड़ कर, भीतर ही भीतर फूट पड़ा। उसकी मुँदी आँखों की बरौनियाँ भीनी हो आई।

और वैनतेयी की आँसू-धुली पारदर्श आँखें पूरी खुल कर, उस अगम्य दूरी में मेरा अनुसरण कर रही थीं, जहाँ वर्तमान के क्षितिज का तटान्त तोड़ कर, मैं आगे बढ़ा जा रहा था।

‘. . . वैन, अपने कवि को तुम्हारे हाथ सँपि जा रहा हूँ। उसे ऐसा न लगे कि वह अकेला पीछे छूट गया है। दोनों संयुक्त और युगलित चलोगे, तो उसकी कविता भव्यतर और दिव्यतर होती हुई, महावीर में साकार होती चली जायेगी। वही तो तुम होगी वैनतेयी . . .!’



विप्लव-चक्र का धुरन्धर

‘... एक वर्ष हो गया, वर्षादान चल रहा है। हमारे सारे खजाने खाली हो गये, और क्या चाहते हो, बेटा?’

‘खाली हो कर खत्म हो गये? क्या भरते नहीं जा रहे, तात?’

‘बेशक, खाली होकर फिर भरते ही जा रहे हैं। बर्दमान का यह प्रसाद तो उसके जन्म के दिन से ही देख रहा हूँ, कुण्डपुर में!’

‘खाली कह कर ही आप चुप हो गये न, बापू? भरने की बात तो आपने मेरे पूछने पर कही। इसी से पूछना पड़ा?’

‘हमारे खजाने तो खाली हो ही गये, बेटा। अब जो है, वह तो बर्दमान का प्रसाद है। चमत्कार के समक्ष तो चुप और चकित ही रहा जा सकता है न, उसे अपना कैसे कहूँ?’

‘तो सुनें बापू, यह प्रसाद हर घर और हर आत्मा तक पहुँचा देना चाहता हूँ। ताकि जन-जन के भीतर-बाहर के खजाने अखूट हो जायें। यह चमत्कार नहीं बापू, चिन्मय का साक्षात्कार है। वस्तु सामने आ रही है, तो क्या आप उससे आँखें फेरेंगे? प्रत्यक्ष का भी प्रमाण चाहेंगे आप?’

‘तुम जन्मे उसी दिन से हमारा तो कुछ रहा नहीं, लालू। यह सारा वैभव तुम्हारा है। इसके स्वामी तुम हो, हम नहीं। जो चाहो इसका कर सकते हो!’

‘बहुत कुछ रह गया है, महाराज! और उसका स्वामी मैं नहीं। मेरे स्वामित्व में मेरा कुछ रह नहीं सकता। नन्दावर्त और वैशाली पर अभी भी आपके संगीन पहरे हैं। स्वामित्व मेरा होता तो अब तक...’

‘बोलो, क्या चाहते हो, आयुष्यमान्!’

‘मेरा बग चले, तो मैं नन्दावर्त और वैशाली को भी दान कर देना चाहता हूँ... इस वर्षादान का समापन केवल यही हो सकता है!’

प्रियकारिणी त्रिशला के शयन-कक्ष की रत्न-विभा में हज़ारों आँखें खुल कर, स्तब्ध ताकती रह गई।

‘कैसे दान कर कर देना चाहते हो?’

‘लोक को! जो समस्त लोक का है, वह उसी के पास लौट जाये। लोक स्वयम् लोक का है, वस्तु स्वयम् वस्तु की है। यहाँ कुछ भी किसी का नहीं। मेरा भी नहीं, आपका भी नहीं, अन्य किसी का नहीं। सब अपना-अपना है।’

‘वैशाली को तो तुमने सत्यानाश के कगारे पर खड़ा कर ही दिया है। वह अब सिर्फ तुम्हारे आखिरी धक्के के इन्तज़ार में है। तब बेचारा नन्दावर्त कहाँ रहेगा?’

महारानी-माँ सामने के रत्नासन पर शिलीभूत, अपलक मुझे समूचा पी जाना चाहती थीं, कि चुप हो, जाऊँ।

‘यदि यह प्रतीति आप सब पा गये हैं, तो शुभ समाचार है, बापू! और वह अन्तिम धक्का देने के लिए, मुझे नन्दावर्त और वैशाली छोड़ जाना होगा!’

‘तारो या मारो। इस समय सत्ता केवल तुम्हारी है। हम कोई नहीं रहे। जो चाहो कर सकते हो।’

‘सत्ता मैं किसी की नहीं स्वीकारता। अपनी भी औरों पर नहीं। वह कण-कण और जन-जन की अपनी स्वतंत्र है। वैशाली अब तक केवल नाम का गणतन्त्र है। दरअसल तो वह कुलतंत्र है। अष्ट-कुलों का राजतंत्र है। मैं उसे एक विशुद्ध और पूर्ण गणतंत्र के रूप में देखना चाहता हूँ। उस दिन संथागार में एक जनगण ने सीधी और साफ़ माँग की थी, कि वर्द्धमान वैशाली के लिए ख़तरनाक है, और उसे वैशाली में नहीं रहने दिया जा सकता। उसकी माँग पूरी करके, मैं वैशाली में शुद्ध गणतन्त्र का शिलारोपण कर जाना चाहता हूँ!’

‘पर तुमने उत्तर में यह भी तो चुनौती दी थी कि वैशाली के बाहर खड़ा हो कर, वर्द्धमान उसके लिए और भी ख़तरनाक हो सकता है?’

‘बेशक हो सकता है, ताकि विश्व की तमाम शक्ति-लोलुप राजसत्ताओं के लिए वैशाली के द्वार निःशस्त्र और मुक्त हो जायें। ताकि वर्तमान की सारी पुंजीभूत शस्त्र-सत्ता एक साथ उस पर आक्रमण करने आये, और माँ वैशाली की गोद में आकर वह अनायास निःशस्त्र और शरणागत हो जाये...!’

‘कहने में यह बहुत सुन्दर लगता है, बेटा, पर करना का क्या इतना आसान हो सकता है?’

‘बापू, देखते तो हैं, कि वर्तमान ने बचपन से जो चाहा, चुपचाप करता ही रहा है, कहा तो उसने कभी नहीं। आप सबने कहा कि बोलो, तो मैं पहली बार बोला भी वह, जो मैं किया चाहता हूँ, और जो अनिवार्य है !’

‘चक्रवर्तित्व के चिह्न ललाट और पगलियों पर लेकर जन्मे हो, बेटा, तो अपने स्वप्न का वह चक्रवर्तित्व, लोक के बीच खड़े हो कर, लोक में स्थापित करो। निर्जन कान्तारों में निर्वासित हो कर वह कैसे सम्भव होगा ?’

‘मेरा चक्रवर्तित्व आपके मानचित्रों के लोक तक सीमित नहीं रह सकता, महाराज ! चक्रवर्ती में लोक-लोकान्तर, दिग-दिगन्तर, काल-कालान्तर का ही हो सकता है। और दिक्काल का चक्रवर्ती दिग्म्बर ही हो सकता है। और वह मैं हो जाना चाहता हूँ।’

‘मान . . . !’

एक चिट्ठक के साथ, दोनों हाथों से मुँह ढाँप कर माँ पीठिका पर डुलक रही। उनकी छाती में दबती सिसकियों को मैं सुन सका।

‘. . . इस चोरी के राज्य का एक लत्ता भी जब तक मेरे तन पर है, अचीर्य का साम्राज्य स्थापित नहीं हो सकता। यह महल, यह वैशाली, ये सारे राज्य, वर्तमान का यह सारा लोक, चोरी के प्रपंच पर ही टिका हुआ है। चोरों की साठ-गाँठ से प्रतिफलित है यह सारा ऐश्वर्य। मेरे तन पर यह चोरी का माहार्घ उत्तरीय पड़ा हुआ है। चोर निरावरण सत्य का सामना कैसे कर सकता है ! नग्न होकर ही, नग्न सत्य के आमने-सामने खड़ा हुआ जा सकता है।’

‘तुम्हारे अकेले के नग्न हो जाने से क्या होगा, बेटा ?’

‘आरपार नग्न जब खड़ा हो जाऊँगा लोक में, तो उस दर्पण के सामने सबके छल-छद्म और अज्ञान के कपड़े आपोआप उतर जायेंगे, तात ! उसके बाद जो कपड़े बच रहेंगे, वे चोरी के नहीं, असली और अपने होंगे। वे मानो आवश्यकतानुसार अपने ही भीतर से बुन कर, ऊपर आ रहेंगे। जैसे पराग पर पेंचुड़ियाँ : बादाम की गिरी पर उसका रक्षक छिलका . . . !’

‘यह तो भाव की बात हुई, तो निश्चय ही भाव की शुद्धता ऐसी रहे। स्थूल पदार्थ का राज्य और व्यापार तो अधिकार और आदान-प्रदान पर ही सदा से चलता आया है।’

‘सदा से जो चलता आया है, वही सत्य और इष्ट हो, तो जगत में इतने दुःख की सृष्टि किस लिए ? भाव ही वस्तु का असली स्वभाव है। और वस्तु के स्वभाव को हम जानें, उसमें जियें, तो फिर जगत में विभाव और अभाव का त्रास हो ही क्यों ? वस्तु का स्वभाव-राज्य स्वतंत्र आत्मदान से चलता है, अघ्निकार और सौदे के आदान-प्रदान से नहीं। वस्तु के मूल सत्य और उसके व्यवहार को एक हो जाना होगा। तभी लोक में जीवों के निर्वैर प्रेम का अहिंसक और सत्य राज्य स्थापित हो सकता है।’

‘श्रमण भगवन्तों ने निश्चय और व्यवहार का भेद तो किया ही है।’

‘वह श्रुतज्ञानियों द्वारा उपदिष्ट सहूलियत और सुविधा का मिथ्या-दृष्टि विधान है। . . . यह जो व्यवहार सम्यक्-दर्शन कहा जाता है न, यह सत्य को सामने और सीधे लेकर जीने से जो भयभीत है, उनका पलायनवादी विधान है। व्यवहार सम्यक्-दर्शन, अपने भीतर छुपे मोह की गर्मी से सत्य को सहलाकर सुलाये रखने का एक छद्म व्यापार है। . . . वह पाखंड का एक सुन्दर और कारगर हथियार है !’

‘श्रमण भगवन्तों ने तो व्यवहार को निश्चय की मीढ़ी कहा है, बर्द्धमान !’

‘सत्य सीढ़ियाँ चढ़ कर प्रकट नहीं होता, बापू। वह तो अन्तर्मुहूर्त मात्र में होने वाला साक्षात्कार है। वह एक आकस्मिक और अखण्ड विस्फोट है। ये सीढ़ियाँ, सुविधाजीवी स्वार्थियों का, अपने असत्य और अनाचार को धर्म की आड़ में छुपा कर अनर्गल चलाने का षड्यंत्री आविष्कार है। तथाकथित व्यवहार-सम्यक्दर्शन की पक्की सड़क से चल कर, प्रवाही सत्य तक कैसे पहुँचा जा सकता है ?’

‘बर्द्धमान, क्या तुम नहीं मानते कि मनुष्य को यहाँ जो कुछ प्राप्त है, यह जो सुखी-दुखी, धनी-निधन, ऊँच-नीच के भेद दिखाई पड़ते हैं, ये सब मानवों के पूर्वोपाजित पुण्य-पाप के फल हैं ? अरिहंतों ने इस कर्म-विधान को ही लोक की परिचालना का परम नियम कहा है।’

‘अरिहंतों ने, जो होता है, जो यथार्थ है, केवल उसका कथन किया है। मैं कई बार कह चुका, कर्म-बन्ध एक नकारात्मक शक्ति है, वह विधायक विधान नहीं। वह केवल तथ्य की अराजकता है, सत्य की व्यवस्था नहीं। सत्य की व्यवस्था, समवादी और सम्वादी ही हो सकती है। तथ्य के वैषम्य को अपने

आत्म-संकल्प से छिन्न-भिन्न करके, हमें सत्य की समता-मूलक व्यवस्था स्थापित करनी है। जिनेश्वरों ने कर्म को काटने को कहा है, पूजने को नहीं। पुण्य और पाप दोनों ही मूलतः कषाय हैं। वे दोनों ही बन्धक हैं, मुक्तिदायक नहीं। नकारात्मक कर्माश्रय से यदि लोक में वैषम्य, वर्ग और भेद की सृष्टि हुई है, तो वह धर्म्य कह कर पाये चढ़ाने योग्य नहीं, मिटाने योग्य है। पुण्योदय यदि किसी के द्वारा है, तो वह अकेले भोगने के लिए नहीं, सबमें बाँट देने के लिए है। उस तरह पुण्य बन्धक कषाय न रह कर, मुक्तिदायक स्वभाव हो जाता है। जो यहाँ पुण्य को अपना न्यायोचित उपार्जन समझ कर, उसे अपने ठेके की वस्तु बनाते हैं, और उसे गौरवपूर्वक अकेले भोग कर, अपने अहं और स्वार्थ को पोषते हैं, वे अपने और अन्यो के लिए, पाप का नया और चक्रवृद्धि नरक ही रचते हैं। यहाँ अधिकांश में पुण्य को मैंने पाप में प्रतिफलित होते ही देखा है। तथाकथित पुण्यवानों को लोक के सबसे बड़े पापी होते देखा है। पुण्य आखिर तो कषाय की ही सन्तान है, उसे पाला और पूजा कैसे जा सकता है, उसे तो संहारा ही जा सकता है। व्यवहार-सम्यक्दर्शन का मुखौटा पहन कर, पुण्य यहाँ शोषण का एक अमोघ, सुन्दर और वैध हथियार बना है। वह पूजा-प्रतिष्ठा के सिंहासन पर बैठ गया है। ... सदियों से धर्म की आड़ में चल रहे पुण्य के इस षड्यंत्र का मैं भंडाफोड़ कर देना चाहता हूँ। पुण्य के इस हिरण्मय घट का विस्फोट करके मैं उसमें छुपे कषाय के हिरण्य-कश्यपु का सदा के लिए वध कर देना चाहता हूँ। ताकि सत्य प्रकट हो, और लोक में सर्व का समत्व-मूलक अभ्युदय हो।'

‘यह तो कुछ अपूर्व सुन रहा हूँ, आयुष्यमान्।’

‘सत्य सदा अपूर्व ही होता है, बापू। सत्ता अनैकान्तिक और अनन्त है, सो वह अपने हर नये प्रकटीकरण में अपूर्व ही हो सकती है। अब तक का हर तीर्थकर, पिछले से अपूर्व हुआ, तो अगला भी अपूर्व होगा ही।’

‘अरिहन्तों का तो यही दर्शन सुनता आया हूँ, आयुष्यमान्, कि तत्त्वतः यहाँ कोई व्यक्ति अन्य व्यक्ति का, कोई पदार्थ अन्य पदार्थ का उपकारक नहीं हो सकता। अनन्त वस्तु और अनन्त व्यक्ति हैं यहाँ, और सबका अपना स्वतन्त्र परिणाम है। सब अपने स्वभाव में रम्माण और क्रियमाण हैं, पर मैं कोई क्रिया या परोपकार तत्त्वतः ही सम्भव नहीं। स्व-पर के भेद-विज्ञान को क्या तुम मिथ्या मानते हो? जिसे जिनेश्वरों ने त्रिकाल असम्भव कहा, उसे सम्भव कहना और बनाने की बात करना, क्या मिथ्या-दर्शन ही नहीं होगा?’

‘त्रिकाल-ज्ञानी तीर्थंकर, ‘त्रिकाल असम्भव’ जैसी पक्की और अन्तिम भाषा बोल ही कैसे सकता है? अनन्त ज्ञानी कभी अन्तिम शब्द नहीं कहता। सत्ता जब स्वभाव से ही अनैकान्तिक और अनन्त है, तो उसके विषय में अन्तिम शब्द कैसे कहा जा सकता है। कथन मात्र सापेक्ष ही हो सकता है, निरपेक्ष और अन्तिम होकर तो वह सत्याभास हो ही जाता है। महासत्ता अद्वैत है, अवान्तर सत्ता द्वैत है। अद्वैत और द्वैत दोनों अपनी जगह सत्य हैं। उनकी पारस्परिक लीला का रहस्य इतना गहन, अभेद्य और अकथ्य है, कि कथन द्वारा उसका अन्तिम निर्णय मात्र मिथ्या-दर्शन ही हो सकता है।’

‘तब तो तीर्थंकरों का सारा भाषाबद्ध तत्त्वज्ञान तुम्हारे लेखे मिथ्या-दर्शन है?’

‘कोई भी दोटूक भाषा में बद्ध तत्त्वज्ञान, एक हृद के बाद मिथ्या-दर्शन हो ही जाता है। अरिहन्तों ने सप्तभंगी नय से ही पदार्थ के कथन को सत्य-विहित माना है। और अन्ततः उन्होंने सातवें भंग में पदार्थ को अनिर्वच कह ही दिया। यानी के तत्त्व अनन्ततः कथनातीत है। वस्तु अन्ततः वचनातीत है। उसे कथन से परे केवल अनुभव किया जा सकता है, जिया जा सकता है। मैं सत्य को केवल जीना चाहता हूँ। उसकी अनैकान्तिक और बहुआयामी प्रभा को अपने व्यक्तित्व और आचरण में प्रकाशित किया चाहता हूँ। तब उसका जो यथार्थ स्वरूप है, वह आपो-आप प्रकट हो ही जायेगा। मैं कथन द्वारा उसके निर्णय के झमेले में क्यों पड़ूँ! कथन को लेकर जो चले, वे सब वादी हुए और सब वादियों में प्रतिवादियों की एक पूरी शृंखला खड़ी कर दी। उससे सम्यक्-दर्शन नहीं, मिथ्या-दर्शन ही प्रतिफलित हुआ। उससे कल्याण नहीं, अकल्याण का ही विस्फोट हुआ। धर्म और सत्य के नाम पर, उससे अघर्म्य और असत्य भेदों और सम्प्रदायों की सृष्टि हुई। तीर्थंकर वादी नहीं, सृष्टि और मुक्ति के मौन सम्वादी और स्रष्टा होते हैं। इसी से उनकी वाणी निरक्षरी और अनाहत दिव्य-ध्वनि होती है; वह शाब्दिक विघ्न और उपदेश नहीं होता। वे कुछ कहते नहीं, करते नहीं, अपनी कैवल्य-ज्योति के विस्फोट से, सृष्टि में कैवल्य प्रतिफलित होते चले जाते हैं। वे मूर्तिमान सत्य और कल्याण होते हैं। उनकी कैवल्य-क्रान्ति एक अनहदनाद द्वारा, सृष्टि में चुनचाप व्यापती और व्यक्त होती चली जाती है।’

‘अद्भुत और अपूर्व प्रतीतिकारक है, तुम्हारी वाणी, बेटा। प्रकट में वह अहंशों के परम्परागत धर्म-दर्शन की विरोधिनी लग सकती है। पर यथार्थ में वह

उसकी बिरोधिनी नहीं, सम्बाधिनी और समावेधिनी है। जो शास्त्र और वाङ्मय सूनबढ़ होकर बड़ हो गया है, उसे तुम अपने उद्बोधन से मुक्त और जीवन्त किये दे रहे हो। बोलते हो तो जैसे आपोआप परदे उठते चले जाते हैं, और प्रवाही सत्ता भीतरी चेतना में बढ़ती चली आती है, उत्तरोत्तर अपने अनन्त रूप में प्रकाशित होती चली जाती है।'

...और मैंने देखा कि मैं निश्चल, स्तम्भित, मुग्ध, एकटक मुझे निहार रही हूँ। और उनके अशु-धीत मुखमण्डल पर एक अपूर्व सौन्दर्य और शान्ति की आभा झलमला उठी है।

'एक बात पूछूँ बेटा, तुम जो नयी व्यवस्था स्थापित करना चाहते हो, उसे कौन लाये, कौन उसका विधान करे? तुम तो आरम्भक हो कर, अपनी आत्मा के एकान्त में निर्वासित हो जाना चाहते हो।'

'मेरी व्यवस्था धर्म की है, वह वस्तु-धर्म पर आधारित है। वस्तु-धर्म तो अपनी जगह नित्य विद्यमान है। तो लोक में उसकी व्यवस्था को बाहर से स्थापित नहीं किया जा सकता। यह जो ज्ञाता-द्रष्टा मनुष्य है न, वह अपने आत्म-धर्म को जाने, उसमें स्थित हो, आसपास के व्यक्तियों और वस्तुओं के साथ स्वाभाविक और सत्य सम्बन्ध में जिये, तो वह व्यवस्था आपोआप मानव-इकाई में से प्रकट होकर, सर्वत्र प्रसारित होती चली जायेगी। बाहर के कृत्रिम शासन-विधान, नियम-क़ानून, सेना और कोर्टपालिका के बल पर जो भी व्यवस्थाएँ रची जाती हैं, उनमें व्यक्तियों के न्यस्त स्वार्थ और कषाय अनजाने ही बढ़भूल होते हैं, सो वैसी व्यवस्थाएँ अपने आप में विकृति और विभाव के बीज छुपाये रहती हैं। फलतः कालान्तर में वे विकृत और अधर्मी होकर नष्ट हो जाती हैं। प्रश्न यह सगत है कि कौन वह मौलिक धर्म की व्यवस्था लाये? ...वही जो स्वयम् धर्म-स्वरूप हो जाये, जो धर्म का स्रोत हो जाये। तब वैसी व्यवस्था, वैसे एक व्यक्ति की चेतना में से नदी की तरह प्रवाहित हो कर, समस्त लोक-जीवन में व्याप जाती है। उसमें भिदू कर, सिच कर, उसके स्वाभाविक धर्म को लोक के कर्म, सम्बन्ध और व्यापारों में प्रफुल्लित कर देती है।'

'तो कहना चाहते हो कि, तुम अपनी एकान्त आरम्भक साधनों में लीन हो रहोगे, और यहाँ धर्म अपने आप फलीभूत हो जायेगा?'

'एकान्त शब्द से किसी भ्रान्ति में न पड़ें, बापू। एकान्त में जाना चाहता हूँ, अपने अनैकान्तिक स्वरूप में स्थित होकर, उससे प्रकाशित हो उठने के लिए। एकाकी हो रहना चाहता हूँ, एकमेव हो जाने के लिए, ताकि स्वतः सर्वमेव हो

जाऊँ। . . . फिर, तीर्थंकर की साधना केवल अपनी निजी, आत्मिक मुक्ति पर तो समाप्त नहीं होती, वह सर्व की मुक्ति का मार्ग बन कर लोक में प्रकाशित होती है। हर तीर्थंकर सदा एक बार तो अपनी आत्म-प्राप्ति के लिए अवश्य, अरण्य की तपोभूमि में निर्वासित हो गया, पर सिद्धि पाने पर उसकी सर्व-व्याप्ति के लिए लोक में लौट आया। लोक में उसका समवशरण रचा गया, जहाँ सर्व को समत्व, समाधान और शरण प्राप्त हुई। और परम वीतरागी होते हुए भी, अंतिम साँस तक उसके श्रीमुख से सकल चराचर का सम्पूर्ण कल्याण करने वाली दिव्य-ध्वनि प्रवाहित होती रही। इसी को मैं ज्ञानालोकित व्यष्टि में से, समष्टि में धर्म के प्रवाहन, प्रसार और प्रस्थापना की मौलिक प्रक्रिया मानता हूँ ।'

‘तो तुम अपने वैयक्तिक निर्वाण में खो नहीं जाओगे, सर्व के परित्राण के लिए लौट कर लोक में आओगे ?’

‘वह नियति और अस्मिता तो मैं लेकर जन्मा हूँ, तात ! मैं कौन होता हूँ, जो अपने निर्णय से, उससे बच सकूँ। महासत्ता ने मेरी आन्तरिक संरचना में ही, इस अनिवार्य सम्भावना को नियोजित कर दिया है। मेरे व्यक्तित्व को पहले स्वयम् साधना की तपाग्नि से, सम्पूर्ण शुद्ध और सर्व का आरपार दर्पण हो जाना पड़ेगा। सत्ता और अनैकान्तिकता, मेरे व्यक्तित्व में जाज्वल्यमान और मूर्तिमान होगी। जब मैं भीतर-बाहर सम्पूर्ण निरावरण हो जाऊँगा, तो सत्य स्वयमेव ही यहाँ अनावरण हो उठेगा। तब आपोआप ही, नित-नव्य सत्य का सूर्य लोक में संचरण करने लगेगा। भगवान मानव होकर पृथ्वी पर चलेगे : मानव भगवान होकर अन्तरिक्षों में विहार करेगा। भगवत्ता मानवता का वरण करेगी, और मानवता भगवत्ता को यहाँ साकार करके उसे धन्य और कृतार्थ करेगी। . . . तब कण-कण में एक ऐसी क्रान्ति और अतिक्रान्ति चुपचाप प्रज्ज्वलित हो उठेगी, जो समकालीन संसार में, एक तत्कालीन अभीष्ट परिवर्तन घटित करेगी; पर समस्त विश्व में स्वाभाविक वस्तु-धर्म के व्यक्तिकरण, और निखिल के आमूल रूपान्तर को घटित होने में, सहस्रान्दियाँ लग सकती हैं। आने वाले युगों में जो भी क्रान्तिकारी योगी, तीर्थंकर, अवतार आयेंगे, वे प्रकट में अधूरे और परस्पर-पूरक के बजाय भले ही विरोधी दीखें, पर मूलतः और वस्तुतः वे इसी एकमेव वैश्विक अतिक्रान्ति और रूपान्तर के संवाहक और सहयोगी होंगे। एक ही महाविक्रिया की वे विविधमुखी प्रक्रियाएँ होंगी। . . . एक ही मृदुला की कड़ियाँ . . . !’

‘साधु-साधु बेटा, बहुत मौलिक और नयी बात कही तुमने। परम्परागत श्रमणों और शास्त्रों से तो ऐसा समूल समाधान नहीं मिलता। कोई अर्हत् और प्रगत शास्ता ही ऐसी बात कह सकता है।’

‘छोड़िये उस अर्हत् शास्ता को अपने रास्ते पर। मैं तो केवल आपका, वैशाली का, और इक्ष्वाकुओं का एक योग्य बेटा भर होना चाहता हूँ। बोलो बापू, अपने बच्चे से और क्या चाहते हो...?’

‘...सुन कर एकाएक माँ खिल कर तरल हो आई। बौनी : ‘बच्चा इन्हीं का नहीं, मेरा भी तो है। और मैं चाहती हूँ कि वह अब चल कर हमारे माथ भोजन करे। बहुत अबेर हो गई, लालू ! मेरा पयस् तेरी प्रतीक्षा में है।’

‘भोजन तो, माँ, तुम्हारे आशीर्वाद में, मेरे भीतर सदा होता ही रहता है। तुम्हारे पयोधर से एक बार पिया पयस् क्या चुक सकता है ? वह तो मेरे अणु-अणु को निरन्तर आप्लावित किये है। आज और कोई नया पयस् पिलाओगी क्या ? तो प्रस्तुत है, तुम्हारा बेटा !’

सुन कर माँ का सारा चेहरा तरल और कातर हो आया। ...बरसों बाद आज दोपहर माँ और पिता के साथ भोजन किया। बहुत मौलिक और शाश्वत लगा आज के इस प्रसाद का स्वाद। माँ के आनन्द का पार नहीं है। उदास तो वे किंचित् भी नहीं लगीं। बल्कि आज जैसा उल्फुल्लित उन्हें शायद ही पहले कभी देखा हो।...



पूर्ण सम्वादिता की खोज में

माँ और पिता मुझे समझा रहे हैं। यह कम बात नहीं। बात करता हूँ, तो उनकी चेतना में एक गहरा समाधान व्याप जाता है। पर उनके मन-प्राण मोह से कातर और विह्वल है। आसन्न विछोह की कल्पना से वे भीतर ही भीतर बर्बाद होते हैं। वे अच्छी तरह जान गये हैं, कि अब मैं यहाँ रुक नहीं सकता। किसी भी क्षण जा सकता हूँ। उनकी आँखों में एक ही चित्र भटके दे रहा है। . . . एक दिन अचानक ऐसा होगा कि मैं नन्दावर्त की सीढ़ियाँ उतर जाऊँगा। सदा के लिए इस राजद्वार को पार कर जाऊँगा। फिर कभी इस जीवन में लौट कर, इस महल में नहीं आऊँगा। . . . सुना हो जायेगा सदा को यह मेरा कल ! मेरी अनुपस्थिति का सूनापन, इस महल के एक-एक खण्ड, उद्यान, झड़-गाँछ, सरोवर, पत्ती-पत्ती, कण-कण में व्याप जायेगा। अपने पीछे के इस विछोह के क्षत और उदासी का ख्याल मुझे भी कभी-कभी आता है। पर मेरी अविछोही, अखण्ड चेतना में वह ठहर नहीं पाता : धारा में बह कर जाने कहाँ खो जाता है। लेकिन परिजनों की विरह-व्यथा को पूरी तीव्रता से अनुभव करता हूँ, और उनके साथ तद्रूप हो कर, कभी-कभी हिल उठता हूँ। अपनी तो कोई व्यथा मुझे नहीं व्यापती, पर स्वजनों की व्यथा से बच नहीं पाता हूँ।

. . . तिस पर समाचार आया है कि वैशाली में गृह-युद्ध फूट पड़ने की सम्भावना है। देवी आम्नपाली ने अपने सप्त-भूमिक प्रासाद के द्वार बन्द कर लिये हैं। सारी नगरी अवसन्न, उद्वेलित और संकटापन्न है। मुझ से गण-परिषद् को कोई आशा नहीं : क्योंकि मेरा मार्ग अपनाने का साहस उनमें नहीं। फिर, पार्वदों में भी परस्पर तीव्र मतभेद की खाई खुल पड़ी है। एक ओर मेरे अभिनिष्क्रियण के सदमे से माँ और पिता कपि हुए हैं। दूसरी ओर उनके अस्तित्व के आधारों पर ही सत्यानाश का काल बैरव मँडरा रहा है। घर के बेटे ने ही घर को तोड़-फोड़ दिया :

और अब वह उन्हें छोड़कर चला भी जाना चाहता है। विचित्र है उनकी स्थिति। इस मनहोने बेटे पर गर्व करें, या उसके सामने खड़े हो बुर्का फाड़ कर रोयें, और उससे अपने सुते अस्तित्व के त्राण की भीख माँगें : क्या करें वे ? उनके असमंजस का अन्त नहीं। पर मेरे मन में तो कोई असमंजस नहीं। . . . क्योंकि मैं कोई नहीं, मेरा कोई विधान नहीं। अन्तिम विधान महासत्ता का है, जिसने महावीर को इस रूप में यहाँ घटित किया है। जाने वाला मैं कौन होता हूँ ? मैं निरा व्यक्ति नहीं : उस परम सत्य से चालित एक निर्बन्ध शक्ति मात्र हूँ। परिचालना उसी की है, मेरी नहीं। . . .

आज अपराह्न अचानक माँ और पिता मेरे कमरे में आये। विनयाचार के बाद हम यथास्थान बैठे। शब्द बहुत देर तक सम्भव न हो सका। तनाव के त्रिकोण में, एक विस्फोटक सन्नाटा घुटता रहा। . . .

‘वर्द्धमान, प्रलय की इस बड़ी में तुम्ही पहल करो। जाओ वैशाली और उसके सिंहदोरण में खड़े हो कर, अपने सत्य के डम-बोले का विस्फोट कर दो। इस घुटन में अब एक पल भी हम जी नहीं सकते। जाने से पहले तुम्हीं अपने जगाये ज्वालागिरि का दो टूक फँसला कर जाओ। या तो हमें मार जाओ, या तार जाओ। हमें फाँसी के फंदे में दम धोंटते छोड़ कर, तुम जा नहीं सकते।’

‘शान्त हों तात, जाना-आना तो देश-काल की एक माया मात्र है। मैं तो सदा सबके साथ हूँ, तो आपके साथ भी हूँ ही। स्पष्ट कहें, क्या चाहते हैं आप मुझ से ?’

‘वैशाली के सिंहपीर पर खड़े हो कर घोषणा कर दो, कि तुम वैशाली के राजपुत्र वर्द्धमान, वैशाली को लोक के प्रति दान करते हो। तुम्हारी चाह पूरी हो। फिर उसका फल भोगने को हम यहाँ हैं ही। तब तुम निर्द्वंद्व जा सकते हो !’

बृद्ध पिता की घुमड़ती आवाज में गहरा रोष था, अभियोग था, और आर्तनाद था। सहसा मैं कुछ बोल न सका : एक टक सम्यक् दृष्टि से मैं उन्हें आरपार देखता रह गया।

‘बापू, मेरा जो भी कर्तव्य होगा, वह मुझ से पूरा होना ही। आप निश्चिन्त रहें। वैशाली मुझ से बाहर कहीं नहीं। वह मुझ में, और मैं उसमें ओत-प्रोत हूँ। उसका विनाश या उत्थान, दोनों मेरी साँसें पर होना। मुझ से बाहर कोई वैशाली है, तो उसे दान करने का बम्भ कैसे कर सकता हूँ ! हर वस्तु अपना दान स्वयम् ही कर सकती है, दूसरे का उस पर वैसा कोई अधिकार नहीं। उस दिन संवाचार

के द्वार पर मैंने मंजल-गुष्करिणी के जल को मुख करके जो जनन का अभिषेक कर दिया, और फिर उसके मंच से जो मैं बोला, उसके बाद मैंने देखा कि वैशाखी ने स्वयम् ही अपना आत्मदान जगत के प्रति कर दिया। अब जो वहाँ हो रहा है, वह उस दान की लोक-व्याप्ति की एक अनिवार्य प्रक्रिया है। इस आत्मदान में से वैशाखी का और आपका कल्याण ही प्रतिफलित होगा, इसमें मुझे शंका भी सन्देह नहीं है। इस प्रक्रिया को आप केवल धैर्यपूर्वक देखें : और विश्वास रखें कि इस विप्लव-चक्र की चला बर्तमान के हाथ में है। वह यहाँ रहे, या विजय कान्तार में रहे, इस चक्र की धुरी पर वह बैठा है, यह आस्था अपने मन में बटूट रखें। क्या आपको अपने बेटे की सचाई पर विश्वास नहीं... ?'

'अविश्वास तुम पर कब बेटा, तो अपनी आत्मा को ही छो बैटूंगा। जब तुम बोलते हो, तो आश्वासन की समाधि-सी अनुभव होती है। पर तुम्हारी चेतना के शिखर पर, सदा तुम्हारे साथ खड़े रह सकने की सामर्थ्य तो हमारी नहीं। सुनूँ, क्या है हमारे परित्राण का वह उपाय, जो तुम्हारे मन में चल रहा है।'

'परित्राण केवल मेरा या आपका नहीं, सर्व का एक साथ ही हो सकता है। उसकी मार्ग-रेखा इस सामने के सूर्य की तरह मेरे हृदय में स्पष्ट है। मुझे अपना ही निःशेष आत्मदान कर देना होगा। अपना सम्पूर्ण आत्मोत्सर्ग करेगा वर्तमान ! इसके लिए उसे कायोत्सर्ग में चले जाना होगा। देख तो रहे हैं आप, लोक में चारों ओर अनर्गल इच्छा-वासनाओं के हवन-कुण्ड घघक रहे हैं। स्वार्थी सवर्णी ब्राह्मण-क्षत्रिय-वैश्य एक जुट होकर, अपनी लालसाओं और स्वार्थों की पूर्ति के लिए, लाखों पशुओं और निर्बल मानवों की, अपने पाखंडी यज्ञ-कुण्डों में आहुतियाँ दे रहे हैं। फिर भी देखता हूँ, उनकी इच्छाओं का अन्त नहीं। उनकी वासनाएँ तृप्त नहीं हो पा रहीं। उनकी निःशेष वासनाओं की चरम तृप्ति के लिए, वर्तमान स्वयम् सर्वकामपूरन यज्ञ करेगा। वह स्वयम् ही होगा उसका एक मात्र अग्निहोत्री। उसका स्वयम् का जीवन बनेगा उसका हवन-कुण्ड, और स्वयम् वर्तमान उसका होता हो कर, उसमें अपनी निःशेष आत्माहुति देगा। इन लाखों निर्बल, निर्दोष प्राणियों और अज्ञानी मानवों का हत्याकांड और शोषण जब तक लोक में चलेगा, तब तक किसी का भी त्राण सम्भव नहीं। अपनी आत्माहुति द्वारा, मैं अनादिकाल से सन्तप्त, परस्पर एक-दूसरे की हत्या में रत जीव मात्र को उद्बुद्ध करूँगा ! उसी परम यज्ञ का याज्ञिक बना कर महासत्ता ने मुझे यहाँ भेजा है। और वह मेरी अपनी निःशेष आत्माहुति चाहता है। ऐसी कि तपान्नि में तप-तप कर, नल-नल कर, भस्मसात हो कर, इस सृष्टि के कण-कण के साथ आत्मसात् हो जाऊँ। केवल

में रह जाऊँ या वह रह जाये । ऐसी अद्वैत प्रीति का प्रकाश जब तक लोक में प्रवाहित न हो, मेरा, आपका, वैशासी का या जगत का, किसी का भी नाश सम्भव नहीं, बापू । जब तक एक भी जीव लोक में सन्तुष्ट है, तब तक यहाँ की असंख्य जीव-राशि, उसके संताप और संत्रास से अछूती नहीं रह सकती । हो सके तो पारस्परिक संताप, संत्रास, हत्या और शोषण की इस दुष्ट शृंखला को, मैं सदा के लिए तोड़ देने आया हूँ । हिंसा के इस आदिम दानव को सदा के लिए समाप्त करके ही, वर्तमान चैन ले सकेगा । जब तक मार की इस शृंखला में मैं स्वयं मुक्त न हो जाऊँ, जब तक इसका मारनहार, और जगत का तारनहार अरिहंत मैं नहीं हो सकता । वह हो जाने पर, मैं मोक्ष लाभ करके भी उस मोक्ष से नीचे उतर आऊँगा । जीवन के बीचोंबीच जीवन्मुक्त रह कर अनन्त काल में असत्य, अज्ञान और हिंसा के इस असुर के विरुद्ध लड़ता चला जाऊँगा । इतिहास में सहस्राब्दियों के आरपार यह महान अनुष्ठान चलता रहेगा । महावीर और अहिंसा यहाँ पर्यायवाची हो कर, जोक-हृदय में सङ्क्रमण करेंगे । हिंसा यदि सत्य नहीं, स्वभाव नहीं जीव का और पदार्थ का, तो कोई कारण नहीं, कि समग्र सृष्टि में अहिंसा की पूर्ण सम्वादी कल्याणी जीवन-रचना सम्भव न हो । जो सृष्टि और पदार्थ का मौलिक सत्य है, स्वभाव है, वह उसकी बाह्य रचना में भी सम्पूर्ण प्रकट हो ही सकता है । इसी अनिवार्य सम्भावना और आशा का दूसरा नाम महावीर है । . . .

पिता ने जैसे मेरे भीतर सत्ता का एक और अपूर्व आयाम खुलते देखा । बिस्मय और प्रश्नायित वे मुझे ताकने रहे ।

‘अब तक के तीर्थंकरों ने जो नहीं कहा, जो करने में वे असफल रहे, वह तुम करने को कहते हो, बेटा ? तब तो वे सारे पूर्वगामी तीर्थंकर मिथ्या हो जायेंगे ?’

‘अब तक के तीर्थंकरों ने अपने अनन्त कैवल्य में से जो अनन्त देखा, कहा, उसे सान्त श्रुतज्ञानी पूरा ग्रहण ही नहीं कर सकते थे । तब वे उसे कह कैसे सकते थे । अरिहन्तों ने तो अशेष देखा जाना था, जो कथनातीत था । वह केवल ज्ञेय था, बोध्य था, कथ्य नहीं । उनसे मुझ तक, ज्ञान की एक अनाहत धारा चली आ रही है । उसमें जो मेरे भीतर प्रवाहित और प्रकट हो रहा है, वही तो मैं कह रहा हूँ । इस अखण्ड प्रवाह में, मैं उन्हीं का एक अगला प्रकटीकरण हूँ । वे थे कि मैं हूँ, उनसे अभिन्न, उन्हीं का एक और विस्तरण । मैं उन्हीं की एक प्रतिपत्ति हूँ, फल-श्रुति हूँ, प्रतिफलना हूँ । . . .

‘. . . और विगत तीर्थंकरों ने जो अहिंसा की वाणी उच्चरित की, उसका प्रतिफलन प्रकट के लोक में चाहे आज लुप्तप्राय दीखे, पर तत्त्वतः वह वाणी व्यर्थ

बीर विफल नहीं हुई है। वह विकास के बीज बन कर विश्व-चेतना में अन्तर्जाति हो गई है। उसी का एक उत्कर्ष महावीर है। उनकी वाणी यहाँ सिद्ध और कृतार्थ हुई है, कि महावीर का अवतरण सम्भव हो सका है।’

‘तब यह जो ‘जीवो जीवस्य जीवन’ ही प्रकृति का नियम-विधान सुनता है, यह क्या है?’

‘झूठ है यह, सरासर गलत है यह विधान। शून्यांश पर हिंसा नहीं, अहिंसा ही है। वह है कि सृष्टि सम्भव हो सकी है, जारी रह सकी है। सृष्टि का श्रेष्ठ फल मनुष्य पहले हिंसक और शोषक हुआ, तो उसी के अनुसरण में प्रकृति के भीतर कीट और पशु-जगत में, सबल प्राणि निर्बलों के हिंसक और शोषक अपने आप होते चले गये। यह जो सिंह, हरिण और खरगोश जैसे निर्दोष प्राणियों के आहार पर जीता है, उसका दायित्व प्रथमतः आदिम मनुष्य पर है!’

‘अरा स्पष्ट करो, आयुष्यमान् !’

‘कहना चाहता हूँ, कि यह ‘जीवो जीवस्य जीवन’ का विधान, अज्ञानी, स्वार्थी, इन्द्रिय-लोलुप मानवों का, अपनी स्वार्थतुष्टि के पक्ष में किया गया एक झूठा आत्म-समर्पण है। अपनी हथेली की रेखाओं की तरह मैं यह स्पष्ट देख रहा हूँ कि प्रकृति के तिर्यच पशु-राज्य में जो एक जीव दूसरे के भक्षण पर ही जीता दिखाई देता है, इस शोषक परम्परा का सूत्रपात भी प्रथमतः मनुष्य ने ही किया है। मनुष्य को यह जो मन और बुद्धि मिली है न, उसका दुरुपयोग करके उसने अपने जीवन-धारण के लिए अन्य जीवों को अपना भक्ष्य और साधन बनाने को, एक तर्क-संगत विधान का ही आविष्कार कर दिया। पहले मनुष्य अपने से निर्बल मनुष्यों और पशुओं का भक्षण-शोषण करने लगा, तो निम्न जीव-जगत भी उसका अनुसरण अनायास करने लग गया। हिंसा का जो दुष्चक्र मनुष्य ने चालित किया, वही सारी प्रकृति के सूक्ष्मतम जीवों तक अनिवार्यतः व्याप्त हो गया। सीधी-सी तो बात है, एक सर्वोपरि बलवान अपने से निर्बल का भक्षण कर जियेगा, तो वह निर्बल अपनी बारी से अपने से निर्बल का भक्षण आप ही करने लग जायेगा।’

‘तो तुम कहना चाहते हो कि प्रकृति में मूलतः हिंसा कही है ही नहीं?’

‘निश्चय ही नहीं है, तात। कहा न, शून्यांश पर हिंसा नहीं, अहिंसा है, नहीं तो सृष्टि सम्भव और संक्रमित न होती। सत्ता अपने स्वभाव में ही धार्मिक है, सर्व की धारक और निर्वाहक है। जीवों के पारस्परिक उपग्रह और प्रेम-मिलन पर ही जीवन टिका हुआ है : पारस्परिक विश्रुति और भक्षण पर नहीं। सत्ता के मूल

में ही अहिंसा है। वह अस्तित्व की शक्ति है। अस्तित्व का विनाश कदापि काय सम्भव नहीं। तो विकास के दौरान लोक के सम्पूर्ण अभ्युदय के लिए, सम्पूर्ण अहिंसा का उदय अवश्यभावी है। विशुद्ध सत्ता, स्वभाव से ही अहिंसक है, इसी से तो जब अरिहन्त स्वयम् सत्ता-स्वरूप हो जाते हैं, तो वे भूतिमान अहिंसा बन कर लोक में विचरते हैं। तब समस्त जड़-जंगम प्राणी उनके भीतर अभय और शरण पाते हैं। सिंह और गाय उनके चरणों में एक साथ पानी पीते हैं। उनके सामीप्य में सिंह-शावक गाय का धन पीने लगता है : और गोवत्स को सिंहनी अपने स्तन खवाने लगती है। स्वयम्-सिद्ध है कि प्रकृति में, स्वभाव में, हिंसा का कोई तात्त्विक, विधायक अस्तित्व नहीं। हिंसा और अस्तित्व परस्पर विरोधी तत्व हैं। जीव के अज्ञान से जब उसकी परिणति विभावात्मक और विकृत होती है, तो उसी के फल-स्वरूप प्रकृति में विकृति का आविर्भाव होता है। विकृति सत्ता में, स्वभाव में, अस्ति में, आत्मा में कहीं है ही नहीं : वह हमारे आत्म-स्वरूप से स्थूलन की निष्पत्ति है : वह हमारी स्वाभाविक स्थिति नहीं, वैभाविक परिणति है ! . . .

‘सच पूछिये, बापू, तो सत्ता में मूलगत रूप से ही, सम्बादिता, समत्व, प्रेम, कल्याण, संतुलन विराजमान हैं। अपने स्वरूप को विस्मृत कर, जब हम इच्छा-वासनाकुल होते हैं, तो अपने विकृत आचरणों से हम सृष्टि के, सत्ता के इस मौलिक सन्तुलन को भंग करते हैं। जिनेश्वरों ने लोक में ऐसे क्षेत्रों का अस्तित्व बताया है, जहाँ सर्वदा जीव मात्र एक सम्बादिता में जीते हैं। आपने तो शास्त्रों में पढ़ा ही होगा कि इसी जम्बूद्वीप में जो विदेह-क्षेत्र है, वह हमारे इस भरत-क्षेत्र से आत्म-विकास के उच्चतर घरातल पर प्रतिष्ठित है। कहते हैं कि वहाँ ईति-भीति नहीं, जीवों में पारस्परिक शोषण-भक्षण नहीं, स्वराष्ट्र-परराष्ट्र के भेद और विग्रह नहीं, दुर्भिक्ष और महामारी नहीं। वहाँ तीर्थंकर, अरिहन्त और शलाका-पुरुष शाश्वत विद्यमान हैं। तब स्वयम्-सिद्ध है, कि सत्ता में पूर्ण संवादिता की यह सम्भावना मूलतः अन्तर्निहित है। कहीं वह व्यक्त हो गई है, कहीं वह अव्यक्त रह गई है। यदि विदेह क्षेत्र में यह सम्भव हो सका है, तो अन्यत्र भी वह सम्भव हो ही सकता है। अर्थात् पूर्ण अहिंसक, पूर्ण सम्बादी जीवन-जगत, अपने स्वभाव में ही एक अनिवार्य सम्भावना है। विकास के उस चरमोत्कर्ष पर पहुँचने में शायद हजारों-लाखों वर्ष लग जायें, पर वह इस धरती पर सिद्ध हो कर रहेगा, इसमें मुझे रंच भी सन्देह नहीं। सामने के इस सूर्य को क्या प्रमाणित करना होगा ? मानव-इकाई अपनी चेतना को इस क्षण स्वभाव में आत्मस्थ करे, अपने को रूपान्तरित करे, और विकास का यह सम्बादी चक्र इसी क्षण चलायमान हो कर, विकृति के क्रम को

उलट कर, प्रकृति को उसकी मौलिक सम्बादिता में स्थापित करता चला जायेगा । तीर्थंकर का धर्मचक्र-प्रवर्तन और किसे कहते हैं, तात ?'

‘...तो महावीर के धर्म-चक्र-प्रवर्तन की हम प्रतीक्षा में हैं । वही हमारी एकमात्र आशा है । तो अब चलूंगा । तत्काल वैशाली जा रहा हूँ । तुम्हारा यह आशा का सन्देश परिषद् तक पहुँचाऊँगा ।’

मैं द्वार तक उन्हें पहुँचाने गया । कितने सुबोध, भोले, निरीह, निश्छल हैं मेरे बापू ! धीर निश्चल पग लौटते अपने उन पिता की पीठ देख, एक अजीब आश्चर्य अनुभव हुई । ...

□□

मैं सिद्धालय से फिर लौटूंगा

‘...और तब लौटकर देखा कि स्फटिक के भद्रासन पर माँ आँखें मूढ़े अघ-लेटी-सी है।

‘माँ, उठो न, ऐसे क्यों लेट गई? क्यों उदास हो गई?’

उठ कर कुछ बैठती-सी माँ की आँखों की कोरों पर पानी की लकीरें उजल आई। विस्फारित नयन वे मुझे देखती रह गई।

‘माँ, बोलो। ...बोलोगी नहीं मुझ से!’

‘बोलने को अब बचा ही क्या है? ...’

‘फिर भी, जो मैं जो हो, मुझ से कहो ...!’

‘...तुम नहीं जा सकते, मान, तुम कहीं नहीं जा सकते। मेरी आँख से तुम ओझल हो जाओ, यह होने नहीं दूँगी।’

‘तो मत होने दो। पर पूछता हूँ, तुम मेरे लिए और मैं तुम्हारे लिए, क्या आँख पर ही समाप्त है? आँखों से परे, जो हम एक-दूसरे को सदा सुलभ हैं, वह नहीं देखोगी?’

‘तुम्हारा यह ज्ञान सुनते-सुनते मैं थक गई, लालू। मुझे नहीं चाहिये तुम्हारा ज्ञान : मुझे मेरा मान चाहिये। और उसे तुम मुझ से छीन लो, यह नहीं होने दूँगी। नहीं, तुम नहीं जा सकते ... तुम मुझे छोड़ कर कहीं नहीं जा सकते। ...’

माँ का स्वर रुखासा हो आया।

‘सोचो तो माँ, कहाँ जा सकता हूँ मैं? इसी लोक में तो हम-तुम हैं, सदा थे, सदा रहेंगे साथ। लोक से परे तो सिद्धात्मा भी नहीं जा सकते। और यह लोक तो तुम्हारे और मेरे ज्ञान में अखण्ड समाया है। खण्ड को ही देखोगी, अखण्ड को नहीं देखोगी, माँ?’

‘मैं तुम्हारे इस खण्ड और अखण्ड की बकवास से तंग आ गई। खण्ड और अखण्ड, लोक-लोकान्तर माँ के लिए केवल तुम हो। तुम, जिसे मैंने अपने पिण्ड में धारण कर, पिण्ड दिया, कि तुम सामने खड़े हो और यह सब ज्ञान बघार रहे हो।’

‘पर इस पिण्ड में ही ब्रह्माण्ड है, बाहर तो कहीं नहीं। तब जाना-आना तो एक प्रयोजनकृत उपचार मात्र है। आखिर, जाकर भी कहाँ जाऊँगा। जा रहा हूँ, तो इसी लिए न, कि जाने-आने की उपाधि ही सदा को मिट जाये। तुम्हारा और मेरा मिलन अटूट हो जाये। वियोग सदा को समाप्त हो जाये, और योग में हम सदा को आवागमन से परे संयुक्त हो जायें।’

‘यह सब मेरी समझ के बाहर है। जो होना हो, करना हो, यहाँ करो, मेरी आँखों तले। . . . देखूँ, कैसे जाते हो! मैं द्वार रोक कर खड़ी हो जाऊँगी, इस कक्ष का। क्या मुझे घकेल कर जाओगे? तुम्हें रुक जाना पड़ेगा; मेरी छाती को सामने लेटी देखोगे, तो उसे रौंद जाओ, यह तुम्हारी हिम्मत नहीं होगी।’

‘जब तक, माँ, हम इस खण्ड और द्वैत में हैं, तब तक रुकना और रोकना क्या हमारे-तुम्हारे बस का है। मान लो कि इसी क्षण मेरा या तुम्हारा देहपात हो जाये, तो क्या हम एक-दूसरे को रोक कर, बाँध कर रख सकेंगे? क्या नहीं चाहोगी कि काल और कर्म-चक्र की इस अधीनता से मुक्त हो कर, रोकने-रुकने की साचारी से परे, मैं सदा तुम्हें सुलभ हो रहूँ? . . .’

‘माँ के हृदय की विवशता को माँ हो कर ही समझा जा सकता है, मान। चाहे तुम अरिहन्त हो जाओ, सर्वज्ञ हो जाओ, माँ के प्राण की इस विकलता को तुम कभी नहीं समझोगे। किस पुरुष ने कभी नारी की इस अन्तिम विवशता को समझा है? हमारे गर्भ से पिण्ड धारण कर, तुम पुरुष सदा ही हमारे गर्भ को घोखा दे गये, ठुकरा गये। तुम्हारी इस स्वार्थी मुक्ति को माँ का प्रवंचित हृदय न कभी समझा है, न समझना चाहेगा।’

‘मुक्ति अपनी ही नहीं, सभी की तो चाहता हूँ, माँ। मेरी ही नहीं, सब की माँ हो तुम, सर्व चराचर की माँ। यदि उन सब के कष्ट की पुकार से पीड़ित हो कर, उन सबके त्राण के लिए जाना अनिवार्य हो गया है, तो क्या मेरी जबदम्बा माँ उसे नहीं समझेगी? . . .’

‘मान, समझ मेरी समाप्त हो गई। तुझ से आने अब वह नहीं जा पा रही, तो मैं क्या करूँ?’

‘सब को छोड़ो, पर क्या मेरे ही हृदय की व्यथा और विवशता को अनदेखा करोगी ? रात-दिन जो वेदना मेरे पोर-पोर को जला कर भस्म किये दे रही है, उसे तुम्हीं न समझोगी, तो और कौन समझेगा ?’

‘तुझे भी वेदना हो सकती है, यह तो मैं कभी कल्पना भी न कर सकी। फिर अपने मन की बात तो तू मुझ से कभी कहता नहीं। बोल बेटा, मन खोल कर कह, सब सुनूंगी।’

‘... एक आधी रात अचानक एक चीख सुनाई पड़ी थी। मानो भूगर्भ से आई हो। मानो तुम्हारे ही गर्भ से आई हो। और तब मुंह-अधियारे ही मेरा घोड़ा मुझे यहाँ से निकाल ले गया था वहाँ, जहाँ से वह चीख आई थी। अपने घोड़े पर से ही मैंने यज्ञ-वेदी पर यूप से बँधा एक घोड़ा देखा : एक वृषभ देखा। उनकी मूक भयात्त आँखों से आँसू बह रहे थे। और वे धरधराते हुए सामने घघकते हवन-कुण्ड की सर्वभक्षी लपटों को ताक रहे थे। ... जिनमें उन्हें अभी-अभी झोंक दिया जायेगा। ... और मैंने असंख्य पशुओं तथा मानवों की भयाकुल, अवश, आँसूभरी आँखों को अपनी ओर निहारते देखा। ... मेरी अस्थिरा तड़क उठी। इस एक शरीर की सीमा असह्य हो गई। वे सारे शरीर, वे सारे प्राण मैं हो गया। और तब जो पुंजीभूत संत्रास मैंने अनुभव किया, उसकी कल्पना कर सकती हो, माँ ?’

‘तेरी जनेता हूँ, तो तेरे साथ ही वह सब अनुभव करना चाहती हूँ।’

‘... ठहराव तो बचपन से ही मैं कहीं अनुभव न कर सका। जी में एक उचाट लेकर ही मेरा जन्म हुआ है। ऐसी उच्छिन्नता, कि अपरिच्छिन्न हुए बिना पल भी चैन नहीं। ... पर उस दिन उन प्राणियों की आँखों के वे सजल किनारे, मुझे लोक के अन्तिम समुद्रों के पार खींच ले गये। ... तब से इस शरीर में, इस महल में, तुम्हारे लोक में ठहरना अशक्य हो गया है। अपनी ये साँसें तक अपनी नहीं लग रही हैं ! जैसे अपने से ही बिछुड़ गया हूँ। यह असीम अवकाश और काल मुझे अबलम्ब नहीं दे पा रहा। अन्तरिक्ष स्वयम् जैसे छिन्न-भिन्न होकर मुझ में शरण खोज रहा है। सोचो माँ, कैसा लगता होगा मुझे ... !’

‘सोचना क्या है, वह तो सामने देख रही हूँ ... !’

‘ये दूरियाँ, विगन्त, क्षितिज, ये सारे विस्तार मुझे बरबस खींचे ले रहे हैं। खड़ा नहीं रहा जाता। या तो इन्हें अपनी बाँहों में समेट लूँ, या इनमें सिमट जाऊँ। ... बालपन से ही इन दूरियों को देखकर मेरा जी बहुत उदास हो जाता

था। देखा है, कई साँझों में हिमवान की अगोचर चूड़ाएँ मेरी आँखों में झलकी हैं, और मेरे प्राण आनन्द कर उठे हैं। पार-पारान्तरो की विह्वल पुकार सुनाई पड़ी है। जैसे सब कुछ को जाने बिना, सब कुछ में पहुँचे बिना, मैं रह नहीं सकता, जी नहीं सकता। हर दूरी के छोर पर, मानो मेरा कोई है। . . . दिगन्त के वातायन पर वह कौन प्रिया, जाने कब से मेरी प्रतीक्षा में है। एक अज्ञात और अबूझ विरह-वेदना मेरी आत्मा में सदा टीसती रही है। . . .'

'तेरी भटकनें और उचाट क्या मुझ से छिपे हैं ! बस, चुप रह कर सब सहती रही। पूछने आई तेरे जी की व्यथा, पर तू या तो चुप रहा, या टाल गया। इसी से तो कई बार चाहा, लालू, कि अपने मन की सुन्दरी तू चुन ले, विवाह कर ले, तो तेरा यह भटकाव समाप्त हो जाये . . . !'

' . . . जानता हूँ, मेरी व्यथा तुम्हें सर्वथा अनजानी नहीं थी। मुझे बिरमाने और बहलाने के कम जतन तुमने नहीं किये। सारे आर्यावर्त की सर्वसुन्दरी बालाओं को तुम इस महल में ले आई, कि मैं किसी को अपना लूँ, चुन लूँ। पर अपने स्वभाव की विवशता का क्या कहूँ, माँ। किसी एक या कई सुन्दरियों को अपना कर भी मेरा जी विरम नहीं पा रहा था। . . . तब विवाह की मर्यादा में अपने को कैसे बाँधता। बार-बार यही लगा है कि त्रिलोक और त्रिकाल की तमाम सुन्दरियों को एकाग्र और समग्र पाये बिना मुझे चैन नहीं आ सकता। अर्सीम और अनन्त के उस आलिंगन—काम ने, किन्हीं दो बाँहों में मुझे बँधने न दिया। लगता है, जाने कितनी प्रियाएँ, कहाँ-कहाँ, कितने जन्मान्तरों में मुझ से बिछुड़ी रह गई हैं। जाने किन अपरिक्राम्यित सागरों के कटि-बन्धों में वे मेरा आवाहन कर रही हैं ! जाने कितने अज्ञात द्वीपों और देशों में, जाने कितने दीपालोकि कक्षों में मेरी मिलन-शैया बिछी है। सौन्दर्य और प्यार की ऐसी अन्तहीन पिपासा और पुकार, प्राण में लेकर, तुम्हीं बताओ माँ, मैं कैसे किसी एक बाँह, वक्ष, कक्ष या शैया में बन्दी हो सकता था। जो भी प्रिया, प्रीति या सौन्दर्य सामने आया, उसे अपनाया, समा लिया अपने में : पर उसकी सीमा में समा कर, मैं अटक न सका। उसे अपने में समेट कर, मैं सदा उससे, अपने से तक अतिक्रान्त होता चला गया। यह मेरे स्वभाव की विवशता रही माँ, मैं कर ही क्या सकता था !'

'कुछ ऐसा ही तो मन बालापन में तेरी माँ का भी था, मान। ऐसे ही संवेदनों से मेरी किन्नोर चेतना सदा काँदती रहती थी। इसी से तो तेरी इस वेदना को अपने मन के मन में अनजाने ही अनुभव करती रही हूँ। तेरी यह कसक जैसे मेरे गर्भ

में टीसती रही है। मेरी छाती में उमड़ते दूध ने उसे बूझा और चीन्हा है। . . . देख रही हूँ, मेरे ही कुमारी हृदय की वह पुकार, तुझ में विराट् और अनिवार्य हो उठी है। मैं तो नारी होकर जन्मी थी। सो मेरी काया पृथ्वी से परिमित थी। ताकि पृथ्वी को अपने में धारण कर सकूँ। लोक की अनाथ आरति को अपने रक्त में आत्मसात् कर सकूँ। तुम्हें अपनी देह में, अपने गर्भ में धारण कर जन्म दे सकूँ। पर तुझमें तो आकाश को यहाँ अवतीर्ण होना था : तो उसे झेलने को स्वयम् समूची पृथ्वी हो कर अपने में समाहित रहने को मैं विवश थी। विवाह की ओर से मेरा जी उन्मत्त था, पर समर्पित हो रही उसके प्रति, ताकि मेरे भीतर तेरा झु, भू की माटी में सर्वांग साकार हो सके ! . . .'

'तुम आज कह रही हो, माँ, पर तुम्हारे भीतर बँठी उस कुमारी की झलक मुझे बार-बार मिली है। तुम्हारे चित्त की वह व्याकुलता ही तो मेरे भीतर महा-वासना बन कर सक्रात हुई। सुनो माँ, तुम्हारे ही प्राण की उस पुकार का उत्तर तो मैं खोजने जा रहा हूँ। तब क्या रंच भी तुम मुझ से कही छूट या टूट सकती ? . . . मेरी इस खोज की महायात्रा में तुम मुझे यो देखो, जैसे अपने ही को दूर-दूरान्तो में जाते देख रही हो . . .।'

'अपने किये मुझ में कुछ न होगा, मान। एकदम ही आत्महारा और शून्य हो गई हूँ। तुम्ही मेरी आँखें बन कर मुझे यहाँ खड़ी, और तुम्हारे भीतर जाती देखो। . . .'

'दर्पण में नहीं, तुम्हारी आँखों में ही मैंने अपना चेहरा देखा है, और अपनी इयत्ता को पहचाना है, माँ ! तुम गझे अपनी आँखों का तारा कहती हो, तो क्या तुम्हारी पुतलियों में केवल मैं ही नहीं हूँ . . . ?'

'मोह की तमिस्रा को भी तुम कैसी गहरी ममता से बेघते हो, बेटा ! मानो अपने अगाध प्यार से, मोह को काटने के बजाय, उसे ही मुक्ति में फलित करते चले जाते हो। . . . फिर भी जाने क्यों एक अँधेरा हमारे बीच चिर-चिर आता है, और मैं तुझ से बिछुड़ जाती हूँ। . . . अकेली पड़ जाती हूँ !'

'यह वह अन्तिम और गहिरतम अँधेरा है, जिसमें से सवेरा फूटने वाला है, माँ। तुम्हारी उदास आँखों के तटों में उस ऊषा के लाल डोरे झाँक रहे हैं। कितना सुन्दर और भव्य है तुम्हारी आँखों का यह विषाद ! सारे विश्व की अपार करुणा इसमें जैसे घटा बन कर छापी है। . . . और तब यहाँ ठहरना एक पल को भी

हुसह हो जाता है। अपनी माँ की मनोव्यथा के इस दुस्तर समुद्र को मुझे तैर जाना होगा। . . .

क्षण भर चुप रह कर मैंने माँ की आँखों के उस अकूल विषाद-सागर में अपने को एकाकी यात्रा करते देखा। एक गहन धुन्ध में मैं खोता ही चला गया। और उसके भीतर से ही जैसे आक्रन्द-सा कर उठा :

‘. . . माँ, सुनो, देखो, सारे लोक को अपने भीतर साकार होते देख रहा हूँ। कटि पर दोनों हाथ धर, लोक-पुरुष को पैर फैलाये खड़े देख रहा हूँ। असंख्यात द्वीप-समुद्रों से यह आकीर्ण और बलवित है। स्वयम् ही वह अपने को जानने को विकल, बेताब, अविराम अपने ही अनेक पेटालों, और प्रदेशों में यात्रा कर रहा है। मैं हो कर भी वह कोई और है, मुझ से उत्तीर्ण : वह चला जा रहा है, जैसे चाँद और सूरज के डग भरता हुआ। और इस गहराती धुन्ध में मैं नितान्त अकेला, अवरुद्ध और स्तम्भित खड़ा रह गया हूँ। मेरे पैर जैसे किसी बादली चट्टान में कीलित हो गये हैं। . . . और सामने प्रस्तुत है ज्वाला की दो पादुकाएँ। उनमें चुनौती है कि उन्हें पहनूँ, और बढ़ जाऊँ। पर मेरे और उनके बीच, मेरे पैरों की घेर कर, काल का भुजंगम बेशुमार कुण्डल मारे पड़ा है। मैं केवल खड़ा रह सकता हूँ और सामने खुलते दृश्यों को देखने को विवश हूँ। गति के लिए आकुल मेरे पैरों की कसमसाहट असह्य है। . . . मेरे पगों की यह अजगरी साँकिल तोड़ो, माँ। मुझ से खड़ा नहीं रहा जा रहा . . .’

‘मान तुझे एकाएक यह क्या हो गया ? . . . आविष्ट की तरह तू यह सब क्या बोल रहा है ! मुझे डर लग रहा है . . .’

‘डरो माँ, पूरी डर जाओ। इस भय से भागो नहीं, इसका सामना करो। यह भय ही तो मृत्यु है : इसकी आक्रान्ति को समूची सह लोगी, तो मृत्यु की खन्दक पार हो जायेगी। . . . हो सके तो देखो, मैं मृत्यु की कराल ढाढ़ों में हूँ, और उसे भेद जाने को विवश हूँ। अतलान्तों तक चली गई सुरंगें और सीढ़ियाँ खुलते देख रहा हूँ। . . . और आखिरी पटल है यह लोक का। . . . लो, यह आखिरी सीढ़ी भी टूट गयी। और उसके तल में खुल पड़ी है, सात राजुओं में विस्तृत एक धुन्ध भरी जगती। वड़े में भरे घी की तरह असंख्यात् जीवराशि यहाँ अपने ही में आन्तर्भूत हो रही है। यह निगोदिया जीवों का लोक है। केवल एकेन्द्रिय, स्पर्श का एक निःसीम विष्व मात्र है यह। ये जीव मेरे अपने एक श्वास में अठारह बार जन्म-मरण कर रहे हैं। और मैं इनकी एक अवृक्ष वेदना मात्र रह गया हूँ। आँखों

से अवश्य होने पर भी, ये जीव अपने स्पर्श की छटपटाहट से मेरे तन के अणु-अणु में भिदे जा रहे हैं : ये यहाँ से निकल कर, मुझ में शरण पाना चाहते हैं। पर इनके और मेरे बीच जाने कैसे अवरोध की टकराहट है। एक अन्धकार की मिला पड़ी हुई है ! . . .

देखते-देखते, माँ, जीव के स्पर्श की वह ऊष्मा विदीर्ण हो गई है। . . . उस लोकाकार पुरुष के चहुँ ओर अनन्त शून्य का विस्तार फैला है। उसमें कोई अस्तित्व नहीं : निपट नग्न नास्तित्व का अन्तहीन प्रसार है। इस शून्य में खोया जा रहा हूँ। नास्ति हुवा जा रहा हूँ। अपनी इयत्ता, अपना स्वभाव हाथ से निकला जा रहा है। मैं नहीं रह गया हूँ : केवल अपरिभाष्य शून्य का स्वतः स्तम्भित समुद्र रह गया है। इस अपदार्थता में बोध समाप्त हो गया है। मेरी इस वेदना को समझ सकोगी, माँ ? . . . एक विराट् खालीपन में निरस्तित्व हो जाने की यह पीड़ा कहने में नहीं आती। . . . हूँ कि नहीं हूँ . . . कौन बताये मुझे . . . माँ-माँ-माँ . . . !

‘. . . ली, एकाएक किसी अस्पृश्य तट से टकरा गया हूँ। . . . लौटने की अनुभूति हो रही है। अस्ति का यह पहला किनारा है। . . . यह तनु-वातबलय का प्रदेश है। अनेक परस्पर मिश्रित रंगों का यह एक बायबीय प्रस्तार है। यह अपने ही अन्दर समाता हुआ, जहाँ उत्तीर्ण हुआ है : वहाँ देख रहा हूँ घन-वातबलय : मृगिया रंग का एक दुस्तार बलयन। . . . और अपने ही में लुढ़कता यह कही जा गिरता है, और छपाके के साथ खुल पड़ा है घनोदधि-वातबलय : एक पीताम्ब तमिस्रा का साम्राज्य। ऐसा लगता है, घनघोर शीत के प्रदेश से किसी ऊष्मा का प्रान्तर सहसा ही छू गया हूँ। इन तीनों वातबलयों को एक चित्र की तरह स्पष्ट सामने देख रहा हूँ; ये सब दण्डाकार लम्बे हैं, घनीभूत हैं, चहुँ ओर स्थित, चंचलाकृति, परस्पर संक्रान्त, ये आमूल-चूल लोक को आवेष्टित किये हुए हैं। . . .’

मेरा कौतूहल बढ़ रहा है, पर तू हाथ से निकला जा रहा है, लालू। देख, ऊपर खड़ी मैं तुझे खींच रही हूँ। मेरे पास आजा न . . . !’

‘तुम ठीक खड़ी हो माँ, और तुम्हारे खिचाव से मैं बँधा हूँ। . . . मेरे पैर जैसे अस्ति की अचल चट्टान से बँधे हैं। तुम निश्चिन्त रहो। मैं यात्रित होकर भी यात्रित नहीं, स्थित हूँ : पर दृश्य के इस अनावरण से निस्तार नहीं। . . . अरे कहाँ गया वह घनोदधि वातबलय ! एक महातमिस्रा से मैं समूचा आवृत हो गया हूँ। . . . ओ, वह महातमःप्रभा नामा सातवें नरक की पृथ्वी है। यहाँ यातना अनुभूति को अतिक्रान्त कर गई है। एक पिण्डीकृत अन्धकार-राशि : अनुभूति

से घरे होकर यहाँ जीव की मूर्च्छा का उत्पीड़न और घुटन पराकाष्ठा पर है। . . . और एक पर एक, ऊपरा-ऊपरी छह और पृथ्वियों के पटल अपने आप में उलट-पुलट रहे हैं। तम-प्रभा, धूम्र-प्रभा, पंक-प्रभा, बालुका-प्रभा, शर्करा-प्रभा, रत्न-प्रभा। . . . पूरे सात नरकों को एक साथ देख रहा हूँ। उनका भिन्नात्मक बोध नहीं पा सक रहा हूँ। गड्ढ-गड्ढ होती हुई, विकराल जन्तुओं, पशुओं, नारकियों, मानवों, देवों की एक आलोड़ित राशि : एक बिराट नसैनी पर आवागमन करती हुई, परस्पर टकराती, धक्के खाती, एक-दूसरे को शून्य में फेंकती, उछालती, एक पूरी संसृति। विशुद्ध यातना के ये चिरन्तन अधियारे लोक, अपने-अपने छोर पर विविध वर्णी प्रभाओं से जैसे आवेष्टित हैं। अन्धकार, धूल, धुँवा, पंक, बालू, कीले भी अन्ततः जैसे किसी प्रभा की गोद में है। . . . महातमस् अपने आप में अन्त नहीं : इसकी पराकाष्ठा पर प्रकाश ही खड़ा है। अपार पीड़क हो कर भी, पाप की कोई सत्ता नहीं। वह निरी एक विभावात्मक माया है। . . . पर अपनी ही आत्म-च्युति से रचित इन नरकों को स्पष्ट देख रहा हूँ। अन्धता और घटाटोप अधियारों के इन प्रसारों में यातनाओं के विविध और असंख्यात् बिल हैं, विवर हैं, बापिया हैं। और वे सब अपनी गहराइयों में गुणानुगुणित होते चले गये हैं। जीव के आबद्ध कर्मों के अनन्त आखाजाल : ऐंठन की बेशुमार ग्रंथीभूत सर्प-राशियाँ। आत्म-पीड़न और पर-पीड़न का अन्तिम, तात्त्विक, नग्न संघर्ष। एक अकल्पनीय तुमुल घमासान। . . . जीव का कपट खुद ही, कीले बन कर, अपने आवरणों और ग्रंथियों को छेद रहा है। मान अपनी ही शूली बन अपनी सीमाओं को भेद रहा है। क्रोध अपना ही कुठार बन अपनी आत्मनाशी प्रमत्तता के पर्दे फाड़ रहा है। अधोगामी काम अपने ही स्पर्श-वर्षण के आघातों से लहलुहान, अतृप्त, पराजित, ऊपर की ओर फेंक दिया गया है। भयावह अग्नि-कुण्डों सी सहस्रों योनियों में लगाकार हो कर भिदता, अन्धा, संनस्त, पछाड़े खाता, मूर्च्छित हो कर भी, कामात्मा नीचे नहीं ऊपर की ओर उछाल दिया गया है। बड़ा से बड़ा पाप भी जीवात्मा को एक हृद के आगे, नीचे नहीं गिरा सकता। क्योंकि अन्ततः आत्मा का स्वभाव पतन नहीं, उत्थान है। अधोगमन नहीं, ऊर्ध्वगमन है। . . .'

'मान, इस भयावह मृत्यु के बीच भी, तू कैसी उद्बोधक, चरम आत्मा की वाणी बोल रहा है। . . .'

'लेकिन माँ, सब रहा है, जाने कितने जग्यों में, कितनी बार इन नरकों में मैं घटका हूँ। बहुत परिचित और जोने हुए यथार्थ सी सब रही हैं, यहाँ की समान

यातनाएँ। ... देख रहा हूँ माँ, एक नारकी जीव, दूसरे नारकी जीव के लिए उबलती कढ़ाई बन गया है। जन्मान्तरों में अनेक बार भोगी प्रिया के अंग-अत्यंग, सहस्रों मूलों के आसिगन-कषायातों से जीव की मोह-मूर्च्छा को भेद रहे हैं। अपनी ही नसों का कषाय-क्लिष्ट रक्त यहाँ की वैतरणी के रूप में बह आया है। उस पर मुक आये हैं, सेमर वृक्षों के अभेष तमसा बन। उनके पत्ते और डालें भालों और असिघारों-से वेधक हैं। इस वैतरणी में एक-दूसरे पर नुढ़कते, खदबदाते, सीझते जीव ऊपर छाये असि-फलों से निरन्तर छिदते-भिदते अपने आप ही अपने कपट-कषायों के आखेट हो रहे हैं। ... माँ, नहीं ... नहीं ... नहीं ठहर सकता अब मैं तुम्हारे आँचल की सुखद छाँव में ... इस महल के ऐश्वर्य-कक्षों में। अनादि-अनन्त काल में, अज्ञानवश जो ये असंख्यात जीव ऐसे दारुण, दुःसह कष्टों में डूबे हैं, इनकी मूर्च्छान्ध आत्माओं में से मुझे यात्रा करनी होगी : उनके साथ तद्रूप हो कर, उन सब की समीकृत यातना को एक बारगी ही, अपने भीतर भोगना और सम्बेदित करना होगा ...।’

‘यह कैसा विचित्र अनुभव है, मान ! ... मैं अपने पगतलों में ही तेरी यह सारी निगोदिया जीव-राशि इस क्षण जी रही हूँ ! ... मेरे जघनों, जानुओं, जंघाओं में ये सारे नरक के पटल अपने तमाम विवरों के साथ सुलग उठे हैं। अपनी माँ की गोद में लेट जाओ बेटा, और सारे नरकों को एक साथ भोगो, पर मेरे अंगों से जुड़े रहो, फिर जो चाहो करो। ...’

‘... देख रहा हूँ माँ, नसैनी की सब से ऊपरी सीढ़ी पर आ पहुँचा हूँ। यहाँ पृथ्वी विशीर्ण हो गई है। अघर अन्तरिक्ष में एक गहरे हरे पक्षे की चट्टान पर पैर धरे खड़ा हूँ। और ऊपर आकाश में भवन-वासी और व्यन्तर देवों के विपुल सुख-भोगों से भरे अनेक रंगी प्रभाओं वाले विमान तैर रहे हैं। पर बड़े अभागे हैं ये देव; भटकी हुई है इनकी चेतना। अपरूप सुन्दरी देवांगनाओं और सुख-सैयाओं को छोड़, ये जाने किन अँधेरों में अपनी ही कषायों की प्रेत-छायाओं से संघर्ष कर रहे हैं। पंक्ति खन्दकों, निर्जन वीरानों, खण्डहरों, सूनकारों में ये आत्म-पीड़ित अबूझ टक्करें खाते, किस सुख को खोज रहे हैं ? काश, मैं इन्हें आपे में ला सकता : इन्हें इनकी देवांगनाओं की मिलन-सैयाओं में लौटा सकता। लौटना होना इन्हें, अपने वैभव में : उसके बिना मुझे चैन नहीं। ... नहीं ... नहीं ... मैं नहीं ठहर सकता इस उत्तुंग महल के वातायनों पर ! ...’

‘... देखो माँ, कूद पड़ा हूँ अपने इस नवम् खण्ड के उत्तरी वातायन से। और आ पड़ा हूँ जाने कहाँ। पर यहाँ मैं ठीक तुम्हारी त्रिवली पर सेटा हूँ। मेरे

सिरहाने है तुम्हारा नाभि-कमल । उसमें उगा है एक बिराट् जम्बू-वृक्ष । जिसके शाखा-जाल और पत्तल-बितानों तले सारी मर्त्य-पृथ्वी आश्रय खोज रही है । यह मध्य लोक है : मर्त्य-मानवों की लीला-भूमि । तिर्यक् पशु प्राणियों, वनस्पतियों, जाने कितने पर्वत-सागरों, नदियों, अरण्यानियों से आकीर्ण । लोक-मध्य में यह जम्बूद्वीप है : इसके ठीक केन्द्र के जम्बू-क्षेत्र में तुम्हारे नाभिज इस जम्बू-वृक्ष के शिखर पर बैठा मैं, अनन्त दूरियों का सिंहावलोकन कर रहा हूँ । असंख्यात द्वीप-समुद्रों से आवेष्टित यह जम्बूद्वीप अद्भुत है । यह लवण-समुद्र से स्पर्शित है । वज्र-मयी तट-वेदिका से घिरा है । इसके केन्द्र में महामेरु खड़ा है । एक लाख योजन है इसका विस्तार । . . .

‘ . . . और देख रहा हूँ, इस विस्तार में, विचित्र रंगी विभागों से भास्वर छह कुलाचल पर्वत । प्रकृति के सारे परिवर्तनों और प्रलयों में ये अटल रहे हैं । हिमवान्, महाहिमवान्, निषध, नील, रूक्मी और शिखरी : इन छह कुलाचलों के स्वर्णभि शृंगों पर डग भरता चारों और निहार रहा हूँ । इन अनादिकालीन पर्वतों ने तमाम जम्बू-द्वीप को सात क्षेत्रों में विभाजित कर दिया है : भरत, हैमवत्, हरि, विदेह, रम्यक्, हैरण्यवत् और ऐरावत । उत्तरान्त में ऐरावत की अन्तिम केशरी ध्वजा उड़ते देख रहा हूँ । दक्षिणान्त में भरत क्षेत्र की वह नीली पताका फहरा रही है । . . . भरत क्षेत्र के ठीक मध्य भाग में विजयार्ध पर्वत पूर्व से पश्चिम समुद्र तक फैला है । दोनों महा-समुद्र जैसे उसके फैले हाथों की अँगुलियों में उछल रहे हैं । इस विजयार्ध के रूपाभ प्रसारों में विद्याधरों की हाजारों सुरम्य रत्न-दीपित नगरियाँ फैली पड़ी हैं । इसके सिद्धायतन, दक्षिणार्धक, खण्ड-प्रपात, पूर्णभद्र, विजयार्ध-कुमार, मणि-भद्र, तमिस्र-गुहक, उत्तरार्ध, वैश्रवण— इन नौ कूटों को अपनी पगलतियों में कसकते अनुभव कर रहा हूँ । . . . सिद्धायतन कूट पर पूर्व दिशा में सिद्धकूट नामक एक उज्ज्वल जिन मन्दिर चमक रहा है । अन्तरिक्ष में तैरते एक विशाल हीरे की तरह झुतिमान यह मन्दिर अविनाशी है । सणभंगुर पुद्गल के पर-माणुओं तक ने यहाँ शाश्वती में पुंजीभूत हो कर, पदार्थ की अन्तिम अनश्वरता का परिचय मूर्तिमान किया है । एक अद्भुत आश्वासन अनुभव कर रहा हूँ, माँ ! . . . ’

‘ . . . तो साक्षी पा गई हूँ, मान, कि सबमुख ही मेरी त्रिवली का यह त्रिकोण, यह मेरा नाभि-कमल अविनाशी है । और मेरा ब्रह्मा बेटा सदा इस

पर बैठे, अनन्त नय्य-भूतन सृष्टियाँ रचता रहेगा, और उनके साथ खेलता रहेगा ।...'

‘...सच ही विचित्र है यह अनुभूति । देख रहा हूँ माँ, सारी चीजों का एक ज्ञान-शरीर भी है । उसके भीतर विनाशी और अविनाशी का भेद समाप्त हो जाता है । वहाँ मानो सारी सृष्टि अपनी तमाम सम्भावनाओं के साथ शाश्वत विराजमान है । लग रहा है, जैसे कभी कोई, कुछ खो जाने वाला नहीं है । सभी कुछ वहाँ सुरक्षित, सुप्राप्त है । ...अरे यह क्या देख रहा हूँ, इन छह महाकुलाचलों के बीच खुल पड़े हैं कई विशाल सरोवर । पद्म, महापद्म, तेगिच्छ, केसरी, महापुण्डरीक, पुण्डरीक : हर सरोवर में से उत्तीर्ण होता, एक नवीनतर पूर्णतर सरोवर । उनकी जल-प्रभाओं के रंग और सुगंधों को संज्ञायित नहीं किया जा सकता । एक निर्नाम सौन्दर्य-बोध और आनन्द के सिवाय, और कुछ शक्य नहीं इस अन्तर्जगत में । प्रवाहों और तरंगों को किस नाम और मूर्ति पर अटकाया जा सकता है ! अद्भुत हैं पदार्थ के ये अन्तर्कक्ष । परमाणु के भीतर पूरे ब्रह्माण्ड की लीला चल रही है । ...और लो देखो, इन सरोवरों से कितनी सारी महानदियाँ निकल पड़ी हैं । गंगा, सिन्धु, रोहितास्या, हरितकान्ता, नारी, नरकान्ता, सुवर्णकूला, रूप्यकूला, रक्ता, रक्तोदा ... और इस पद्म सरोवर का ओर-छोर नहीं । एक विशाल छत्र की तरह, पूरे योजन का एक कमल इस पर उत्फुल्ल है । और उसकी कर्णिका के मंडल में सौरभ और मकरन्द के जाने कितने प्रदेश हैं, महल हैं, जिनमें श्री, ह्री, कीर्ति, बुद्धि, लक्ष्मी देवियाँ निवास करती हैं । और इस सरोवर के चित्र-विचित्र मणियों से देदीप्यमान तोरण वाले वज्र-मुख से गंगा फूट पड़ी है । हिम-पर्वत के दक्षिण तट पर जिह्विका नामा यह कोई प्रणाली है, जो गोमुखी और वृषभाकार दिखाई पड़ रही है । इस प्रणाली में गंगा गोशृंग का आकार धारण करती हुई, श्री देवी के भवन के आगे गिरी है । और इन सारी नदियों के समुद्र-प्रवेश-तोरणों में दिक्कुमारियों के आवास दिखाई पड़ रहे हैं । विगन्तों की अगम्य सौन्दर्य-विभा, इनमें देहवती हो कर, स्पृश्य और ग्राह्य हो गई है । कैसा अनिर्वच्य भावंद और आश्वासन है, इनके स्पर्श में ... !’

‘...और तेरा स्पर्श इस अज कितना प्रगाढ़ हो गया है, मानू । कैसी प्रतीति है, कि जेरे इस स्पर्श में से छूट कर तू कभी कहीं, जा नहीं सकता ।’

‘लेकिन माँ, इस सीता नदी को तो देखो । नील-पर्वत पर बहती यह फेनिला, एकाएक अदृश्य होती-सी, विदेह क्षेत्र का भेदन कर गई है । मेरु-पर्वत की ईशान दिशा में इसी सीता नदी के पूर्व तट पर नील कुलाचल के समीप वह जम्बू-स्थल है, जिसके केन्द्रीय जम्बू-वृक्ष की छाँव में इस समय सेटा हैं, तुम्हारे नाभि-कमल के सिरहाने । योजनाओं में फैले हैं इस जम्बू-वृक्ष के मूल, तने, शाखाएँ । नीलमणि-ग्रभ है इसका महास्कन्ध : इसकी हीरक शाखाओं और पत्तों के पत्तों में यह कैसा अनोखा लचाव है । और इसकी डालों में लूमते जम्बू फलों के जूमखे तुम्हारे वक्ष पर झुक आये हैं, माँ, और इनका जामुनी-मुलावी रस, कैसे रभस-आस्वाद से मुझे विसुध किये दे रहा है । ... और देखो, वह मेरु-पर्वत की नैऋत्य दिशा में है आत्मली-स्थल : उसके आत्मली वृक्ष की दक्षिण शाखा पर अविनाशी जिन-मन्दिरों की एक पूरी श्रेणी भास्वर है । ... देख रहा हूँ, नील-पर्वत के डालों में नीलवान, उत्तर-कुरु, चन्द्र, ऐरावण, मात्यवान नामा महाहृद । उनके रत्नों से चित्र-विचित्र तट । उनके कमलों पर बने नागकुमार देवों के फेनोज्ज्वल भवन । ... और कांचन-कूट नामा उस गिरिमाला पर, अघर में आसीन वे जिन-प्रतिमाएँ । उनकी वैदूर्य विभा में झलकते प्रकृति के नव्य-नूतन परिणमन । ... मेरु-पर्वत के पश्चिमोत्तर में गन्ध-मादन महापर्वत पर, भोगंकरा, भोग-मालिनी, वत्समिला, अचलावती देवियों को नीलमी घासों में क्रीड़ा करते देख रहा हूँ । ... नीलाचल को पीर कर गन्ध-मादिनी, फेन-मालिनी, ऊर्मि-मालिनी नदियों के प्रवाहों पर पग-धारण करते, एकाएक दिखाई पड़ गई है विदेह क्षेत्र की वे अविनाशी नगरियाँ । ग्रह-नक्षत्रों की नाना रंगी ज्योतियों से दीप्त हैं उनके भवन, कक्ष, अन्तरायण । वहाँ नित्य उज्ज्वलमान कैवल्य-सूर्य तीर्थकरों के समवसरणों में मेरी अस्मिता विलुप्त प्राय है । ... इन विदेह क्षेत्रों में अर्हता और भगवत्ता ही, भोग्य पदार्थ बनकर, जैसे पल-पल मनुष्यों की सारी भोगाकांक्षाओं को विपल मात्र में तृप्त कर देती हैं । भूमा यहाँ भूमि में फलद्रूप हो उठी है । कैवल्य-सुख यहाँ भोजन के स्वाद तक में उतर आया है ! ...’

‘रुको मान, यहीं रुक जाओ । मेरे पास आओ, मेरे पास आओ, तुम्हारी इन्द्रियों और देह में झरते इस अतीन्द्रिय सुख में मुझे डूब जाने दो ... !’

‘लेकिन माँ, अवस्थान अभी सम्भव नहीं हो रहा । प्रस्थान और अभि-मान की विचक्षिप्ता मेरे पैरों में खेस रही हैं । जम्बूद्वीप की अस्तिन तट-

बेड़ी में खड़ा देखा रहा हूँ, लवणोदधि के निःसीम जल-प्रसार । उससे परे वातकी-खण्ड द्वीप, फिर कालोदधि समुद्र की छोरान्त रत्न-बेसाएँ, फिर पुष्करार्च और पुष्करवर द्वीपों की जगतिर्या...। आकाश ही जिसमें आकृत हो उठा है, वह मानवोत्तर पर्वत, जिसके आगे मनुष्यों की गति नहीं ।... फिर वह पृथ्वी का अन्तिम और अन्तहीन स्वयम्भुरमण-समुद्र, उसके प्रकाण्ड मगर-भच्छों के पेटालों में विचित्र रत्न-तरंगित ज्योतियों के महल ।... यह है मध्य लोक का छोर, मर्त्यों की उस पृथ्वी का अन्तिम किनारा, जहाँ मर्त्य मानव-पुरुषोत्तम बरा-मृत्यु, ह्लास-विनाश के साथ निरन्तर जूझते हुए अमरत्व-सिद्धि के नित-नव्य सोपान अनावरण कर रहे हैं। स्वर्गों और भोग-भूमियों के अकल्पनीय भीतिक सुख, मृत्युंजयी संघर्ष की इस माश्वत साधना-भूमि पर निछावर होते हैं। अमर लोकों का देवत्व जहाँ मानवत्व का वरण करने को तरसता है। मनुष्य की भंगुर देह में उतर कर ईश्वरत्व जहाँ अपने परम पुरुषत्व को कसीटी पर चढ़ाता है...। अरे माँ, अप्रमेय विस्तारों में फैले ये असंख्यात द्वीप-समुद्र, कुलाचल, सुमेरु-शिखर, स्वयम्भु-रमण समुद्र के ये अन्तिम जल-वातायन, मेरे अणु-अणु को खींच रहे हैं। उद्वेलित किये दे रहे हैं।... तुम्ही कहो माँ, कैसे... कैसे रुई, इस बिन्दुभर नन्दावर्त के खण्डों, कक्षों, वरण्डों, वातायनों में— जो मेरी आँखों पर पदें डाले रहते हैं।...

‘अरे मान, यहीं बैठा सारे लोकान्तरों में तो भ्रमण कर रहा है तू ! फिर कहीं जाने का प्रश्न ही कहीं उठता है?’

‘भ्रमण से जी नहीं भरता, वह भटकन है, माँ । अब तो सबेह सर्वत्र इन में रमण करने को मेरे प्राण पल-पल व्याकुल हैं ।... सुमेरु-पर्वत के अनेक परिवेशगत वनों, अरण्यों, तटान्तों, कटिबन्धों में देव-देवांगनाओं को क्रीड़ा करते देखा रहा हूँ । पृथिवी के इस उपान्त से आगे देवों की सबेह गति नहीं ।... और लो, सोलहों स्वर्गों के पटल खुलते जा रहे हैं । कल्पवृक्षों की सर्वकामपूरन आलोक-छाया में सारे मनोकाम्य फलों का उपभोग करते देव-देवांगना, इन्द्र-इन्द्राणियाँ । प्रत्येक अगले स्वर्ग में विपुलतर, ऊर्ध्वतर होते उनके रत्नाबिल विमानों, सरोवरों, क्रीड़ा-पर्वतों, उद्यानों के अकल्प्य सुख-वैभव । क्षण-क्षण अभिनव सौन्दर्य और भोग की लहरों के इस बंचस लोक में आपा खो जाता है । भोग की प्रगाढ़तर होती महावासना में यहाँ सब कुछ अवमूर्च्छित, सुप्तप्राय, तन्त्रासीनता में इन्द्र-अनुषी सीला की तरह चल रहा

हैं।... दिव्यांग जाति के कल्प-वृक्षों के ज्योतिर्भेज वन सर्वत्र दिखाई पड़ते हैं। भिन्नके तले कामना करते ही, मनचाहे दिव्य भोजन, दिव्य वस्त्र तथा अन्य सारी ही दिव्य भोग-सामग्रियाँ इन देवों को प्राप्त हो जाती हैं। छहों ऋतुओं के वातावरण, प्रभाव, फल-फूल यहाँ के आकाश-वातास और कानन-उद्यानों में सदा सुप्राप्त हैं। रक्त-मांस, अस्थि-मज्जा से रहित इन देव-देवांगनाओं के शरीर विमृष्ट पुद्गल द्रव्य की तरह प्रवाही हैं। नितान्त लचीले और मनोभावी हैं। इनके दिव्य देह-बन्ध में तन-मन मानो एकाकार हो गये हैं। इनके शरीरों के बीच वर्ण, रस, गन्ध और स्पर्श भी बाधक नहीं, पारस्परिक संयोग में साधक होते हैं। मनचाही विक्रिया करने में ये सक्षम होते हैं। एक शरीर में से ठीक उसी के अनुरूप सहस्रों छोटे-बड़े मनचाहे शरीर ये बना लेने में समर्थ हैं। दिव्य कक्ष की उपपाद शैया में स्वयंभु प्रक्रिया से सहसा ही ये अँगड़ाई भर कर उठ आते हैं : और इस प्रकार अपने पूर्णकाय रूप में ही ये जन्म लेते हैं। तब किसी भी देव की एकान्त काम्या देवांगना, अन्यत्र जन्म लेकर, तत्काल उसके सम्मुख आ खड़ी होती है। जन्म से देहपात तक इनके शरीर अक्षय सौन्दर्य-यौवन से मंडित रहते हैं।...

‘अरे मेरा मान भी तो ऐसा ही है, वह किस देव या इन्द्र से कम है...?’

‘... सागरों पर्यन्त ऐसे विपुल वैभव-भोग में जीकर भी, ये देव बेचारे अतृप्त ही रह जाते हैं। और काल के भीतर बुद्-बुद् की तरह विलीन हो जाते हैं। ऐसी अतृप्ति और मृत्यु से मुझे सीमित करोगी माँ? क्षय और विनाश की इस परम्परा में जुड़े रहने को अब मैं तैयार नहीं।... काम को परा-कोटि पर भोग कर भी, क्या ये पूर्णकाम हो सके हैं? काम जितने रूपों में तृप्ति चाह सकता है, वे सारे आयाम इन्हें सुलभ हैं। एक प्रमुख देवांगना या इन्द्राणी, फिर कई-कई देवियाँ, इनकी भोग-शैया में बिलसती रहती हैं। इन देवांगनाओं के प्रासादों से भी ऊँचे इनकी बल्लभाओं के भवन होते हैं, जो इनकी विदग्ध भाव-चेतना को एक बिलक्षण तृप्ति देती हैं। और फिर होती हैं सहस्रों अधिकार्य, जो इन देवों के उद्दामतम देह-काम और मनोकाम को निर्वन्ध, उच्छृंखल आनोड़नों और विलासों से तृप्त करती हैं।... इन देव-निकायों में, उच्च से उच्चतर स्तरों के देव-देवांगनाओं का काम-सुख और ऐन्द्रिक सुख सूक्ष्मतर और बहिरतर होता चला जाता है। अपने मीक्यु को वे प्रवीचार

कहते हैं। इस प्रवीचार के सूक्ष्मतर और निविडतर होते स्तरों को देख कर स्तब्ध हूँ। काम स्वयम् ही अपनी सचनता में तीव्रतर होता हुआ, ऊर्ध्वतर अनुभूतियों में रूपान्तरित होता चला जाता है। सौम्यमें और ईमान स्वर्ग के देव-देवियाँ मानवों की तरह ही स्थूल काय-मैथुन से तृप्ति पाते हैं। उससे ऊपर के सानत्कुमार और माहेन्द्र स्वर्ग के देव, देवांगनाओं के स्पर्श मात्र से परम प्रीति को प्राप्त होते हैं। उससे ऊपर ब्रह्म, ब्रह्मोत्तर, सान्तव, कापिष्ठ स्वर्गों के देव अपनी देवियों के शृंगार, आकृति, अंग-भंग और भाव-भंगिमा, विलास-चातुरी, मनोज्ञ वेष तथा मोहक रूप के देखने मात्र से आल्हाद-मग्न हो जाते हैं। 'और यह क्या देख रहा हूँ, सामने ज़ेरा में लेटा वह देव नैपथ्य में कहीं दूर अपनी प्रिया की नूपुर-झंकार सुन कर ही गहन रमण-सुख की मूर्च्छा में लीन हो गया है। 'हाँ, यह मुक्त, महामुक्त, शतार और सहस्रार स्वर्ग के देवों का क्रीड़ा-लोक है। यहाँ के देव, देवांगना के संगीत, कोमल हास्य, ललित कथा और भूषणों के मृदु रव को सुन कर ही एक अद्भुत विदग्ध सुरति-समाधि में लीन हो जाते हैं। इससे भी ऊपर जा कर आनत, प्राणत, आरण और अच्युत कल्प के देव अपनी अंगना का मन में संकल्प करने मात्र से, उसके साथ संयुक्ति का सुख पा जाते हैं। प्रिया के स्मरण मात्र से, यहाँ स्मर-देवता आत्मलीनता की कोटि का मैथुन-सुख पा जाते हैं। रति का सुख यहाँ समाधि के अनन्त सुख-राज्य का स्पर्श करता है। इससे ऊपर के अनुत्तर स्वर्गों, सर्वार्थ-सिद्धियों और नव-मैथेयकों में बहिर्मुख काम की वेदना ही तिरोहित हो जाती है। प्रतिकार की आवश्यकता से परे उनका प्रवीचार यहाँ अन्तर्मुख और स्वायत्त हो जाता है। उनकी साहजिक आत्म-स्थिति में, सुरति-सुख स्वयमेव ही उनके भीतर निरन्तर प्रवाहित रहता है। 'कामिक चेतना की इन सारी स्थितियों और भूमिकाओं में इस क्षण, संयुक्त रूप से अपने को रममाण अनुभव कर रहा हूँ, माँ। पर इनके भी सारे प्रस्तरों में संसरित होता हुआ, मैं इनके अन्तिम छोर पर आ खड़ा हुआ हूँ। 'और सामने देख रहा हूँ—मृत्यु की अतलान्त अभेद्य, अधियारी खन्दक। यह जब तक है, परमतम काम-सुख का अन्त भी वियोग और विच्छेद में होना ही है। चरम तमस के इस राज्य को भेदे बिना, मेरी चेतना को विराम नहीं, माँ...!'

‘रको, रको मान, तुम इस समय बड़े दुर्दान्त और भयंकर दिखार्य पड़ रहे हो। हर पार्श्व आधार से उच्छिन्न, इस खन्दक में कूद पड़ने को उद्यत लग रहे हो। 'मान, इस किनारे को सहना, देखना, मेरी सामर्थ्य से बाहर है। 'सीट आबो बेटा...सीट आबो...। तुम्हारी माँ की छाती टूटी जा रही है।

‘... हाय, मेरी बाँहें छोटी पड़ गई ! ... मेरी हड्डी-हड्डी तड़क रही है ... और मैं चूर-चूर हुई जा रही हूँ । तुम्हें पकड़ पाने में असमर्थ ! ... भीतर-बाहर की दृष्टि मात्र इस भय और असहायता में मूँद गई है । ... कहाँ है मान तू, मेरे लालू ... ! हाय, तुने यह कैसा गप्पाघात दे कर खोल दी मेरी आँखें । ... यह क्या देख रही हूँ ... एक ही छलांग में पार गया तू यह बन्दक । ... और उस पार एक नीली रोशनी के तट पर अकेला खड़ा है तू । हमारे बीच अपरिमेय अलंघ्य फैली है यह खाई । मान, इससे बड़ा वियोग तू मुझे क्या दे सकता था । पुत्र हो कर ऐसा हत्यारा, निर्दय हो गया तू ? जीते जी, खुली आँखों, चलती साँसों के बीच तू मुझे मौत के इस बैधियारे निर्जन तट पर अकेली छोड़ गया ... ? हाय, अब कहाँ जाऊँ ... क्या कहूँ ... मान ... मान ... मान ... कहाँ अदृश्य हो गया तू ? ’

‘अरे ऊपर, इधर, मेरी ओर देखो माँ, यहाँ खड़ा तो हूँ मैं । देखो न, सर्वाक्ष-सिद्धि के इन्द्रक-विमान का ध्वजा-दण्ड नीचे रह गया । उससे भी बारह योजन ऊपर आ कर, देखो, यह ईशत्-प्राग्भार नाम की आठवीं पृथ्वी है । नरकों की सात पृथ्वियों से ऊपर, सर्वाक्ष सिद्धि तक के सारे लोक पृथ्वी तत्त्व से उत्तेजित होकर अन्तरिक्षों में ही उप-पृथ्वियों पर अवस्थित हैं । पर तीन लोक के मस्तक पर, यह जो सिद्धालय है, यह फिर विभुद्ध पृथ्वी से आलिङ्गित है । मूलगत ठोस पाँच-बता ही यहाँ परम दिव्यता में परिणत हो गई है । मुक्त सिद्धात्मा यहाँ पृथ्वी के साथ अन्तिम और अमेद रूप से संयुक्त हो गये हैं । दोनों ही पूर्ण स्वरूपस्थ होने से, महासत्ता यहाँ मेद-विज्ञान से परे निजानन्द में लीन हो गई है । लोक-शीर्ष पर आरूढ़ यह प्राग्भार पृथ्वी ही मोक्षधाम है, निर्वाण-भूमि है । इसके मध्य में उत्तान श्वेत छत्र के समान, अर्द्धचन्द्राकार सिद्धशिला विद्यमान है । यह उत्तरोत्तर ऊपर की ओर अपसारित होती हुई त्रिलोक के चूड़ान्त में अंगुल के असंख्यातवें अंश परिमाण में तनु, सूक्ष्मतम हो गई है । अपने छोर पर यह तीसरे तनु-वातबलय को मेद गई है । उस वातबलय की सघनताओं में निर्बन्ध अवगाहना करते हुए अनन्त कोटि सिद्धात्मा नित्य मुद, बुद, आत्म-स्वरूप में लीन, अपने ही भीतर के अनन्तों में निर्बाध परिणमन शील हैं । अनन्त दर्शन, अनन्त ज्ञान, अनन्त वीर्य, अनन्त सुख आदि अनन्तानन्त गुण और शक्तियाँ उनमें स्वतः-स्फूर्त भाव से निरन्तर सक्रिय हैं । इसी को सर्वकाल के द्रष्टा, ज्ञानी और शास्ता मुक्ति, मोक्ष, निर्वाण आदि संज्ञाओं से अभिहित करते आये हैं । ... इन मुक्तात्माओं के सुख की कल्पना कर सकती हो, माँ ? ’

‘... देख लालू, तू मेरे कितना पास आ गया फिर । मैं तो केवल तेरा वह खलीना मुचड़ा देख रही हूँ । इस सुख से बड़ा तो कोई सुख माँ के लिए नहीं ।

तेरे चेहरे में वह सारा सुख समाया है। फिर किसी कल्पना की मरीचिका में क्यों पड़ूँ !'

'यह कल्पना की मरीचिका नहीं, माँ। मेरे भीतर इस क्षण जो प्रतीयमान है, वही कह रहा हूँ। तुम मुझे चक्रवर्ती देखना चाहती हो न ? पर उसके जाने भी सुख के कई सोपान हैं। चक्रवर्ती के सुख से भोग-भूमिज मनुष्य का सुख अनन्त गुना है। उससे अनन्त गुना सुखी घरणेन्द्र है। उससे अनन्त गुने सुख का भोगी देवेन्द्र है। उससे अनन्त गुने सुख में अहमीन्द्र विलास करता है। विगत, आगत, अनागत की इन सारी सत्ताओं के सुख को एकत्र किया जाये, तो उससे भी अनन्त गुना सुख मोक्ष में आसीन सिद्धात्मा एक क्षण में भोगते हैं। सत्यतः यह गुणानु-गुणन भी उस सुख का सही आयाम प्रकट नहीं करता। क्योंकि अहमीन्द्रों तक के सारे सुख पराश्रित हैं, इन्द्रियजन्य हैं, सो आकुलतामय हैं। पर सिद्धात्मा का सुख, स्वायत्त, आत्मोत्थ, निराकुल, आत्मन्येवात्मानातुष्टः हैं। इसी से वह वचन और गणना से अतीत मात्र अनुभव्य है। . . . '

'ऐसे सुख को तू मेरी गोद में लेटा अनुभव कर रहा है, फिर कहाँ जाने की पड़ी है तुझे ?'

'नहीं माँ, यह उस सुख की अनुभूति नहीं, उसमें स्थिति नहीं, यह मात्र उसकी प्रतीति है। चाहो तो इसे सम्यक्-दर्शन कह लो। इस दर्शन को सम्यक्-ज्ञान बनना होगा। और उस सम्यक्-ज्ञान को चारित्र्य बन जाना होगा। यानी इस सुख में ही तब निरन्तर रमण और विचरण होगा। . . . '

'कोई अन्त भी है तेरे इन उपलब्धावों का ! सभी श्रमणों और शास्त्रों से यही गाथा सुनते मैं बक गई हूँ। कोई उस मोक्ष में जा कर आज तक लौटा तो नहीं। कौन साक्षी दे कि ऐसा कोई सुख कहीं है ?'

'हो सके तो वह साक्षी, मैं सदेह यहाँ उपस्थित करना चाहता हूँ। . . . जाने क्यों, मुझे ऐसा लग रहा है, माँ, कि यह निर्वाण भी अन्तिम उपलब्धि नहीं। मेरी यात्रा यहीं समाप्त नहीं दीखती। . . . इस निर्वाण से भी आगे की एक स्थिति मेरी अभीप्सा में झलक रही है। भेद-विज्ञान से परे एक अद्वैत महासत्ता में स्थिति : जिसमें संसार और निर्वाण एकाकार हैं। वे परस्पर एक-दूसरे में अन्तर-संक्रांत हैं। . . . अरे माँ, देखो न, मैं निर्वाण को अनिर्वाण जगत में पग-धारण करते देख रहा हूँ। मैं अपने भीतर सदेह सिद्धात्मा को लोक में शाश्वत संचरण करते देख रहा हूँ ! . . . '

‘कितनी देर हो गई तुझे, बोलते-बोलते । चुप हो जा लालू... मेरे लाल...!’

‘...और सहसा ही अपने बालों और गालों पर माँ का हाथ फिरता अनुभव किया । आँखें खुल गई । ...यह क्या देख रहा हूँ । माँ की गोद में उत्संगित हूँ । बरसों से ऐसा नहीं हुआ था । उस मोहोष्मा को सह न पाया, और उठने को हुवा कि माँ ने दोनों बाँहों से मुझे समुचा आवरित कर लिया । ...लबा, जैसे एक सीखा प्रश्न माँ ने बिन बोले ही, मेरी नस-नस में झनझना दिया...!’

‘...सच ही तो है तुम्हारा अनुरोध माँ, अनन्त केवल सिद्धात्मा ही नहीं, यह सारा लोक, इसके सारे बड़ात्मा जीव भी अनन्त है । सत्ता मात्र अपने द्रव्यत्व में अनन्त और अविनाशी है । तीनों लोकों का ढाँचा, उसके कई पटलों में स्थित पर्वत, नदियाँ, समुद्र, कई भवन-मन्दिर जैसे पुद्गल-समुच्चय तक शाश्वत अनादि-निघ्न हैं । तब सिद्धात्मा की अनन्तता, और अविनाशीकता की क्या विशेषता ? वह अनन्त जब तक अपनी सारी अनन्त गुणवत्ताओं के साथ, सान्त मे व्यक्त न हो, अभी और यहाँ जीवन की लीला में संक्रान्त न हो, उसकी क्या सार्थकता ? अपार संत्रास, यातना, मृत्यु झेलते असंख्य संसारी जीवों से मुँह मोड़ कर, जो अपने ही निर्वाण-मुख में बन्द हो गया है, उस सिद्धत्व को लेकर मैं क्या करूँगा ! हो सके तो उस परात्पर सिद्धत्व को, लोक की रचना में सिद्ध और संचरित देखना चाहता हूँ ! ...’

‘...मेरी बात तो तू मानने से रहा । जब से मैं यही तो कह रही हूँ...’ । पर तू सुने तब न । चिर दिन का हठीला जो है । पर आया न वही, जो मैं कह रही थी । देख मैं हूँ न, मुझ में ला अपनी मुक्ति । इस कम में, इस महल में, माँ की गोद में लेटे-लेटे सभी कुछ तो देख लिया तेने... ! फिर अब कहाँ जाना है रे ?’

‘...नहीं माँ, मोक्ष से भी आगे की सिद्धि जिसे जाना है, वह यहाँ कैसे रुक सकता है । त्रिलोक और त्रिकाल के समस्त जीवों की सृष्टि में, उनके जीवन में, मुक्ति के शाश्वत संवादी सुख को जो संचरित देखना चाहता है, उसे उन तमाम असंख्यात जीवों की चेतना में उतर कर, उनके साथ तद्रूप तदाकार होना होगा । उसके लिये उसे विराट् प्रकृति के असीम जीव-राज्य में विचरण करना होगा । और जीवों के और अपने बीच जो अनन्तकाल के कर्मावरण और मनोव्यवस्था पड़ी हैं, उन्हें भेद कर, प्रत्येक जीवाणु के साथ आत्मसात् हो जाना पड़ेगा । माँ की मोहोष्म गोद, और नञावर्त की सुख-जीवा में वह सम्भव नहीं । प्रकृति में व्याप्त बुन-बुनों के हिसा-प्रतिहिसा और कर्मों के दुष्कर्मों के प्रति आत्मोत्सर्ग कर देना

होगा। उनके प्रति अपने को खोल कर, उनके सारे कषाघातों को झेलते हुए, अपने चैतन्य की अब्याबाध अवगाहना में उन्हें विसर्जित कर देना होगा। अपनी देह के रेसो-रेसो को योगाग्नि में तपा कर, गला कर, अपने विशुद्ध द्रव्य में संस्थित होने पर ही निखिल के साथ ऐसी एकाकारिता सम्भव है। . . . अभी-अभी अन्तहीन नरकाग्नियों में जलते जीवों की यातनाएँ आँखों आगे देखी हैं। अनन्त निशोदिया जीव-राशियों को बेदना तक से आत्म-विस्मृत, अपने ही में खदबदाते, बैचेनी के साथ एक साँस में अठारह बार जनमते-मरते अनुभव किया है। वे सारे जीव मेरी आत्मा में त्राण के लिए चीत्कार कर रहे हैं, आक्रन्द कर रहे हैं . . . माँ, मेरी पीड़ा को समझने को कोशिश करो। . . .

‘कहो बेटा, सुन रही हूँ। . . .’

‘जाने कितने जन्मान्तरों में, जाने कितनी योनियों में, कितने ही जीवों से मैंने शत्रुत्व बाँधा होगा। वे सारे जीव अपने बैर का बदला मुझ से लेने को, कषाय-प्रमत्त होकर निम्नातिनिम्न योनियों में मोहोन्ध भटक रहे हैं। जहाँ-जहाँ भी होंगे वे, अपने कायोत्सर्ग के बल उन्हें अपने पास खींचूँगा। उनके प्रति आत्मार्पण करके, अपनी नग्न काया के अणु-अणु में उनके प्रतिशोधी बैर के सारे प्रहार मौन भाव से सहूँगा। . . . सहता ही चला जाऊँगा, ताकि वे अपनी समस्त कषाय को मुझ पर उतार कर, उससे मुक्त और निर्वैर हो जायें। पहले अपनी ही आत्मा में, अपने ही निजी वैरियों से, पूर्ण मैत्री और सम्बादिता स्थापित न कर लूँ, तब तक निखिल चराचर में मैत्री और सम्वाद का सुख-साम्राज्य कैसे स्थापित किया जा सकता है! . . .’

‘. . . कायोत्सर्ग तो भीतरी बात है न, मानू ? इस बाहर की छत में जाने कब से तेरा कायोत्सर्ग चल तो रहा है। तेरी ध्यान-साधना में आप ही एक दिन, सारे जीव खिंचे चले आयेंगे। है कि नहीं?’

‘. . . नहीं . . . नहीं माँ, असम्भव ! मुझे स्वयं जीवों के पास जाना होगा। अपने अहम् की सारी ग्रंथियाँ भेद कर, उन्हें सुलभ हो जाना होगा। छोड़ो लोका-लोक की जीव-राशियों को : ठीक इस महल से बाहर निकलते ही, जो मानवों की बस्तियाँ हैं, उन्हीं के साथ मैं अभी कोई समत्व और सम्वाद नहीं साध पाया। पिप्पली-कानन की यात्रा के समय, तुम्हारे इस आर्यावर्त की कई ग्राम-वस्तियों में भटका था। कुषकों, कम्मकरो, चांडालों, अंत्यजों की जो जीवन-स्थिति देख आया था, उसके बाद तुम्हारे इस सुख-वैभव से भरे राजमहल में लौटने का मन

न हुआ। वह सब असह्य लगा : असह्य अपराध प्रतीत हुआ। इन महलों और राज्यों के ऐश्वर्यों की नीबो में जो प्रतिफल अपने जीवनो की बाहुतियाँ दे रहे हैं, उनकी विपन्नता, दीनता और आत्महीनता को देख, मुझे स्पष्ट प्रतीति हुई, कि लोक में कुछ समर्थ लोग, अपने बाहुबल और उत्तराधिकार के जोर पर, निरन्तर एक सार्वभौमिक हत्या और हिंसा की सृष्टि कर रहे हैं। कर्म-विपाक से यदि यह वैभव है, तो उस श्रुत कर्म-शृंखला को उलटना भी जागृत और चैतन्य मनुष्य का दायित्व है। कोई भी आत्मवान और जागृत व्यक्ति, होस-हवास रहते एक हत्यारी और शोषक जगत-व्यवस्था में सहभागी हो कर, करोड़ों मानवों की सामुदायिक हिंसा के इस व्यापार को कैसे चलने दे सकता है ? . . .

‘क्या कहें माँ, बहुत विवश हो गया हूँ मैं, यहाँ से चले जाने को। घनी-निर्धन, सुखी-दुखी, शोषक-शोषित, पीडक-पीडित के ये भेद, ये दरारे मुझ से सही नहीं जाती। मेरी नसों में रक्त नहीं, जैसे बिच्छू बह रहे हैं। मेरे तन का अणु-अणु उनके निरन्तर दमनो से उत्पीडित है। लगता है माँ, हजारों-लाखों लोग, जब तक पीढ़ी-दरपीढ़ी बेहाल, निर्धन, मजबूर हैं, लाचारी और आत्महीनता में जी रहे हैं, तब तक इस ऐश्वर्य से मचलते महल में मैं कैसे रहूँ ? तुम्हारा यह सारा वैभव मुझे काटता है, यह मुझे चोरी का लगता है। यह सार्वभौमिक हत्या की खेती का प्रतिफल लगता है। तुम नाराज न होना माँ . . . ! क्या कहें, जब यह सब मैं प्रत्यक्ष देख रहा हूँ। यह सब सहते हुए जीना अब मेरे वश का नहीं !’

‘मान, तेरी इन अनहोनी हठों का अन्त नहीं। जो आज तक कोई न कर सका सृष्टि के इतिहास में, वह तू करेगा ? असम्भव को कौन सम्भव कर सका है ?’

‘असम्भव और महावीर साथ नहीं चल सकते, माँ ! मनुष्य के कोष में से असम्भव शब्द को मैं सदा के लिए निकाल फेंकना चाहता हूँ। सत्ता यदि अनन्त-सम्भावी है, तो असम्भव यहाँ कुछ भी नहीं। वह केवल अज्ञानियों और अर्द्ध-ज्ञानियों की, अपनी सीमा से निष्पन्न एक मिथ्या धारणा मात्र है। असम्भवों की लकीरें खींचने वाले तुम्हारे परम्परागत शास्त्र और अमण स्थापित स्वार्थों के स्थिति-शोषक हैं। यह असम्भव शब्द उन्हीं का आविष्कार है . . . अर्हंतों की कैवल्य-वाणी को कौन लिपिबद्ध कर सका है। अर्हंत के मुख से असम्भव शब्द उच्चरित नहीं हो सकता। अर्हंत और असम्भव, ये दोनों विरोधी संज्ञाएँ हैं। सर्वसम्भव, सर्वज्ञ, तीर्थंकर, असम्भव की मर्यादा पर कैसे अटक सकता है ? . . .’

‘. . . एकाएक मैं उठ बैठा, और देखा, माँ प्रस्तरभूत-सी, पहचान-भूमी, घटकी आँखों से मुझे देख रही हैं। बहुत सूना लगा उनका आँख, और वे निपट मुट्ठी-सी बहुत अनाथ हो आई हैं . . .’

‘... मैं बहुत पीछे छूट गई, मान ! मैं से तू बहुत आगे जा चुका । ... जाने कब का ? फिर भी क्यों रह-रह कर भरम में पड़ जाती हूँ । जिसका बछड़ा सदा के लिए खो गया है, उस गाय-सी रम्भाती, बिलबलीती मैं बाबली बेकार बीरानों में बीड़ी फिर रही हूँ ... !’

मैं अपने आँसू न रोक सकी । उन्हें पोंछने का अधिकार मैं खो चुका हूँ, जाने कब का । मोहरानि को पुचकार कर अब और सुलाये रखना मेरे बल का नहीं । ...

‘... जाओ, जहाँ तुम्हारा जी चाहे जाओ, मान ! तुम्हें रोक कर रखने वाली मैं कौन होती हूँ । सारे आसमान को अपने आँचल की कोर में गाँठ दे कर बाँध लेने की भ्रांति में पड़ी हूँ मैं । ... ऐसी मूढ़ स्त्री, तुम्हारी मैं कैसे हो सकती है ! ...’

‘तन की मैं तो हो ही, अब मेरे मन, चेतना, आत्मा की मैं भी बन जाओ न । तुम्हारी ही गोद में द्विजन्म पाना चाहता हूँ, मैं, सत्य का ज्योतिर्मय जन्म ... !’

‘तो उसके लिए मुझे त्याग कर मीत की अँधेरी खन्दकों में कूदोगे तुम ? मेरी मति-बुद्धि से बाहर है यह सब ।’

‘वह अँधेरी खन्दक भी तो तुम्हारे ही गर्भ में है, मैं । फिर लौट कर उसी में कूदूँगा, और उसकी मोहान्ध कारा को सचेतन, सज्जन तोड़ कर, अखण्ड, अनन्त गुना अधिक, समूचा तुम्हारा हो कर, तुम्हारी गोद के सिंहासन पर प्रकट हो उठूँगा ... !’

मैं ने शब्द न सुने : केवल भावित हो आई; बोध से उजल आया उनका मुख । और अखण्ड मैं को मैंने जैसे साक्षात् किया । ...

‘आवागमन से परे की, अपनी और मेरी स्थिति को मेरी आँखों में बूझो, मैं ! तब पावोगी कि जाना-आना, यह निरी शब्द-माया है । तब मेरी जाती हुई बिछोही पीठ नहीं देखोगी, मेरा सम्मुख आता मुख ही देखोगी । काश सत्ता का वह आयास तुम्हें प्रत्यक्ष दिखा सकता ! लेकिन शब्द के राज्य की सीमा आ गई ... । अब बोलना निःसार लगता है । देख सको तो देखो, मैं तुम्हारे सामने हूँ समूचा ... सदा ।’

‘... तू तो कहता है, मोक्ष में खो नहीं जायेगा । लौट कर आयेगा मेरे पास । क्या लायेगा मेरे लिए ? ...’

‘‘ हथेली पर रक्खा हुआ एक ऐसा सहस्र-पहसू हीरा, जिसमे त्रिलोक और त्रिकाल के तमाम परिणमन झलक रहे होंगे ! तब दुःख, मृत्यु, विनाश, शोक, वियोग के अन्धकारों से आच्छन्न लोक मेरे हृत्कमल मे सहज अनुभूत और आश्वस्त होगा । उसे प्राप्त करने को, उसमे व्यापने को, चौरासी लाख योनियो मे मुझे फिर भटकना नहीं होगा । भ्रमण तो अनन्त बार किया इन सारी अन्ध योनियो मे । पर क्या फिर भी उन्हें जान सका, अपने को जान सका, इस लोक को जान सका ? बाहरी भ्रमण द्वारा नहीं, भीतरी आत्म-रमण द्वारा ही इसे सम्पूर्ण जाना और स्वायत्त किया जा सकता है । तभी इसमे निर्बाध रमण कर, इसके अणु-अणु मे आत्मज्ञान का चक्रवर्तित्व स्थापित किया जा सकता है । और वह चिन्तामणि हीरा ले कर, त्रिलोक और त्रिकाल का चक्रवर्ती, विश्वभरा माँ की गोद मे नहीं लौटेगा, तो कहाँ जायेगा ? वही बिछेगा उसके चक्रवर्तित्व का सिंहासन । ’

माँ की मुँदी आँखों से आनन्द के अजस्र आँसू बह रहे हैं । और मैं उनके अन्तर्चक्षु बन कर, उनके इस अनहोने बेटे को निर्निमेष निहार रहा हूँ ।

वातावरण समाधि के अज्ञात फूलों की सौरभ से आप्लावित है । ’



महाभिनिष्क्रमण

[मार्गशीर्ष कृष्ण नवमी]

हेमन्ती सन्ध्या के इस कोहरिल तट मे विचित्र फूल उभर रहे है। एक अपाशिव सौरभ चेतना में व्याप गई है : पर इससे अधिक सुपरिचित सुगन्ध का अनुभव तो पहले कभी हुआ नहीं। . . . वे सारे नाना रंगी फूल जाने कब विसर्जित हो कर, एक जामुनी सरोवर की लहरों में परिणत हो गये। . . . और सहसा ही यह क्या देख रहा हूँ कि वह सरोवर फैल कर 'अरुण समुद्र' मे व्याप गया है। और उसमें से गोलाकार समुद्र-राशि की तरह प्रगाढ अन्धकार का एक विराट् तमः-स्कन्ध उठता हुआ सारे लोक पर छा गया है। अपने पादमूल में असंख्यात् योजनों में विस्तृत यह तमोराशि, क्रमशः संख्यात् योजनों मे अपसारित होती हुई ब्रह्म-युगल के अरिष्ट-इन्द्रक विमान के तल मे अवस्थित हो गई है। उसकी अगणित अन्धकार-पंक्तियाँ ऊपर की ओर उठ कर अरिष्ट विमान में चारों ओर फैल गई हैं। फिर वे चारों दिशाओं में विभाजित हो कर, मर्त्यलोक के अन्त तक व्याप गई हैं। उन अन्धकार पंक्तियों के अन्तरालों में देख रहा हूँ—अन्याभ, सूर्याभ, चन्द्राभ, सत्याभ, क्षेमकर आदि ब्रह्म-स्वर्ग के देवों के तैरते हुए जाने कितने सुतिमान विमान। . . .

. . . और उस सागराकार गोल तमःस्कन्ध के चूड़ान्त पर लौकान्तिक देवों के कितने ही पंक्ति-बद्ध रत्नप्रभ वातायन उभर आये है। देवों के बीच देवर्षि कहे जाते है ये देव। स्वर्गों के सारे भोगों से घिरे रह कर भी ये स्वभाव से सहज ही वीतराग और योगी हैं। विषय और विषयी के भेद से परे इनकी चेतना एक निर्विषय सुख से सदा ऊर्मिल रहती है। इन्द्र-इन्द्राणियाँ तक इनकी पूजा करते है। उन चूड़ान्तिक वातायनों पर उन्हें क्रीड़ा भाव से लूमते देख रहा हूँ। . . . सहसा ही वहाँ से कई मणिप्रभ विमान उड़ कर नन्द्यावर्त की ओर आते दीखे। . . .

... मेरे सामने पंक्ति-बद्ध आ कर खड़े हो गये हैं, ये दिव्य रूपधारी कुमार-योगी। सारस्वत, आदित्य, ब्रह्मि, अरुण, गर्तोदय, तुषित, अब्याबाध, अरिष्ट आदि जाने कितने ही नाम, कुहरिल हवा में गूँज कर, कहीं ज्योतिर्मय अक्षरों में भास्वर हो उठे। ... ढेर सारे कल्प-वृक्षों के फूल उन्होंने मेरे चरणों में बिखेर दिये।

एक अत्यन्त सुखद मार्दवी तन्त्रा में मेरी चेतना डूबने-उतराने लगी। कई घनुषाकार सुन्दर ओठों की पंक्तियों से उच्चरित होता सुनाई पड़ा : 'बुज्झह ... बुज्झह ! मा मुज्झह ... मा मुज्झह ! ...' : 'जागो ... जागो ! मूर्च्छा में न रहो ... मूर्च्छा में न रहो !' क्षणिक के अन्तराल से फिर सुनाई पड़ा : 'उट्टाहि ... उट्टाहि ... !' : 'उठो ... उठो !' फिर गभीर चुप्पी के उपरान्त एक लम्बायमान ध्वनि अन्तहीन हो गयी : 'पट्टाहि ... पट्टाहि !' : 'प्रस्थान करो ... प्रस्थान करो !'

और उस ध्वनि के छोर पर मेरी बाह्य चेतना सर्वथा विलुप्त हो गई। ...

... अपूर्व है आज के ध्यान की गहराई और उसका विस्तार। अब तक के ध्यान की चरम तल्लीनता में, एक रेशमीन अन्तरिक्ष के दूरतिदूर विराट् प्रसार में कोई एकमेव नील नक्षत्र तैरता दिखाई पड़ता था। ... इस क्षण वह बृहत्तर होता हुआ एक अण्डाकार नील ज्योति-मुंज में प्रभास्वर हो उठा। और अगले ही क्षण, किसी नीलमी महल के तटान्त पर खड़ी एक नीलेश्वरी सुन्दरी, बाँहें पसार कर आवाहन-मुद्रा में विशालतर होती दिखायी पड़ी। उसकी देह के प्रत्येक अवयव में सहस्रों आँखें खुली हैं : और उन आँखों में सारी इन्द्रियों के द्वार एकाग्र, एकाकार होते जा रहे हैं। ... देखते-देखते मैं एक सुनील समुद्र के प्रशान्त प्रसार में विसर्जित हो गया। ...

[मार्गशीर्ष कृष्ण दशमी]

... ब्राह्म मुहूर्त की निर्मल वायु-तरंगों में अनुभव हुआ : सारे स्वर्गों के पटल और इन्द्रों के आसन कम्पायमान हो रहे हैं। अनगिनती कल्प-विमानों के वैभव और ऐश्वर्य उमड़ कर नन्द्यावर्त-प्रासाद की ओर प्रवाहित हैं।

... उस काल के मोतिया आलोक में जब आँखें खुलीं, तो पाया कि अपनी सीमा में नहीं हूँ। पद्मराग-शिला की एक चौकी पर पद्मसन में आसीन हूँ। सहस्रों इन्द्र अपनी इन्द्राणियों और देव-देवायनाओं के परिकर के साथ, क्षीर-समुद्र के

जल से भरे सुवर्ण-कुम्भों से मेरा अभिषेक कर रहे हैं। ... शची जाने कितनी ही कमनीय बाँहों से मेरा अंग-लुंछन् कर रही है। कल्प-लताओं के पुष्प-पराग से मेरे सारे शरीर में अंगराग-प्रसाधन किया गया है। फिर एक अखंड उज्ज्वल ज्योतिर्मय उत्तरीय मेरी देह पर धारण कराया गया। उसके उपरान्त अनादि-निघन चित्र-विचित्र रत्नों के किरीट, कुण्डल, केयूर और समुद्र-तरंगिम मुक्ताफलों की मालाओं से आपाद-मस्तक मेरा शृंगार किया गया है।

... सारा आकाश एक प्रकाण्ड मृदंग की तरह अन्तहीन नाद से शब्दायमान है। स्वर्गों से नन्दावर्त के प्रांगण तक का समस्त अन्तरिक्ष देव-देवांगनाओं, अप्सराओं, यक्षों, गन्धर्वों के उतरते यूथों से छा गया है। जैसे एक निःसीम चित्रपटी दिव्य रंग-प्रभाओं से झलमला उठी है। तरह-तरह के देव-वाद्यों, संगीतों, नृत्यों की झंकारों से दिगन्तों के तट रोमांचित और द्रवित हो उठे हैं।

... देख रहा हूँ, राजद्वार पर तुमुल बाद्य-संगीतों के बीच एक भव्य पालकी उतर आयी है। यह 'चन्द्रप्रभा' नामा पालकी, मानो करोड़ों चन्द्रमाओं के स्कन्ध में से तराशी गयी है। इसकी शीतल-तरल आभा से सारे लोकाकाश के हृदय में एक गहरी कपूरी शीतलता और शान्ति व्याप गई है।

... शक्रेन्द्र और शची मुझे बड़े सम्म्रम के साथ हाथ पकड़ कर उस पालकी की ओर ले गये। शची ने अवलम्ब के लिए अपनी अपरूप कमनीय कोमल बाहु पसार दी। उसे पकड़ कर मैं पालकी में यों आरूढ हो गया, जैसे अपने चरम विलास-कक्ष के शयन पर आरोहण किया हो।

भासित हुआ कि काल-चक्र में विजया नामक मुहुर्त-क्षण प्रकट हुआ है। मेरे पद-नख पर उत्तरा और फाल्गुनी नक्षत्रों की संयुति हुई है। पालकी में मेरे पीताम्ब गरुड़-रत्न के सिंहासन का आलोक उदीयमान सूर्य के गोलक की तरह भास्वर हो उठा है। पूर्वाभिमुख आसीन मैंने देखा, कि ठीक सामने पूर्व दिशा में एक पुरुषाकार छाया दूर तक फैलती चली गयी है।

शिविका में दीखा : मेरी दायी ओर एक कुल-महत्तरिका वृद्धा हंसोज्ज्वल वस्त्र लिये बैठी है। मेरी दायी ओर धाय-माता विपुल सामग्रियों का सुवर्ण बाल लिये बैठी है। पीछे एक परमा सुन्दरी युवती सोलहों शृंगार किये मुझ पर सुवर्ण-दण्ड का हीरक-श्वेत छत्र छाये हुए है। ईशान कोण में खड़ी एक पुण्डरीक-सी ईषत् नमिता बाला मणिमय विजन डुला रही है। पादप्रान्त में कई बार-बनिताएँ नृत्य-भंगों में निबेदित होती हुई, कई-कई ग्रंथियों-सी एक साथ खुल रही हैं।

उनके आलुलायित केशों का मोहान्धकार मेरे चरण-तटों में आकर विलीन हो जाता है। . . .

अगल-बगल खड़े परिजन-परिवार के सारे चेहरे, किसी एकमेव आत्मीय चेहरे की चिरन्तन् परिचिति में एकाकार-से दीखे। पास झुक आये माँ और पिता के युगलित मुखों पर, आँसू-झरती मुँदी आँखें मेरे सम्मुख चित्रित-सी रह गयी। . . . 'माँ, बापू, वियोग की रात बीत गयी। . . मेरे परम परिणय की इस मंगल-बेला में आशीर्वाद दो, कि अपनी अनन्या वधू का वरण कर जल्दी ही तुम्हारे पास लौट आऊँ ।'

'ओ री पागल वैना, बहा दो अपने सब आँसू। इतने कि मेरी मुक्त जल-क्रीड़ा के शाश्वत सरोवर हो जाये। . अरे सोमेश्वर, सखा का साथ नहीं दोगे, कि यो व्याकुल हो रहे हो ? क्या तुम नहीं चाहते कि तुम्हारी कविता को लोकालोक में साकार कइँ ? ठीक मूर्त में आ पहुँचोगे मेरे पास, और दोनों मिल कर महावीर की कैवल्य-प्रभा से कण-कण को भावित और सुन्दर कर दोगे . !'

सहस्र-सहस्र प्रजाजनो की राशिकृत मेदनी चारो ओर घिरी है। सारे चेहरे आँसुओं से उफन रहे हैं। दबी सिसकियों से सुबकते जाने कितने नर-नारी वक्ष मेरे निश्चल अंगांगो में आलोडित हो रहे हैं। एकाएक दिखायी पड़ा चेटकराज, सुभद्रा नानी, सारे मामा लोग, रोहिणी मामी तथा वैशाली के अनेक लिच्छवि कुल-राजन्य आसपास घिर आये हैं। 'अरे नानी माँ, वियोग के अँधेरे में पीछे छूटोगी ? विदा के इस क्षण में अटूट सयोग की गोदी में मुझे नहीं लोगी ? . . और मेरे चेटक-बापू, क्या वैशाली के ही गणनाथ हो कर रहोगे, समस्त लोक के बापू नहीं बनोगे ? और फिर जा कर भी, तुम से दूर मैं कहाँ जा सकता हूँ ? . . और आर्यावर्त की सिहनी रोहिणी मामी, तुम तो मेरे सूरज-युद्ध की संगिनी हो, यों कातर हो कर मुझे अकेला छोड़ जाओगी ? . ओ मेरी प्रजाओ, मैं यदि जीवन का नया रक्त बन कर तुम्हारी शिराओं में व्याप जाना चाहता हूँ, तुम्हारी साँसों में बस जाना चाहता हूँ, तो क्या यो सुबक कर मेरी राह रोकोगे ? मुझे निर्बाध अपने भीतर न आने दोगे ? . चन्दन, तुम यहाँ न दिखायी पड़ी न ! ठीक ही तो है। तुम्हारे पास आने को ही तो यह महाप्रस्थान कर रहा हूँ। . तुम्हें सामने पाते ही जान लूँगा, कि जहाँ पहुँचना था, वहाँ पहुँच गया हूँ ! . . लिच्छवि कुलपुत्रो, निश्चिन्त हो जाओ। मेरी आत्मजय और वैशाली की विजय को भिन्न न जानो। त्रिलोक का वैभव जो यहाँ समर्पित है इस घड़ी, उसे क्या अनदेखा करोगे ? . . .'

मानवों और देवों की अन्तहीन जयकारों के बीच, आकाश में तोरणाकार उड़ते सहस्रों देव-देवांगना फूलों की राशियाँ बरसाते दिखायी पड़े । . . .

जब तुमुल जय-निनाद के साथ, परिजनों और प्रजाजनों के कन्धों पर पालकी उठी, तो लोक के सारे पटल रोमांचन से कम्पायमान होते अनुभव हुए । कुछ ही दूर जाने पर शत-शत इन्द्रों और माहेन्द्रों ने चारों ओर से आ कर पालकी अपने कन्धों पर ले ली । कुण्डपुर के राजमार्ग में अनवरत बरसते फूलों के बीच से, दृष्टि के पार होती विशाल शोभा-यात्रा चल रही है । अन्तरिक्ष के अघर में शत-सहस्र अप्सराएँ नृत्य कर रही हैं । उनके नर्तित अंगांगों में से स्वर्गों के कितने ही क्रीड़ा-कुल उद्यान और केलि-तरंगित सरोवर आविर्मान और लयमान होते दीख रहे हैं । बेशुमार फूल-मल्लवों, बन्दनबारों, रत्न-तोरणों में से यात्रा गुञ्जर रही है ।

दूरियों में देख रहा हूँ : अलंकृत हाथियों की कई-कई सरणियाँ चल रही हैं । हेषारव करते श्वेत अश्वों के यूथ गतिमान हैं । वैडूर्य-शिला का एक विशाल सिंहासन, मणि-कुट्टिम पादुकाओं से दीप्त, कही ऊँचाई पर आलोकित है । उसे घेरे अनगिनत रथ अपने रत्न-शिखरों से आकाश को चित्रित करते चल रहे हैं । देवों, विद्याधरों, राजाओं की चतुरंग सेनाओं का ओर छोर नहीं । ठीक पालकी पर, उड्डीयमान मुद्राओं में झुक-झूम कर नृत्य करती अप्सराओं ने चारों ओर रूप-लावण्य का एक बितान-सा छा दिया है ।

. . . और मेरे भीतर गूँज रहा है : 'नेति-नेति . . . नेति-नेति ! : यह भी नहीं . . . यह भी नहीं ! : यहाँ अन्त नहीं . . . यहाँ अन्त नहीं . . . !' और इस सारे पार्थिव और दिव्य ऐश्वर्य के लोकान्त-व्यापी परिच्छद से निष्क्रान्त हो, अपने को एक अगाध शान्ति के सुरभित समुद्र पर चलते हुए देख रहा हूँ । . . . पूरे कोल्लाग मन्निवेश को पार कर, धीर गति से चलती हुई यह शोभा-यात्रा जब 'ज्ञातु-खण्ड उद्यान' में पहुँची, उस समय हेमन्त के नमते अपराह्न की कोमल धूप, वन-शिखरों पर से सरकती दिखायी पड़ी ।

शिविका जहाँ उतारी गई, वहीं सामने सघन हरित मर्कत-छाया से आलोकित एक विशाल अशोक वृक्ष प्रणत मुद्रा में स्वागत करता दिखायी पड़ा । उसके तलदेश में स्थित एक ऊँची विपुलाकार सूर्यकान्त शिला पर इन्द्राणियों ने चंदन, केशर, कुंकुम और मणि-चूर्णों से स्वस्तिक और आल्पनाएँ रचीं । . . .

. . . हठात् सहस्रों देव-किंकरों के हाथों में थमे दण्डों की ताड़ना से इन्द्रों के करोड़ों दुन्दुभि बाजे आकाश-व्यापी हो कर प्रचण्ड घोष करने लगे । नाना समवेत

बाखों में करुण-कोमल रागिनियाँ प्रवाहित होने लगीं । . . . और पाया कि पृथ्वी और स्वर्गों के तमाम समुद्रों और सरोवरों की संयुक्त जलधाराएँ महावीर का अभिषेक कर रही हैं । पाद-प्रान्त में विविध मंगल-द्रव्यों की सम्पदाएँ भीग रही हैं । धूपदानों से उठती सुगन्धित धूझ-लहरियाँ एक अद्भुत पावनता से बातावरण को व्याप्त कर रही है ।

इन्द्रों के उड़ते हुए चँवर धवल हंस-यंक्तियों की तरह दिव्य वीणाओं की सुरा-वलियों में बहने लगे । चित्रा-बेलियों से बरसते रंगारंग फूल हवा में चित्रसारियाँ करते तिरोमान होने लगे । देवांगनाओं की अञ्जलीकृत लावण्य-प्रभाएँ कपूर-सी उड़ती दिखायी पड़ी । . . .

. . . मेरे भीतर के अगाध मे से चरम उल्लास का एक रोमाचन उठ कर मेरे अंगांगों को विगलित कर चला । . . . मुझ पर बरसती, प्रकृत अभिषेक की जल-धाराएँ सहसा ही एक सुनील नीहार का बितान बन कर मेरे चारों ओर छा गयी । एक निस्तब्ध नीलिमा की आभा के बीच मैंने अपने को एकाकी पाया । . . . सहसा ही मेरी देह पर से उतर कर, किरीट-कुंडल, केयूर, मुक्ताहार और सारे वस्त्राभूषण झरती पत्तियों की तरह झड़-झड़ कर महावीर के पाद-प्रान्त में आ गिरे !

. . . उस सूर्यकान्त शिला के आसन पर, मैंने किसी बयातीत नग्न शिशु को, एक निर्दोष निर्विकार पारदर्श प्रभा के रूप में अवस्थित देखा ।

हठात् स्तब्धता की बह नील नीहारिका विलीयमान हो गयी । . . . असंख्य कण्ठों की त्रिलोक-व्यापी जयकारें गूँज उठी । छोड़े हुए सर्प-कंचुक जैसे निष्प्रभ वस्त्रालंकारों को कुल-महत्तरिका ने अपने हंस-धवल वसन में समेट लिया ।

. . . मैंने देखा कि मेरी कुंचित कमनीय अलकावलियाँ नागिनियों-सी उछल कर, मेरे सारे मस्तक को घेर कर लहरा उठी है । और चारों ओर चिरी दिव्य और पार्थिव कामिनियों के हृदय मोहिनी से व्याकुल हो उठे हैं । . . .

. . . महावीर किंचित् मुस्कुरा आये । . . . और अगले ही क्षण अपने दोनों हाथों की पंच-मुष्टिकाओं से एक ही झटके में उन मोहान्धकार-भरे केशों का लोच कर, उन्होंने उन्हें हवा में उछाल दिया । सहस्रों सुन्दरियों के अंचलों, मृणाल बाँहों और इन्द्रों के रत्न-करण्डकों ने उन्हें झेला । . . . दूर कहीं क्षीर-समुद्र की लहरों में वे केशावलियाँ तरंगित दिखायी पड़ीं । . . .

शक्रेन्द्र का गम्भीर स्वर सुनाई पड़ा : 'हे त्रैलोक्येश्वर, हे निखिल के एकमेव आत्मीय, अवसर्पिणीकाल के पुरोघा तीर्थकर, शब्द में सामर्थ्य नहीं कि तुम्हारी महिमा का गान कर सकें। सृष्टि का कण-कण दारुण दुःख के दुश्चक्र में पिस रहा है। संसार की पीड़ाओं का अन्त नहीं। पारस्परिक राग-द्वेष, वैर-मात्सर्य के बशीभूत हो अज्ञानी जीव एक-दूसरे का घात, पीड़न, शोषण कर रहे हैं। जन्म, जरा, मरण, रोग, शोक, वियोग से असंख्य आत्माएँ सन्तप्त हैं। अबूझ कषायों के निरन्तर कषयन से हमारी चेतनाएँ सदा आरत, आहत और घायल रहती हैं। हमारी आत्मा के अभिन्न, एकमेव बल्लभ प्रभु, चिर काल से सन्नस्त इस लोक का त्राण करो। इसे अपने चरणों में अभय-शरण दे कर, मुक्ति और जीवन का कोई अपूर्व मार्ग प्रशस्त करो... !'

...अपने ओठों पर सहसा ही एक प्रसन्न स्मित को कमल की तरह खिल आते देखा।

...अपने भीतर के अथाह नीरव में ध्वनित सुनायी पड़ा :

० इस क्षण से मैं न रहूँ : केवल सत्य शेष रहे : मेरे तन, मन, वचन में आर-पार वही प्रकाशित हो उठे। केवल वही मुझ में जले, बोले, चले।

० इस क्षण से त्रिलोक और त्रिकाल के चराचर भूत मात्र मेरे तन, मन, वचन से अघात्य हो जायें। अणु-अणु के बीच मैं 'आत्मवत् सर्वभूतेषु' भाव से विचरूँ : उनके साथ तदाकार हो कर रहूँ।

० इस क्षण से पदार्थ मात्र मेरी दृष्टि में स्वयम् अपने आपका हो कर रहे। अपनी ईहा-तृप्ति की चाह के बशीभूत हो कर उस पर मैं बलात्कार न करूँ। माटी, जल, तृण तक को मैं उनकी अनुमति से ही ग्रहण करूँ। वे जब मेरा वरण करें, तो मैं उनका संवरण हो रहूँ।

० इस क्षण से मेरे लिए, पल-पल पीड़ित 'मैं' और 'मेरा' समाप्त हो गया। सर्व को उनके स्वधर्म में निर्बाध और स्वाधिकृत रहने दूँ। न मैं उन पर अधिकार करूँ, न वे मुझ पर अधिकार करें। न मैं उन्हें परिग्रहीत करूँ, न वे मुझे परिग्रहीत करें। तन, मन, वचन से क्षण-क्षण संचेतन, अग्रमत्त रह कर, वस्तु और व्यक्ति मात्र के साथ परिग्रह का नहीं, परस्परोग्रह का ही आचरण मुझ से हो।

० इस क्षण से मेरा रमण केवल अपने में हो, आत्मा में हो, अन्य और अन्यत्र में नहीं। स्व-रमण होकर ही सर्वरमण हो रहूँ। आत्म ही लिंग, आत्म ही योनि,

आत्म ही काम, आत्म ही काम्य, आत्म ही मेरा एकमात्र विलास, सभोग, मैथुन और मिलन हो कर रहे।...

...और समय के अविभाज्य मुहूर्त में मेरी आत्मा एक अपूर्व, अननुभूत ज्ञानालोक से उद्भासित हो उठी। ...मनुष्य लोक में विद्यमान तमाम पर्याप्त और व्यक्त मन वाले सजी पचेन्द्रिय प्राणियों के मनोगत भाव मेरी अन्तश्चेतना में प्रत्यक्ष हो उठे ! .. क्या इसी को मन पर्यय ज्ञान कहते हैं ?

.. और मेरे सस्मित ओठों से प्रस्फुटित हुआ

‘तथास्तु शक्नेन्द्र ! ..मिती में सब्ब भूदेसु वैर मज्झण केणवि . सर्वभूत मेरे मित्र हैं . किसी से भी मुझे वैर नहीं । अणु-अणु की आत्मा में अवगाहन करेगा महावीर...!’

.. और मैंने उस सूर्यकान्त शिलासन पर देखा . ऊर्ध्वों में उन्मीत तेज की एक नग्न तलवार की तरह दण्डायमान वह पुरुष, निश्चल कार्योत्सर्ग में निस्तब्ध, निस्पन्द हो गया है।...

सूर्य की अन्तिम किरण उसके मस्तक के आभा-वलय में आ कर डूब गई ।

सायाह्न की घिरती छायाओं में दूर-दूर जाता जन-रव, आसन्न रात्रि के घनान्धकार में खो गया ।

परिशिष्ट



निवेदन है कि इस 'परिशिष्ट' के अन्तर्गत जो 'प्रस्थानिका' प्रस्तुत है, उसे पाठक मित्र पुस्तक समाप्त कर लेने के उपरान्त ही पढ़ें। कृति और पाठक के बीच बहाना आये, यह वांछनीय है। इस 'प्रस्थानिका' में उन सारे प्रस्थान-बिन्दुओं और मुद्दों को स्पष्ट कर दिया गया है, जिन्हें लेकर भ्रान्ति हो सकती है, प्रश्न और विवाद उठ सकते हैं।



प्रस्थानिका

ईसा पूर्व की छठवीं सदी में महावीर का उदय एक प्रतिवादी विश्व-शक्ति के रूप में हुआ। जो जीवन-दर्शन उस ज़माने में वाद (थीसिस) के रूप में उपलब्ध था, वह विकृत और मृत हो चुका था। प्रगतिमान जीवन को उससे सही दिशा नहीं मिल रही थी। पृथ्वी पर सर्वत्र ही एक गत्यवरोध और अराजकता व्याप्त थी। तब उस छिन्न-भिन्न वाद के विरुद्ध एक प्रचण्ड प्रतिवाद (एण्टी-थीसिस) के रूप में महावीर आते दिखायी पड़ते हैं। उस समय के विसंवादी हो गये जगत का प्रतिवाद करके, उन्होंने उससे एक नया सवाद (सिथेसिस) प्रदान किया।

वेद के ऋषियों ने विश्व का एक सामग्रिक भावबोध पाया था। उनका विश्व-दर्शन एक महान् कविता के रूप में हमारे सामने आता है। पर उस कविता में भी वे विश्व के स्वयम्-प्रकाश केन्द्र सविता तक तो पहुँच ही गये थे। गायत्री में उनका वही साक्षात्कार व्यक्त हुआ है; किन्तु यह दर्शन केवल भावात्मक था, प्रज्ञात्मक नहीं। इसी कारण इसकी परिणति भावातिरेक में हुई। देह, प्राण, मन, इन्द्रियों के स्तर पर उतर कर यह भावातिरेक स्वयम्भू सविता के तेजस्-केन्द्र से विच्युत और वियुक्त हो गया। अमिव्यक्ति अपने मूल स्रोत आत्म-शक्ति से बिछुड़ गई। भावावेग में सारा जोर अमिव्यक्ति पर ही आ गया। वृक्ष का मूल हाथ से निकल गया, केवल तूल पर ही निगाह बटक गई। जड़ से कट कर झाड़ के कलेवर में हरियाली कब तक रह सकती थी? सो वह मुझनि लगा, उसका ह्रास होने लगा। यही वेद वेदाभास हो गया। सविता के उद्गीथों का गायक ब्राह्मण पथ-च्युत और वेद-भ्रष्ट हो गया। फलतः कर्म-काण्डी ब्राह्मण-ग्रंथों की रचना हुई।

तब उपनिषदों के ऋषि प्रतिवादी शक्ति के रूप में उदय हुए। क्षत्रिय राजर्षियों ने प्रकट होकर अपने विषेता ज्ञान तेज और तपस् द्वारा सविता

का नूतन साक्षात्कार किया। वेदों की महाभाव बाणी के केन्द्र में उन्होंने प्रज्ञान का स्वयम्-प्रकाश सूर्य उठाया। लेकिन उपनिषद् की ब्रह्मविद्या भी दृष्टाभाव से आये न जा सकी। कालान्तर में वह ज्ञान भी विकृत होकर स्वेच्छा-चारियों के हाथों निष्क्रियता, पलायन और स्वार्थ का औषार बना। अब-सर पाकर दबे हुए कर्म-काण्डी ब्राह्मणत्व ने फिर सिर उठाया। ब्रह्मविद्या पर फिर छत्र वेद-विद्या हावी हो गयी। उपनिषद् के ब्रह्मज्ञानियों से लगा कर धम्म पाश्च तक, भाव, दर्शन, ज्ञान को तपस् द्वारा जीवन के आचार-व्यवहार में उतारने की जो एक महान प्रक्रिया घटित हुई थी, वह कुण्ठित हो गई। तब महावीर का उदय एक अनिवार विप्लवी शक्ति के रूप में हुआ। दीर्घ और दारुण तपस्या द्वारा उन्होंने दर्शन और ज्ञान को जीवन के प्रतिपल के आचरण की एक शुद्ध क्रिया के रूप में परिणत कर दिलाया। इसी से दर्शन के इति-हासकारों ने उन्हें क्रियावादी कहा है; क्योंकि उन्होंने वस्तु और व्यक्तिमात्र के स्वतंत्र परिणमन का मन्त्र-दर्शन जगत को प्रदान किया था। '... मनुष्य स्वयम् ही अपने भाग्य का विधाता है। कर्म करने न करने, उसके बंधन में बँधने न बँधने को वह स्वतंत्र है। वह स्वयं ही अपने आत्म का कर्ता और विधाता है। वह स्वयम् ही अपने सुख-दुःख, हर्ष-विषाद, जीवन-मृत्यु का निर्णायक और स्वामी है। ...'

इससे प्रकट है कि आज का मनुष्य जिस आत्म-स्वातंत्र्य को लोच रहा है, उसकी प्रस्थापना उपनिषद् युग के ऋषि, धम्म पाश्च और महाधम्म महावीर कर चुके थे। इस तरह मूलतः आधुनिक युग-चेतना का सूत्रपात ईसापूर्व की छठवीं सदी में ही हो चुका था। विचार और आचार की एकता ही इस चेतना का मूलाधार था। महावीर के ठीक अनुसरण में ही बुद्ध आये। उनके व्यक्तित्व में भी महावीर का ही एक प्रस्तार (प्रोजेक्शन) देख पाता हूँ। वे दोनों उस युग की एक ही क्रिया-शक्ति के दो परस्पर पूरक और अनिवार्य आयाम थे। महावीर को परास्पर परब्राह्मी सत्ता के पूर्ण साक्षात्कार के बिना चैन न पड़ा। बुद्ध जगत के तात्कालिक दुःख से इतने विगलित हुए, कि दुःख के मूल की लोच तक जा कर, स्वयम् दुःख-मुक्त होकर, सर्व के दुःख-मोचन के लिए संसार के समक्ष एक महाकारुणिक परित्राता के रूप में अवतरित हो गये। आत्म-तत्त्व और विश्व-तत्त्व, तथा उनके बीच के मौलिक सम्बन्ध के साक्षात्कार तक जाना उन्हें अनिवार्य न लगा। पूर्ण आत्म-दर्शन नहीं, आत्म-विलोपन ही उनके निर्वाण का लक्ष्य हो गया। सो 'अव्याकृत' और 'प्रतीत्य समुत्पाद' का कथन करके उन्होंने विश्व-प्रपञ्च से उत्पन्न होने वाले सारे प्रश्नों और समस्याओं

को गीण कर दिया। मगर महावीर तत्त्व तक पहुँचे बिना न रह सके। सो वे तत्त्व के स्वभाव को ही अस्तित्व में उतार लाने को बेचैन हुए थे। ताकि जीवन की समस्याओं का जो समाधान इस तरह आये, वह केवल तात्कालिक निपट बाह्याचार का क्रायल न हो; वह स्वयंभू सत्य का सार्वभौमिक और सार्वकालिक प्रकाश हो। वह केवल भाविक और कारुणिक न हो : वह तात्त्विक, स्वामाविक और स्वायत्त भी हो। स्वयम् तत्त्व ही भाव बन कर जीवन के आचार में उतरे। उनका प्राप्तव्य चरम-परम सत्ता-स्वरूप था, इसी कारण उन्होंने इतिहास में अप्रतिम, ऐसी दीर्घ और दुर्दान्त तपस्या की। वस्तु मात्र और प्राणि मात्र के साथ वे स्वगत और तद्गत हो गये। सर्वज्ञ अर्हत् महावीर में स्वयम् विश्व-तत्त्व मूर्तिमान होकर इस पृथ्वी पर चला।

ईसापूर्व की छठवीं सदी में, समूचा जगत अन्तिम सत्य को जान लेने की इस बेचैनी से उद्विग्न दिखाई पड़ता है। सारे लोकाकाश में एक महान अतिक्रान्ति की लहरें हिलोरे लेती दीखती हैं। उस काल के सभी द्रष्टा और ज्ञानी विचार को आचार बना देने के लिए, धर्म को कर्म में और तत्त्व को अस्तित्व में परिणत कर देने को जुझते दिखाई पड़ते हैं। इसी से सक्रिय ज्ञान (डायनामिक नॉलेज) के धुरन्धर व्यक्तित्व, उस काल के भूमण्डल के हर देश में पैदा हुए। महाचीन में लाओत्स, मेन्यियस और कॅन्फ़ुसियस, यूनान में हिराक्लिटस और पायथागोरस, फिलिस्तीन में येमियाह और इझोकिएल तथा पारस्य देश में जर्बुस्त्र, और भारत में महावीर और बुद्ध एक साथ, आत्म-धर्म को सीधे आचार में उतारने की महाक्रियात्मिक मंत्रवाणी उच्चरित कर रहे थे। वस्तुतः वह एक सार्वभौमिक क्रियावादी अतिक्रान्ति का युग था।

महावीर की पच्चीसवीं निर्वाण-ज्ञाती की मूर्ज जब चारों ओर के वातावरण में सुनाई पड़ी, तो अनायास मेरे मन में यह भाव उदय हुआ, कि क्यों न भगवान के व्यक्तित्व और कृतित्व पर कोई सृजनात्मक काम किया जाए। राम, कृष्ण, बुद्ध, ख्रीस्त केवल सम्प्रदायों तक सीमित नहीं रह सके हैं। इतिहास और साहित्य दोनों ही में उन पर पर्याप्त अन्वेषणात्मक और सृजनात्मक कार्य हुआ है। उनकी तुलना में महावीर इतिहास के पृष्ठों में बहुत धुँधले पड़ गये दिखाई पड़ते हैं। साम्प्रदायिकता के घेरे से परे, विश्व-पुरुष महावीर की कोई सही और खिन्दा 'इमेज' न इतिहास में सुलभ है, और न जगत के दर्शन और साहित्य

के क्षेत्रों में। मेरे जी में एक दुर्द्धर्ष संकल्प जागा कि, जो महावीर मूर्तिमान् विश्व-तत्त्व होकर इतिहास में चले, काल के विपद्यगामी चक्र-नेमि को उखाड़ कर चिन्होंने उसे अपने चिदाकाश में गाड़ दिया, और सम्पूर्ण सृष्टि को हिंसा के दुश्चक्र से मुक्त कर जो उसे अपनी जाज्वल्य चेतना से सम्यक् दिसा में मोड़ गये, उन्हें अपने सृजन द्वारा मैं साम्प्रदायिकता के मुर्दा कारागार से मुक्त करूँगा। एक अनिवार्य पुकार ने मुझे बेचैन कर दिया कि जिस परम पुरुष ने, प्राणि-मात्र को अपनी नियति का स्वयम्-प्रकाश विधाता और निर्माता बनाने के लिए जड़त्व के अगम्य अन्धकारों में उतर जाना क़बूल किया, और महाकाल के गर्भ में लो जाने तक का खतरा उठा लिया, उस त्रिलोक और त्रिकाल के शाश्वत चक्रेश्वर को समय के मलबों में से खोद निकाल कर, जीवन की महाधारा में उसे यथास्थान प्रतिष्ठित करना होगा। विश्वेश्वर महावीर के सच्चे और चिरजीवन्त व्यक्तित्व को सृजन द्वारा अनावृत करके, आज के स्वातंत्र्य-कामी जगत् के सामने, उनकी एक सही अस्मिता और पहचान प्रकट करनी होगी।

इसी पुकार के प्रत्युत्तर के रूप में यह उपन्यास प्रस्तुत हुआ है। एक विशुद्ध कृतिकार की बेचैन और बेरोक ऊर्जा में से ही महावीर की यह 'सम्भवामि युगे-युगे' व्यक्तिमत्ता अवतीर्ण हुई है। जैनागमों में और इतिहास में महावीर के व्यक्तित्व की एक बहुत धुंधली रूप-रेखा (कंटूर) ही हाथ आती है। इतिहास में महावीर को लेकर आज भी जितनी भ्रान्तियाँ मौजूद हैं, उतनी शायद ही उस कोटि के किसी महापुरुष के बारे में हो। दिगम्बर जैन सम्प्रदाय के ग्रंथों में तो महावीर-जीवन के उपादान लगभग नहींवत् ही मिलते हैं। तत्कालीन इतिहास की पृष्ठ-भूमि और श्वेताम्बर आगमों में उपलब्ध महावीर-जीवन की पौराणिक गाथा ही एकमात्र वै स्रोत हैं, जिनसे मैं अपने सृजन के लिए, किसी क़दर मूर्त आधार प्राप्त कर सका हूँ। शेष में तो यहाँ प्रस्तुत महावीर, अन्ततः एक कलाकार के अन्तःसाक्षात्कार (विषय) में से ही प्रतिफलित और प्रकाशित हुए हैं।

इस किताब को लिखने के दौरान बार-बार मैंने जैसे खुली आँखों देखा है, मानो साक्षात् हिमवान् आर्यावर्त की धरती पर चल रहा है। और उसके हर चरण-पात के साथ सृष्टि के कण-कण में एक मौलिक अतिक्रान्ति घटित हो रही है। जैनों के जड़ीमूल साम्प्रदायिक ढाँचे में डले, और मन्दिर-मूर्तियों में बन्नी महावीर वे नहीं हैं। और न महज इतिहास की तथ्यों और तारीखों से निर्मित

सिद्धि की पर दिसाई पड़ने वाले मीनियेचर महावीर ये हैं। ये तो वे महावीर हैं, जो मेरी सृजनात्मक ऊर्जा के उन्मेष में, मेरी रक्त-धमनियों में आपोआप, उत्तरोत्तर सुलते और उजलते चले गये हैं। मानो कि मैं केवल क्रलम चलाता रह गया हूँ, और भगवान स्वयम् ही मेरी क्रलम की नोक से कागण पर उतरते चले आये हैं। अनेक बार आधी रातों में महाकाल के विराट् शून्य में एक टक ताकता रह गया हूँ, और मेरी दृष्टि के फलक पर वे प्रभु अन्तरिक्ष में से ज्वलन्त उत्कीर्ण होते चले आये हैं। अपनी इस सृजनानुभूति को इससे अधिक, शब्दों में व्यक्त नहीं किया जा सकता। निरन्तर यह प्रतीति दृढ़तर हुई है, कि स्वयम् श्री भगवान के अनुग्रह बिना कोई मानुष कवि या रचनाकार उनकी यथार्थ जीवन-लीला का गान नहीं कर सकता; क्योंकि अंशतः और एक खास अर्थ में उन प्रभु के जीवन में सहभागी हुए बिना, उनके समग्र के साथ एकतान हुए बिना, अपनी रक्तवाहिनियों में पल-पल उस परमाग्नि को धारण किये बिना, कला में उनकी जीवन्त मूर्ति नहीं उभारी जा सकती। इसी से कहना चाहता हूँ कि यह कृति मेरा कर्तृत्व नहीं, मेरे माध्यम से स्वयम् उन भगवान का ही स्वैच्छिक प्रकटीकरण है। इसमें जहाँ भी सीमाएँ, त्रुटियाँ या कमियाँ हैं, वे मेरे माध्यम की अल्पता का परिणाम ही कही जा सकती हैं। वरना तो महावीर अपने को मेरी अन्तर्दृष्टि के समक्ष आरपार और अशेष खोलते चले गये हैं। इतने भावों, मंगिमाओं, रूपों और आयामों के साथ वे मुसलसल मेरे भीतर अनावृत (अन-फ़ोल्ड) होते चले गये, कि उन अनन्त पुरुष के वैभव और विभा को समेटना, मेरे सान्त अस्तित्व के लिए एक भारी कसौटी सिद्ध हुआ है।

साम्प्रदायिक जैन अपने शास्त्रों की सीमित भाषा में वर्णित, किसी जैन महावीर को मेरी इस कृति में खोजेंगे, तो शायद उन्हें निराश होना पड़ेगा। यहाँ तो विशुद्ध विश्व-पुरुष महावीर आलेखित हुए हैं, जो केवल जैनों के नहीं, सब के थे, हैं। जो अपने युग के युगंघर, युगंकर और तीर्षंकर थे। उस युग की पीड़ा और प्रज्ञा जिनमें संयुक्त रूप से व्यक्त हुई थी। अपने काल के एक तीले प्रश्न और चुनौती के उत्तर में जो महाकाल-पुरुष हमारे बीच मानुष तन धर कर आये थे, वे आदर्श की निरी जड़ीभूत पूजा-मूर्ति नहीं थे। मानवीय रक्त-मांस की समस्त ऊष्मा के साथ वे हमारे बीच, नितान्त हमारे आत्मीय होकर बिचरे थे। उनके व्यक्तित्व में मानुष और अतिमानुष तत्त्व का अद्भुत समायोजन और संयोजन हुआ था। ऐसा न होता तो वे हमारे इतने प्रिय और पूज्य कैसे हो सकते थे ! जैनगमों में महावीर की मानुष मूर्ति सुलभ नहीं है। एक आदर्श और

अतिमानव प्रजा-मूर्ति ही हाथ जाती है। वह बाप के मनुष्य को, बाप के इस जीवन-जीवन-संग्राम के बीच एक अभीष्ट तृप्ति और समाधान कैसे दे सकती है ? उन भगवान का परम अनुग्रह हुआ, कि उन्होंने मेरे कवि के हाथों एक जीवन्त सन्तुष्य के रूप में, अभी और यहाँ के इस लोक में प्रकट होकर चलना स्वीकार किया है। मेरी इस कृति में, उनकी मानवता ही जीवन की नग्न अतिधारा पर चलती हुई, बनायास अतिमानवता में उत्तीर्ण होती चली गई है।

कोई भी सर्चक कलाकार सम्प्रदाय-बद्ध तो हो ही कैसे सकता है। इसी से मेरे महावीर जैन-अजैन, दिगम्बर-श्वेताम्बर, ब्राह्मण-धर्मण के सारे भेदों से परे, विषुद्ध त्रिषवात्मा महावीर हैं। इस सृजन में ब्राह्मण वाङ्मय, जैन वाङ्मय या इतिहास का उपयोग मैंने केवल साधन-स्रोतों के रूप में किया है। उनमें से किसी का भी सटीक प्रतिनिधित्व करने का दावा मेरा नहीं है। मेरे महावीर सम्भवतः वे यथार्थ महावीर हैं, जैसे वे यहाँ जन्मे, जिये, चले और रहे। वे मेरे मन अत्यन्त निज-स्वरूप, निजी महावीर हैं।

दिगम्बर और श्वेताम्बर आगम तथा इतिहास में उपलब्ध तथ्यों का चुनाव मैंने नितान्त अपनी सृजनात्मक आवश्यकता के अनुसार किया है। किसी प्रकार का साम्प्रदायिक पूर्वग्रह मेरे यहाँ लेख मात्र भी सम्भव नहीं था। मेरे कलाकार की सत्यान्वेषी दृष्टि, महामाव चेतना, और सौन्दर्य-बोध में जो तथ्य बनायास आत्मसात् हो गये, उन्हीं का उपयोग मैंने किया है।

इस सन्दर्भ में उदाहरण के साथ कुछ स्पष्टीकरण जरूरी हैं। मत्स्य श्वेताम्बर आगमों में कथित भगवान के ब्राह्मणों के गर्भ से क्षत्राणी के गर्भ में स्थानान्तर का मैंने मात्र प्रतीकात्मक उपयोग किया है। यानी वेद-व्युत और यज्ञ-अष्ट ब्राह्मणत्व की महावेदना इस ब्राह्मणों के भीतर ही उत्कटतम हो सकी, और उसीके उत्तर में मानो यज्ञ-पुरुष महावीर के ब्रह्मतेज ने पहले उसके हृदय-गर्भ में प्रवेश कर उसे समाधीत किया। और अपने ही क्षण वह स्वर्ण-सिंहारोही यज्ञपुरुष उसे क्षत्रिय-कुण्डलुर की ओर आवसान दिलायी पड़ा। इस प्रकार ब्राह्मण तेज और क्षत्र तेज के संयुक्त अवतार महावीर ने एक बारभी ही ब्राह्मणों और क्षत्राणी दोनों जातों के गर्भ को कृतार्थ किया। इसी प्रकार श्वेताम्बरों की मान्यता है कि महावीर ने विवाह किया था, त्रिषन्वरो के अनुसार वे कुमार-तीर्थकर ही रहे। विवाह को उन्होंने बंधीकरण न किया। मैंने एक उपयुक्त प्रसंग

उपस्थित कर, महावीर और यशोदा का परम मिलन तो आয়োजित किया, पर किसी सांसारिक प्राणिक विवाह में उनको बाँधकर, उनके उस अनन्त मिलन को सीमित करना मेरे कवि-कलाकार को न भाया। देह के तट पर आत्मिक भाव से भरपूर मिल कर भी, सांसारिक स्तर पर वे एक-दूसरे से विदा ले गये। तब आत्मा के स्तर पर एक अन्तहीन रोमांस में उनका मिलन अनन्त हो गया। जरा, मृत्यु, रोग, शोक, वियोग की दैहिक-मानसिक उपाधियों और व्याधियों से परे, भूमा के भीतर उनका एक शाश्वत मिलन घटित हुआ। यह अधिक कलात्मक, सुन्दर, शिव, और महावीर के व्यक्तित्व के उपयुक्त लगता है। उनके परिवेश की अनेक स्त्रियों के साथ उनके सम्पर्क और मिलन को मैंने रोमानी भूमा के इसी बहुआयामी लोक में घटित किया है। उनके ऐसे सारे सम्बन्धों और व्यवहारों में मैंने परम वीतराग और पूर्ण अनुराग की संयुक्त (इन्टीग्रल) भूमिका उपस्थित की है। ठीक वही, जो किसी सर्व-बल्लभ पुरुषोत्तम या तीर्थंकर में सहज सम्भव होती है। वे किसी रूढ़ या भीरु नैतिकता से चालित नहीं होते, विशुद्ध और डायनामिक (प्रवाही) आत्मालोक से उज्ज्वल होता है उनका समूचा चारित्र्य। वह एक अविकल्प (इन्टीग्रेटेड) सम्यक् चारित्र्य होता है।

जैन ग्रन्थों में उपलब्ध महावीर की जीवनी में सती चन्दना का प्रसंग ही सबसे अधिक हृदय-स्पर्शी है। कृष्ण, बुद्ध और ख्रीस्त के जीवन-चरितों में ऐसे मायिक प्रसंग बहुतायत से मिलते हैं। इसका कारण मुझे यही लगता है कि महावीर का जीवन और प्रवचन, बौद्धागमों के भी बहुत बाद में ही लिपिबद्ध हो सका। तब तक उनकी अनुशास्ता परम्परा के श्रमणों ने उनके वास्तविक जीवन-तथ्यों को बहुत हद तक बनी-बनाई, कठोर (रिजिड) आचार-संहिताओं तथा सिद्धान्तों से ढाँक दिया था। इसीसे बुद्ध की तरह महावीर का कोई महाभाव व्यक्तित्व हमारे सामने नहीं आता। मुझे बार-बार प्रतीति हुई है, कि स्वयम् उन भगवान की अबूक कृपा के फल-स्वरूप ही, मेरे कवि की कलम से उनका वह विलुप्त महाभाव स्वरूप इस कृति में किसी कदर मूर्त और साकार हो सका है। जो भगवान समस्त चराचर जगत् के एकमेव आत्मीय होकर रहे, उनका व्यक्तित्व ऐसा भावहीन, रसहीन और रूढ़ हो ही कैसे सकता है, जबकि वह जैनागमों में उपलब्ध होता है। वे मेरे मन केवल जड़ीमूल सिद्धान्तों और आचार-संहिताओं से बड़े हुए महावीर नहीं हैं, जीवन्त, ज्वलन्त और प्रवाही महावीर नहीं, जो कि उन्हीं

के द्वारा निरूपित द्रव्य के निरन्तर परिणमनशील स्वरूप के अनुसार ।

सती चन्दना का कथा-प्रसंग श्वेताम्बर और दिगम्बर ग्रन्थों में विभिन्न रूप से वर्णित है। श्वेताम्बरों ने चन्दना को अंगराज दधिवाहन की पुत्री और चम्पा की राजकुमारी शील चन्दना बताया है। इस रूप में वह महावीर की बड़ी मौसी पद्मावती की बेटी के रूप में सामने आती है। दिगम्बरों ने चन्दना को वैशाली के गणनाथ महाराज चेटक की सबसे छोटी पुत्री और महावीर की लगभग समवयस्का छोटी मौसी कहा है। चन्दना का यह दूसरा रूप और उसकी समूची दिगम्बर कथा, मेरे कथाकार को अपने प्रयोजन के लिए अधिक उपयुक्त और कलात्मक लगी। समग्र कथा-प्रबन्ध जिस तरह मेरी कल्पना में उद्भावित (कन्सीव) हुआ है, उसमें हमजोली मौसी चन्दना ही अधिक संगत प्रतीत होती है। चम्पा की राजकुमारी शील चन्दना को मैंने एक अतिरिक्त पात्र के रूप में अंगीकार कर लिया है, और उसे एक विशिष्ट प्रतीकात्मकता प्रदान कर दी है। प्रसंगतः यहाँ यह स्पष्ट कर दूँ कि इस पूरे उपन्यास में पात्रों की वय-निर्णय के झमेले में मैं कतई नहीं पड़ा हूँ। एक काल-खण्ड विशेष में कई पात्र घटित हैं। उनके बीच के सम्बन्ध और कथा-सन्दर्भ ही अधिक महत्त्वपूर्ण हैं। एक सुरचित कथा-शृंखला में यथास्थान वे आ गये हैं। उनकी उम्रों को लेकर मेरे पाठक या समीक्षक विवाद में न पड़ें। क्योंकि उस हद तक की तथ्यात्मकता को मैंने मूलतः ही अस्वीकार कर दिया है।

मेरे कवि के अन्तःसाक्षात्कार (विज्ञ) में, चन्दना भगवान के साथ भगवती के रूप में लड़ी दिखायी पड़ती हैं। सच्चिदानन्द प्रभु की अन्तःस्थ आत्मादिनी शक्ति, उनकी अभिन्नान्त धर्म-सहचारिणी, पुरुषोत्तम की आत्म-सहचरी, उन्हीं की क्रियाशील चिद्शक्ति का एक साकार विग्रह। उनकी परब्राह्मी आत्मा के सौन्दर्य और ऐश्वर्य की एक सांगोपांग अभिव्यक्ति। उनके अन्तःस्थ महामाध और महाकारुणिक प्रेम की, सर्वचराचर को सुलभ एक मातृ-मूर्ति। जगदीश्वर के साथ लड़ी त्रिलोक और त्रिकाल की जगदीश्वरी माँ : छत्तीस हजार आर्यिका-संघ की अधिष्ठात्री महासती चन्दनबाला। नारीत्व का वह सारांशिक परम सौन्दर्य और प्रेममय स्वरूप, जो सहस्राब्दियों के जारपार, मानव-इतिहास की कई पीढ़ियों को एक जगद्गानी दूध की घारा की तरह आप्लावित करता चला आता है। इस प्रकार मेरी चन्दना के

रूप में, सृष्टि-प्रकृति में जो नारी का विशिष्ट 'कंशान' (प्रवृत्ति) है, उसे भागवदीय योजना में स्वीकृति, समर्थन और तात्त्विक मूल्य प्राप्त होता है। यहाँ परम पुरुष ने प्रकृति में अपने आत्म-वैभव को अभिव्यक्ति देकर, उसे भी परम सार्थकता और कृतार्थता प्रदान की है। इस चरित्र के वंश में और नारी के साथ महावीर के अन्य सम्बन्ध-सन्दर्भों में, मेरा कलाकार जैनों की कट्टर सैद्धान्तिक मान्यताओं तथा आचार-शास्त्रीय सीमा-मर्यादाओं से बाधित नहीं हो सका है। अनन्त पुरुष महावीर को सिद्धान्तों की जकड़ में कैसे बाँधा और उपलब्ध किया जा सकता है। उन्हें हम निरन्तर प्रवाही अपने आत्म-स्वरूप के अनुरूप ही अपने लिए उपलब्ध कर सकते हैं, और रच सकते हैं। 'जाकी रही भावना जैसी, प्रभु मूरत देखी तिन तैसी' और 'ये यथा मां प्रपद्यन्ते तांस्तथैव भजाम्यहम्' के अनुसार ही भगवान को हम अपने अभिन्न आत्मीय रूप में प्राप्त कर सकते हैं।

कई और भी सत्यात्मक और तथ्यात्मक विभावनाएँ (कॉन्सेप्ट्स) इवेताम्बर और दिगम्बर स्रोतों से समान रूप से, अपनी कलात्मक आवश्यकता और भगवान के समग्र व्यक्तित्व की अपनी सृजनात्मक अवतारणा के अनुरूप, मैंने स्वतन्त्र भाव से चनी हैं। कोई साम्प्रदायिक पूर्वग्रह तो किसी कलाकार के साथ संगत ही नहीं हो सकता, केवल एक विधायक, सज्जनात्मक प्रेरणा ही ऐसे चुनावों की निर्णायक हो सकती है। मसलन महावीर के बड़े भाई नन्दिबर्द्धन का पात्र मुझे अनिवार्य नहीं लगा, सो उसे मैंने ग्रहण नहीं किया है। यशोधरा के साथ उनका सांसारिक विवाह मुझे अनुकूल नहीं पड़ा, सो महावीर की पुत्री प्रियदर्शना और जामातू जामालि को उस सन्दर्भ में ग्रहण नहीं किया है। तीर्थंकर काल में इन पात्रों का प्राकट्य किसी अन्य रूप में ग्राह्य हो सकता है।

केवल दो सर्वथा कल्पित पात्र मैंने रचे हैं, जिनका उल्लेख यहाँ नहीं करूँगा। क्योंकि उनका यहाँ अनावरण, रचना में उनके वास्तविकता-बोध को ह्रस्व कर सकता है, और पाठक की रसधारा को आघात पहुँचा सकता है। कोई भी रचनाकार आखिर अपनी कल्पना-शक्ति से ही किन्हीं पौराणिक या ऐतिहासिक महापुरुष की सांगोपांग रचना कर सकता है। चाहे वाल्मीकि या तुलसी की रामायण हो, चाहे वेद व्यास का महाभारत, चाहे कालिदास का शाकुन्तल, और चाहे जैन महाकवियों और आचार्यों द्वारा रचित तीर्थंकरों के जीवन-वृत्त हों, उनमें आलेखित सभी प्रमुख या सहयोगी पात्र उनकी सृज-

आत्मिक पारदृष्टि और कल्पना की ही उपज होते हैं। और इन्हीं महाकवियों के सारस्वत प्रसाद के हम ऋणी हैं, कि आज भी हमारे आचलोक और कल्प-लोक में राम, कृष्ण, बुद्ध, महावीर या ख्रीस्त जीवित रह सके हैं। इसी सर्वक कल्प-शक्ति ने अपनी कालजयी प्रतिमा के बल, उन्हें शताब्दियों के बारबार मनुष्यों की हज़ारों पीढ़ियों के रक्त में संक्रान्त किया है, और इस क्षण तक हमारे रक्ताणुओं में उन्हें अमर और जीवित रक्सा है।



वैदिक ऋषि की यह उक्ति कि कवि 'कविर्मनीषी परिभू स्वयम्भू' होता है, एक मौलिक सत्य की अभिव्यक्ति है और सर्वथा सार्थक है। अत्याधुनिक मनोविज्ञान और फ़िज़िक्स (भौतिकी) तक से इस बात को समर्थन प्राप्त हुआ है कि कल्पना-शक्ति महज़ कोई हवाई उड़ान या जल्पना मात्र नहीं है। अत्याधुनिक परा-मनोविज्ञान और आध्यात्मिक मनोविज्ञान के आदि जनक कार्ल गुस्तेव युंग ने गहरे अन्वेषण के साथ यह प्रस्थापित किया है कि सत्यतः और वस्तुतः किसी पारदृष्टा कलाकार की सशक्त और तीव्र कल्पना शक्ति ही, मानवीय ज्ञान की एकमेव सुलभ ऐसी क्षमता (फ़ैकल्टी) है, जो बहुत हद तक अतीन्द्रिय प्रज्ञा के निकटतम पहुँच सकती है। वह मानों आत्मिक सर्वज्ञता का ही एक ऐन्द्रिक-मानसिक पर्याय है। रचनाकार की ज्ञानात्मक चेतना अपनी सृजनात्मक ऊर्जा के चरम उन्मेष के क्षणों में एक ऐसी परा-काष्ठा को स्पर्श करती है, जहाँ उसके कल्प-वातायन पर देशकाल के तमाम व्यवधानों को भेदकर, हज़ारों वर्ष पूर्व के व्यक्ति, वस्तु और घटना-क्रम तक अपने यथार्थ रूप में साक्षात् हो सकते हैं। तब कोई आश्चर्य नहीं कि ऋषभदेव, भरत, कृष्ण, बुद्ध, महावीर, शकुन्तला, सावित्री-सत्यवान् या होमर की हेलेन, उनके रचयिता महाकवियों द्वारा तादृष्ट अपने सारभूत रूप में हमे ज्यों के त्यों उपलब्ध हो सके हैं।

कई अधुनातन भौतिकी-शास्त्रियों (फ़िज़िसिस्ट), वैज्ञानिक उपन्यासकारों और विज्ञान-शास्त्रियों ने वर्तमान में यह प्रस्थापना की है कि व्यक्तियों, वस्तुओं और घटनाओं के स्थूल भौतिक पर्यायों का कालान्तर में विघटन हो जाने पर भी, उनके सूक्ष्म पर्याय अनन्त लोकाकाश में अक्षुण्ण रहते हैं। बहुत सम्भव है, कभी आगामी युग के वैज्ञानिक टेली-विज़न और रेडियो की तरह ही ऐसे यंत्रों का आविष्कार कर दें, जिनके माध्यम से हम सुदूर

अतीत में हुए वेद-उपनिषद् के मन्त्रोच्चार, या अन्य ज्योतिषियों की उपदेश-बाणियों को तादृष्ट सुन सकें, और उनके सर्वांग व्यक्तित्वों और उनकी जीवन-सीलाओं को प्रत्यक्ष अपनी बाँसों से देख सकें। जब स्थूल-दर्शी ग्रीतिक विज्ञान भी ऐसी कालमेदी उपलब्धि करने की बात सोच सकता है, तो मनुष्य की सूक्ष्म-दर्शी मानसिक और आत्मिक ज्ञान-शक्ति तो निश्चय ही उससे जाने जा कर, देश-काल के बारपार व्याप्त सूक्ष्म सत्ताओं का और भी अधिक ज्वलन्त और सारांशिक साक्षात्कार कर ही सकती है। कल्पना शक्ति भी मनुष्य की एक ऐसी ही मानसिक-भाविक अतिदूरगामी, ऊर्ध्वगामी और अन्तर्गामी क्षमता है, जो आत्यन्तिक सृजनोन्मेष और तीव्र सवेदना के क्षण में, अपनी लक्ष्यभूत किसी भी सत्ता या अतीत व्यक्तिमत्ता की एक सास 'वेव-वैव' (कम्पन-पटल) को स्पर्श कर, उसमें अक्षुण्ण विद्यमान उस सत्ता की सूक्ष्म परमाणविक पर्याय को पकड़ सकती है, उसका सचोट आकलन और अंकन कर सकती है।

उपनिषदों में और उससे प्रसूत वेदान्त में, इस सारी बाह्य सृष्टि को मनोमय कहा गया है। यानी कि इसका अस्तित्व केवल हमारे मन से उद्भूत कल्पना-तरंगों में है। अन्ततः अपने आप में इसका कोई ठोस अस्तित्व है ही नहीं। यह सब-कुछ महज हमारी कल्प-शक्ति का खेल है। इससे यह निष्कर्ष हाथ आता है कि मनस्तत्त्व में सब-कुछ सतत विद्यमान है। भूत, वर्तमान, भविष्य की किसी भी सत्ता को लक्ष्य कर, यदि एक सतेज संकल्प शक्ति से हम उसे लीचें, तो वह सत्ता यथावत् हमारी मानसिक चेतना में भूतिमान हो सकती है। वेदान्त के प्रतिनिधि और प्रामाणिक ग्रन्थ 'योग वासिष्ठ' में एक द्रष्टान्त-कथा आती है, जिसमें यह दिखाया गया है कि एक व्यक्ति को एक कुटीर में बन्द कर दिया जाता है, और कुछ ही घण्टों में वह विगत हज़ारों वर्षों के अपने कई जन्मान्तरों को तादृष्ट अपनी सम्पूर्ण अनुभूति-चेतना के साथ जी लेता है। जैन पुराण आत्माओं के जाति-स्मरण, यानी उनके कई-कई पूर्व जन्मों की स्मृतियों की कथाओं से भरे पड़े हैं। कोई सचोट प्रसंग जाने पर एक आत्मा विशेष, अपने एक या अनेक पूर्व जन्मों के जीवन को अपने मनोलोक में साक्षात् करके, उनकी समस्त घटनाओं और अनुभूतियों को जी लेती है। इन सब चीजों से यह प्रमाणित होता है कि हमारी मानसिक चेतना और अन्तश्चेतना में त्रिलोक और त्रिकाल की सारी जीवन-सीलाएँ सूक्ष्म रूप में समाहित और अक्षुण्ण रहती हैं और किसी प्रासंगिक तीव्र

संघात के फल-स्वरूप वे ज्यों की त्यों हमारे अन्तःकरण में प्रत्यक्ष सजीव हो उठती हैं।

इस तरह प्राचीन परम्परागत और आधुनिक मनोविज्ञान, दोनों ही से हम इस सम्भावना पर पहुँचते हैं, कि सहस्राब्दियों पूर्व के व्यक्तियों और घटनाओं को, उनके चरित्रों को हम अपनी तीव्र संवेदनात्मक कल्पना-शक्ति से उनके यथार्थ स्वरूप में आकलित कर सकते हैं। वर्तमान में महावीर की स्मृति से सारा लोकाकाश व्याप्त है। क्योंकि लाखों लोग एकाग्र भाव से उनके जीवन और प्रवचन को याद कर रहे हैं। फिर यह भी है कि महावीर अब केवल अपनी भौतिक-मानसिक सत्ता से सीमित नहीं; उससे परे उनका व्यक्तित्व नित्य-सत्य आत्मिक सत्ता में अक्षुण्ण हो गया है। उनकी सिद्धात्मा में त्रिलोक और त्रिकाल निरन्तर हस्तामलकवत् झलक रहे हैं। उनका ज्ञान-शरीर समस्त ब्रह्माण्डों में व्याप्त है। इस प्रकार वे हमारी संकल्प-शक्ति और वैश्विक चेतना को, चहुँ ओर से और भी अधिक सुलभ हो गये हैं। इस वस्तु-स्थिति को समक्ष रख कर सहज ही यह मान्य हो सकता है, कि महावीर की सत्ता से ओतप्रोत आज के लोकाकाश के बीच जब आज मेरे कवि-कलाकार ने अपनी समग्र एकाग्र चेतना से उन्हें स्मरण किया है, और लगातार दो वर्ष के क्षण-क्षण में उन्हीं के ध्यान और संकल्प में वह जिया है, तो कोई आश्चर्य नहीं कि मेरी सृजन-चेतना में उनका वह यथार्थ जीवन और अन्तरंग सांगोपांग मूल हो सका हो, जो आज से ढाई हजार वर्ष पूर्व उन्होंने जिया था। और कोई अजब नहीं कि जो दो या अधिक कल्पित पात्र मैंने रचे हैं, वे महज ख्याली क़िस्तर नहीं, बल्कि वास्तविकता में वे तब अस्तित्व में रहे हों, और मैं अपनी एकाग्र सृजनात्मक कल्पना-शक्ति के बल उन्हें पकड़ने में समर्थ हो सका हूँ।

तब श्रद्धा की भाषा में यह भी कह सकता हूँ, कि अब जन्म-मरण के चक्र से अतिक्रान्त, मोक्ष या शाश्वती (इष्टनिटी) में सम्पूर्ण नित्य विद्यमान मयवान महावीर ने स्वयम् संभवतः अपने कवि पर ऐसी कृपा की हो, कि हमारी पृथ्वी पर जिया गया उनका समग्र तीर्थंकर-जीवन, उसके शब्दों में साकार हो उठे। मेरी अत्यन्त निजी आत्मानुभूति ने बारम्बार मुझे यह प्रत्यय कराया है कि मैंने महज अपनी आत्म-परक (सम्बोदित) सनक से ही अपने प्रस्तुत महावीर को नहीं रचा है, बल्कि स्वयम् तपगत (आम्बोदित) महावीर मेरे सृजनोन्मेषित चित्त-तन्त्र के माध्यम से, अपनी स्वेच्छा से ही मेरे शब्दों

में ज्यों के त्यों व्यक्त हो उठे हैं। यह प्रतीति मेरे भीतर इतनी प्रबल, अतर्क्य और अनिवार्य है, कि इसके विरोध में आने वाले किसी भी बौद्धिक तर्क के समक्ष मैं महज स्तब्ध मौन हो रहता हूँ। उसका किंचित् भी प्रतिकार मुझे तुच्छ और अनावश्यक लगता है। और तो और प्रामाणिक और आर्ष माने जाने वाले परम्परागत शास्त्रों की सीमित बौद्धिक प्रस्थापनाएँ भी यदि इसके विरोध में सामने आये, तो मैं उनसे बाधित और विचलित नहीं हो सकता। क्योंकि सृजनात्मक चेतना सदा सर्वतोमुखी, सयुक्त (इटीग्रल) और सामग्रीक होती है। वह सारे एकान्त बौद्धिक विधानों से कहीं बहुत अधिक पूर्णता के साथ, किसी भी सत्ता का सम्पूर्ण आकलन करने में समर्थ होती है। सच तो यह है कि अनेकान्त-मूर्ति, साक्षात् सत्ता-स्वरूप महावीर को किसी रचना-धर्मी कवि-कलाकार की अनेकान्तिक सृजन-चेतना ही सर्वांग आकलित और चिन्तित करने में समर्थ हो सकती है।

हमारे देश का बौद्धिक और साहित्यिक वर्ग बेहद सीमित, सकीर्णमना और पिछड़ा हुआ है। हमारे आज के तथाकथित आधुनिकतावादी सूझ्यानी (सॉफिस्टिकेटेड) साहित्य-समीक्षकों, और एकान्त स्थूल वस्तुवाद से पूर्वग्रहीत पाठकों के छोटे नजरिये में मेरी उपरोक्त बातें हास्यास्पद भी हो सकती हैं। लेकिन जिस पश्चिम से यह भौतिक वस्तुवाद उधार लेकर हम अपनी आधुनिकतावादी झूकानदारी चला रहे हैं, उस पश्चिम के भौतिक-बैज्ञानिक, मनो-बैज्ञानिक, दार्शनिक और साहित्यकार, उस महज इन्द्रिय-मोचर भौतिक वस्तुवाद को जाने कब से पीछे छोड़ चुके हैं। वे प्रति दिन वस्तु और चेतना के नवीनतर क्षितिजों का अनावरण कर रहे हैं। उनके यहाँ महज इन्द्रिय-मन सीमित वस्तुवादी अवबोधन (पर्सप्शन) और दर्शन अब उन्नीसवीं सदी की चीज हो चुकी है। सच ही यह एक उत्कट व्यंग्य और दयनीय विडम्बना है कि भारत में अपने को अप-टू-डेट समझने की भ्रांति में जी रहे लेखक और विचारक, बीते कल के पश्चिमी नजरियों को दाँतों से पकड़ कर ही, जोरों-जोरों से अपनी आधुनिकता की नुमायश करने में आज भी दिन-रात मग्नबूत हैं।

• • •

इसी सिससिले में एक और भी मुद्दे को स्पष्ट कर देना प्रासंगिक होगा जिसका प्रयोग इस उपन्यास में हुआ है, और जो तथाकथित आधुनिकतावादी की निवाह में आपत्तिजनक और विवादास्पद हो सकता है। आर्ष जैन ग्रन्थों

में तीर्थंकर के वर्णाश्रम, जन्म, अग्निनिष्कमण, कैवल्य-प्राप्ति तथा निर्वाण के प्रसंगों को पंच-कल्याणक कहा गया है। इन अवसरों पर विभिन्न स्वर्गों के इन्द्र-इन्द्राणी, देव-देवाङ्गना, यक्ष-गन्धर्व, अप्सराएँ आदि अधि-दैविक सत्ताएँ तीर्थंकर के कल्याणक-उत्सव का समारोह करने की पुष्पी पर आते हैं। मैंने अपनी कथा में ध्यान-विष्णु के माध्यम से उपरोक्त देव-लोकों के धरती पर उतरने को स्वीकार किया है। तकनीकी युक्तियों द्वारा पार्थिव प्रसंग में उनके दिव्य वैभव के अवतरण को ज्यों का त्यों चित्रित किया है।

इस प्रयोग के पीछे दो हेतु मेरे मन में रहे हैं। पहला यह कि उक्त दिव्य परिवेश से मंडित जो तीर्थंकर की 'इमेज' सदियों से हमारे लोक-मानस में बद्धमूल है, उसे विच्छिन्न करना मुझे उचित नहीं लगा। वह कुछ वैसा ही लगता है, जैसे किसी परिपूर्ण कला-कृति को उसके फलक, कम्पो-जीसन (संरचना), परिवेश, वातावरण से हटा कर, उसकी संगति, सिम्फनी और संयुक्ति (यूनिटी) को भंग कर दिया गया हो। सदियों से जो तीर्थंकर स्वरूप लोक के अवचेतन और अतिचेतन में संस्कारित है, उसे संहित करके यदि हम उसका कोई सुधारवादी चित्र उभारेंगे, तो लोक-मन के प्रति उसकी जबूक अपील सम्भव न हो सकेगी। इसी कारण जहाँ एक ओर मैंने बाह्य महावीर की परम्परागत (ट्रेडीशनल) 'इमेज' को यथा-स्थान अधुष्ण रक्सा है, वहाँ दूसरी ओर उनकी ज्ञानात्मक चेतना, भाव-चेतना और सारे वर्तन-व्यवहार को रूढ़ दार्शनिक और चारित्रिक मान्यताओं से मुक्त करके, एक सहज प्रवाही, स्वयम्-प्रकाश, गति-प्रगतिमान (डायनामिक) टू-डेट महावीर को प्रस्तुत किया है। मनोवैज्ञानिक दृष्टि से लोक-हृदय में 'डायनामिक' महावीर को प्रतिष्ठित करने के लिए यही समायोजन मुझे सबसे कारगर प्रतीत हुआ।

इस किताब को लिखने के दौरान अक्सर मुझे कई साहित्यिक मित्रों तथा इस देश के मूर्धन्य पुरातात्विक और शोध-मंडितों तक ने बार-बार सावधान किया, कि मुझे अपने उपन्यास में शास्त्रों में वर्णित अलौकिक तत्त्वों, चमत्कारिक अतिशय-प्रसंगों (सुपर-नेचरल फिक्शना) आदि को छूट देना चाहिये। नहीं तो भाव के जन-मन को मेरा महावीर अपील न कर सकेगा। इन भीमानों और विद्वानों के ऐसे सुझावों पर अक्सर मुझे बहुत हँसी आई है। भाव के जन-मन का उनका ज्ञान कितना कितना, अक्षमारी और कच्चा है, यह स्पष्ट हुआ है। किसी भी कृतित्व को ग्रहण करने वाला

असली जन-मन वह सतही दीमाग नहीं है जो अनेक ऊपरी-बाहरी प्रभावों, प्रश्नों और सन्देहों के बीच झोले खाता रहता है। वह तो वह अन्तर्मन या सामाजिक अवचेतना (कॉलेक्टिव अन्काँन्सास) है, जो आदिकाल से आज तक के इतिहास-व्यापी ज्ञान, संस्कृति और विश्वासों की अखंड अन्तर्धारा से निर्मित है। उस तक जो कृतित्व पहुँच सके, उसे अनायास अपील कर सके, उसे उद्बुद्ध और प्रगतिमान कर सके, उसके गत्यवरोध को तोड़ कर, उसके बहाव को नयी भूमि और नयी दिशा दे सके, वही मेरे मन सच्चा सृजनात्मक कृतित्व कहा जा सकता है।

जो भी कुछ इन्द्रिय-गोचर न हो, जो स्थूल आँख से न दिखाई पड़े, उस सबको नकारने और उसमें अविश्वास करने वाले एकान्त बुद्धिवाद और विज्ञान का युग तो जगत के अप-टू-डेट ज्ञान-विज्ञान के क्षेत्रों में कमी का समाप्त हो चुका। अब तो विज्ञान की दुनिया में अन्तरिक्ष युग आविर्भूत हो चुका है; मनोविज्ञान परा-मानसिक, अतीन्द्रिय अगोचर के सीमान्तो पर मनुष्य की किसी सम्भावित आध्यात्मिक चेतना का अन्वेषण कर रहा है; और दर्शन के क्षेत्र में 'फिनॉमिनालॉजी' सारे दायरो को तोड़कर हर दृश्य-अदृश्य या कल्पनीय सम्भावना तक को अपने ज्ञान और खोज का विषय बना रही है। असीम अवकाश में हमारी आँख से परे, जाने कितनी दुनियाएँ फैली पड़ी हैं। हमारी पृथ्वी तो आज के ज्योतिर्वैज्ञानिकों की निगाह में, उन ज्ञात-अज्ञात परलोको और ज्योतिर्मय विश्वों के आगे बहुत छोटी पड़ गई है। तब महावीर या बुद्ध जैसे लोकोत्तर व्यक्तित्वों के सांनिध्य में देवलोको के उतरने की बात पर चौंकना या मुँह बिदकाना, आज के सन्दर्भ में बहुत अज्ञानपूर्ण, अवैज्ञानिक और हास्यास्पद लगता है। मैं अपने इन आउट-गोर्डेड साहित्यिक मित्रों और भारतीय विद्या के बुद्धिवादी शोध-विद्वानों को स्पष्ट जताना चाहता हूँ कि उनका यह सुधारवादी और छद्म-आधुनिकतावादी नज़रिया असलियत में अब रूढ़ीवादी होकर, बहुत पुराना पड़ चुका है। अबतारों, तीर्थकरों या योगियों के सन्दर्भ में जो अधिदैविक घटनाओं के घटित होने, या दिव्य सत्ताओं के आविर्भाव के विवरण मिलते हैं, उनकी बौद्धिक-तार्किक या सुधारवादी व्याख्याएँ, आज के प्रगत ज्ञान-विज्ञान के युग में बहुत कुत्रिम, बचकानी और नादानीमरी लगती हैं।

तीर्थकर महावीर के आध्यात्मिक और भागवदीय पदस्थ (स्टेटस) की जो मध्य-दिव्य विभावना (कॉन्सेप्ट) परम्पराओं और शास्त्रों से हमें उपलब्ध

होती है, उसके यथेष्ट कलात्मक और सौन्दर्यात्मक सर्जन के लिए, त्रिलोक और त्रिकाल के अधीश्वर कहे जाते तीर्थंकर के उस परम महिमा-मण्डित स्वरूप की सघोट कलात्मक अपील उत्पन्न करने के लिए, उनके व्यक्तित्व के अलौकिक ऐश्वर्यशाली परिवेश को स्वीकारना मुझे अनिवार्य प्रतीत हुआ। उसे फाट-छांट देने पर तो उनकी वह त्रैलोक्येश्वर वाली इमेज ही सत्त्व हो जाती है जिसके चरणों में लोक-लोकान्तरों के सारे वैभव समर्पित हो जाते हैं। देवलोको के अकल्पनीय सुख-भोग और ऐश्वर्य भी, मर्त्यलोक के उस मत्पुत्रयी अतिमानव के कदमों में पड़कर, अपनी तुच्छता और नि सारता प्रकट करते हैं।

हकीकत चाहे जो भी हो, लेकिन आदिकाल से आज तक के सारे कवियों, कलाकारों और शिल्पियों ने प्रतीको के रूप में ही सही, अतिमानवों के सर्जन में, उनके परिपार्श्व के रूप में, उनके अलौकिक परिसर का सौन्दर्यात्मक उपयोग तो किया ही है। प जवाहरलाल ने बहुत सही कहा था कि मिथकों और पुराणकथाओं को हमें वास्तववादी नज़र से नहीं पढ़ना चाहिये, उन्हें रूपकों के रूप में पढ़कर उनके गहरे भावाशय में उतरने की कोशिश करनी चाहिये।

• • •

बौद्ध आगमों में ईसापूर्व छठवीं सदी के भारत का एक सांगोपांग वस्तु-निष्ठ भौगोलिक और ऐतिहासिक स्वरूप उपलब्ध होता है। इसी कारण उस काल के भारत का ऐतिहासिक स्वरूप उभारने के लिए, भारतीय और पश्चिमी सभी इतिहासविदों और शोध-विद्वानों ने बौद्ध आगमों को ही मुख्य स्रोत के रूप में अपनाया है। इस माने में जैन आगमों के संदर्भ शोण स्रोत के रूप में ही ग्रहण किये गये हैं। जैनागमों में चित्रित महावीर ऐतिहासिक से अधिक पौराणिक ही हैं। सो उनके आधार पर महावीर की कोई ऐतिहासिक व्यक्तिमत्ता रचना सहज साध्य नहीं लग रहा था। लेखन के आरम्भ में मेरी कुछ भुंभली-सी परिकल्पना ऐसी ही थी कि मुझे एक तीर्थंकर को मनोवैज्ञानिक तरीके से एक विराट् आध्यात्मिक और लोक-परित्राता व्यक्तित्व प्रदान करना है। उसके लिए एक वास्तविक पृष्ठ-भूमि रचने के उपक्रम में जब मैं बौद्धागमों में उतरा और राइस डेविड आदि उस युग के प्रामाणिक इतिहासकारों की मैंने टटोला, तो बैशाली के विद्रोही राजपुत्र वर्तमान महावीर का एक सांगोपांग मूर्त स्वरूप मेरी जालों जाये उभरता चला आया। उस

काल के धार्मिक, दार्शनिक, राजनीतिक, आर्थिक, सामाजिक परिप्रेक्ष्य में, अपने समस्त परिवेश के प्रति सक्रिय और उत्तरदायी एक चिन्दा महावीर अपनी आँखों आगे मुझे चलते दिखायी पड़े। इस तरह बनायास ही अपने युग के इतिहास-विषादा के रूप में महावीर मुझे सुलभ हो गये। अपने काल के धर्म, दर्शन, राज, समाज और अर्थ-क्षेत्रों को वे सम्पूर्ण संचेतना से आत्मसात् करते हैं। एक भरते हुए जगत और युग की पीड़ा, कराह और संघर्ष को वे अपने सीने में धड़कता अनुभव करते हैं। '...सहसा ही मैं प्रतिबुद्ध हुआ कि जो नवीन युग-तीर्थ का प्रवर्तक तीर्थंकर है, जो अपने समय का सूर्य है, वह अपने आसपास के लोक की विक्रुतियों और वेदनाओं से बेसरोकार कैसे रह सकता है ! अपने समय और विश्व को सम्पूर्ण मानवीय सम्बेदना के साथ वे अपने भीतर जीते और भोगते हैं। '...और तब बनायास ही वे लोक-परित्राता और इतिहास-विषादा की तरह बोलते और चर्तन करते दिखायी पड़ते हैं। अपने युग की चीत्कार और पुकार का मूर्तिमान उत्तर बन कर वे आर्यावर्त की आसेतु-हिमाचल धरती पर विहार करते दिखायी पड़ते हैं।

पर उनकी चेतना और उनका व्यक्तित्व इतिहास पर समाप्त नहीं, देश-काल पर खत्म नहीं। वे एक जन्मजात योगी हैं। देश-कालभेदी यौगिक चेतना लेकर ही वे जन्मे हैं। लोक के लिए उनकी संवेदना और सहानुभूति महज मानसिक और प्रासंगिक नहीं, वह प्रज्ञानात्मक और आध्यात्मिक है। प्रासंगिक समस्याओं का समाधान भी वे वस्तुओं के मूल में जा कर, अपने प्रज्ञान के केन्द्र में खोजते हैं। अपने युग की धार्मिक, मानसिक, दार्शनिक, अर्थ-राज-समाजनैतिक वस्तु-स्थिति का वे एक मौलिक विश्लेषण करते हैं, जो कि समस्या को बनायास ही आध्यात्मिक, सार्वभौमिक और सार्वकालिक स्तर पर संक्रान्त कर देता है। '...और अचानक ही मैं देखता हूँ, कि मेरे महावीर की वाणी में, हमारे आज के जगत की तमाम समस्याएँ ज्यों की त्यों प्रतिबिम्बित हो उठती हैं। स्पष्ट लग उठता है कि ठीक इस पल के हमारे भारत और विश्व को लक्ष्य करके बोल रहे हैं भगवान महावीर। और जिस अतिश्रान्ति की बात वे करते हैं, ठीक वही हमारे वर्तमान युग की तमाम दुश्चक्र-ग्रस्त समस्याओं को सुलझाने का एकमात्र कारगर उपाय प्रतीत होता है। लेकिन इस अतिश्रान्ति की मूलगामी रोशनी को पाने के लिए और उसे अपने युग के जगत में चटित करने के लिए मेरे महावीर

इतिहास के बाहर लड़े हो जाते हैं। मौजूदा अनाचारी व्यवस्था के दुश्मन को तोड़ कर, उसे एक अमीष्ट सम्बादी दिशा में मोड़ देने के लिए उन्हें यह अनिवार्य लगता है, कि वे इस व्यवस्था से निर्वासित हो कर ही इसकी नाशग्रस्त जड़ों में विस्फोट की सुरंगें लगा सकते हैं।

इस प्रकार अनायास कुछ ऐसा घटित हुआ है कि मेरे महावीर एक बारगी ही संयुक्त रूप से ऐतिहासिक और परा-ऐतिहासिक (मेटा-हिस्टोरिक) व्यक्तित्व के रूप में सामने आते हैं। आरम्भ में ऐसी कोई स्पष्ट परिकल्पना मेरे सामने नहीं थी। लिखने के दौरान ही मुझे स्पष्ट प्रतीति होती गई, कि महावीर को रचने वाला मैं कोई नहीं होता। मुझे मात्र माध्यम बना कर, स्वयम् उन भगवान ने ही अपने को इस कृति में नये सिरे से उद्घाटित, अनावरित और पुनर्सृजित किया है। आज की इस दिशाहारा, आत्महारा मानवता को देशकालानुरूप नूतन उद्बोधन देने के लिए, हमारे युग के उन तीर्थंकर प्रभु ने मेरी कलम से उतर कर हमारी इस मर्त्य धरती पर फिर से चलना स्वीकार किया है। यह उनकी कृपा और मर्जी है मेरी क्या सामर्थ्य कि मैं उन्हें अपने मनचाहे साँचों में ढाल सकूँ।

महावीर-जीवन के जो यत्किञ्चित् उपादान इतिहास और आगमों में उपलब्ध होते हैं, उनके आधार पर कोई घटना-प्रधान सुश्रुत्सलित महावीर कथा रचना सम्भव नहीं है। महावीर किसी कथा-नायक से अधिक एक युग-विधाता और युगान्तर-दर्शी व्यक्तित्व के रूप में हमारे सामने आते हैं। इसी से यह उपन्यास एक व्यक्तित्व और विचार-प्रधान महागाथा (एपिक) के रूप में ही घटित हो सका है।

बीच में हमारे यहाँ विचार-कविता की बात उठी थी। मुझे लगता है कि उसके पीछे हमारे युग का कोई अनिवार्य तत्काशा काम कर रहा था। आज मनुष्य-जाति इतिहास के अन्तिम सीमान्तों पर, अपने अस्तित्व के लिए मरणा-न्तक युद्ध लड़ रही है। We are on the frontiers : and we seek a final answer, Here and Now, हम फंटियर्स पर खूब रहे हैं, और हमें दो टूक और आखिरी जवाब चाहिये। कोई ऐसा मौलिक समाधान, जो हमारे उसड़े हुए अस्तित्व को एक नया और आधारभूत आयतन (सब्स्ट्रेटम) दे सके। हम मोर्चों पर हैं,

और एक हृद के आगे महत्त्व कलात्मक घुमाव-फिरावों, रचना-कौशलों और शिल्प-प्रयोगों में उलझने के लिए हमारे पास धैर्य और वक्त नहीं है। हमें तलाश है एक ऐसे केन्द्रीय व्यक्तित्व की, एक ऐसे शलाका-पुरुष की, जो इतिहास की विद्रुत बुनियादों और घमासान चौराहों पर, सीधा एक अति-क्रान्ता महाशक्ति का विस्फोट कर दे। जो अपने व्यक्तित्व की शलाका पर अपने काल को माप दे, और निर्विकल्प विचार की ऐसी जलती शलाखें सीधे-सीधे हमारे सामने फेंके कि जो एक बारगी ही तमाम जड़-जर्जर ढाँचों को भस्मसात् कर दें, और स्वस्थ अस्तित्व की एक अचूक नयी बुनियाद ढालें। ऐसे मोर्चे पर सपाट बयानी की नहीं जाती, वह आपोआप अनिवार्य होती है। एक विप्लवी विचारधारा का सीधा विस्फोट इस बड़ी टाला नहीं जा सकता। बल्कि वही कारगर हो सकता है।

हमारी सत्ता इस क्षण अधर में धरधरा रही है, और हम अपने ही भीतर की किसी परात्पर महाशक्ति से जवाब तलब कर रहे हैं। हमारे वश का कुछ भी नहीं रह गया है। मानवीय बुद्धि और कर्तृत्व के तमाम औजार और हथियार नाकाम हो चुके हैं। तब हमें अपने ही भीतर के किसी ऐसी उत्तीर्ण अतिमानव की तलाश है, जो हम सबकी पुंजीभूत शक्ति और परम ज्ञान का विग्रह हो, और जो हमारे मामलात में बरबस हस्तक्षेप करके, उन्हें किसी बुनियादी रोशनी में सुलझा दे, और हमारी जिन्दगी और इतिहास को एक नया मोड़ दे दे।

ऐसे ही किसी बेरोक तकाजे ने मेरे भीतर भी काम किया है, और उसी का प्रतिफलन है यह रचना। अनुत्तर-योगी महावीर, मेरी उसी बेचैन पुकार के उत्तर में एक बहुआयामी महासत्ता के रूप में व्यक्तित्वमान हुए हैं। हमारे मौजूदा जीवन-जगत और चेतना के हर आयाम पर तीखे प्रश्न जल रहे हैं, और उन्हीं का अमोघ उत्तर देते-से वे सामने आये हैं। इसीसे इस कृति को मैं एक व्यक्तित्व-प्रधान विचार-उपन्यास कहने की हिमाकृत भी कर सकता हूँ।

इस मुकाम पर शिल्प का प्रश्न उठ सकता है। कोई भी समर्थ और मौलिक रचनाकार काव्य-शास्त्र पढ़ कर महाकाव्य नहीं रच सकता। वह तो

अपने भीतर के अनिवार्य तकाओ से बेताब हो कर ही रचना करता है। उसके भीतर से जब एक पूरा युग और जगत बोलने और बाहर आने को छटपटा रहा हो, तो यह उसके वश का नहीं होता, कि अपनी रचना के स्वरूप और शिल्प का विधाता वह स्वयम् रह सके। सास कर महावीर जैसी विश्व-सत्ता जब किसी रचनाकार के हाथों रूप लेना चाहे, तो उस रचना के रूप-तन्त्र का स्टीयरिंग-व्हील (चालक-चक्र) भी वह अपने हाथ में ही ले लेती है। रचनाकार की हैसियत महज चक्र की रह जाती है, जो महावीर के हाथों में घूम रहा है।

इसीसे कहना चाहूँगा कि यह कृति यदि कोरी कथा से अधिक एक व्यक्तित्व-प्रधान वैचारिक महागाथा बनी है, तो उसके विधायक और निर्णायक महावीर ही रहे हैं, मैं नहीं।

बैसे भी मैं यह मानता हूँ कि हर सच्चा और मौलिक कृतिकार अपनी विधा स्वयम् ही निर्माण करता है। पहले ही से मौजूद निर्धारित विधाओं की परिधि में बँधना वह कुबुल नहीं कर सकता। आज तो सर्जना और कला के क्षेत्रों में ऐसा अपूर्व नवोन्मेष प्रकट हुआ है, कि हर कलाकार और सर्जक, अपनी हर अगली रचना में, अपनी भीतरी सृजनात्मक आवश्यकता के अनुरूप, नयी विधा प्रस्तुत करता दीख रहा है। काव्य, महाकाव्य, कहानी, उपन्यास, नाटक के तमाम पुराने ढाँचे घड़ल्ले से टूट रहे हैं। रचनाकार अपनी हर नवीन कृति में कोई नया ही स्वच्छन्द प्रयोग करते नज़र आते हैं। एक उपन्यास ठीक उपन्यास होने के लिए आज किन्हीं पूर्व-निर्णीत हदों और पाबन्दियों का कायल नहीं। भीतर का कथ्य और सम्बेदन, अपनी निसर्ग-धारा में बहता हुआ, अपने शिल्पन के ढाँचे अपने ही अन्दर से फेंकता चला जाता है। आज रचना-धर्मिता ज़रा भी कृत्रिम प्रयास-साध्य नहीं रह गई है। वह बहुत सहज, मुक्त और निसर्ग हो गई है। पहाड़, झरने, समन्दर, ज्वालामुखी, आत्मा और इतिहास सीधे-सीधे अपनी तमाम ताकत और अस्मिता के साथ रचना में मुद्रित और शिल्पित होते चले जाते हैं।

शुरू में महावीर पर महाकाव्य लिखने का इरादा था, और जाभारी हूँ मनीश्वर विद्यानन्द स्वामी का, कि उपन्यास लिखा गया। महाकाव्य उपन्यास होने को मजबूर हुआ, तो उपन्यास महाकाव्य हुए बिना न रह सका। एक नया ही आयास पैदा हो गया। महावीर जैसे अनन्त पुरुष को महाकाव्य में

ही समेटा जा सकता है। पराकोटि की कल्प-चेतना के बिना उनका सजीव कल्पन और बिम्बायन सम्भव नहीं। कवि की परात्पर-गामिनी कल्पक उड़ान, और अतलगामी बँसान के बिना, महावीर के अनन्त-आयामी और अषाह व्यक्तित्व को नहीं धाहा जा सकता, नहीं सिरजा जा सकता।

बेशक मुझे यह सुविधा रही, कि मैं मूलतः एक कवि हूँ। मेरी संवेदना और कल्पना स्वभाव से ही पारान्तर-बेधी है। वस्तुओं, व्यक्तियों, घटनाओं, सौन्दर्यों और सम्बेदनों के छोरों तक गये बिना मुझे चैन नहीं पड़ता। अपनी इस स्वभावगत तीव्रता, बेधकता और विदग्धता (पोइगर्नेसी) के चलते, महावीर की रचना में मुझे काफी सुविधा हुई है। कटे-छटे तर्क-संगत गद्य में एक विस्फोटक और देश-कालोत्तीर्ण सत्ता-पुरुष को कैसे सहेजा जा सकता है।

यों भी आज कथा और कविता के बीच की मर्यादा-रेखा बहुत बेमालूम हो गई है। सृजन की सारी ही विधाएँ एक-दूसरे में अन्तर-संक्रान्त होती दीखती हैं। आधुनिक उपन्यास के आदिजनक हेनरी प्रुस्त ने ही, कथा को कविता होने से नहीं बचाया था। वह मानव आत्मा के ऐसे अन्तर्तम कक्षों के द्वार खटखटा रहा था, जहाँ काव्य की सूक्ष्मता के बिना प्रवेश पाना सम्भव नहीं था। इसी से वह कविता की तमाम सूक्ष्मता, गीतिवत्ता (लिरि-सिज्म), अवगाहनशीलता (प्रोबिंग), प्रवाहिता और लचीलापन एक बारगी ही अपने उपन्यास 'दि स्वान्स वे' में ले आया था। मेरे प्रस्तुत उपन्यास में काव्य और कथा की यह अन्तर-संक्रांति सहज ही घटित हुई है। विषय की असाधारणता के अनुरूप, अपना एक विलक्षण शिल्प-विधान, मेरी रचना-प्रक्रिया में आपोआप ही प्रस्फुटित होता चला गया है।

इसी प्रक्रिया के दौरान एक और भी आछादी मैंने ली है, या कहूँ कि बिना किसी अपने फ़ैसले के वह मुझ से लेते ही बनी है। यानी चाहे जब हर कोई पात्र स्वयम्, आत्म-कथात्मक अन्दाज में अपनी कथा कहने लगता है। प्रथम खण्ड के कुछ गिने-चुने अध्यायों में ही कथाकार कहानी कहता नज़र आता है। बर्ना तो लगभग सभी अध्यायों में, महावीर सहित सारे पात्र अपनी कथा स्वयम् ही कहते सुनायी पड़ते हैं। द्वितीय खण्ड तो समूचा महावीर के आत्म-कथन के रूप में ही प्रस्तुत हुआ है। तृतीय खण्ड का रूप प्रथम खण्ड की तरह ही मिला-जुला है। कुछ ऐसा लगता है. मानों कि एक आत्मिक विचक्षता से उत्स्फूर्त होकर पात्र अपनी चेतना को पर्त-दर-पर्त

सोलते चले जाते हैं। मगर अवचेतना-प्रवाह की विमृशित अभिव्यक्ति यहाँ नहीं है, बल्कि अतिचेतना-प्रवाह का एक अन्तर्बोधी अन्वेषण और ऊर्ध्वस्थल निवेदन ही इसमें अधिक सक्रिय दीखता है।

• • •

मेरे उपन्यास के महावीर अवतार जैस लग सकते हैं। जैन लोग अवतारवाद का सैद्धान्तिक ढंग से विरोध करते हैं। पर मेरे महावीर तो सारे बेंबे-बेंबाये ढाँचों और सिद्धान्तों को तोड़ते हुए सामने आते हैं। वे तो परम अनैकान्तिक और निरन्तर प्रगतिमान सत्ता-पुरुष हैं। अनेकान्त मूलतः भावात्मक वस्तु है, तार्किक नहीं। वह एक बारगी ही नाना भाविनी निसर्ग वस्तु-सत्ता का छोटक है। इसी से कहना चाहता हूँ कि अनैकान्तिक सत्ता के मूर्तिमान विग्रह महावीर को किन्हीं ऐकान्तिक गणित-फॉर्मलों, परिभाषाओं और सिद्धान्तों के बाग़जाल में नहीं बाँधा जा सकता। युग की महावेदना और चरम पुकार के उत्तर में ही तीर्थंकर पृथ्वी पर अवतरित हो कर, समकालीन जगत को उस यातना के नागचूड़ से मुक्त करते हैं, जन-जन और कण-कण को उनकी स्वाधीन मुक्ति का मार्ग दिखाते हैं, और एक नये मागलिक युग-तीर्थ का प्रवर्तन करते हैं। प्रलय और उदय की शक्ति एक साथ उनके भीतर से विस्फोटित होती है। अज्ञानान्धकार का विनाश और ज्ञान का प्रकाश उनके हर वचन और वर्तन से एक साथ होता चला जाता है। उनके इस पुष्पामृत (कॉन्ससेट्रेटेड), केन्द्रीय, युगधर और युगकर स्वरूप को अवतार के सिवाय और क्या कहा जा सकता है। कम से कम भावात्मक रूप से तो ऐसा सहज ही कहते बनता है। और सिद्धान्त की भाषा तो मेरे मन कट्टर एकान्तवाद की भाषा है, और प्रकट है कि मेरे महावीर उस कठघरे को तोड़ने आये थे। सो किसी कठघरे की भाषा में महावीर को कैसे परिभाषित किया जा सकता है ?

• • •

भौगोलिक और ऐतिहासिक नामों के चुनाव में मैंने स्वतन्त्रता बरती है। उसमें प्रथमतः मेरी दृष्टि सौन्दर्यात्मक और कलात्मक रही है। कल्प-चित्र, ध्वनि और भावाशय, सभी दृष्टियों से जो नाम अधिक सार्थक लगे, उन्हें मैंने अपना लिया है। पुरातात्विक और शोध-कर्त्ता की लघ्य-निर्णय की दृष्टि मेरे रचनाकार की स्वीकार्य न हो सकी। एक सास प्रसन्न में किस नदी, पर्वत, वन, नगर, पुर-पत्तन का नाम अधिक सार्थक ध्वनि-चित्र और कल्प-चित्र उत्पन्न करता है, उसी को मैंने चुन कर निबोधित कर दिया है।

कबा को एक बहुत गर्भवान और ताकतवर 'सर्पेंस' देने के लिए मैंने क्षत्रिय-कुण्डपुर को वैशाली के एक उपनगर के रूप में, एक खास सन्दर्भ में, उससे अलग भी रक्खा है। वैशाली और कुण्डपुर के बीच का फ़ासला कितने मील या योजन का है, इस तथ्य में मुझे दिलचस्पी नहीं। नाकुछ मीलों का जो भी फ़ासला है, उसे मैंने उमारा है। महावीर शैशव के बाद अट्ठाईस बरस की उम्र तक वैशाली नहीं जाते। हिमवान और विन्ध्याचल गँध आये, कितने ही जनपदों में घूमते-फिरे, मगर बार-बार बुलाये जाने पर भी वैशाली नहीं गये। लगभग अपने गृह-त्याग की पूर्व-सन्ध्या में ही वे पहली बार, एक नियति-पुरुष की तरह वैशाली जाते हैं। और वहाँ के सन्ध्या-गार में उस सत्य-शक्ति का विस्फोट करते हैं, जिसे लेकर वे जन्मे थे, और जो यहाँ उनकी एकमात्र 'डेस्टिनी' (नियति) थी। तब कुण्डपुर और वैशाली के बीच का उपरोक्त फ़ासला कितना महत्वपूर्ण और मार्थक मिद्ध होता है !

क्षत्रिय-कुण्डपुर के पास गण्डकी नदी बहती है। कुछ विद्वान इसी को हिरण्यवती भी कहते हैं। बिना किसी तथ्य-निर्णय की झंझट में पड़े मैंने 'हिरण्यवती' को अपना लिया है। क्योंकि इसकी ध्वनि भी सुन्दर है, और हिरण्यमय पुरुष महावीर की पृष्ठभूमि में वह एक अत्यन्त सार्थक प्रयोग सिद्ध होती है। वैशाली के प्रमुख राजवंश विदेह-वंश भी कहे गये हैं। आगमो में स्वयम् महावीर को विदेह-पुत्र और उनकी माँ त्रिशला को विदेहदत्ता भी कहा गया है। जनक विदेह का विदेह-वंश समाप्त होकर लिच्छवियों में निर्माज्जित हो गया लगता है। वैशाली और उसका समस्त राज्य-परिसर विदेह-देश भी कहलाता है। इसीसे महावीर को मैंने आध्यात्मिक और कुल-परम्परा, दोनों ही अर्थों में जनक विदेह का वंशज भी कहा है। ज़ाहिर है कि इस तरह तथ्यात्मक संगति भी सहज ही बैठ जाती है और जनक तथा याज्ञ-वल्क्य के साथ जोड़ कर महावीर को भारत के ज्ञानात्मक और सांस्कृतिक इतिहास और परम्परा में कड़ीबद्ध रूप से घटित करना सहज सम्भव हो जाता है, जो कि इस रचना में मेरा अनिवार्य अभीष्ट था। विदेहों की वैशाली कहकर, जनक की जनकपुरी को भी मैंने मोटे तौर पर बृहत्तर वैशाली क्षेत्र में ही सहज समावेशित कर लिया है। इसी से हिरण्यवती के जल को सीता, मैत्रेयी, गार्गी के स्नान से पावन कहना संगत हो सका है, और उससे महावीर की भौतिक पृष्ठ-भूमि में एक अद्भुत महिमा और पवित्रता की सृष्टि सम्भव हो सकी है।

ऐसे ही और भी भौतिक और ऐतिहासिक नामों में मैंने सम्बन्ध-सूत्र जहाँ-तहाँ जोड़े होंगे। तथ्य-निर्णायक शोध-पंडित मुझ से अपने विषादग्रस्त

निर्णयों पर चलने की प्रत्याशा न करें। मोटे तौर पर मौखिक स्थितियों और नामों का मानचित्र के अनुरूप सहज निर्बाह किया गया है। पर चुनाव का सन्दर्भ-सूत्र मैंने अपना स्वतंत्र रक्खा है। उसमें सौंदर्य, भाव और कलात्मकता ही निर्णायक है। मैं उसे किसी भी कलाकार का एक स्व-सत्ताक 'ज्यूरिस्टिकशन' (अधिकार-क्षेत्र) मानता हूँ, जो तथ्य-मंडितों की मदात्मलत से परे है।

व्यक्तियों, उनके नामों, और उनके बीच के सम्बन्धों के आकलन में भी मैंने स्वतंत्रता बर्ती है। उपलब्ध सम्बन्ध-सम्भावनाओं में जो सम्बन्ध मेरी कथा को अधिक सतेज और पुष्ट करे, उसी को मैंने मान्यता दी है। दिगम्बर-श्वेताम्बर मान्यताओं के भेद को गौण कर, मैंने उन दोनों ही स्रोतों से अपने अनुकूल चुनाव कर लिये हैं।

• • •

श्वेताम्बर आगमों में ही महावीर की जीवनी के उपादान मिलते हैं। सभी अधिकारी इतिहासकारों ने उन्हें प्रामाणिक स्रोत के रूप में स्वीकारा है। आगमों की भाषा, कथन और कथा-शैली, प्रवचन और वार्तालाप की शैली, सम्बोधनात्मक शब्दावली आदि बौद्धागमों से बहुत मिलती-जुलती है। प्रमुखतः बौद्धागमों में ही महावीरकालीन भारत का जीवन्त प्रतिबिम्ब मिलता है। वही समकालीन सम्यता-संस्कृति के सही आइने हैं। श्वेताम्बर आगमों में भी अंशतः यह विशेषता मौजूद है। साम्प्रदायिक पूर्वग्रहवश इन आगमों को न स्वीकार कर, दिगम्बरों ने महावीर की जीवनी को ही गँवा दिया है। महावीर के जीवन-चरित्र से भी उन्हें अपना मताग्रह अधिक मूल्यवान् प्रतीत हुआ। अनाग्रह, अपरिग्रह और मोह-मुक्ति का प्रवचन तो हम साँस-साँस में करते हैं। पर धर्म तक में अपने मोह, आग्रह और परिग्रह को ठोक बैठाने में हमने कोई कसर नहीं रखी है। महावीर से अधिक हमें ये प्रिय हैं, और जी-जान से हम उनसे चिपटे हुए हैं। श्वेताम्बर आगमों का दिगम्बरों द्वारा अस्वीकार, महावीर के जिन-शासन की एक महामूल्य दस्तावेज और चिरासत को नकार देने का सांस्कृतिक अपराध ही कहा जा सकता है।

दूसरी ओर श्वेताम्बर सम्प्रदाय, इतिहास में महावीर का दिगम्बरत्व सिद्ध होने पर भी, और आगमों में महावीर का अचेलक नग्न होना स्पष्ट उल्लिखित होने पर भी, श्वेताम्बरत्व के पूर्वग्रह से ग्रस्त होकर महावीर के चित्रों में उसे झाड़ू की डाल, छाया, कोहरे, अन्धड़ की धूल, अग्नि-ज्वाला और साँपों से डँकने की हास्यापद चेष्टा करता है। पंच-भूततावश यह सत्य

पर पर्दा डालने की नादानी है, जिस पर सिद्धात्मा महावीर को भी हँसी आ जाती होगी। एक ओर हम अनेकान्त, अहिंसा और अपरिग्रह के नारों से भरती-आसमान बरस रहे हैं, और दूसरी ओर हम इतने कट्टर एकान्तवादी, हिंसक, द्वेषी और परिग्रह-मूर्च्छित हैं कि अन्य धर्मियों की तो बात दूर, स्वयम् महावीर की सन्तानों ने ही अपने सम्प्रदाय-कलह की वेदी पर, ठीक तीर्थंकर-मूर्तियों के समक्ष, परस्पर भाई-भाई को कत्ल तक किया है ! तीर्थों पर अपने कानूनी क़ब्जे जमाने को हम चार-चार दशकों से अदालतों में लड़ रहे हैं, और लाखों रुपयों की आतिशबाजी कर रहे हैं। अपने गिरते हुए और लाचारी में जीते हुए सहधर्मों बन्धुओं को उठाने और खिन्दा रखने को हमारे श्रीमन्त अपना दायित्व और कर्तव्य नहीं मानते, पर तीर्थों की सम्पत्ति पर तालेबन्दी करने की तीव्र कषाय के बशीभूत हो, वे अपने धन को पानी की तरह अनर्गल बहा सकते हैं।

जो महावीर सारे बन्धन काट कर, सारे वाद-सम्प्रदाय के घेरे तोड़कर, इतिहास में नग्न और निर्ग्रन्थ खड़ा है, उसे अपनी साम्प्रदायिक ग्रंथियों में जकड़ कर, मनमाना काट-छाँट कर विकृत कर देने में हमने कोई कसर नहीं उठा रखी है। भगवान के इस विश्व-व्यापी महानिर्वाणोत्सव की मंगल-बेला में भी यदि हम उपरोक्त स्थूल कषाय और मोटे पूर्व-ग्रहों से मुक्त हो, आत्मिक एकता के सूत्र में न बँध सके, तो इतिहास में यह निर्वाणोत्सव हमारे गौरव का नहीं, लज्जा और कलंक का अध्याय होगा।

जहाँ तक मेरी अपनी बात है, सम्प्रदाय तो दूर, मैं तो तथाकथित जैनत्व के दायरे से भी बहुत पहले निष्क्रान्त हो चुका। कृष्ण, महावीर और क्रीस्त को एक ही महासत्ता के विभिन्न-मुखीन प्रकटीकरण (मेनीफ़ेस्टेशन) मानने वाला मैं, एक स्वतंत्र सत्य-संधानी कवि हूँ। तब साम्प्रदायिकता तो मुझे छू भी कैसे सकती है। इसी से महावीर का आत्मज कवि वीरेन्द्र, उनके अनुयायियों की इस कट्टर धर्मान्धता, और अपने स्वार्थ-साधन के लिए महावीर की हत्या तक कर देने की उनकी तत्परता देख कर, खून के आँसू रो आया है।

मेरे धर्म-रक्त की बिरादरी, क्या मेरे इस हृदय-रक्त को देखकर पिघल सकेगी ?

पहले ही महावीर को अपनी घोर साम्प्रदायिकता के कारागार में पच्चीस सदियों तक कैद रख कर, उन्हें इतिहास के पट पर से मिटा देने का महा-अपराध हम बराबर करते चले आ रहे हैं। और आज भी, भारतीय राष्ट्र

और मू-मण्डल-व्यापी निर्वाण-महोत्सव का विरोध करके, महावीर को अपने ठेके की सम्पत्ति घोषित करने का एक महान षड्यंत्र भी कही चल रहा है। यह विश्व-पुरुष महावीर को विश्व-पट पर से मूस देने की आखिरी बर्बरता का चोतक है। हम जैनों का गत कई सदियों का इतिहास महावीर-पूजा का नहीं, महावीर-द्रोह का इतिहास है। अजब व्यंग्य है, कि महावीर के नाम का नफ्काड़ा पीट कर हम इस वक्त सारी दुनिया को जगाने में लगे हैं, मगर हम खुद ही सोये हुए हैं, बद्धवास और ग्राफिल हैं। ऐसी आत्म-हत्थारी धार्मिक बिरादरी दुनिया में बिरल ही कोई होगी।

सत्ता जैसी सामने आती है, वह स्थिति और गति की संयुति होती है। इसी से जैन द्रष्टाओं ने उसे ठीक इसी रूप में परिभाषित किया है। महावीर सत्ता के उम तात्विक स्वरूप के चरम मानवीय प्रकटीकरण थे। उनके स्थिति पक्ष का गान तो जिन-शासन में सदियों से होता चला आया है। पर उनके गति-प्रगतिशील पक्ष का कोई जीवन्त मानवीय स्वरूप, मौजूदा स्रोतों से हमें उपलब्ध नहीं होता। जो अपने काल का सूर्य, और अपने युग-तीर्थ का प्रवर्तक तीर्थंकर था, क्या वह अपने समय की विविध-आयामी जीवन-व्यवस्था से बेसरोकार रह सकता था ? उस जमाने के सत्ताधारियों, धर्म-पतियों और बधिक-ध्रेष्ठियों के भ्रष्टाचारों और अनाचारों को क्या वह अनदेखा कर सकता था ? यह वस्तु ही संभव नहीं है, और न उनके तीर्थंकरत्व के साथ संगत हो सकता है। अनुगामी आचार्य परम्पराओं ने चाहे महावीर के इस 'रोल' की अवगणना की हो, पर वास्तव में उनके विश्व-परित्राता स्वरूप का यह जीवनोन्मुख आयाम भी अनिवार्यतः प्रकट हुआ ही होगा। मैंने अपनी इस कृति में भगवान के उस कर्मयोगी धर्म-धुरन्धर व्यक्तित्व को जीवन्त करने का प्रयास किया है। पर उनकी समग्र जीवन-दृष्टि और विश्व-दृष्टि को मैंने सत्ता के उपरोक्त तात्विक स्वरूप पर ही आधारित किया है। 'उत्पाद-व्यय-ध्रौव्ययुक्तं सत्त्वम्'। सत्ता एक बारगी ही उत्पाद, व्यय और ध्रुव की संयुति है। आधारभूत सत्ता (फंडामेंटल रियालिटी) को यह जिनेश्वरों द्वारा उपदिष्ट परिभाषा संसार के दर्शनों में अप्रतिम है। इसी को वस्तु या व्यक्ति का स्वभाव भी कहा गया है। इसी सत्ता-स्वरूप या वस्तु-स्वभाव पर मैंने महावीर के समूचे व्यक्तित्व, कृतित्व, जीवन और प्रवचन को आधारित किया है।

जैनों का अनेकान्त-दर्शन भी, सत्ता के उपरोक्त अनन्त-आयामी (अनन्त गूण-पर्याय) स्वरूप को सही रूप में पकड़ने की एक कुंजी है। सम्यक् दर्शन,

सम्यक् ज्ञान, सम्यक् चारित्र्य, यानी सम्यक् देखना, सम्यक् जानना, सम्यक् जीना, उक्त सत्ता-स्वरूप में तद्गत रूप से जीवन-धारण और मोक्ष-प्राप्ति का एकमात्र उपाय है। कर्म-सिद्धान्त, अहिंसा-अपरिग्रह आदि भी स्थिति-गति-संयुक्त सत्ता के उसी प्रकृत स्वरूप की ही अनिवार्य उपज हैं। कमो-बेश सभी भारतीय धर्म-दर्शनों ने अपने-अपने तरीके से कर्म-सिद्धान्त का प्रवचन किया है। वह मूलतः मनुष्य के स्वायत्त पुरुषार्थ का उद्योतक है। पर इतिहास के चक्रावर्तनों में, प्रभु-वर्गीय शोषक शक्तियों ने ही उसकी माग्यवादी व्याख्याएँ कीं और करवाई हैं। धर्मों और धर्माचार्यों तक को उन्होंने अपनी मदान्ध भौतिक प्रभुता का सिलौना बनाकर रक्खा है। उसी दौरान कर्म-सिद्धान्त को स्थापित-स्वार्थी वर्गों के हित में व्याख्यायित किया और करवाया गया है। कर्मवाद, माग्यवाद, पुण्य-पापवाद की आड़ में शोषक शक्तियों ने भारत के इतिहास में जिन अमानुषिक अत्याचारों की सृष्टि की, वह तो इस क्षण तक भी स्पष्ट प्रकट ही है। वह सिलसिला भारत में आज के धर्म और अध्यात्म-गुरुओं की छत्र-छाया में भी, ज्यों का त्यों अटूट चल और पल रहा है। वर्तमान भारत के सारे ही शीर्षस्थ और अध्यात्म-शक्ति-सम्पन्न श्रीगुरु-दरबार भी काले-बाजारियों की सम्पदा के बल पर ही फल-फूल रहे हैं। भारतीय जन-जीवन के निकृष्ट हत्यारों को भी इन श्रीगुरुओं के चरण-कमलों में बेशर्त शरण और अमयदान प्राप्त होता है।

इन श्रीगुरु दरबारों में मैंने देखा है, दीन-दलित, पीड़ित जन-साधारण दुःख से लबरेज, आँसू टपकाते हुए, दर्शनार्थियों के क्यू में अपनी बारी आने पर जब श्रीगुरु के समक्ष आते हैं, तो श्रीगुरु उनकी ओर देखते तक नहीं। वे अपनी व्यथा-कथा कहते ही रह जाते हैं, और श्रीगुरु के छड़ीदार उन्हें वहाँ से खींच-ढकेल कर अपनी राह भेज देते हैं। जबकि दूसरी ओर काले बाजारों से करोड़पति बने महाजन और रिश्तखोर राज्याधिकारी श्रीगुरु के चुनिन्दा भक्तों के रूप में उनकी दायीं ओर खड़े रहने के विशिष्ट हक्कदार होते हैं। यही लोग आधमों के श्रेष्ठ साधनों के उपभोक्ता होते हैं, और हँसते-बल्लाते जश्न मनाते दिखायी पड़ते हैं। कोई भी तीर्थंकरत्व, योगीत्व या सन्तत्व यदि आज के भ्रष्ट वंशव्यवस्था के युग में कर्म-सिद्धान्त और प्रारम्भवाद की आड़ में, दीनहीन, शोषणग्रस्त जन-साधारण के दुःख-दुःख, संघर्ष और समस्याओं से बसरोकार रहे, तो मैं उसे गम्भीर शंका की दृष्टि से देखता हूँ। मैं उसे स्थापित-स्वार्थी, शोषक और अत्याचारी शक्तियों का समर्थक और पक्षधर मानने को लाचार होता हूँ।

मेरे युग-युग सम्भव नित-नव्य महावीर ने कर्म-सिद्धान्त की इस स्थापित-स्वार्थी और शोषण-समर्पक व्याख्या का सीधा-सीधा भण्डाफोड़ किया है। जिनेश्वरों द्वारा आदिकाल से उपदिष्ट सत्ता-स्वरूप के आधार पर ही उन स्वयम् सत्ताधीश्वर भगवान ने कर्म-सिद्धान्त को उसके प्रकृत स्वरूप में खोल कर सामने रक्खा है। व्यक्ति-स्वातंत्र्य, समाजवाद, विकासवाद-प्रगतिवाद आदि हमारे मौजूदा युग की सर्वोपरि पुकारें हैं। उनके पीछे निश्चय ही महा-सत्य का कोई अनिवार्य तकाजा काम कर रहा है। शाश्वत सत्ता-पुरुष महा-वीर के संयुक्त स्थिति-गतिमान व्यक्तित्व से यदि इन पुकारों का युगानुरूप उत्तर न आये, तो जिनेश्वरों द्वारा प्रवर्चित सत्ता-स्वरूप ही ग़लत और व्यर्थ सिद्ध हो जाता है।

जैसा कि आरम्भ में ही कह चुका हूँ, महावीर अपने समकालीन इतिहास में एक प्रतिवादी विश्व-शक्ति के रूप में प्रकट हुए थे। मौलिक सत्ता के सन्तुलन-भंग से, तत्कालीन विश्व-व्यवस्था में जो मोषण विकृति उत्पन्न हुई थी, उसके विरुद्ध वे विप्लव और विद्रोह के ज्वालामुखी के रूप में उठे थे। इस अतिक्रान्ति और प्रतिवाद का स्रोत सतही इतिहास की क्रिया-प्रतिक्रिया-जनित दुष्ट शृंखला में नहीं था। वह सत्ता और आत्मा के मूल स्वरूप में था। इस प्रचण्ड क्रियावादी का कर्मयोग, विशुद्ध आत्म-स्वभाव में से विस्फोटित हुआ था। वैशाली का वह विद्रोही राजपुत्र अपने युग की मूर्धा पर ज्ञान और अतिक्रान्ति के अनिवार्य सूर्य के रूप में उद्भासित दिखायी पड़ता है।

इसी कारण वर्तमान युग की तमाम मौलिक पुकारों और समस्याओं का मौलिक उत्तर और समाधान मेरे महावीर की वाणी में सहज प्रतिध्वनित सुनाई पड़ता है। महावीर के धर्म-शासन में व्यक्तिगत सम्पत्ति के संचय और शोषक समाज-व्यवस्था के लिए कोई स्थान नहीं। जिनेश्वरों द्वारा उपदिष्ट वस्तु-स्वरूप, अनेकान्त, अहिंसा और अपरिग्रह से अधिक सशक्त समर्पण और अचूक आधार, आज की समाजवादी पुकार को शायद ही कहीं अन्यत्र मिल सके। पर यह सच है कि आज का जैन समाज महावीर के उस धर्म-शासन का प्रतिनिधि नहीं, प्रतिरोधी ही कहा जा सकता है। महावीर का व्यक्तित्व इसमें प्रतिबिम्बित नहीं; महावीर से इसका कोई लेना-देना नहीं।

एक और भी अहम मुद्दे का स्पष्टीकरण आवश्यक है। ज्यादातर इतिहास-कारों ने महावीर को ब्राह्मण-धर्म और वेद का विरोधी बताया है। यह एक ऐसा भयंकर 'झंझर' है, जिसका सख्त प्रत्याख्यान होना चाहिये। महावीर ने कहीं भी वैदिक-उपनिषदिक वाक्य, और विशुद्ध ब्राह्मण-धर्म का विरोध नहीं किया है। उन्होंने वेद-भ्रष्ट पबभ्युत ब्राह्मणों द्वारा की गई वेद और

यज्ञ की असत्य, स्वार्थी और विकृत व्याख्याओं का निश्चय ही मंजन किया था। सच तो यह है कि भगवान् ब्रह्मज्ञानी ब्राह्मण को ही समाज की मूर्धा पर प्रतिष्ठित किया चाहते थे। यह नियम है कि सर्वज्ञ केवली हो जाने पर, तत्काल ही तीर्थंकर की लोक-कल्याणकारी धर्म-देशना अचूक आरंभ हो जाती है। पर केवल्य-सूर्य महावीर की दिव्यध्वनि तब तक अटकी रही, जब तक उस काल का ब्राह्मण-श्रेष्ठ इन्द्रमूर्ति गौतम, एक उपयुक्त और नियत षट्-गणधर के रूप में उनके समक्ष आकर उपस्थित न हो गया। आगमों में इसके प्रचुर प्रमाण मिलते हैं कि अपने ग्यारह प्रमुख ब्राह्मण गणधरो द्वारा ब्राह्मण श्रुति-कथनों पर ही सन्देह प्रकट किये जाने पर, बारम्बार भगवान् ने उन ब्राह्मण पंडितों की समझ को ही दूषित और गलत बताया, तथा स्वयम् उपनिषद्-सूत्रों को उद्धृत कर, उनकी सत्यता का यथास्थान समर्थन करते चले गये। भगवान् ने हर चन्द यह स्पष्ट किया है कि ब्राह्मण श्रुतियाँ अपने प्रकृत कथनों में, सापेक्ष दृष्टि से एकदम सही हैं, पर संशयात्मा और स्वार्थ-मूढ़ ब्राह्मणों ने स्वयम् ही अपने अधरे ज्ञान से उनकी गलत व्याख्याएँ करके, वेद, यज्ञ और आर्य ब्राह्मण धर्म को अधःपतित किया है। महावीर के प्रथम ग्यारह गणधरों का ब्राह्मण होना, और जिन-शासन के सभी प्रमुख आचार्यों का ब्राह्मण होना इस बात को प्रमाणित करता है कि ब्रह्म को जीवन में आचरित करने वाले सच्चे ब्राह्मण का जिनेश्वरों की धर्म-परम्परा में सदा ही सर्वोच्च स्थान रहा है, और आगे भी रहेगा।

• • •

मेरे महावीर परम्परागत धर्मों और शास्त्रों की शब्द-बद्ध सीमित बाणी नहीं बोलते। जो स्वयम् पर्यायी यानी शुद्ध द्रव्य-स्वरूप (कन्टेंट) हो चुका है, वह किसी भाषा पर्याय (फॉर्म) की कंठ स्वीकार करके मौलिक और नित-नव्य सत्य का प्रवचन कैसे कर सकता है। महावीर तो जन्म से ही मति-श्रुति-अवधिज्ञान के धारक थे। वे जन्मजात योगी थे। वे सर्वतंत्र-स्वतंत्र चिद्गुरु थे। उनका हर वचन और व्यवहार चिर स्वतंत्र चित्ति-शक्ति में से स्फूर्त चिद्वाणी, चिद्क्रिया और चिद्विलास ही हो सकता था। इसी से मेरे महावीर के कथनों और क्रियाओं में, उनके स्वीवादी और पराम्पराग्रस्त परिजनों को स्थापित धर्म-मर्यादाओं के भंग, विरोध और विलोपन तक की भ्रांति हो सकती है। वे प्रश्न उठा सकते हैं कि क्यों मेरे महावीर के विचार और व्यवहार पूर्वगामी तीर्थंकरों की शास्त्र-बद्ध चर्याओं से विसंगत और अतिरिक्त लगते हैं? पर सत्ता तो अपने निज स्वरूप में ही नित-नूतन होती है, किसी भी भाषा और व्यवहार की परंपरागत

पर्याय (फॉर्म) से वह प्रतिबद्ध कैसे हो सकती है। तब स्पष्ट है कि उस सत्ता के मूर्तिमान अवतार महावीर के उच्चार, व्यवहार और तौर-तरीके महष परम्परा के अनुयायी नहीं हो सकते। परम्परा एकमात्र मौलिक सत्य की ही जड़ और शिरोधार्य हो सकती है उस सत्य के व्यञ्जक रूप-वाकारों की परम्परा तो अपना काम समाप्त करके कालान्तर में, स्वयम् ही जर्जर-जीर्ण होकर सूखे पत्ते की तरह झड़ जाती है। और यदि वह सड़-गल कर भी मोहग्रस्त मानव चेतना से चिपटी रह जाये, तो नवयुग विधाता तीर्थंकर और शलाका-पुच्छ अपने मौलिक सत्य-तेज के प्रहार से उसे ध्वस्त कर देते हैं। महासत्ता के इसी शाश्वत नियम-विधान के अनुसार तीर्थंकर महावीर ने, पुरातन पर्यायों के सारे जड़ीभूत ढाँचों और परम्पराओं को बड़ी निर्ममता से नेस्त-नाबूद कर दिया था। वे एक स्वयम्भू-परिभू परम सत्ताधीश्वर थे, और उनके स्वामाविक और स्वतः स्फूर्त प्रत्येक विचरण, आचरण और प्रवचन से, ह्रास-ग्रस्त युग-स्वरूपों का ध्वस होता चला गया था, और नवीन युग-तीर्थ का प्रवर्तन होता चला गया था। एक बारगी ही प्रलय और उदय की घुरा पर बैठा वह सत्यन्धर, अपने तृतीय नेत्र से जड़-पुरातन को जमींदोज करता हुआ, नूतन रचना के सूर्य मुसलसल बहाता चला गया था।

इसीसे निवेदन है कि परम्परा से उपलब्ध जैन शास्त्रों और सिद्धान्तों की शाब्दिक कसौटी पर यदि कोई धर्माचार्य या पंडित महानुभाव मेरे महावीर को कसने और परखने की कोशिश करेंगे तो उन्हें निराश होना पड़ेगा। इसी प्रकार कोई इतिहासविद् ईसा-पूर्व छठवीं सदी के सटीक ऐतिहासिक ढाँचे में मेरे महावीर को फिट करके जाँचना चाहेगे, तो उनके पल्ले भी निराशा ही पड़ सकती है। जो महावीर परा-ऐतिहासिक भी थे, वे अपने युग में घटित होकर भी, उसकी तथ्यात्मक परिधि में सीमित नहीं पाये जा सकते। वे आज के रचनाकार के विज्ञान-वातायन पर ठीक आज के भी लग सकते हैं। कोई भी मौलिक प्रतिभा का सृजक कलाकार, अपने भीतर मौलिक सत्ता का यत्किंचित् प्रकाश लेकर ही जन्म लेता है। वह योगियों और तीर्थंकरों का ही एक सारस्वत सूर्य-पुत्र होता है। इसीसे वह शास्त्र और इतिहास पढ़कर रचना नहीं करता, वह स्वयम् नूतन शास्त्र और इतिहास का उद्घाती होता है।

समापन

अगम और अथाह की इस स्तरनाक सोज-यात्रा में महाशक्ति ने मुझे आत्मतः अकेला ही रखा है। महावीर तक पहुँचने के लिए, एक हृद के बाद सर्वथा अकेले हो ही जाना पड़ता है। जब तक दो हैं, उस एकमेवाद्वितीयम् की झलक कैसे पायी जा सकती है। . . . फिर भी वस्तुतः देखा है, कि इस बीच मेरे हृदय में गुरुजनों का कृपा-वसन्त निरन्तर छाया रहा है, और मेरे कई प्रियजनों का स्नेह-सम्बल मुझे यथास्थान चारों ओर से घामे रहा है। उन सबको यहाँ स्मरण किये बिना समापन सम्भव नहीं।

गणेशपुरी के नित्यानन्द-तीर्थ में श्रीगुरु एकाएक बोल उठे : 'लिसो . . . लिसो . . . लिसो . . .'। शोलापुर की बाल-तपस्विनी सुमति दीदी (पद्मश्री पं० सुमतिबाई शहा) ने श्रीमगवान के आवाहन का मंगल-स्वस्तिक मेरे हृदय पर अंकित किया। पाँण्डीचेरी के समुद्र-तट से श्री माँ का सुवर्ण-नील आशीर्वाद प्राप्त हुआ। और श्री महावीरजी ने विश्व-धर्म के अधुनातन मंत्र-द्रष्टा श्रीगुरु विद्यानन्द का अविकल्प आदेश सुनाई पड़ा : 'विश्व-पुरुष महावीर पर उपन्यास लिख कर, उनके इस विश्व-व्यापी निर्वाणोत्सव की मंगल-बेला में अपनी कलम को कृतार्थ करो।' महाकाव्य लिखने के मेरे अनुरोध पर वे बोले : 'उपन्यास के रूप में ही अपना महाकाव्य लिखो। यही युग की पुकार है। उपन्यास के माध्यम से ही तुम्हारी श्रीमहावीर-कथा आज के जन-जन के हृदय तक पहुँच सकेगी। और वह उसे होना है, यह मैं स्पष्ट देख रहा हूँ।' मेरे सारे विकल्प श्रीगुरु-आदेश के सम्मुख समाप्त हो गये। और यह उपन्यास प्रस्तुत है। . . .

श्रीमहावीरजी के प्रांगण में ही इस कृति का बीजारोपण हुआ था। यह घटना एक गम्भीर आशय रखती है। चाँदनपुर के उन त्रैलोक्येश्वर प्रभु की परम इच्छा ही, मुनिश्री के मुख से मुखरित हुई थी। उन मगवान का वह निर्णय अटल था। और इस रचना के शब्द-शब्द के साथ मुझे यह अविकल्प प्रतीति होती रही है, कि चाँदनपुराधीश्वर श्री महावीर ही मेरे कवि की कलम से स्वयम् अपने चरित का गान और पुनराख्यान कर रहे हैं। यह कृति

उन्हीं का उच्छ्वास है, उन्हीं का चिद्विलास है, मेरा वाग्विलास नहीं। हाँ, इसकी त्रुटियाँ और सीमाएँ जो भी हों, वे मेरे पात्र की न्यूनता का ही परिणाम कही जा सकती हैं।

मेरे सारस्वत द्विजन्म की मातृभूमि इन्दौर की 'श्री वीर-निर्वाण-ग्रन्थ-प्रकाशन-समिति' के मंत्री श्री बाबूमाई पाटोदी ठीक निर्णय-मुहूर्त में, श्रीमहावीरजी में आ उपस्थित हुए। मुनिश्री ने उन्हें ही इस अक्षर-यज्ञ का ऋत्विक् नियुक्त किया। उनके माध्यम से इन्दौर ने और 'समिति' ने कवि का और रचना का मार उठा लिया। उस प्रथम क्षण से ही बाबूमाई के मुँह से यह अभीप्सा सतत व्यक्त होती रही; 'वीरेन् माई, तुम्हारी इस कृति को विश्व-व्यापी होना है।' और अपने इस संकल्प को सिद्ध करने के दौरान, इसके लेखन और प्रकाशन के इस क्षण तक बाबूमाई का जो गर्वोला लाड़-प्यार और वात्सल्य मुझ पर बरसता रहा, उसे शब्दों में नहीं सहेजा जा सकता। पर उनकी अभीप्सा को मैं सम्पन्न कर सका या नहीं, इसका निर्णय तो समय ही करेगा।

'श्री वीर-निर्वाण-ग्रन्थ-प्रकाशन-समिति' के कर्त्ता-धरता हैं श्री मानकमाई पांड्या। श्रीमगवान के अदृश्य देवदूत की तरह, इस रचना-काल में अपने अथाह मौन प्यार से वे मुझे घेरे रहे हैं। विज्ञापन-प्रकाशन और यश-काम से अलिप्त इस साधुमना व्यक्ति के मार्दव, आर्जव और निष्काम सेवा-भाव के आगे सदा मेरा माया श्रद्धा और कृतज्ञता से झुक गया है। मानवत्व में देवत्व की छाया यहाँ मैंने देखी, और अचूक देखी।

'तीर्थंकर' के सम्पादक डॉ. नेमीचन्द जैन हमारे युग की वेदना के एक अनोखे चिन्तक और नूतन विश्व-सन्धान के तपोनिष्ठ साधक हैं। मेरी इस रचना के दौरान, आदि से अन्त तक, जैसे वे मेरी हृदय-घड़कन बन कर मेरे साथ रहे हैं। इस अवधि के मेरे संघर्षों, पीड़ाओं और थकानों में, वे मुझे अकम्प बाह से धामे और साथे रहे हैं। पत्र-व्यवहार के माध्यम से, इस उपन्यास की समूची रचना-प्रक्रिया के वे एकमेव साक्षी और गोप्ता हो कर रहे। आज के युग में ऐसा अन्तर्संसा कहाँ सुलभ होता है। उनके और मेरे अनुज माई प्रेमचन्द जैन भी मानकमाई की तरह ही, इस काल में अपनी दिव्य जात्मीयता की गोद में चुपचाप मेरी अविश्रान्त सृजनरत काया और चेतना को सहलाते रहे, और उसे अपने प्यार का अमृत पिंसाते रहे।

गांधी के अहिंसक क्रान्ति-पथ के एकनिष्ठ अनुचारी और साधक इस आजन्म ब्रह्मचारी युवा के भीतर बार-बार मुझे एक छोपे महापुरुष का दर्शन हुआ है। इस पुस्तक के अन्तर-बाह्य कलेवर को सँभारने का सारा भार मानकमाई के साथ वे भी चुपचाप अपने ऊपर उठाये हुए हैं।

समस्त मध्य-प्रदेश के श्रद्धेय लोक-पिता और वात्सल्य की चलती-फिरती मूरत श्री मिथीलाल मैया, सौजन्यमूर्ति पं. नाथूलाल शास्त्री, और धर्मानुरागी दानेश्वर बाबू राजकुमारसिंह कासलीवाल आदि 'श्री बीर-निर्वाण-ग्रंथ-प्रकाशन-समिति' के आधार-स्तम्भ उन सभी अग्रज धर्म-बन्धुओं का अतिशय कृतज्ञ हूँ, जिनके उदात्त साहसिक समर्थन और दाक्षिण्य के बल पर ही, ऐसी दुःसाहसिक रचना में कर सका हूँ।

मेरी सरस्वती के अनन्य प्रेमी, और मेरी संकट-घड़ियों के निष्कारण सहायक, स्व. महाकवि दिनकर को इस क्षण में कैसे मूल सकता हूँ। अपनी जीवन-सन्ध्या में दिल्ली विश्वविद्यालय में बोलते हुए एक बार उन्होंने कहा था : 'बीरेन्द्रकुमार जैन की कविता में इस देश की मिट्टी की सुगन्ध साकार हुई है।' ... कितनी साध थी मन में कि दिनकर भाई कब मेरी इस रचना को पढ़ें। पर आज वे भव्य आर्य-पुरुष, पार्थिव देह में हमारे बीच नहीं हैं। उनके चरण छू कर, उनके वत्सल हाथों में यह कृति सौंपने का सौभाग्य मेरा नहीं रहा। ... दिनकर भाई, तुम तो इतने जिन्दा थे, हो, कि मर सकते ही नहीं। जहाँ भी इस समय तुम हो, भगवान मेरी इस रचना को तुम्हारे हाथ में पहुँचायें। ... मुझे आशीर्वाद दोगे न, कि मेरी आजीवन तपस्या का यह फल कृतकाम हो सके।

इस बीच पूज्य जैनेन्द्रजी के आशीर्वाद की छत्र-छाया में मुझे अदृष्ट बल प्राप्त होता रहा। सदा की तरह इस बार भी वे मेरी हर समस्या के सहज समाधान होकर रहे। ... राजस्थान विश्व-विद्यालय के एक स्तंभ और अन्तर्राष्ट्रीय ख्याति के राजनीति-शास्त्री डॉ. शान्तिप्रसाद वर्मा मेरे आदि बौद्धिक गुरु और अनन्य स्नेही अग्रज रहे हैं। इस रचना-काल में शान्ति भाई साहब के पत्र सतत मेरे भीतर की उस अदृष्ट महानता को उभारते रहे, जिसकी प्रत्यभिज्ञा ही, किसी लेखक से उसका श्रेष्ठ सृजन करवा सकती है। आज से ३०-४० वर्ष पूर्व एक दिन उन्होंने ही मेरे भीतर बनायास उस अन्तर-आत्मिक महिमा का बीज अंकुरित कर दिया था। और देश-काल की

तमाम हरियों के बावजूद, आज तक उसके सतत विकास के प्रेरणा-स्रोत होकर बने रहे। ऐसे आत्मीय सम्बन्ध जगत में कितने दुर्लभ होते हैं ! सोच कर मेरा हृदय सुख से विभोर हो जाता है।

मेरा एकमात्र सहोदराधिक आत्म-त्यागी भाई श्रीकुमार 'मुक्तिदूत' से लगाकर इस कृति तक, मेरी रचना-प्रक्रिया का प्रथम साक्षी और बटूट सम्बल रहा है। सौ. अनिला रानी की अक्षुण्ण शील-तपस्या ने ही, मृत्यु-मुख से एकाधिक बार मुझे खींचकर, यह लिख सकने को मुझे जीवित रक्खा है। मेरी कुशल कथा-शिल्पी बेटी ज्योत्स्ना मिलन मेरी इस कथा के रचाव को अपना सम्पूर्ण समर्थन देती रही। अभिन्न रमेश (रमेशचन्द्र शाह) की निर्मम समीक्षा-दृष्टि भी इसके कई अंशों को सुन कर मुग्ध और स्तब्ध हुई है। इस रचना के दुःसाध्य 'एडवेंचर' और खड़ी चढ़ाइयों के बीच, मेरे आत्मज ज्योतीन्द्र जैन और पवनकुमार जैन की तटस्थ कला-दृष्टि से जो परामर्श और प्रोत्साहन मुझे मिलता रहा, उससे रचना के सघाव में और अपने पथ पर अडिग रहने में मुझे बेहद मदद मिली है।

बम्बई के अपने नित्य के साथी-संगियों में, मेरे अभिन्न भाई जितेन्द्र पटनी, आत्मवत् भाई श्रीहरि, हरिमोहन शर्मा और सम्पत ठाकुर यह कहते नहीं अघाये कि यह रचना अपने समय का अतिक्रमण कर जीवित रहेगी। साधुमना जीवन-तपस्वी और स्वतंत्र चिंतक मेरे प्यारे भाई जमनालाल तथा महावीर की फ़कीरी ले कर, सारे देश की पद-यात्रा कर रहे तेजस्वी चिंतक भाई मानीराम वर्मा 'अग्निमुख' का उद्बोधन, मेरी इस रचना को अद्भुत शक्ति देता रहा है।

मेरे निष्काम आत्मारथी स्नेही श्री रमणीक भाई जवेरी ने मेरे महावीर के भारत में पुनर्पंगधारण के इस मुहूर्त में उन त्रिभुवन-सम्राट प्रभु को राजतिलक लगाया है। मेरा सौभाग्य कि महावीर के प्रेम की एक सजीव मूरत उनके भीतर मुझे सुलभ हुई है।

इस देश के जिन हथारों पाठकों और मुग्ध भावकों ने समय-समय पर प्रकाशित इस उपन्यास के अंशों को जो प्यार और अपनत्व दिया है, वह मेरे यहाँ जीवन-धारण की एकमात्र कृतार्थता है। उनके मन्तव्यों की मुझे सदा प्रतीक्षा रहेगी।

शब्दों के इस अपार जंगल को जिन टाइपिस्ट मित्रों ने रात-दिन अविधान्त श्रम करके सुन्दर प्रेस काँपी में परिणत कर दिया, उसका मूल्य शब्दों और रूपों से नहीं चुकाया जा सकता। नई दुनिया प्रेस, इन्दौर, के व्यवस्थापक और सारे ही श्रमिक बन्धुओं ने इस ग्रंथ के मुद्रण को सविशेष स्नेह और लगन से संजोया है। उनका हृदय से आभारी हूँ।

♦ ♦ ♦

मेरी छोटी बहन मयूरी इस रचना के पीछे एक अकम्प दीप-शिला की तरह खड़ी है। माँ जाने कितने रूपों में, जाने कब अचानक हमारे पास आ कर खड़ी हो जाती है, सो कौन बता सकता है। '... भगवती चन्दनबाला के प्रभामण्डल की एक किरण मेरी द्वार-देहरी पर औचक ही आ खड़ी हुई। उसे प्रणाम करता हूँ। ...'


फिर अन्तिम रूप से निवेदन है, कि इस कृति में स्वयम् श्रीभगवान ने ही अपनी जीवन-लीला का युगानुरूप गान किया है। आप ही वे यहाँ अपनी प्रकट हुए हैं। इस पर मैं अपने कर्तृत्व की मुहर कैसे लगा सकता हूँ। हमारे युग के प्रति उनके इस परम अनुगृहीत दान को, उन्हीं के श्रीचरणों में समर्पित करता हूँ।

अमन्त चतुर्बशी :

३० सितम्बर, १९७४

गोविन्द निवास, सरोजिनी रोड;

विले पारले (पश्चिम); बम्बई-५६





बीरेन्द्रकुमार जैन

बीरेन्द्र बालपन से ही अपने आन्तरिक अन्तरिक्ष और अन्तश्चेतना के बेचैन अन्वेषी रहे हैं। यह रचना उनकी जीवन-व्यापी यातना और तपो:साधना तथा उससे अर्जित सहज योगानुभूति का एक ज्वलन्त प्रतिफल है। बीरेन्द्र के लिए योग-अध्यात्म महज ख्याली अध्यासी नहीं रहा, बल्कि प्रतिपल की अनिवार्य पुकार, वेदना और अनुभूति रहा, जिसके बल पर वे जीवित रह सके और रचना-कर्म कर सके।

आदि से अन्त तक यह रचना आपको एक अत्याधुनिक प्रयोग का अहसास करायेगी। यह प्रयोग स्वतः कथ्य के उन्मेष और सृजन की ऊर्जा में से अनायास आविर्भूत है। प्रयोग के लिए प्रयोग करने, और शिल्प तथा रूपावरण (फॉर्म) को सतर्कता पूर्वक गढ़ने का कोई बौद्धिक प्रयास यहाँ नहीं है। यह एक मौलिक प्रातिम विस्फोट में से आविर्भूत नव्यता-बोध का नव-नूतन शिल्पन है। आत्मिक ऊर्जा का पल-पल का नित-नव्य परिणमन ही यहाँ रूप-शिल्पन के विलक्षण वैचित्र्य की सृष्टि करता है। इस उपन्यास में एकबारगी ही भावक-पाठक, महाकाव्य में उपन्यास, और उपन्यास में महाकाव्य का रसास्वादन करेंगे।

ठीक इस क्षण हमारा देश और जगत जिस गत्यवरोध और महामृत्यु से गुजर रहे हैं, उसके बीच पुरोगमन और नवजीवन का अपूर्व नूतन द्वार खोलते दिलायी पड़ते हैं ये महावीर। शासन, सिक्के और सम्पत्ति-संचय की अनिवार्य मौत घोषित करके, यहाँ महावीर ने मनुष्य और मनुष्य, तथा अज्ञान और मरणा के अन्त के अन्तिम सन्तुलन